

संस्कृतसाहित्यपरिषत्

इयं संस्कृत-साहित्य-परिषत् प्रतिभा रवेः ।
भावालोकेर्मनःपद्मं प्रकाशयतु धीमताम् ॥

May, } १८५३ शकीये वैशाखे } Vol. XIV.
1931. } १४वर्षस्य १म-संख्या } No. 1 .

शोकाश्रुनिर्भरः *

(१)

[निबन्धकः—श्रीकालीपदतर्काचार्यः]

यातोऽस्तं तपनः सुधांशुकिरणा लुप्ता नभः प्रावृतं
जीमूतैरतिभीषणैः प्रतिदिशं ध्वान्तं समुच्छृम्भते ।
सूचीमेव तमोविभेदनिपुणा विद्युन्व विद्योतते
दृष्टिर्नश्यति विश्वमेव तमसामेकायनं दृश्यते ॥
पूर्वस्यामुदितः पवित्रमविता दिव्यप्रभामण्डलैः
सर्व्या एव दिशो विधाय विमला यातो दिशं पश्चिमाम् ।
हा हा हन्त चिरं ततोऽपि न विधेः सञ्ज्ञा तदीया स्थितिः
काले सोऽद्य गतो लयं शिवपुरे श्रीविश्वनाथेश्वरे ॥
विद्यादानकुतूहलेन किल यो वाराणसीपत्तने
वासं कल्पितवाननल्पगरिमा युक्तः स्वकीयैर्गणैः ।

* पण्डितप्रवर-महामहोपाध्याय-स्वर्गत ७ वामाचरणन्यायाचार्यमहोदयानां
परलीकप्रयागे संस्कृतसाहित्यपरिषदो विशेषाधिवेशनं वाच्यतोऽयं निबन्धः ।

शिष्या यस्य परःशताः सुयशसा दीप्ता दिशस्तन्वते
सोऽयं हन्त लयं गतः शिवपुरे श्रीविश्वनाथेश्वरे ॥
मारुत्यं शिशुतोचितं सुमधुरा वाचः स्थिरं मानसं
सत्यैकप्रियता प्रिया व्यवहृतिः शास्त्रे च निष्ठा परा ।

यं विद्वन्मणिहारहीरमगमन् सन्भूय सर्वे गुणाः
सोऽयं हन्त लयं गतः शिवपुरे श्रीविश्वनाथेश्वरे ॥
तर्कं कर्कशताविशेषविषमं द्वेषं जनो मन्यते
तत्रैवातितरां मरगाहृदयो ब्राल्याच्चिरं यः स्थितः ।

न्यायाचार्यपदैकवेद्यविबुधः सम्म्राट्समाराधितः
सोऽयं हन्त लयं गतः शिवपुरे श्रीविश्वनाथेश्वरे ॥
प्राच्याध्यापनपद्धतिः सुविषमा येनाश्रिता लीलया
तर्कैकप्रतिभाप्रकाशवशतो यं दर्शनान्याश्रयन् ।

विद्याद्योतनिराकृतान्तरतमा विद्यार्थिकल्पद्रुमः
सोऽयं हन्त लयं गतः शिवपुरे श्रीविश्वनाथेश्वरे ॥

हं धीरं शोकास्त्रिभूतान् पूरं विस्तृज्य दीनस्वजनानकस्मात् ।
कस्मादुपास्याद् गिरिशतं पृथक्त्वं जहामि कार्गीरगरीविहारी ॥
अस्वामसन्भाव्य जराविशीर्णं पूर्वं यदासीदसि देवभूयम् ।
तवायमन्यायपथावतारो न्यायैकनिष्ठस्य किमस्ति योग्यः ॥
सरस्वती रोदिति निःशरण्या पुण्यानि हा हन्त निरास्यदानि ।
दान्निष्ठसमीजन्यगुणप्रबन्धा बन्धोरसम्बन्धवशेन शोच्याः ॥

आस्तामस्तमितव्यथं तव पदं लोकोत्तरं शम्भुदं
संभुरं सुचिरं विषादविषमे का वा शुभाशंसना ।
शोकादिषु पुनः सुधीपरिकरस्त्वामन्तरंगान्वहं
शोच्यो लोचनवारिवारणकृते कं मार्गमालम्बिताम् ॥
शुद्धिं साधयितुं निजां हवनजामग्न्याहितानां व्रतं
येनाधारि धराभरणं गुरुणा वाराणसीप्राङ्गणे ।

ज्योतिः किञ्चन काञ्चनाभमनघं मञ्चित्य योगैस्तनुः
 सोऽयं स्वीयतनुं तनोति विलयं श्रीविश्वनाथेश्वरं ॥
 मायामामयसम्भितां जनिमतामुच्छ्रित्य कर्म्मोद्भूतैः
 कल्याणैरपुनर्भवं गतवता तृप्तिः परासादिता ।
 तस्मादेव वियोगशोकविवशान् बन्धूनिहोपेक्षसे
 पीयूषाश्वनिर्धौ निमग्नवपुषो मिष्टान्तराशा कुतः ? ॥
 न्याये नित्यमनन्यधीरसुलभा निष्ठा क्व ते प्रस्थिता
 भक्तिर्मातरि मांढरं नयपरं स्नेहो विलीनस्तथा ।
 शिष्येषु प्रणयो गुरो च विनयः प्रागात् क्व वाट्टश्यतां
 सर्वाण्येकपदे लघूनि किमहो मोक्षाश्वधी मज्जतः ॥
 माता धृनिविलुगिठता विलुन्निता शोकेन मोहं गता
 रोदित्येष सहोदरस्तव पदोपान्ते दृढं बालवत् ।
 अन्यं च स्वजना जना इव घनाभार्त्तिं पुरो वृण्वतं
 तत् सर्वं किमुपेक्षसे क्व नुःगता पूर्व्वानुकम्पा निजे ॥
 यशोऽभिमन्यमानविमुक्तचेतसा
 कृतोपकारा भवता सदुगेताः ।
 जनाः कमन्यानुसरन्तु दुःखिता
 विलोचनाश्रूणि विना विना त्वया ॥
 कैलासाधिपदिष्टमिष्टफलदं दिव्यं विमानं श्रितः
 कैलामाश्रयमेत्य शङ्करतनौ लीनयिरं तिष्ठतात् ।
 दुःखाभोगममह्यवेदनमगो मोहं न ह्रीनो भवान्
 उर्त्तीर्णं परमार्थलाभदशतो भ्रयात् कृतार्थः परम् ॥

शोकाश्रुनिर्भरः

(२)

[निबन्धकः—श्रीनारायणशास्त्री खिस्ते]

अहहाऽखिलभारताऽवनि-

प्रथिताशेषविपश्चिदीश्वरः ।

करुणाविमुखेन मृत्युना

बुध वामाचरणो बलाद् हतः ॥१॥

अयि ! काल ! कराल ! किं ब्रूवे

भवता निष्ठुरचेतसा हठात् ।

मृदिता प्रथिताब्जसौरभा

ननु वैदुष्यसुरद्रुमञ्जरी ॥२॥

कणभक्षनयः स मूर्तिमान्

अवतीर्णः किमु गौतमः स्वयम् ।

अकृपेण विधे ! कथं त्वया

सहसैवापहतो बुधेश्वरः ॥३॥

कमुपाश्रयतां निराश्रया

जरती सम्प्रति तर्कभारती ।

अवलम्बनयष्टिकां कगात्

महमाऽऽच्छिद्य जहार यद्विधिः ॥४॥

अयि ! काशि ! कशाग्रहारतो-

ऽप्यधिकं दुःसहमेतदस्ति ते ।

तनयो नयपारगः कृती

बुध वामाचरणोऽद्य नास्ति यत् ॥५॥

नृपनिर्मितपाठशालिके !

क्रुपितो हन्त विधिस्त्वयि ध्रुवम् ।

चरमस्त्वव धूर्वहः सुधी-

र्बुधवामाचरणोऽपि यद्गतः ॥६॥

मलिना रघुनाथदीधितिः

क्व नु गङ्गेशगवीविचारणा ? ।

अहहाऽस्तमिता महीतला-

न्यथुरानाथ-गदाधरोक्तयः ॥७॥

गहनाः खलु तर्कफक्किताः

प्रविभज्य प्रतिपादयेन्नु कः ।

न च कोऽपि तथाविधोऽस्ति हा-

ऽखिलविद्यार्थिजनोपकारकः ॥८॥

सुहृदो निधनेन दुःखितः

प्रथितो लक्ष्मणशास्त्रि-पण्डितः ।

श्रुतिमान्यपथाऽवनेऽधुना

न महायान्तरलोचनं क्वचित् ॥९॥

नवपण्डितमण्डलोत्तमो

बुधराजेश्वरशास्त्रिमन्तः ।

नवकल्पनया गुरुं निजं

कथमानन्दयतां दिवं गतम् ॥१०॥

स्मितशोभितमाननं सदा

सदया दृङ् मधुरञ्च भाषितम् ।

व्यजनेन कवित्वलेखनं

क्व पुनर्दृष्टिपथं प्रयास्यति ॥११॥

पितरीव सदाश्रवोऽग्रजे

कविताराचरणस्तु नः सुहृत् ।

अधुनाऽशनिपातदारुणं

विरहं तस्य सहेतुं हा कथम् ॥१२॥

लसतीव पुरः स मूर्तिमान्

द्रुतहेमाभवपुः स्मितोत्तरः ।

व्यथते हृदयं शुचाप्लुतं

सकलं शून्यमिवावलोकये ॥ १३ ॥

हा हा सम्प्रति विश्वमेव सकलं निःसारमाभाति नः

शोकेनाकुलतामिता सुजनता हा हन्त सन्तप्यते ।

ब्रूमः किं बहुनाऽधुना स भगवान् वेदात्मको भास्करो-

ऽप्युच्चैरभ्रपटावगुण्ठितशिखा मालिन्यमालम्बते ॥ १४ ॥

काशी सम्प्रति नैव राजतितरां शून्येव दीनाकृतिः

शोभां मुञ्चति राजकीयसुरगोविद्यालयेऽप्यद्य हा ।

कात्वाऽस्तविलोपदूनमनमस्तप्यन्त एवान्तरं

न्यायाचार्यवरं विहाय सहृदः शैवं प्रयाते पदम् ॥ १५ ॥

अधिकाणि विमुच्य पार्थिवं वपुरीशानकृतोपदेशभाक् ।

अधुना शिवरूपतां गतो बुध-वामाचरणोऽभिवन्द्यते ॥ १६ ॥

शोकाश्रुनिर्भरः

(३)

[निबन्धकः— श्रीगोपोचन्द्रभाण्ड्यतीर्थः]

स वामाचरणन्यायाचार्यवर्यः मतां पतिः ।

कात्वामितदयाधर्मज्ञानमानयशोगतिः ॥ १ ॥

अन्तर्बहिर्विशदसुन्दरसौम्यमूर्तिः त्रैलोक्यचन्द्रधवलातुलमूर्त्तकीर्तिः ।

पञ्चाननप्रकटितप्रचुरप्रभावः श्रीलक्ष्मणान्वितविलक्षणधर्मभावः ॥ २ ॥

राखालदासहृदये विलसन्निवासः प्रेमप्रसुग्धफणिभूषणशङ्करश्च ।

प्राचीनरीतिरतिरुन्नतचित्तवृत्तिः स्वप्नेऽपि यस्य न कदाप्यपथे प्रवृत्तिः ॥ ३ ॥

धर्मस्य मर्मविदजातरिपुर्हितीयो लोकोपकारकरणव्रतनिष्ठितश्च ।

ब्राह्मण्यमन्दिरधरस्फटिकप्रकाण्डस्तम्भोऽद्य कालहतकेन हतः पपात ॥ ४ ॥

मूर्त्तिं श्रुतिप्रकृतिकीर्त्तिं सुनीतिरीति-

धृत्यादिभिर्बत मनोहरमुन्दरस्य ।

मृत्युर्न युक्त इति चिन्तयता विधात्रा

नीतः स निश्चितममृत्युसमर्पणाय ॥५॥

किं वाद्य देवगुरुणा गुरुरेष देवः

स्पर्धां विधाय सुरसंसदि कीर्त्तिकामः ।

मर्त्यस्थमात्मयशसो विशदं शरीरम्

एनं निनाय बत दर्शयितुं सुराणाम् ? ॥६॥

हाहा कठोरहृदयः कुटिलश्च काल

एवंविधान् गुणनिधीन् बहुशोऽपहृत्य ।

भीतोऽतिभीत इव चात्मवधाददृश्यो

जीवत्यहो वयमतः प्रतिकुम्भं किम् ? ॥७॥

सुधानिधिश्चण्डकरायतऽन्य नो वज्रायत शीतसमीरणो मृदुः ।

भारायत जीवनमेतदप्यहो शून्यायत सर्वमिदं चराचरम् ॥८॥

वयस्यर्त्तीयमि ज्ञानं विद्या मानं यशो धनम् ।

सुखदानि नृणां किन्तु मृत्युरत्यन्तदुःखदः ॥९॥

भो भारतीप्रियतमास्तनयाः सुधीराः

शोकोऽयमल्प इव मे प्रतिभाति चित्ते ।

शोकः स एव हि महानतिदारुणश्च

यन्नेदृशः पुनरिह्यति कोऽपि शोकः ॥१०॥

प्राणिष्वेष्टेष्टेऽपि वर्षगतञ्च धीर-

स्तुल्यः किमाविर्भविष्यदमुष्य कोऽपि ? ।

एतावतापि समयेन न लब्ध एकः

मत्त्वेऽनु तस्य भवितंति न किं दुराश ? ॥११॥

भवन्त्वेवंविधाः शोका गौरवानन्दगर्भिताः ।

पतन्त्वजस्तमश्चूणि भाव्यु शोकसमास्तथा ॥१२॥

हाहाकारास्तथा सन्तु स्फुटन्तु हृदयानि च ।

विषीदन्तु जनाः सर्वे हन्तु भीष्मविनाशवद् ॥१३॥

हे वाणि ! वाणि ! शतशश्च सहस्रशश्च

शोकैर्विदग्धहृदयापि च जीवसीव ।

अद्य ह्यसह्यविरहादिव वज्रपातात्

प्राणिष्यसीह कथमित्यहं हा बिभीमः ॥१४॥

जीविता ये वयं पूर्वं मर्त्येन भवता गुरो ।

त इदानीमस्तभाग्या अमर्त्येन मृता इव ॥१५॥

प्राणोपमान् प्रियतमाननुजात्मजादी-

पृष्ठात्तांश्च नोऽद्य परिहाय गतोऽमि गच्छ ।

वृद्धां पवित्रचरितां चिरतापसीं तां

हाहा जहासि जननीमिति किं कृतं ते ॥१६॥

यच्चाग्निहोत्र-हुतभुक् तव कामपूरः

शोकाग्निसन्धिलितदीप्तशिखः स तीव्रः ।

सर्वं दहन्निव जगन्निजसर्वभुक्त्वं

हा हाधुनातिकठिनः प्रकटीकारोति ॥१७॥

त्वामाश्रयन्ननुदिनं बहुशोऽर्च्चितश्च

हाहाय होमदहनः प्रदहन् भवन्तम् ।

हन्ताश्रयाशपददोषमिवेत्य दुःखा-

न्निर्व्वर्णतामित इतो भवता समं सः ॥१८॥

दिवं गतोऽसि त्रिदशैर्विराजसे यशः सुखं शान्तिमपि प्रपद्यसे ।

तथाप्यहो दूयत एव नो मनो वियोग एकस्तव दुःसहः परम् ॥१९॥

अप्याशास्त्रिणां पत्राणि

(६)

श्रीशिवः शरणागम् ।

दुख्यपत्तनतः

२६० शनिवार वीथी

माव सुदि ८।१८३२

मानुरागं मवात्मन्यं मूर्ध्निपाधाय गाढमानिह्य च कुशलं
वार्तयति ।

अयि जीविताभ्यधिक वक्षः । ममामादितमेतत् कुशलावेदकं भवतः
पत्रं कोह्नापुरतः प्रतिनिवृत्तेर्नदानीं जर्जभर्जेन । यत्सत्यं निमज्जित
एवास्मेर्तन प्रमदमहाभोधः । प्रेष्ठ ! पत्रमिदं भवदयमनगमयन्-
भयि कृतज्ञताभावं परिस्खलनयत्यावहधारास्थायिणि । का गतिः ? अपि
नाम मन्भाव्यते भवता विस्मरिष्यत्ययं जन आत्मनः प्राणानामिति ?
न खलु प्रेष्ठ ! व्यपेत्यपि प्राणेष्वेतत् सुधटम् । एते ननु विहरन्ति भवन्तः
सुखमेव मामकीने हृदये । अयमहं संलपामि निरन्तरमेव मङ्गलोप-
नतन भवता च प्रियबन्धुना चार्त्तायेन । स्वप्नं ऽपि ननु विलोकयामि
प्रत्यहं वः सर्वान् । तदलमन्यथा मन्भाव्य । प्रेष्ठ ! यत् किल प्रिय-
बान्धवे मदीयं हृदयं तदेतद् व्यक्तकृतमेव मया वर्णिसंहार आदित
एव ।

तथापि ननु नैव प्राहायि मया पत्रमेकमपि प्रियबन्धवे भवतं वेति
स्थाने किलाशङ्कितं भवता । किन्तु वक्षः । कियद् वा ग्लपयामि दुर्भा-
ग्योपहतः प्रत्यहमधिकाधिकमेव कष्टप्रायतामुपारुढामात्मनोऽवस्थितिं
विनिवेद्य भवतां हृदयानीति तूष्णीमभवम् । दूरे किल ममावस्थाव-
गमजन्य आनन्दः केवलं तु परिताप एवास्मात् सुलभो हृदयस्थ ।

एकतस्तावद् गरीयस्यार्थिकीं हानिरपरतो बलवच्छारीरमस्वास्थ्यं, तदन्यतः श्रीमातृदेव्या वार्धकसुलभं व्याधिवैशिष्ट्यं, तदितरतः साहाय्याभावस्तदन्यतश्चाविमृश्याकारिणा श्वशुरेण नवपरिणीतायाः सह-धर्मिण्या हरणं कुमारस्य च पूर्वभार्यायां जातस्य परलोकप्रयाणमित्येवं-विधे रन्ध्रोपनिपातिभिरनर्थरनारतमभिहन्यमानः क्षणमप्यनधिगत-स्वास्थ्यो निःसारप्रायस्य जीवितस्यास्य वियोगमेव कामयमानः किं वा कुशलमात्मनो निवेदयामि दुर्भागः ? पथ्याकुलश्चातिभूमिं गतेन व्यसनजर्तनेन कथं वा समुत्सहिष्ये ग्लपयितुं दुःखैकसारणात्मनो वृत्तेन कुसुमसुकुमाराणि वो हृदयानि ? तत एव च वत्स ! समालम्बितः कालमेतावन्तमनिच्छतापि तूष्णीम्भावो दुर्दवविपाकाभिभूतेन तवानेन ज्येष्ठतार्तनेन । तदलमत्र विमनीभावेन । स्मर्यतां नन्वयं भवदेक-जीवितो जना निरन्तरमेव ।

प्राज्ञायि किल मया विविधविपत्प्रतप्तेन वाराणसीवासकामनया पत्रमेकं महामण्डलाध्यक्षाय । किन्तु कुतो वा भागधयं ममेतावत् ? ततश्च नैतदाश्चर्यं यत्र मे मनोरथः साफल्यमारूढ इति । परित्यक्तं पुनरिदानीं मया कोङ्क्षापुरम् । अत्रैव तु कस्याञ्चिद्विद्येजीपाठशालायां संस्कृताध्यापकत्वमापन्नोऽस्मि । अहो गरीयसी कालगतिः । श्रीमती पुनर्मातृदेवी कोङ्क्षापुरमेवाध्यास्ते । अहं पुनरर्तकाकी सुहृदः कस्यापि सद्ने निवसन्नङ्गूल एव भोजनादिकं निर्वर्त्तयन्नस्मि । सर्वथा श्रीशिवः शरणम् । वत्स ! अपि नाम भर्गति परित्यज्युमीं प्राणाः ? येन दुःखतोऽस्मात् सांसारिकान्मुच्येय । अथवा 'दुःखमवेदनायैव मयि चैतन्यमर्पितं' भगवता ।

इत्थमपि व्यसनगतसमाकुलेन व्याख्यातं मया कथञ्चिद्वेणीमंहारम् । व्याचिन्त्यास्यत च वत्सर्गस्मिन् प्रबन्धत्रितयम् । तदर्थं चापेक्ष्यते 'द्वादशकोषसंग्रहः' । एष च काश्यां लभ्यत इति श्रूयते । यद्येवं तदा सम्यगनुसन्धाय गृहीत्वा च प्रक्षीयतां यावच्छक्यं सत्वरमेव । प्रतीक्ष-

माणो ह्येनमस्मि । चेष्टितव्यं किलाजीवितं पुरुषेणित्यत एव केवल-
मेतदनुतिष्ठामि ।

संस्कृतचन्द्रिकायास्तु विषये प्राप्तं मया प्रियवन्धोः पत्रम् । किन्तु
तत्र गरीयान् व्याकुलीभाव इत्यत एव नात्तगितम् । बलवत् किलात्र
प्रतारितोऽस्मि वर्त्तमान एजेन्सीसङ्घेन 'चन्द्रिका' च 'वादिनी' च प्रका-
शनार्थं गृहीतवता ग्राहकैर्भ्यश्च मूल्यमशेषमपि गृहीतवताऽन्ततश्च
पत्रिकाद्वितयमपि प्रतिबद्धवता । संहितपत्रादिकमपि तदायत्तमेवेति
किं वात्र करवाणि ? सर्वथेदानीं धर्माधिकरणमेव शरणम् । न खलु
नेच्छामि चन्द्रिकां प्रकाशयितुं, नापि वा नावगच्छामि यशःक्षतय
एवाप्रकाशनमेतस्या इति ; तथापि तु कान्ममनुकूलं प्रतीक्षमाणो
विषहं तदेतदशेषमपि ।

प्रेष्ठ ! समवगत्य व्याकुलत्वं व्याधिभिः श्रामत्या मे मातृनिर्विशे-
षायाः प्रजावतीदेव्याः परामेव काष्ठां परितापस्यानुप्राप्तोऽस्मि । हा
दैव ! जीविताभ्यधिकानां मे सुहृदामपि सुखं न स्रज्जे । प्रणिपातय
वत्स ! विनयादगवतनं जनमेनं कुशलप्रश्नपुरःसरं श्रामत्याशरणमगोज-
द्वितये । अपि प्रत्यावृत्तं विक्रमपुरतो मे जीवितम् ? एतद्विदानीं
प्रणम्यते सगाढाश्लेषम् ।

आयुष्मन् ! निवेदय प्रणतिपरम्परां मे पण्डितप्रवराय श्रीअन्नदा-
चरणतर्कचूडामणिमहोदयाय । कञ्चित् स्मरति सामर्थ्यं सहाभागः ?

अत्रास्मि कुशली । श्रामतां तु सर्वाङ्गीणं सङ्कलभनारतमेव
जिज्ञासे । प्रचीयतां प्रेमेति शिवम् ।

भवदेक्षप्रं मा

श्रीअप्याशर्मा

२६० शनिवार बोधो, पूना सिटि ।

अस्ति स्वयम्

[निबन्धकः—कै. ए. रामलिङ्गशास्त्री]

अस्ति स्वयम् । कांऽर्थी वाच्यस्थितस्य “अस्ति स्वयम्” इत्यस्य ? ननु अयमेव अर्थः—अस्ति आत्मा इति । कथम् इदं ज्ञायते ? यावद् उक्तं भवति—अस्ति आत्मेति—तावद् उक्तं भवति अस्ति ब्रह्मेति :—आत्मा च ब्रह्म—अस्ति तवद् ब्रह्म नित्य-शुद्ध-बुद्ध-मुक्त-स्वभावम्, सर्वज्ञम्, सर्वशक्ति-ममन्वितम् । ब्रह्म-शब्दस्य हि व्युत्पाद्यमानस्य नित्य-शुद्धत्वादयोऽर्थाः प्रतीयन्ते—ब्रह्मतेः (“ब्रह्” “ब्रहि” वृद्धौ) धातो-रर्थानुगमात् ; ‘ब्रह्मत्वाद् ब्रह्मणत्वाद् वाऽऽत्मैव ब्रह्मति” गीयते । स चायम् आ कीटपतङ्गेभ्यः, आ च देवर्षिभ्यः (ब्रह्मादिस्तम्ब-पर्यन्तेभ्यः) प्राणभृन्मात्रस्य इदङ्गागस्यदेभ्यो देहन्द्रिय-मनो-बुद्धि-विषयेभ्यः निर्वर्त्तन “अहम्” इति असन्दिग्धाविपर्ययस्ताऽपरोक्षानुभव-मिदं इति न जिज्ञासा- (विचिकित्सा)-ऽऽसदम् । नहि जातु कश्चिद् अत्र सन्दिग्धे—अहम् (अस्मि) वा नाहं वेति ; न च विपर्यस्यति—नाहम् एवेति नास्मोवाऽहम् इति । सर्वस्य आत्मत्वाच्च ब्रह्मास्तित्व-प्रसिद्धिः—सर्वो हि आत्मास्तित्वं प्रत्येति ; न नाहमस्मि इति, अहम् अस्मि इति न प्रत्येति इति न ; प्रत्येत्येवेत्यर्थः । यदि हि नाम नात्मास्तित्व-प्रसिद्धिः स्यात्, सर्वो लोको नाहमस्मीति प्रतीयात्, अहम् अस्मीति न प्रतीयादित्यर्थः ।

पांसुल-पादकस्य हालिकस्यापि (कृषीवलादेरपि) अस्थ्यात्मेति प्रतिपत्तिः । त एते मूल-जीविनः किल केदारोदरे निषण्णाः स्वीय-नयनरश्मिममृत्तं, सवित्तमण्डलमध्यवर्ति च तेजस्तर्जन्या “नायन्” ‘नायन्’ इति निर्दिश्य ध्यायन्तः,—

“यदादित्यगतं तजो जगद्भासयतः खिलम् ।

यच्चन्द्रमसि यच्चऽग्नौ तत्तेजो विद्धि मामकम् ॥”

इति अर्जुनाय भगवदुपदेशाऽनुसारम् अद्वैतसारम् आस्तिकेभ्यः आच-
क्षत इव । “नियतिं लोका इवाऽनुरुध्यते” इति भारविश्च वरकविः
चर-वनेचर-व्याहारव्याजेन सर्वोपास्यत्वं च सर्वान्तर्यामिण आत्मन
सर्वव्यापित्वम् आदर्शयामासिति ज्ञायते ।

म एषः, सर्वेश्वरः ईश्वरः स्थाणुः पुरुषः इत्याद्यैः परः शतै-
रभिधानैरभिधीयते श्रुतिशोर्धभक्तिका-मतल्लिकास । “विष्णुर्विकल्पो-
ज्जितः” परमात्मा किल अयम् अखिल विकल्पना-निनिर्भूतः । विकल्प-
नास्तु पुरुष-बुद्धापेक्षाः । न वस्तुयायात्माज्ञानं पुरुषबुद्धापेक्षम् ;
किन्तर्हि ? वस्तु-तत्त्वमेव तत् । नहिः स्थाणौ एकस्मिन् स्थाणुर्वा
पुरुषः अन्यो वा इति तत्त्वज्ञानं भवति । तत् पुरुषोऽन्यो वा
इति मिथ्याज्ञानम् ; स्थाणुर्ग्व इति तत्त्वज्ञानम् । तथा च आन्तराः
श्लोकाः---

अस्ति स्वयमित्यास्मिन्नर्थं कस्याऽस्ति संशयः पुंसः ?

अत्रापि संशयश्चेत् संशयिता यः स एव भवमि त्वम् ॥

नाहमिति वेत्ति योऽगो मत्वं ब्रह्मैव वेत्ति नास्तीति ।

अहमस्मीति विजानन् ब्रह्मैवाऽसौ स्वयं विजानाति ॥

ब्रह्मत्वमेव तस्माद् बहुविध-सुख दुःखलक्षणोपेतम् ।

मोहं न भवति भेदः क्लेशाः सर्वे भवन्ति तन्मृताः ॥

न क्लेशपञ्चकमिदं भजते मनुष्यः कृतकोशपञ्चक-विवेकः ।

अत एव पञ्च कोशान् कुशलधियः मन्ततं विचिन्वन्ति ॥

अन्न-प्राण-मनोमय-विज्ञानाऽऽनन्द-पञ्चकोशानाम् ।

एकैकान्तरभाजां भजति विवेकात् प्रकाशताम् आत्मा ॥

क्लेश-कर्म्म-विपाकाऽऽशयैरपगम्यष्टः पुरुष-विशेष ईश्वरः ।

ईश्वरः सर्वभूतानां हृद्देशेऽर्जुन ! तिष्ठति ।
 भ्रामयन् सर्वभूतानि यन्त्रारूढानि मायया ॥
 इन्द्रो मायाभिः पुरुरूप ईयते ॥
 माया ह्येषा मया सृष्टा यन्मां पश्यमि नारद !
 सर्वभूतगुणीपितं नैव मां ज्ञातुमर्हसि ॥

ते ज्ञानयोगाऽधिगता अपश्यन्
 देवाऽऽत्मशक्तिं स्वगुणैर्निगूढाम् ।
 वेदान्त-विज्ञान-सुनिश्चितार्थाः
 सत्र्यामयोगाद् यतयः श्रद्धमत्त्वाः ॥
 ते ब्रह्मलोकं तु परान्तकाले
 पराभूतात् परिमुच्यन्ति सर्वे ॥

इ पदे बन्धमोक्षाय न ममेति ममेति च ।
 ममेति बध्यते जन्तुर्न ममेति विमुच्यते ॥
 दृग्-दृश्यो हौ पदार्थौ स्तः परस्परविलक्षणौ ।
 दृग् ब्रह्म दृश्यं मायेति इति वेदान्तडिण्डिमः ॥

“ब्रह्म वेद ब्रह्मैव भवति”
 “ब्रह्मविद् आप्नोति परम्”
 “अत्र ब्रह्म ममश्रुते”
 “नाऽवेदविष्मनुते तं ब्रह्मन्तम्”
 “ब्रह्म स्वयम्भु तस्मै ब्रह्मण नमः”

“श्रोत-प्रोतम् इदं सर्वं यस्मिन् सच्चित्सुखात्मके ।
 पर्यवस्यन्ति वेदान्ताः ब्रह्म चाहं तदक्षरम् ॥”

“परिऽक्षरे सर्व एकं भवन्ति”

“अक्षरम् अम्बरान्तधृतः”

“यस्तु विज्ञानवान् भवति समनस्कः सदा शुचिः ।
 स तु तत् पदमाप्नोति यस्माद् भूयो न जायते ॥”

न जायते म्रियते वा कदाचिद्

नाऽयं भूत्वा भविता वा न भूयः ।

अजो नित्यः शाश्वतोऽयं पुराणी

न हन्यते हन्यमानि शरीरं ॥

“आत्मेति तृपगच्छन्ति ग्राहयन्ति च ।”

“यच्चाप्नोति यदादत्ते यच्चाऽस्ति विषयानिह ।

यच्चास्य सन्ततो भावस्तस्मादात्मेति कीर्त्यते ॥”

वेदान्तेषु यमाहुर्गुरुपुरुषं व्याप्य स्थितं गेदमी

यस्मिन् “ईश्वर” इत्यनन्यविषयः शब्दो यथार्थाक्षरः ।

अन्तर्गच्छ मुमुक्षुभिर्नियमितप्राणादिभिर्भूयते ।

स स्थाणुः स्थिर-भक्ति-योगसुलभो निःश्रेयसायाऽस्तु नः ॥

“अविकल्पविषय एकः स्थाणुः पुरुषः श्रुतोऽस्ति यः श्रुतिषु ।

ईश्वरम् उभया न परं वन्देऽनुभयापि समधिगतम् ॥”

“यस्मात् परं नापरमस्ति किञ्चिद्

यस्मान्नाणीयां न ज्यायोऽस्ति कश्चित् ।

वृत्त इव स्तब्धो दिवि तिष्ठत्येक

स्तेनेदं पूर्णं पुरुषेण सर्वम् ॥”

“पुरुषान्न परं किञ्चित् सा आऽऽ सा परा गतिः ।”

“तिसृभिस्त्वमवस्थाभिर्महिमानमुदीरयन् ।

प्रलय-स्थितिसर्गाणामेकः कारणतां गतः ॥”

‘यत्राऽन्धकारः किल चेतसोऽपि जिह्वा तर्ज्ज्वन् तदप्यवाप्यम् ।

‘मनमैवेदमाप्तव्यं नेह नानाऽस्ति किञ्चन ।

दृश्यते त्वग्रया बुद्ध्या सूक्ष्मया सूक्ष्मदर्शिभिः ॥’

‘यतो वाचो निवर्तन्ते अप्राप्य मनसा मंह ।’

‘ओमिति ब्रह्म

‘ॐ नमोऽहम्पदार्थाय लोकानां सिद्धिर्हतव ।

सच्चिदानन्दरूपाय शिवाय परमात्मने ॥’

आत्मानुभूतिशालिभिरशालीनैर्नैरन्तर्यानुसन्धाननिधानैर्योगिवरस्थै-
निरूपणीयम् आत्मास्तित्वम् अधुना महानुभावानां सूक्तानुवादे-
नैव नैवाविदितं भविष्यतीति विचिन्त्य, स्त्रीयवाक्यस्य निरूपणीये
महत्येतस्मिन् विषये नास्त्यावश्यकतेति एतावताऽनुरगनेन उप-
संहगामि च उपहगामि च नितराम् आनन्दामि चेति शिवम् ।

न्याय-वैशेषिकयोर्वृत्तादौनां सजौवत्वविचारः *

[निबन्धकाः — यौत्तरिहरशास्त्री]

इह खलु निखिलजगद्वृद्धोपशिक्षाभक्तमस्मैलनावसरं, सम्पद्यमाने
सुरसरस्वतीमम्बन्धशानिन्याः प्राच्यशिक्षायाः समधिवेशे विशेषतः
किमपि निवेदनीयं मे आभूत्सु समास्तारिषु । यद्यपि स्मृतिविषया-
र्तातकालात् प्रभृत्येव भंस्कृतसाहित्यं सर्वैर्क्षेपणं वर्तते, तथापि केचन
भरतभूजन्मानाऽपि प्राश्नात्यविद्याप्रणयिनस्तस्याधिकेपमेव त्रतमिवा-
ऽऽचरन्तः समवलोक्यन्ते । तैलाधारः पात्रमुत पात्राधारस्तैलमित्यसार-
विचाराडम्बरं भारतीयस्तार्किका मुधा समयमतिपातयामासुरिति तु
केषाञ्चित् सर्वथैव रिक्तं वचः । अद्याप्येवं किमपि नूतनमाविष्करणं
नाभूत्, यस्य मूलसूत्रं नैवास्ति भंस्कृतसाहित्येषु । आध्यात्मिकविषयेष्वेव
भारतीयमनीषिणां मुख्यतो दत्तचित्तत्वेऽपि तेषां रसायनविद्यानैपुण्या-
ऽवलोकनेन प्राश्नात्यमभ्यताऽऽलोकधन्यतचक्षुषोऽपि नितरां मुह्यन्ति,

* वाराणसेय-निखिलाऽऽसियाशिक्षामहासम्राजलनावसरं भंस्कृतविभागे
पठितः ।

प्रशंसन्ति च तत्कृतपारदादिजारणमारणपरिपाटीम् । किमधिकं, तत्तत्प्राचीनपरिपाटी अगवपि परिवर्त्तनमन्तराण्य साम्प्रतिक्याम् एम्. एस्. सि. कक्षायामध्यापनाहं, इत्यपि स्वीकुर्वन्ति कतिचन पाश्चात्त्यविपश्चिती मुक्तकण्ठम् । भारतीयरसायनशास्त्रविद्भिर्वाविष्कृतः सर्वव्याधिनिस्तूदनो भेषजविशेषो 'मकरध्वजः' गर्भस्थदेशेऽप्येतर्हि नितरामर्हित इत्यत्र तत्र तन्निर्माणकर्मस्वीकरणमेव प्रमाणभूतम् ।

दर्शनविद्यासु याश्च सूक्ष्मादपि सूक्ष्मा विचारणीयः प्राचामाचार्याणां वगिष्ठैरुपदिष्टाः ताः खलु बौद्धमुप्यगव्यं तद्देशिकैरित्यन्तं वतुंगेरिति न केवलं कथामात्रमेव । एवञ्च 'वसुविज्ञानमन्दिरं' तत्रत्य-त्रयोदशवार्षिकमभाधिवेशावसरं श्रीमद्भिर्जगदीशचन्द्रवसुमहोदयैः स्वकीय-मुद्भित्प्राणक्रियाविष्करणमभिनवमिव मन्यमानैर्यदुद्भूतम्, तच्चिन्त्यम् । तदुक्तं तैः--

“अस्य यन्त्रस्य साहायकेन यच्चाऽभिनवं जगदाविष्कृतमभूदितः पूर्वं तत्राऽस्माकं कापि कल्पनैव नास्मात् ।” इति । (आनन्दबाजार-पत्रिका, २।१२।३० ।)

“उद्भिदामन्येष्वपि प्राणिनां प्राणक्रियासु कोऽपि प्रभेदोऽस्ति, इति भ्रान्तिर्यथार्थज्ञानोपचयस्य प्रत्युद्भूता ।” (आ० बा० प०, २।१२।३०)

“ये खलु प्राचीनमतमात्रमानस्यमाना वृत्तन्ते, त एव प्रमाण-मिदस्य सत्यस्यास्य स्वीकरणं संशिरत ।” इति । - (आ० बा० प० २।१२।३० ।)

परन्तु नैयायिकनायकैरुदयनाचार्यैः प्रशस्तपादभाष्यव्याख्यानावसरं स्वकीये किरणावलीनिबन्धे विविधयुक्तिभिरुद्भिदां सजीवत्वप्रतिपादनं कृतमिति नैवाकर्णितं तैस्तैः पाश्चात्त्यविद्याविपश्चिद्भिरीति परं विस्मयस्थानम् । तथा हि शरीरनिरूपणावसरं भाष्यग्रन्थे वृत्ताद्युद्भिदा-मव्याख्यानात् किरणावलीकारिकृतम्, -

“यद्यपि चोद्भिदोऽपि वृत्तादयः शरीरभेदतयात्रैव व्याख्यातुमचिताः,

तथाप्यतिमन्दान्तःसंज्ञतया लौकिकापेक्षया सुखदुःखभोक्तृधिष्ठानत्व-
मर्मोपामविवक्षन् प्रायेण जङ्गमोपकारकतया तदधीनतया च विषयतां
विवक्षन् तत्त्वेवान्तर्भाव्य व्याख्यास्यन्ते ।” — (५७ पृ०)

विवक्षाविशेष एव निरूपणं प्रति हेतुरित्येतदर्थं भाष्यग्रन्थादेव
बहून् दृष्टान्तान् प्रदर्श्य वृक्षादिषु सुखदुःखान्यतरमाक्षात्कारजनक-
मनःसंयोगवत्त्वस्याऽनुमापकतयाऽनेकेषां हेतूनामुपन्यासः कृतः किरणा-
वलीकृद्भिः । यथा —

“वृक्षादयः प्रतिनियतभोक्तृधिष्ठिताः, जीवन-मरणं स्वप्न-जागरण-
रोग-भेषजप्रयोग-बीजमज्जातीयानुबन्धानुकूलोपगम-प्रतिकूलोपगमः।दिभ्यः
प्रसिद्धशरीरवत् ।” — (५२ पृ०)

अत्र जीवनादेः प्रत्येकं हेतुता । तथा च यतो वृक्षादिषु जीवनं
मरणं स्वप्नः जागरणं रोगः भेषजप्रयोगः मज्जातीयस्नेहव्यञ्जकचेष्टा
अनुकूलवस्तुग्रहणं प्रतिकूलपदार्थपरित्यागः — इत्येतं शरीरधर्माः सन्ति,
तेन प्रसिद्धमनुष्यादिशरीरवत् तेषां मजीवत्वमनुमयम् ।

आत्मनिरूपणावसरं भाष्यकारैरुक्तम् — “परिशेषादात्मकार्यत्वात्
तेनात्मा समधिगम्यते ।” व्याख्यातञ्च कन्दर्वाकारैः — “ज्ञानं तावत्
कार्यत्वात् कस्यचित् समवायिकारणस्य कार्यम्, शरीरान्द्रयमनसाञ्च
तदाश्रयत्वं प्रतिषिद्धम् । न चान्येषु वक्ष्यमाणेन न्यायेन ज्ञानकारणत्वं
प्रति शक्तिरस्ति, अतः परिशेषादात्मकार्यं ज्ञानम्, आत्मकार्यत्वात् तेन
ज्ञानेनात्मा समधिगम्यते ।” (७३ पृ०)

एवञ्चाऽतिमन्दान्तःसंज्ञानां वृक्षादीनामपि सात्मकत्वमनुमातुं
न खलु न शक्यते ।

यच्च प्रमाणान्तरमपि भाष्यकारैरात्मसिद्धौ निगदितम्, तेनापि
वृक्षाद्युद्भिदां मजीवत्वमुन्नीयते । तथा हि “शरीरसमवायिनीभ्यां च
हिताहितप्राप्तिपरिहाग्योग्याभ्यां प्रवृत्तिनिवृत्तिभ्यां रथकर्मणा मारुथि-

वत् प्रयत्नवान् विग्रहस्य धिक्ताताऽनुमीयते प्राणादिभिरेति ।”
(६८ पृ०)

हितं सुखमहितं दुःखम्, तयोः प्राप्तिपरिहारो हितस्य प्राप्ति-
रहितस्य परिहारः, तत्र योग्याभ्यां समर्थाभ्यामिति ब्रुहिपूर्वकचेष्टा-
परिग्रहः । ईदृशो च प्रवृत्तिनिवृत्ती वृत्तलतादिष्वपि स्त इत्यनुकूलोप-
गमप्रतिकूलोपगमयोर्हेतुत्वं प्रदर्शितमाचार्यैः । हितार्हाहितप्राप्तिपरि-
हारममर्थायाश्चेष्टायाः प्रयत्नपूर्वकत्वात् तादृशचेष्टावत्त्वेन वृत्तादिशरीरस्य
प्रयत्नवदधिष्ठितत्वं सम्भवत्येवेत्युच्यते ।

“प्राणादिभिर्यत्नेन प्राणापाननिमेषलोषजीवनभनोगतीन्द्रिया-
न्तरविकाराः सुखदुःखेच्छाद्वेषप्रयत्नायात्मनो लिङ्गानां”ति (३।२।४)
काणादभूतं भाष्यकारः स्मारयति ।

स्वकर्मोपाजितशरीरावच्छिन्ने नात्मना मनःसंयोगो जीवनमिति
लक्षणयाऽत्र जीवनकार्यं वृद्धिसंरोहणादि जीवनशब्देन बोद्धव्यम् ।
एवंलक्षणकजीवनं वृत्तादावप्यस्ताति तेषां मात्मकत्वं सिध्यति ।
सलिलमेचनेन टोहटोपणन च वृत्तादेर्वृद्धिः प्रसिद्धा । तदुक्तं
श्रीमद्भागवते--

“यथा तरोर्मलनिषेचनेन

तप्यन्ति ततस्त्वन्मुजोदशाखाः ।” इति ।

संरोहणञ्च भग्नक्षतावयवानां पुनः सङ्गटनं, तदपि वृत्तादौ प्रत्यक्ष-
मिदमेव ।

एवमात्मलिङ्गमाधिका मनसोऽभिलषितज्ञानमाधनेन्द्रिये गतिरपि
चेतनाभिलाषाधीना लतावतानादावस्ति, कथमन्यथा ‘लज्जावर्ती’त्यभि-
धेयो लताविशेषः परकीयकरादिमंयोगेन सङ्गीचमश्नति ? त्वगिन्द्रिये
मनःसम्बन्धप्रस्तरेण तादृशमङ्गीचाऽसम्भवात् ।

संयोगविशेषश्च मरूपसरणमपि वृत्तादौ सुप्रसिद्धम् । केचिद् वृत्ताः

कालविशेषं गतशः कृतादरा अपि म्रियन्ते, केचन चानुकूलकालेऽपि जलसेकाद्यभावेन प्राणान् परित्यजन्ति ।

स्वापजागरणे अपि वृक्षादौ वर्तन्ते इत्यपि वार्त्ता सुविदिताऽसी-
दुदयनाचार्याणाम् ।

वृक्षादीनां गेहो भेषजप्रयोगश्च तत्प्रशमनार्थं विधीयत इति जानाति
स्म नैयायिकनायकोऽयम् ।

स्नेहव्यञ्जकचेष्टापि सहकारतरुममालिङ्गनादिरूपा ममवलीकृत
माधवीलतादिषु ।

एते जीवनादयो धर्मा वृक्षादिषु नैव मर्न्तीत्याशङ्कयामाह ---

“न चैतं मन्दिग्धामिडाः, आध्यत्मिकवायुमख्बन्धात् ।”---(५२ पृ०)

तथा च यतो वृक्षादिषु प्राणलक्षणाऽऽध्यात्मिकवायुमख्बन्धाऽस्ति,
ततस्तत्र जीवनादिमख्बन्धकामिनाप्यभ्युपेयम् ।

ननु वृक्षादिषु प्राणवायुमख्बन्धाऽस्तीत्यत्र किं मानमत आह ---

“गोऽपि सूत्रं निषिक्तानामपां दोहदस्य च पार्थिवस्य धातोरभ्या-
दानात् ।” (५८ पृ०)

वृक्षादयो हि सूत्रे निषिक्तानि मलिक्तानि पार्थिवरसादिरूपदोह-
दानि चाऽभ्याददन्त । एतच्चाभ्यादानं प्राणिकार्यम् ।

ननु वृक्षादयो दोहदान्यभ्याददन्त इत्यत्र न मानमस्तीत्याह -

“तदपि वृद्धिभग्नक्षतसंगेहणाभ्यामिति । अन्यथा कारणं विना
कार्यानुत्पत्तिप्रसङ्गे सर्वमिदमलूनं निर्गोर्णमापद्येतति भञ्जपः ।”---
(किरणावली, ५२ पृ०)

अयमः शयः—अवशेषपचयरूपा वृद्धिर्विघटितविशिष्टयोर्भागयोः
संरोहणञ्च वृक्षादिषु प्राणानुमापयेताम् । यद्यभ्यादानलक्षणकारणमन्त-
रेण वृक्षादिकार्यं स्यात् तदा केदं विना वृक्षादीनामुच्छेदोऽप्यपद्येत ।

ननु वृद्धादेर्गिरिपाशेन व्यभिचारोऽभ्यादानहेतुवायोः प्राणत्वे
मानाभावयेत्यत्र आह -

“आगमश्चात्रार्थं बहुतरोऽनुसन्धेय इति ।” (किरणा०, ५२ पृ०)

यद्वा एतादृशकार्यकारणभाव एव किं मानमित्यत्र आह—
“आगमश्चे”त्यादि ।

तथा च “अस्य सोम्य महतो वृक्षस्य यो मूलोऽभ्याह्न्याज्जीवन्
स्त्रवेद् यो मध्येऽभ्याह्न्याज्जीवन् स्त्रवेद् योऽग्रेऽभ्याह्न्याज्जीवन् स्त्रवेत्
स एष जीवेनात्मनानुप्रभूतः पेपीयमानो मोदमानस्तिष्ठति ।”
(कान्दीग्योपनिषद्, ६।१।११)

“शरीरजैः कर्मदोषैर्याति स्थावरतां नरः ॥” (मनुः, ८।२१)

इत्यादि श्रुतिस्मृत्यादिरुपागमसाम्राज्यस्य जागरूकत्वात् तत्तदनु-
मानानां नाऽप्रयोजकत्वशङ्कापि ।

इदमत्रावर्धयम्— भूतृष्वपि वृक्षेषु शास्त्रवाक्येषु वृक्षादिमात्मकत्व-
प्रतिपादकेषु किरणावलीकागात् प्राम्वर्त्तिनो न्यायवैशिष्ट्यप्रकाशकार्याः—
‘केवलं शास्त्रमाश्रित्य न कर्त्तव्यो विनिर्णयः’ इति न्यायेन तेषां सजीवत्वं
नाङ्गीकुर्वन्ति स्म । तथा च प्रगस्तपादभाष्ये योनिचार्योनिजशरीरनिरूप-
णावसरं वृक्षादयो न व्याख्याताः, अपि तु प्रतिपादितास्ते विषयान्तर्भावे-
णैव (१) । वाचस्पतिमिश्र-जयन्तभट्ट श्रीधराचार्यरपि तत्तदग्रन्थ-
सन्दर्भेषु वृक्षलताशरीरविशेषत्वं न समर्थितम् । तथा च तेषां ग्रन्थाः—

“चेष्टा व्यापारः । स चार्तिव्यापकतयाऽव्यापकतया च न लक्षणं,
वृक्षादिषु भावादभावाच्च पदानाम्यत्रर्त्तिमण्डूकादिदर्शनात् इति भावः ।
.....प्रयुक्तस्योत्पादितस्य न व्यापारमात्रं चेष्टाऽभिमतः, अपि तु
विशिष्टो व्यापारः । स च न वृक्षादिष्वस्तीति नातिव्यापकता ।”
(तात्पर्यटीका, १४२ पृ०)

“ननु चेष्टा क्रिया, क्रियावस्त्वं च सत्यपि न वृक्षादीनां शरीरत्व-

(१) विषयगत इत्युक्तादिनामेव अस्ति विधीनं सत्यं पाणस्थायरलक्षणः ।
स्थायरास्तृणौषधिवृक्षलतावतानवनस्पतयः । (२२ पृ०)

मित्यतिशयापन्नं लक्षणं, विशिष्टचेष्टाश्रयत्वस्य विशिष्टप्रमेयप्रक्रमतो-
ऽवसीयमानत्वात् ।” (न्यायमञ्जरी, ४७४ पृ०)

“ललादिप्रवृत्तिव्यवच्छेदार्थं शरीरममवायिनीभ्यामित्युक्तम् ।
वृक्षादिगर्तन वृद्धादिना व्यभिचार इति चेन्न, तस्यापीश्वरकृतत्वात् । न
तु वृक्षादयः सात्मकाः, वृद्धाद्युत्पादनममर्थस्य विशिष्टात्मसम्बन्धस्या-
भावात् । (न्यायकन्दली, ८२-८३ पृ०)

तथा च श्रीमद्भिरुदयनाचार्यैरेव वृक्षादीनां मजीवत्वमाधनाय प्रथमं
युक्तिरागिरुद्धावित इति परं गौरवस्थानं तर्करसिकानाम् । तदुक्तं
प्रशस्तपादभाष्यव्याख्यानावर्ग पञ्चमभाष्यैः -

“वृक्षलुणादेतु शरीरत्वं युतिमिदमपि श्रीमदाचार्यैः किरणावल्या-
मनुमानेन साधितं तत्रैवानुसन्धेयमिति ।” (सेतुः, २१६ पृ०)

आर्हतास्तु वृक्षाणां सात्मकत्वं न खलु नाङ्गीकृतवन्तः । तथा
चोक्तमुमास्वामिना -

“पृथिव्यग्नेजोवायुवनस्पतयः स्थावराः ।” (मत्स्वार्थसूत्रम्, २।५।
१३)

श्रीमद्भट्टकलङ्कदेवेन तत्स्वार्थराजवार्त्तिकं व्याख्यातम्--

“वनस्पतिर्वनस्पतिकायो वनस्पतिकायिको वनस्पतिजीव इति
योज्यम् । . . . कति पुनरेषां प्राणाः ? चत्वारः--स्पर्शनेन्द्रियप्राणः
कायजलप्राण उच्छ्वासनिश्वासप्राण आयुःप्राणश्चेति ।” (२८ पृ०)

तेषामग्रगण्यः जीवो द्विविधः, तस्यैवावगमेदात् । ‘हीन्द्रिया-
दयस्त्वमाः’, स्थावरास्तावदेकेन्द्रियाः । वनस्पतिस्तु स्थावरान्तर्भूतः,
अत एव तस्य स्पर्शग्राहकमेकमेवेन्द्रियमस्ति । तथा च सूत्रितमुमा-
स्वामिना--

“वनस्पत्यन्तानामेकम् ।” (२।५।२२) उक्तञ्च राजवार्त्तिक-
कारैः--“.....स्पर्शनमेकेन्द्रियमाविर्भवति ।” (८४ पृ०)

आर्हतमते च वृक्षादीनां स्पर्शनेन्द्रियम्, स्पर्शनं रसनवृद्धं कस्या-

दीनाम्, सर्गजनमने घ्राणवृद्धे पिपीलिकादीनाम्, सर्गजनमनघ्राणानि चक्षुर्वृद्धानि भ्रमरादीनाम्, तानि श्रोत्रवृद्धानि मनुष्यादीनाम् । तदुक्तं तत्त्वार्थसूत्रे --

“कुमिपिपीलिकाभ्रमरमनुष्यादीनामकैकवृद्धानि ।” (२।५।२७)

परन्त्वमौ मिद्वान्तो न मागतमतमिदः । यतः सर्वाभां त्वन्मप-
हरणं सम्पद्यत तरूणां मरणमिति जैननयमनादृत्य न्यायविन्दुकारै-
र्धर्मकीर्त्तिभिरुद्धोषितम्-

“चेतनास्तरव इति माध्ये सर्वत्वमपहरणे मरणं प्रतिवादाभिज्ञं
विज्ञानेन्द्रियायुर्निरोधस्तत्तणस्य मरणस्याननाभ्युपगमात्, तस्य च
तरूष्वसम्भवात् ।” (२८ पृ० ।)

उक्तञ्च “न्यायविन्दुमन्दर्भ्याख्यानावसरे धर्मोत्तराचार्यः -

“ननु च शेषोऽपि मरणमुच्यते, स च तरुषु मिदः । सत्यम् ।
केवलं विज्ञानमत्तया व्याप्तं गन्धरसं तदिह हेतुर्विज्ञाननिरोधश्च ।”
(न्यायविन्दुः, ८० पृ०)

सञ्च्यतमते च वृक्षादयः स्थावराण्तरुर्भूताः, उद्भिज्जाश्च इन्द्रगोप-
मण्डूकप्रभृतयः । तदुक्तम् -- “तासां स्थावराश्चतुर्विधाः । वनस्पतयो
वृक्षा वीरूध ओषधय इति । जङ्गमास्त्वपि चतुर्विधा जरायुजा-
गडजस्वेदजोद्भिज्जाः । . . . इन्द्रगोपमण्डूकप्रभृतय उद्भिज्जाः ।” (सूत्र-
स्थानम्, १ अ०, २२-२३)

चरकाम् -- “ . . . औद्भिदन्तु चतुर्विधं वनस्पतिस्थया वीरुद् वान-
स्पत्यस्तथापधिः ।” (सूत्रस्थानम्, १।२०) इति प्राहुः ।

इत्यल्लभनल्पजल्पनम् ।

भक्तविजयम्

[निबन्धकः---म. म. श्रीमीतारामशास्त्री]

नमस्कृत्य रमानाथं भक्तवात्सल्यसंयुतम् ।
भक्त्यावर्जितगोपालान् भक्ताल्लोकहितं रतान् ॥
गणेशं शारदासम्भवां पितरं परमं गुरुम् ।
शिष्टाच्छास्त्रपरानन्यान्नत्वा प्रीत्या यथायथम् ॥
यथाविधि ब्रुवं भक्तचरितं देवभाषया ।
माह्नापत्याख्यविदुषा भाषितं लोकभाषया ॥
माहागङ्गाया क्रमैतल्लोकानामुपकारकम् ।
यस्य देव इति न्यायादादौ स्त्रीपास्यदेवताम् ॥
विठ्ठलाख्यां ग्रन्थकर्ता स्त्रीये ग्रन्थे प्रणोत् स्वयम् ।
भीमातीरविहारकार्यनिरतो भक्तेषु वात्सल्ययुग्
वाणी-विघ्नहरादि-सर्व-दिविषदरूपो दयासागरः ।
व्याप्य दं स चराचरं जगदसौ तत्सङ्गमाद्विच्युतो
यस्त्वं विठ्ठल तिष्ठसीह भगवंस्तस्मान्नतस्वाहम् ॥
परमार्थोपदेशेन यो निराख्यद्भवभ्रमम् ।
सद्गुरुं तं महाभक्तं तुकारामं नमाम्यहम् ॥
व्यासवाल्मीकिमुख्यांस्तान् प्रणमामि महाकवीन् ।
निरस्याज्ञानजं ध्वान्तं लोकोऽयं दीपितस्तु यैः ॥
प्रणमामि हरिर्भक्तान् सतः परमधार्मिकान् ।
यैः कलाववतीर्येह गजमूढाश्च तारिताः ॥
आरब्धा भक्तविजयग्रन्थोऽयं भवतां पुरः ।
प्रसादात् पूर्णतामेतन् दृष्टिद्वेष्टमिवेभ्यतः ॥

यथा कृपालुश्चक्षुषानन्धं नयति सर्वतः ।
 तीर्थादिषु तथा यूयं मञ्चारयत मामिह ॥
 मन्दबुद्धिरहं लोकवेदविज्ञानवर्जितः ।
 देववाग्व्यवहारस्यानभिज्ञाऽस्मि तथापि तु ॥
 रोचन्ते हरये भक्तचरितानांति डिग्दिभम् ।
 वोषयामास भगवान् भविष्ये शङ्करः स्वयम् ॥
 तदुक्तिं तां गृहीत्वाथो उदभूताम मानसे ।
 भक्तानां चरितान्यन्तर्वसन्तु मम सर्वदा ॥
 प्रीयताञ्च ततो देव इतिभावस्ततस्त्वहम् ।
 अविचार्य निजां शक्तिं प्रवृत्तां ग्रन्थकर्मणि ॥
 सग्नित्तः शोषणाय टिट्ठिभस्य यथा तथा ।
 प्रयत्नोऽयं मम यतो भगवद्भक्तवर्णना ॥
 ज्यायसी वर्त्तते साक्षाद् भगवत्त्वेऽपि यः पुनः ।
 भगवाञ्छक्यते नैहाख्यातुं श्रुतिभिर्गृह्यथ ॥
 सहस्रशीर्षा भगवाननन्तोऽप्युक्तार्थताम् ।
 गुणानां वर्णने विष्णोः प्राप्तवान् किमुतापरः ॥
 अतिशक्तिप्रयोगेण शब्दानां स क्लिप्तान्वभूत् ।
 जिह्वाभङ्गाद् द्विजिह्वत्वं न शक्तः सकलान् गुणान् ॥
 वक्तुं ततो हरर्जातः शय्यारूपेण सेवकः ।
 ब्रह्मा शचीपतिः साक्षाद्भगवांश्च मदाशिवः ॥
 न विदन्ति गुणान् रूपं कृष्णस्य किमुतापरं ।
 महतामप्यवस्थे दृक् क्षुद्रोऽहं तत्र वै कथम् ॥
 वक्तुं हरर्गुणाञ्छक्तः स्यां जमायं समुद्यमः ।
 दयालुना भगवता पृथ्येत स्वयमेव हि ॥
 बालस्याभिमतं यद्वन्माता पूरयति क्षणात् ।
 पितुरुत्सङ्गमारोढुमिच्छुः प्राप्तो भ्रूवो हरिम् ॥

बालो ध्रुवे पदे तेन स्थापितः करुणावशात् ।
 स्वल्पं वाञ्छन् पयः पातुमुपमन्युरगाद्वरिम् ॥
 क्षीरमागर्दानेन तोषितोऽसौ यथा तथा ।
 ममेष्ट' पूरयेन्नो किं कृपालुर्भगवानमी ॥
 कृतत्रेताह्वारं य आसन् पृथिवीतले ।
 पूर्वं भक्ता हरस्तोऽस्मिन्नवतर्कः कलौ युगे ॥
 लोकानामुपकाराय तेषां चरितवर्णनं ।
 ममोत्साहोऽतीव जातस्तस्मादेष ममद्यमः ॥
 सावधानैः श्रोतवैरैः सार्थनीयः कृपायुतैः ।
 काव्येष्वहमर्धाती नो वेदान्तेष्वपि नो भतिः ॥
 चातुर्यभाजनं नाहं देववार्णाबहिष्कृतः ।
 कवीश्वराणां पूर्वेषां भक्तानामिव मे नहि ॥
 प्रामादिकानि वाक्यानि समवन्त्यर्थयुञ्जि नो ।
 रामायणे यथा भक्त एकनार्थोऽथवा यथा ॥
 सुक्तेश्वरो नामदेवो भार्गवो प्राहृतुः पुरा ।
 श्रीधरणाथवा टीका कृता भागवते स्फुटा ॥
 हरिविजयनामा स ग्रन्थः प्राणायि वा यथा ।
 रामदासेन वा दासर्वाधे प्रोक्तं यथा वचः ।
 गणेशः केशवो वा स बालो वा सरमः कविः ॥
 कबीरो यवनो वापि ज्ञानदेवो यथाऽपरं ॥
 वर्णयन्ति हरिर्नाम सरमैर्वाङ्मयैस्तथा ।
 सरमं मे वचो नास्ति तथापि न विलज्जितः ॥
 नत्या कवीनां पूर्वेषां प्रमादात् पृथिमिच्छुकः ।
 प्रवृत्त एव ग्रन्थस्य रचनं यत्न एष मे ।
 अविशुद्धोदकं गङ्गाप्रविष्टमिव नवतः ।
 मतामाज्ञादको भूयात्सर्गिमंमृष्टलोहवत् ॥

अग्रसिद्धा सरिज्जोके क्षुद्रा गङ्गासमागमात् ।
 मान्या भवति सर्वेषामित्यं चरितवर्णनात् ॥
 भक्तानां प्रतिमागच्छेद् भगवांस्तत्कृपावशात् ।
 मान्यतामिष्यति ग्रन्थ इत्याशाः प्रेरितस्थ मे ॥
 प्रहृत्तिरेषा सततं सतां स्यात्परितुष्टये ।
 यस्य गोत्रे जनुर्धत्वा गोत्रमस्यन्धमात्रतः ॥
 सुदुर्करोऽपि कार्यं मे समुत्सः स व्यजायत ।
 श्रुतिप्रसिद्धो भगवाञ्छान्तमूर्तिरसावृषिः ॥
 वसिष्ठो गोत्रमूलं मे दिष्ट्याद् ग्रन्थस्य पूर्णताम् ।
 मातापिताः प्रणामोऽत्र ग्रन्थारम्भे विशेषतः ॥
 आवश्यको यतो नमः । नरदेहोऽयमसतयोः ।
 कृपातः सर्वतीर्थभरो वर्गिष्ठा ताविति श्रुतम् ॥
 कुलोपास्यो ममोपास्या रुक्मिणीरमणो हर्षिः ।
 तस्य प्रणामात्सकृन्नास्तुर्वान्ति धिबुः । यथा ॥
 समुद्रपूजनात्सर्वा नद्यः पुत्राः परिक्रमात् ।
 सभाविष्टानि तीर्थानि यथा वा दर्शनाद्विधाः ॥
 दृष्टान्युदुगणान्येवं दृष्यन्ति सकलाः सुराः ।
 तं विह्वलं संग्रणस्य प्रवर्तं ग्रन्थकर्मणि ॥
 मूलेन रहितो ग्रन्थः मया वृद्धः प्रकल्पितः ।
 भन्तव्यमित्यं न यतो मूलत्वं ग्रन्थार्थतयोः ॥
 साक्षाद् ब्रह्मावतरिणं सता नाभाजिना स्वयम् ।
 वसता चोत्तरि देशे खालिया भाषया कृतः ॥
 ग्रन्थः भन्तचरित्रं ति सतां चरितवर्णकः ।
 मानदेशोद्भवः साक्षाद्भिरुद्भवचिह्ननः ॥
 वर्णयामास श्रीभक्तचरितं ग्रन्थमुत्तमम् ।
 समाहारात्तदुक्तानां कथानामयमत्र मे ॥

प्रारब्धा भक्तविजयः समूली गृह्यतामतः ।
 बालकांक्तं यथा सातुरपभ्रष्टमपि प्रियम् ॥
 वचो भवेन्ममार्प्यं वं भवतां प्रीतये वचः ।
 पुरा कृष्णावतारस्यावसानं ममये यदा ॥
 भूतलं त्यक्तवान्देवः कृष्णरूपिणं वं तदा ।
 घोरः कलिः प्रववृते तस्य चापचितिः क्रमात् ॥
 सञ्जायते ततो लोके यज्ञदानादिकाः क्रियाः ।
 तुष्टाः सर्वे वर्णधर्मास्त्यक्ता लोका विरिंशद्यैः ॥
 आम्नायाध्ययनं विप्रैर्धर्मा जात्युचितस्तथा ।
 परित्यक्ताः क्षत्रियैश्च न्याय्यवृत्तिः समुज्झिता ॥
 चतुर्थमायमं विप्रा नागृह्णन्वै कला युगे ।
 पुत्रा न मानयन्त्युक्तं पितुः शिष्यास्तथा गुरोः ॥
 शूश्रूषां न प्रकुर्वन्ति भर्तृणां ललनास्तथा ।
 प्रमदोक्त्यनुरोधेन पितृस्त्यक्ता निजान् पुनः ॥
 पत्नीमातुर्गृहे नित्यं वसन्ति पतयस्तथा ।
 नेच्छन्ति धर्मं नो तीर्थयात्रां विच्युतकृद्भकाम् ॥
 संकतस्थलमित्येव बुद्धिदं वतमन्दिरं ।
 पुराणश्रवणं भावैर्नास्ति नाम्नां च कीर्तनम् ॥
 हारः कथां परित्यज्य भावैः शृण्वन्ति वै नटान् ।
 शालग्रामान् परित्यज्य पूज्यन्ते क्षुद्रदेवताः ॥
 रुद्राक्षमालातुलसीस्फटिकप्रभृतींस्तथा ।
 निरस्य काचमणयः सन्धार्यन्ते नरैस्तथा ॥
 इभ्यां नेच्छन्ति वै दानमरोगास्तप उत्तमम् ।
 राजानस्तु तथा लोकान् नेच्छन्ति समये कला ॥
 नानुस्त्रियन्ते न्यायाश्च नीत्या चरितमुत्तमम् ।
 कुलाङ्गनानां दामीत्वं कन्यानां विक्रयोऽनिगम् ॥

वडवानामिव तथा कुर्वन्ति यवनाः सदा ।
 गवां वधं परं तत्र माहाय्यं परमं नराः ॥
 कुर्वन्त्यसंग्रहं मृदाः कलां वृद्धिङ्गते सदा ।
 अदृतं बहु जल्पन्ति निन्दन्ति बहु मज्जनान् ॥
 कूटमाद्यं प्रदायार्थं मिथ्या मत्यापयन्ति वै ।
 गायत्रीलोपमापन्ना तन्वाणामुदयोऽभवत् ॥
 विश्वास्य निर्दयं घ्नन्ति चरमे युग आगतं ।
 यवना देवमूर्त्तिनां भङ्गं कुर्वन्ति वै जलात् ॥

(क्रमशः)

रसमीमांसा

(पूर्वतोऽनुवृत्ता)

[निबन्धकः—साहित्यविद्याप्रवीणः बु-वेङ्कटरमणायः]

विद्याधरः—

शान्णोत्कीर्णमिवोज्ज्वलदाति पदं बन्धोऽधनारोश्वर-
 श्लाघालङ्घनजाङ्घिकां दिवि लतोद्भिन्नेव पाथोद्भतिः ।
 किञ्चित्पीडितचन्द्रमण्डलगलर्त्यायुषहृदो रस-
 स्तत्किञ्चित् कविकर्म मर्मं न पुनर्तीर्गुडिण्डिमाडम्बरः ॥

(एकादली पृ० १६)

विद्यानाथः—

“रसप्रधानाः शब्दार्थाः—” (प्रतापरुद्दीयम् पृ० २)

“अथ सर्वेषां प्रबन्धानां जीवितभूतस्य रसस्य स्वरूपं निरूप्यते
 (प्र. रू. पृ. १५५. रसप्र० बा. म.)

तत्रभवता रत्नापणव्याख्यानिर्माता कुमारस्वामिमोमयाजिना
 महामहोपाध्यायमङ्गिनाथसूनुना “रसप्रधानाः शब्दार्थाः” इति कारि-

काया विवृतिरिव न्यरूपि --“रसप्रधाना रसजीविता इत्यर्थः । यद्यपि वस्त्वलङ्काररमात्मना त्रिविधस्यापि व्यङ्ग्यस्य जीवितत्वमुत्तरत्र वक्ष्यति, तस्मात् स्वात्मभावविशान्तत्वेन प्राधान्यः रसस्यैव मुख्यं जीवितत्वम् । वस्त्वलङ्कारव्यङ्ग्ययोस्तु सर्वथा रसपर्यवसानेनाप्राधान्यात्तदाभेदोऽपि वाच्यादुत्कृष्टत्वमास्यादीपचारिको जीवितत्वव्यवहार इति न कश्चिद्विरोध इति ध्वनिलोचनरहस्यम्” इति ।

वाग्भट्टः—

“साधुपाकं ध्वनास्वाद्यं भोज्यं निर्लवणं यथा ।

तथैव नीरमं काव्यमिति ब्रूमो रमान् ययम् ॥”

(वाग्भट्टालङ्कारः)

काव्यानुशासनस्य कर्ता वाग्भट्टः—

“दोषमुक्तं गुणयुक्तमलङ्कारभूषितं शब्दार्थरूपमुक्तं काव्यशरीरम् । परं तत्त्वप्राणिशरीरमिव निरात्मकं न प्रतिभासते । काव्यस्य प्राणभूतान् रमानाह । तथाचि—

“यामिनीवेन्दुना मुक्ता नारीव रमणं विना ।

लक्ष्मीरिव ऋते त्यागान्न वाणी भाति नीरमा ॥” इति ।

(काव्यानुशासनम्)

काव्यप्रकाशलक्षणं बह्वधा खण्डयित्वा वस्त्वलङ्कारध्वन्योः काव्यात्मतां चित्रस्य काव्यत्वं च निराकृत्य रसवदेव वाक्यं काव्यं ब्रुवता साहित्यदर्पणकारिण विश्वनाथकविराजिन रसस्यैव प्रधानतोररीकृतमिति वदनं पिष्टपिषणायमानमिति न विस्तरं प्रतिपादितं तन्मतम् ।

किञ्च रमणीयार्थप्रतिपादकशब्दस्यैव काव्यत्वमङ्गीकुर्वन्निर्गन्नाथपण्डितराजै रसप्रस्तावे—

“एवं पञ्चत्मके ध्वनौ परम-रमणीयतया रसध्वनेः, तदात्मरसस्तावदभिधीयते” इति प्रतिपादितम् । अस्य रसगङ्गाधर इति निबन्धाभिधानमेव रसस्य प्राधान्यं सुव्यक्तीकरोति ।

ये पुनरालङ्कारिका रसविषयमधिकृत्यैव पृथक् पद्यतीर्निबन्धन्तुः, यथा रसमञ्जरीं रसतरङ्गिणीं च कुर्वाणो भानुदत्तः, रसार्णवसुधाकरस्य प्रमाता शिङ्गभूपालः, कर्णभूषणस्य कर्ता गङ्गानन्दः, रसचन्द्रिकाया रचयिता विश्वेश्वरपण्डितश्च, तेषां मते तत्प्राधान्यमवश्यमभ्युपयमेव ।

ये पुनराचार्याः प्रत्येकमलङ्कारविषयमधिकृत्यैव निबन्धान् रचयामासुस्तेषामपि मते रसस्यैव प्रधानप्रतिपाद्यत्वमाकलनीयम् । प्रत्येकं चित्रविषय एव निबन्धिता ग्रन्थास्त्वानन्दवर्धनकृतध्वन्यालोकतोऽतीव नवीना एव परिदृश्यन्ते । ध्वनिकृदनन्तरभाविनां प्रायशः सर्वेषामपि तस्मिन्नतीवादर इति पूर्वमेवोक्तम् । तन्मतमेव तैराश्रीयत इति च नापूर्वम् ।

तथा च ध्वनिकारणं

“वाच्यवाचकचारुत्वे ज्ञेयानां विविधात्मनाम् ।

रसादिपङ्क्ता यत्र स ध्वनिर्विषयो मतः ॥

ध्वन्यात्मभूते शृङ्गारे समीक्ष्य विनिवेशितः ।

रूपकारादिरलङ्कारवर्ग एति यथार्थताम् ॥

रसभावादित्यर्थ्यमाश्रित्य विनिवेशनम् ।

अलङ्कृतीनां सर्वामालङ्कारत्वसाधनम् ॥”

इति प्रतिपादितम् । सर्वेऽलङ्कारा रसपरतन्त्रतयैव भाव्यम् । तथात्व एव तेषामलङ्कारत्वमिदं । अलङ्घ्रियते अर्ननति चारुत्व-ज्ञेतुः स्वत्वलङ्कारः । रसस्तावदङ्गी अलङ्कार्यः । यदि तं नालङ्कुर्यलङ्कारा निरर्थका एव ते भवन्ति ।

एवं रसस्य प्रधानतायां प्रमाणानि प्रदर्शितानि । वस्त्वलङ्कारव्यङ्गाभ्यां रसव्यङ्गाभ्यामभ्यर्हितत्वं किं स्मार्तामत्यपार्तवाकलनीयम् । तौ तावद्वस्त्वलङ्कारा सर्वथा रसमेवोपकुरुत इति तदनुयायित्वं तयो-रितिः पूर्वमेवोक्तम् । रसस्य स्यतन्त्रः ।

अयमपरो विशेषः, यत्तौ वस्त्वलङ्कारौ वाच्यतामपि सहते । रसस्तु स्वप्नेऽपि न सहते वाच्यताम् । तथाहि—यत्प्रतीयमानं वस्तु यस्मालङ्कारौ रूपकादिर्वा विनापि व्यञ्जनाव्यापारेण वाच्यतयापि प्रतिपाद्यन्ते । न तावद्रसः शब्देनाभिधातुं शक्यते । सर्वदा तस्याप्रतीयमानस्वभावत्वात् । तदाह ध्वनिकारः—

“यतश्च स्वाभिधानमन्तरेण केवलेभ्योऽपि विभावादिभ्यो रसादीनां प्रतीतिः केवलाच्च स्वाभिधानादप्रतीतिः । तस्मादन्वयव्यतिरेकाभ्यामभिर्धयसामर्थ्याच्चिन्नत्वमेव रसादीनाम्, न त्वभिर्धयत्वं कथञ्चि”-दिति ।

एवञ्चास्य सर्वदा व्यङ्ग्यत्वेन किं फलमिति चेत् ; यतः स एवाह—
“साररूपो ह्यर्थः स्वशब्दानभिर्धयत्वेन प्रकाशितः सुतरां शोभामावहति । प्रसिद्धिश्चैयमस्यैव विदग्धपरिषत्सु यदभिमततरं वस्तु व्यङ्ग्यत्वेन प्रकाश्यते न वाच्यत्वेन” इति । तस्माद्रमणीयताया इतरापेक्षया रस एव सङ्गाव इति प्रपञ्चितम् ।

अथास्य रसस्य प्रयोजनमभिधानीयम् । वेदशास्त्रपुराणातिरिक्तस्य वाङ्मयस्य काव्यस्वरूपस्य यावन्ति प्रयोजनानि रसस्य प्रयोजनम् । तावन्ति रसविषयेऽप्राक्कलनीयान्येव । यदि न स्यात्प्रयोजनं रसस्य तन्नास्त्येव काव्यस्यापि । रसवत्त्वेनैव काव्यस्योपादेयत्वात् । रसस्तावदानन्दस्वरूप इत्युत्तरत्र वक्ष्यते । यदि काव्ये रसो निबध्येत सर्वेऽपि तत्र प्रवर्तन्ते । यथा प्रभुसुहृद्वाक्ययोरादराभावेऽपि कामिनीविलासे सर्वेषामादरस्तथा वेदपुराणवाक्ययोः प्रवृत्त्यभावेऽपि रसमयत्वात्काव्यस्य पठने प्रवृत्तिर्दृश्यते । अतश्चान्याकर्षणशीलो रस इति फलितम् ।

वस्तुतस्तु रसस्येदं मुख्यं प्रयोजनं तदास्वादनजनितगलितवेद्यान्तरूपानन्दानुभव एव । क्षणभङ्गुरेऽस्मिन् संसारे न किञ्चिदवशिष्यते । सुकृतदुष्कृते अपि पुनर्जन्मकारणे । तस्मात्सर्वेऽपि सहृदयै-

रानन्द एवावश्यं भाग्यः । द्विविधश्चायमानन्दः पारलौकिक ऐहिक-
श्चेति । पारलौकिकस्तु नित्यो निर्विषयश्च । ऐहिकस्त्वनित्यो
लौकिकविषयविशिष्टश्च । प्रथमः परब्रह्मास्वादस्वरूपो द्वितीयश्च
परब्रह्मास्वादमब्रह्मचारी । परब्रह्मास्वाद एवोत्कृष्ट एतयोः, परं
तु न स सर्वजनसुलभः । सकलभित्तं चराचरात्मकं प्रपञ्चं मिथ्याभूतमिति
निश्चित्य इन्द्रियार्थेभ्यश्चेन्द्रियाणि निवर्त्य मोक्षमध्यवस्थां हि मुमुक्षुभि-
र्मुनिभिरेव केवलं लभ्यः । "आनन्दो ब्रह्म इति व्यजाना" इति श्रुत-
रयमेवानन्दो ब्रह्मपदवाच्यः ।

ये तावज्ज्ञातृकीं वामनां परित्यक्तुमसमर्थास्तैस्तावद्रभास्वादन-
मसुदभूतो विगलितवद्यान्तरं लौकिक एवानन्दोऽनुभवनीयः । यद्ये-
तदानन्दस्यानुभवयोग्यता नास्तीति किञ्चिन्नन्यत् तदावस्थाचतुष्टय-
परिगणनं व्यर्थमेव भवेत् । गार्हस्थ्यं खलु जनस्य लौकिकानन्दानु-
भवयोग्यता वर्तते एव । चरमावस्थयोस्तावदलौकिकानन्दविषय एव
यतितव्यम् । ततश्च सर्वमहदयजन्मनो मुख्यं प्रयोजनं रभास्वादनरूपो
वा परब्रह्मास्वादनरूपो वाऽनन्द एवेति फलितम् । अत एव तद्वशास्वा-
पेक्षया साहित्यमीमांसाशास्त्रस्य, ततश्च शारीरमीमांसाशास्त्रस्य च
प्राधान्यमवश्यमेवोपरीकर्तव्यम् । तथा च रसस्य मुख्यप्रतिपाद्यत्वा-
दानन्दस्वरूपत्वाच्च यस्मिन् काव्ये रसो न निवर्ध्यते तदमन्काव्यमिति,
तन्मूला च "काव्यानां प्रायं वर्ज्यं" इति हि स्मृतिरिति चाकलय्य
सर्वैरपि कविभिः सहृदयैश्च रसपरतन्त्रतयैव भाव्यमिति दिङ् ।

अथ प्रतिपादनीये च रसस्वरूपे तत्कारणसामग्र्या अवगतिं विना
तत्स्वरूपं न सम्यग्ज्ञायते इति तत्सामग्री-
विभावादिसामग्री- निरूपणमेवाहो क्रियते । विभावानुभावव्यभि-
निरूपणम् । चारिणी रससामग्री । तत्र विभावाः कारणानि ।
रत्यादिस्थायिभावानां लोके तत्तन्नायकगतानां
यान्यालम्बनतया उद्दीपनतया वा कारणत्वेन प्रसिद्धानि तान्येषु काव्य-

नाट्ययोग्यं ज्यमानेषु विभावशब्देन व्यपदिश्यन्ते । वामनारूपतयाति-
सूक्ष्मं च रूपेणावस्थितान् रत्यादीन् स्थायिनां विभावयन्ति आस्वादन-
योग्यतां नयन्तीति विभावनाव्यापारयोगाद्विभावाः । तस्माद्रसनियत्ति-
कारणता विभावानां सिद्धा । वागाद्यभिनयसहिताः स्थायिव्यभि-
चारिणलक्षणश्चित्तवृत्तयः विभावयन्ते विग्रहितया ज्ञायन्ते यैस्ते विभावा
इत्यपरनुसन्धेयम् । तं चालम्बनोद्दीपनभेदेन द्विविधाः । रमस्य सम-
वायिकारणमालम्बनविभावः—नायिका नायकश्च । उद्भूते च रत्यादौ
यानि तत्प्रोपकात्मकत्वेन वर्तन्ते तान्युद्दीपनकारणानि विभावाः ।
इतरत्सर्वं कारणजातमुद्दीपनविभावः । स चतुर्विधः । आलम्बनगुण-
चेष्टालङ्घन-तटस्थ-भेदात् । रूपयौवनादिरालम्बनगुणः, तच्चेष्टा च
यावनप्रादुर्भूतहावभाववादिरूपा । नृपराङ्गदाद्यलङ्घरणम् । मलया-
निलचन्द्राद्यास्तु तटस्थाः ।

अनुभावाः कार्याणि । रत्यादिस्थायिभावानां लोके यानि प्रसि-
द्धानि कार्याणि तानि काव्यनाट्ययोरनुभावशब्दव्यपदेश्यतां भजन्ते ।
रत्यादिस्थायिनां अनुभावयन्ति अनुभवविषयान् कुर्वन्तीति अनुभावना-
व्यापारयोगादनुभावाः । रत्यादिजन्यानि नायिकादिभेदेन नाना-
विधानि कटाक्षभुजश्चिपप्रभृतीनि कार्याण्यनुभावा इत्यर्थः । स्थायि-
व्यभिचारिणलक्षणं चित्तवृत्तिविशेषं सामाजिकजनोद्भववन्ननुभाव्यते
साक्षात्कार्येन यैस्तेऽनुभावा इत्यपरनुसन्धेयम् ।

व्यभिचारिणः महकारिणि । रत्यादिस्थायिभावैर्यानि सह चरन्ति
तानि नाट्यकाव्ययोग्यव्यभिचारिशब्देनोच्यन्ते । विशेषेणाभितः सर्वाङ्ग-
व्यापितया रत्यादीन् स्थायिनः काव्ये चारयन्ति मञ्चारयन्ति मुहुर्मुहु-
रभिव्यञ्जयन्तीति वा व्यभिचारणव्यापारयोगाद् व्यभिचारिणः । उल्लि-
खितकार्यस्य रत्यादेर्जनने भटिति प्रतीती वा सहायभूतानि निर्वेदा-
दीनि त्रयस्त्रिंशद्भावा व्यभिचारिणः । एवमेषव रससामग्री । परन्तु
कैश्चित्

“विभावैरनुभावैश्च सात्त्विकैर्यभिचारिभिः ।

आर्नायमानः स्वादुत्वं स्थाया भावो रसः स्मृतः ॥”

(दशरूपकम्, प्रतापरुद्रयशोभूषणञ्च)

इति पठित्वा सात्त्विका अपि रसमामग्रीत्वेनोपवर्णिताः । परगतसुखा-
दिभावनया भावितान्तःकरणत्वं सत्त्वम्, ततो भवाः सात्त्विकाः ।
ते चाष्टौ—

“स्तम्भः पुलकरोमाञ्छा स्वेदो वैवर्ण्यवेपथुः ।

अश्रु वैस्वर्यमित्यष्टौ सात्त्विकाः परिकीर्त्तिताः ॥”

इति । तन्मते तेषामपि रसकारणत्वम् ।

बहुभिस्तु पृथक्कृतया न गणिताः सात्त्विकाः । इदमत्रानुसन्धेयम्—
यद्यपि सात्त्विकानामपि भावत्वं सुस्थमेव तथापि तेषामनुभावरूप-
त्वान्न ते पृथग्गण्यन्ते । विभावादितदर्थनजन्त्या अनुरागनिर्वेदादिमनो-
वृत्तयो विभावादितन्मयीभवनरूपेण सत्त्वशब्दाभिधेयेन सामाजिक-
मनसोऽत्यन्तानुकूल्यजन्येनासाधारणकारणेनावस्थान्तरमापन्नाः स्तम्भा-
दयः सात्त्विका अनुभावाश्च तादृशा एव । हेमचन्द्रेण तावदुपाधिभेदेन
भेदः स्वीकृतः । तथाहि—

“बाह्यास्तु स्तम्भादयः शरीरधर्मा अनुभावाय ते चान्तरालिकान्
भावान् गमयन्तः परमार्थतो गतिनिर्वेदादिगमका इति फलितम् ।”

(काव्यानुशासनम्, पृ १००)

अत एव तेन पृथगनुभावा न विवेचिताः ।

सर्वालङ्कारिकप्रमाणभूतैर्नाट्याचार्यैर्भरतमुनिभिरपि सात्त्विकाः
पृथङ् न गणिताः । “विभावानुभावव्यभिचारिसंयोगाद्रसनिष्पत्ति”-
रिति हि तन्निर्मितं सूत्रम् । तस्मात्सात्त्विकास्त्वनुभावाभिन्ना एवेति
सहृदयैराकलनीयमिति दर्शितेत्यं रससामग्रीदिक् ।

(क्रमशः)

विद्याप्रस्थानम्

(पूर्वतोऽनुवृत्तम्)

[निबन्धकः —कालीघट्टवास्तव्यः श्रीगुरुपदशर्महालदारः]

अथात्र तेषां प्रदर्शिताः । शब्दज्ञानाय च निरुक्तमाकाङ्क्षितमिति
शब्दास्त्रिविधा उक्ताः प्रत्यक्षवृत्तयः, पराक्षवृत्तयोऽतिपराक्षवृत्तयश्चेति ।
तत्र प्रत्यक्षवृत्तयः शब्दा उक्तक्रियाः पराक्षवृत्तयोऽन्तर्लोचनक्रियाः, अति-
पराक्षवृत्तयस्तु यत्र पराक्षवृत्तिनापाद्य प्रत्यक्षवृत्त्या तं निर्वक्तव्याः ।
महाभारते निरुक्तेरुदाहरणं यथा --

किं कारणं जरत्कारो नामैतत् प्रथितं भुवि ।

जरत्कारुनिरुक्तित्वं यथावद् वक्तुमर्हमि ॥

मौतिरुवाच -

जर्गेति क्षयमाहुर्वे दारणं कारुमञ्जितम् ।

शरीरं कारु तस्यासीत् तस्य धीमाच्छूनैः शूनैः ॥

क्षपयामास तीव्रेण तपस्येत्यत उच्यते ।

जरत्कारुरिति ब्रह्मन् वासुकैर्भगिनी तथा ॥ इति ।

वेदानामुपवेदा ये सन्ति त इदानीमुच्यन्ते । आयुर्वेदश्चिकित्सा-
शास्त्रम् । स च चतुर्थ्यहो रोगो रोगहेतुगारोग्यं भैषज्यमिति । तस्य
निरुक्तिर्यथा भावप्रकाशे—

‘अनेन पुरुषो यस्मादायुर्विन्दति वेत्ति वा ।

तस्माद्भुनिवगैरेष आयुर्वेद इति स्मृतः ॥’ इति ।

ब्रह्मवैवर्ते वैद्यानामपि लक्षणमुक्तम्—

“आयुर्वेदस्य विज्ञाता चिकित्सासु यथार्थवित् ।

धर्मिष्ठश्च दयालुश्च तेन वैद्यः प्रकीर्तितः ॥

व्याधेस्तत्त्वपरिज्ञानं वेदनायाश्च निग्रहः ।

एतद् वैद्यस्य वैद्यत्वं न वैद्यः प्रभुरायुषः ॥ इति ।”

चरणव्यूहमते आयुर्वेदं ऋग्वेदस्य उपवेदः, वैद्यशास्त्रमते तु स आथर्वण इति । तथा हि चरकं सूत्रस्थानम् - “तत्र चेत् प्रष्टारः स्युश्चतुर्णामृक्सामयजुश्चतुर्वेदानां कां वेदमुपदिशन्त्यायुर्वेदविदः, तत्र भिषजा पृष्टे नैवं चतुर्णामृक्सामयजुश्चतुर्वेदानामात्मनोऽथर्ववेदे भक्ति-
रादेश्या । वेदां ह्याथर्वणः स्वस्थयनवल्गिमङ्गलहोमप्रायश्चित्तोपवास-
मन्त्रादिपरिसंग्रहाच्चिकित्सां प्राह” इति । तत्र पौर्वाणिकाश्राहुः -

“ऋग्यजुःसामाथर्व्व्याख्यान् दृष्ट्वा वेदान् प्रजापतिः ।

विचिन्त्य तेषामर्थं चैवायुर्वेदं चकार सः ॥ इति ।

गवायुर्वेदस्य चान्तर्भाव आयुर्वेदे बोद्धव्यः ।

धनुर्वेद उपवेदः यजुर्वेदस्यैव भवति । तदुक्तं चरणव्यूहे भगवता शौनकेन ‘यजुर्वेदस्य धनुर्वेद’ इति । चतुर्णामाश्रमाणां ये धर्माः सन्ति तेषां रक्तक इव धनुर्वेदः । रक्तणाभावे सर्वा आश्रममर्थ्यादा भिद्येरन्, धर्माश्च यथाभिमतकार्यादिना दुष्येयुर्गति । तस्मादपरविद्यायां धनुर्वेदस्य चान्तर्भावः । यद्यपि धनुःशब्दश्चापि रूढस्तथापि स लक्ष-
णया रक्षयितृणामायुधमात्रे वर्त्तते । स्मरति च तत्र भगवानग्निः----

“चतुष्पादं धनुर्वेदं वेदे पञ्चविधं हिज ।

रथनागाश्वपत्तीनां योधांश्चाश्रित्य कीर्त्तितम् ॥

यन्त्रमुक्तं पाणिमुक्तं मुक्तमन्वारितं तथा ।

अमुक्तं बाहुयुडञ्च पञ्चधा तत् प्रकीर्त्तितम् ॥” इति ।

इह खलु यन्त्रशब्दत आग्नेयमस्त्रं बोद्धव्यम् । न ह्येतत् प्राचीन-
कालेऽपि लोकानामविदितव्यापारमासीत् ।

“आग्नेयमस्त्रं लब्ध्वा च भार्गवात् मगरो नृपः ।

जिगाय पृथिवीं हत्वा तालजङ्घान् स हृहयान् ॥”

इत्येवमादिस्मरणात् ।

पादचतुष्टयात्मको धनुर्वेदो भगवता विश्वामित्रेण प्रणीतः । तत्र प्रथमो दीक्षापादो द्वितीयः मन्त्रहपादस्तृतीयः मिडिपादश्चतुर्थः प्रयोगपाद इति पादयोजना । एवं तत्र येषामधिकारस्तेऽपि सर्वे चतुरङ्गव्यवस्थातयतुर्विधा भवन्ति ।

गन्धर्व्वेद उपवेदः सामवेदस्य भवति । तदुक्तं चरणव्यङ्गे 'साम-वेदस्य गन्धर्व्वेद' इति । गन्धर्व्वी देवयोनिस्तद्भेदा यथा—

हाहा ह्रह्रथितरथो ङमो विश्वावसुस्तथा ।

गोमायुस्तुम्बुरुर्नन्दिरेवमाद्याश्च ते स्मृताः ॥

नाट्याचार्य्येण भरतेनैव गन्धर्व्वेद उपवर्णितः । तत्र नृत्यगीतवाद्यादिभेदा उक्ताः । आराधनमंसिद्धये तेषामपरविद्यास्वन्तर्भावः । गीतादिभिर्गाराधनञ्च प्रसिद्धम् । तदुक्तं काशीखण्डे—

'गीतञ्चो यदि गीतेन नाप्नोति परमं पदम् ।

रुद्रस्यानुचरो भूत्वा तेनैव सह मोदते ॥' इति ॥

गीतविद्याप्रभावेन देवर्षिर्नारदो महान् ।

मान्यो वैष्णवलोकं वै श्रीशम्भोश्चातिवल्लभः ॥

तुम्बुरुर्नारदश्चोभौ देवानामपि दुर्लभौ ।

नाटरूपी शिवः साक्षान्नादतत्त्वविदो हि तौ ॥

यदि गीतं क्वचिद् गीतं श्रीमद्भगवद्गीतात्मकम् ।

मोक्षं तु तत्फलं प्राहुः सान्निध्यमथवा तयोः ॥' इति च ।

गीतादिविद्याभेदे याः कलायतुःषष्टिविधाः शैवतन्त्रोक्तास्ताः सर्वा एव वर्त्तन्ते । १—गीतम्, २—वाद्यम्, ३—नृत्यम्, ४—नाट्यम्, ५—आलेख्यम्, ६—विशेषकच्छेदम्, ७—तण्डुलकुसुमवलिविकाराः, ८—पुष्पास्तरणम्, ९—दशनवमनाङ्गरागाः, १०—मणिभूमिकाकर्म, ११—शयनरचनम्, १२—उदकवाद्यम्, १३—उदकघातः, १४—चित्रायोगः, १५—मालाग्रथनविकल्पाः, १६—केशशिखरापीडयोजनम्, १७—नेपथ्ययोगः, १८—कर्णपत्रभङ्गाः, १९—गन्धयुक्तिः, २०—भूषण-

योजनम्, २१—इन्द्रजालम्, २२—कांचुमारयोगः, २३—हस्तलाघ-
वम्, २४—चित्तशाकपूपभक्ष्यविकारक्रिया, २५ पानकरमरागासव-
योजनम्, २६—सूचीवापकर्मणि, २७—सूत्रक्रीडा, २८—प्रहलिका,
२९—प्रतिमाला, ३०—दुर्वचक्रयोगाः, ३१—पुस्तकवाचनम्, ३२—
नाटिकाख्यायिकादर्शनम्, ३३—काव्यसमस्यापूरणम्, ३४—पट्टिका-
वेतवाणविकल्पाः, ३५—तर्कुर्कर्मणि, ३६—तत्तणम्, ३७—वास्तु-
विद्या, ३८—रूप्यरत्नपरीक्षा, ३९—धातुवादः, ४०—मणिराग-
ज्ञानम्, ४१—आकरज्ञानम्, ४२—वृत्तायुर्वेदयोगाः, ४३—मेषकुक्कुट-
लावकयुद्धविधिः, ४४—शुकमारिकाप्रलापनम्, ४५—उत्सादनम्,
४६—केशमार्जनकौशलम्, ४७—अक्षरमुष्टिकाकथनम्, ४८—
क्लेच्छितकविकल्पाः, ४९—देशभाषाज्ञानम्, ५०—पुष्पशकटिका-
निमित्तज्ञानम्, ५१—यन्त्रमातृका, ५२—धारणमातृका, ५३—
सम्पाद्यम्, ५४—मानमी काव्यक्रिया, ५५—क्रियाविकल्पः, ५६—
कलितकयोगः, ५७—अभिधानकोषच्छन्दोज्ञानम्, ५८—वस्त्रगोप-
नानि, ५९—द्यूतविशेषः, ६०—आकर्षक्रीडा, ६१—बालक-
क्रीडनकानि, ६२—वैनायकीविद्याज्ञानम्, ६३—वैजयिकविद्याज्ञानम्,
६४—वैतालिकौविद्याज्ञानम् । इति । इमाश्च विद्याः संसारयात्रा-
नुवर्तनाय कौटिल्यादिपादैः शास्त्रान्तरं व्यवस्थापिताः ।

अर्थशास्त्रमपि बहुविधं शिल्पशास्त्रं गजशास्त्रं हयशास्त्रं नीति-
शास्त्रमित्येवमादि । तेषां प्रपञ्च आकरं द्रष्टव्यः । यद्यपि अर्थेन
धर्मो भवतीति अर्थशास्त्रस्य प्रयोजनं तथापि धर्मशास्त्रार्थशास्त्रयो-
र्विरोधे अर्थशास्त्रस्य बाध एव । धर्मशास्त्रात् तस्य दुर्बलत्वात् । तदुक्तं
भगवता याज्ञवल्क्येन—

“स्मृत्यार्विरोधे न्यायस्तु बलवान् व्यवहारतः ।

अर्थशास्त्रात्त बलवद् धर्मशास्त्रमिति स्थितिः॥” इति ।

शास्त्रान्तरं च—

“स्मृत्यर्थेन विरोधे हि अर्थशास्त्रस्य बाधनम् ।

परस्परविरोधे तु न्याययुक्तं प्रमाणवत् ॥” इति ।

एतच्च विवृतं मिताक्षरायाम्—“यद्यपि समानकर्तृकतया अर्थ-
शास्त्रधर्मशास्त्रयोः स्वरूपगतो विशेषो नास्ति, तथापि प्रमेयस्य धर्मस्य
प्राधान्यादर्थस्य चाप्राधान्याद् धर्मशास्त्रं बलवदित्यभिप्रायः” इति ।
तदेव—

“आततायिनमायान्तं हन्यादेवाविचारयन् ।

नाततायिवर्ध दोषो हन्तुर्भवति कश्चन ॥”

इति वचनमर्थशास्त्रत्वेन “मा हिंस्यात् सर्वा भूतानि”ति धर्मशास्त्रेण
बाध्यते ।

उपवेदा एवं सुस्थिताः । इदानीं वेदानामुपाङ्गानि वर्ण्यन्ते । तत्र
प्रथमं पुराणं गृह्यते । आथर्वणिका मन्यन्ते यज्ञांश्चिष्टं पुराणमिति ।
‘ऋचः सामानि छन्दांसि पुराणं यजुषा महे’ति श्रुतः । तच्च ‘सदेव
सोम्येदमग्र आसीदित्यादिकं जगदवस्थानमुपक्रम्य मर्गप्रतिपादकं
वाक्यजातं भवति । महर्षिः पागगरो योगज्ञानादिसम्पन्नस्तद्वक्ता
किलेति प्रसिद्धिः । तदुक्तं रेवामाहात्म्ये—‘अष्टादशपुराणानां वक्ता
सत्यवती सुत’ इति । तेषां श्रवणफलं चोक्तं भगवता मनुना—

‘स्वाध्यायं श्रावयेत् पितृ धर्मशास्त्राणि चैव हि ।

आख्यानानीतिहासांश्च पुराणानि खिलानि च ॥” इति ।

(क्रमशः)

संस्कृतसाहित्यपरिषत्

इयं संस्कृत-साहित्य-परिषत् प्रतिभा रवेः ।

भावालोकेर्मनःपद्मं प्रकाशयतु धीमताम् ॥

June,	}	१८५३ शकीये ज्यैष्ठे	}	Vol. XIV,
1931.				१४वर्षस्य २५-मंख्या

उपनिषत्कथा

(छान्दोग्ये तृतीयाह्निः)

[निबन्धकः—महामहोपाध्यायः श्रीदुर्गाचरणमाख्यवेदान्ततीर्थः]

अस्ति छान्दोग्योपनिषदि चतुर्थप्रपाठके तृतीयखण्डे सत्यकामाख्यायिका नाम परमरमणीयः कथाभागः । यमधिकृत्य गवेषणागरीयांसः पाश्चात्या विद्वांसस्तदनुवर्त्तिनोऽस्मद्दे शीयाश्च केचनावाचीनाः सत्यसन्धस्यापि सत्यकामस्य स्वरूपं स्वात्मानुरूपं न्यरूपयन् । तद्विषये चास्मदीयं वक्तव्यं यथास्थानं निवेदयिष्यामः । साम्प्रतं प्रस्तुतार्थप्रस्तावनामेवारचयामः ।

सत्यकामो नामान्वर्थनामा कश्चिद् ब्राह्मणतनयः शैशवपदवीमनुभवन्नासीत् । स च जवालाया मातुरपत्यमिति जावाल इत्यपि गीयते । मृतपितृकोऽसौ शिशुरात्मन उपनयनयोग्यं वयः समुपस्थितमित्यनुचिन्तयन् “जवालां मातरमामन्त्रयाञ्चक्रे—ब्रह्मचर्यं भवति, विवत्स्यामि” इति । ब्रह्मचर्यवासो ह्यपनयनानन्तरमेव सम्भवति । य

एवोपनेता वेददाता गुरुः, तस्मिन्नेव ब्रह्मचर्यं चरन्ति ब्रह्मचारिण इति हि श्रुतिस्मृतिवादाः । ततश्च ब्रह्मचर्यप्रार्थनयैव तस्योपनयनप्रार्थनमपि निःशब्दं विज्ञायत एव । उपनयनग्रहणे हि गोत्रपरिचयो नितरामपेक्ष्यते, इत्यमन्तराकलयन् सत्यकामः पुनरपि मातरमाह—“भवति, किंगोत्रोऽस्मि”, तस्मै निवेद्यताम् । तदहं गुरवे यथायथं निवेदयिष्यामीति ।”

प्रियपुत्रेण सप्रश्रयमेवमभिधीयमाना जवाला स्वात्मनो गोत्रपरिचयेऽनभिज्ञतामावेदयन्ती सादरं “हैनमुवाच—नाहमेतद् वेद तात यज्ञोत्रस्त्वमसि । ब्रह्महं चरन्ती परिचारिणी यौवने त्वामलभे, साहमेतन्न वेद यज्ञोत्रस्त्वमसि. जवाला तु नामाहमस्मि, सत्यकामो नाम त्वमसि, स सत्यकाम एव जावालो ब्रवीथा इति ।”

एतस्मादेवं प्रतीयते यत्—जवाला किल गृहधर्मरता गृहस्थोचितं परिजनपरिचर्यामभ्यागतसत्क्रियाञ्च पर्याप्तमाचरन्ती परिचारिणीव तदेकव्यग्रमानसासीत् । वयश्च यौवनमात्रं न प्रौढपदवीमयासीत् । अजातविवेकविज्ञानावसरे तस्मिन्नेव वयसि सा सत्यकामं सुषुवे । ततश्च गृहकर्मणि गुरुशुश्रूषादौ च समाहितचित्ततया, यौवनस्य च स्वभावत एव परिणामचिन्ताविमुखतया जवाला किल ज्ञातव्यमपि पत्युर्वंशपरिचयादिकं नाज्ञासीत् । तस्मादेव सा स्वकीयमज्ञानमनाशङ्कमाविष्कुर्वती न क्लियमाप ।

एतदग्रास्थानावसरे च भगवन्तः शङ्करपादा अप्येवमेवाहुः—“बहुभर्त्तृगृहे परिचर्याजातमतिथ्यभ्यागतादि चरन्ती अहं परिचारिणी—परिचरन्तीति परिचरणशीला एवाहम् । परिचरणचित्ततया गोत्रादिस्मरणे मम मनो नाभूत्... । तदैव ते पितोपरतः, अतोऽनाथाहम्, साहमेतन्न वेद—यज्ञोत्रस्त्वमसि” इत्यादि ।

अत्र हि जवालायाः कुलगोत्रादिपरिचयानभिज्ञाने कारणत्रयमुपन्यस्तमाचार्यपादैः—प्रथमं गृहकर्मव्यापृतता, द्वितीयं वयसोऽल्पता,

तृतीयं तदानीं पत्युरुपरमः. येन सा सहायसम्पत्परिहीना अनाथा संवृता । एभिरेव कारणैरलब्धावसरा गोत्रसंविज्ञानं जवाला स्वात्मनो सत्यधर्मपरायणतामुपचिपन्ती निराशङ्कमात्मजमाह—सत्यकाम, गच्छ त्वं गुरुसमीपं, स चेत् त्वां पृच्छेत्, तर्हि ब्रवीथाः—अहमस्मि जवालाया अपत्यं जावालः सत्यकामो नामेति । एवमभिधाय सा सत्यकामं तनयं गुरवे विसर्जयामास ।

मात्रैवमभिधाय विसर्जितः सत्यकामः सोत्साहं गुरुमभिप्रतस्थे । समुचितगुरुलिप्सया प्रतिष्ठमानः “स ह हारिद्रुमतं (हरिद्रुमतोऽपत्यं) गौतममेत्योवाच—ब्रह्मचर्यं भगवति वत्स्यामि. उपेयां भगवन्तमिति ।”

उपनयनार्थं गुरुकुलमुपेत्य स्वमाश्रयञ्च गुरवे निवेद्य यावदसौ तद्वचनं प्रतीक्षन्, तावदेव गुरुगौतमस्तत्परिचयजिज्ञासया “तं होवाच—किं गोत्रो नु सोम्यासीति” । वत्स, यद्यस्मत्त उपनयनमभिकाङ्क्षसि, तर्हि प्रथममात्मनो गोत्रादिकमावेदय, अन्यथा कथा विधया कथं वा त्वमुपनेतव्यो भवेः । भगवता गौतमेनैवमभिधीयमानः सत्यसन्धः सत्यकामः “स होवाच—नाहमेतद्देद भोः, यद्गोत्रोऽहमस्मि” इति । भगवन्, न केवलमहमेवात्र असंविज्ञानदोषभाक्, मदेकपुत्रा जनन्यपि नैतद्विजानाति । एतद्विविदिषया चाहम्—“अपृच्छं मातरं सापि चैतद्विषयेऽसंविज्ञानं प्रस्थापयन्ती—“मा प्रत्यब्रवीत्—ब्रह्मं चरन्ती परिचारिणी” इत्यादि ।

एवमभिहितो गौतमः शिशोः सत्यकामस्य ब्राह्मणकुमारोचितमेवमार्जवं सत्यवादित्वञ्चावेक्ष्य प्रसन्नमनाः “तं होवाच—नैतद्ब्राह्मणो विवक्तुमर्हति । समिधं सोम्याहर, उप त्वानिष्ठे, न सत्यादगा इति ।” सत्यवदनं हि ब्राह्मणस्य शीलम् । ब्राह्मणो हि सत्यानुरोधेन सम्पदो विजहाति, मानमपचिनोति, ग्लानिमनुगच्छति, मरणमप्यङ्गीकरोति, तथापि न विजहाति सत्यम् । यतोऽयमात्मनोऽभीष्टसिद्धयेऽनृतमना-

श्रित्य सत्यमवादीत्, तन्नूनमयं ब्राह्मणकुमार इति मनसि समाकलय्य
उपनयनविधौ स्वमस्मतिमाज्ञापयन्नाश्वासयंश्च वचनोपष्टम्भेन सत्यकामं
समिदाह्वरणार्थमादिदेश । सोऽपि तदादेशं शिरसि धारयन् गुर्वर्थं
समिधमाजहार । गौतमश्च स्वच्छन्दानुवर्त्तिनं कुमारं सत्यकामं
यथान्यायमुपनिन्ये ।

परचर्चाचातुर्यमार्जवमित्याकलयन्तः स्वान्तःकरणवृत्तिभिर्जगदुप-
रञ्जयन्तोऽनल्पकल्पनाकुशलाः केचित् खलु वैदेशिकास्तच्चित्तदत्ताशया
अस्मदीयाश्च केचन प्राज्ञमन्या इदमेव सत्यकाम-जवालोपाख्यानमधि-
कृत्य यथाभिमतं कल्पनाकोशलमाविष्कुर्वन्ति । ते हि शुद्धशीलामपि
जवालां बहुपुरुषगामितया व्यभिचारिणीं कल्पयन्ति, सत्यकाम-
मपि जारजत्वेन चित्रयन्ति, सत्यकामं प्रति जवालाया उक्तिमेव स्वपक्षे
प्रमाणयन्ति, संस्कृतभाषायाञ्चात्मनो नवमिव प्रज्ञाप्रकर्षं प्रकटयन्ति ।
ते खलु गुरुपरम्पराधिगतविद्यानां शुद्धमत्त्वानामध्यात्मतत्त्वपरिशीलन-
व्रतानां वेदवेदान्तविश्रान्तमतीनामाचार्याणामपि वचांसि नाद्रियन्ते,
गुरुपरम्पर्यर्थं न बहुमन्यन्ते, न्यायं नावबुध्यन्ते, सत्यं नाश्रयन्ते,
परमात्मनो मनोवृत्तिमेव प्रमाणसारतया समालम्बन्ते । ते चात्रैवं
जल्पन्ति—जवाला खलु न बाला, नापि मुग्धा ; सा तु पुत्रवत्यापन्न-
यौवनापि मती यदात्मनोऽवश्यज्ञातव्यमपि पत्युः परिचयं नाम च
निर्वक्तुं न शक्नुवती, तस्मान्नूनमियं व्यभिचारिणीं वेश्याप्रायैव । तत
एव च केनायमुत्पादित इति निर्णेतुमशक्यत्वादेव “एतन्न वेद”
इत्याद्याह ।

सा हि यौवने वयसि वर्त्तमाना दासीवृत्त्या च जीवन्ती अस्वा-
मिकतया बहूनां पुरुषाणामुपभोग्या भुवमासीत् । अनियतपुरुषगामि-
तया ‘काकतालीय’न्यायेन समुत्पन्नः पुत्रः कस्येति विवेक्तुमशक्य एव ।
अशक्यत्वादेव तदवधारणे प्रयासमपहाय सत्यवादित्वमात्मनः ख्यापया-
मास “नाहमेतद्देव” इत्याद्युक्तिभिः । सा चेदेवं न भवेत्, कथं तर्हि

सा स्वयमेव “बहु अहं चरन्ती परिचारिणी यौवने त्वामलभे” इत्यादिभिर्वचनजातैरात्मनो बहुचारिणीभावं परिचारिणीभावश्च निःशङ्कं कथयेत् ? अतस्तदुक्तिभिरेव तस्या दास्यं व्यभिचारपरत्वञ्च सम्यगवगम्यते । विशेषतश्च पुरा किल भारते वर्षं दाम्पत्यसम्बन्ध इदानीमिव नासीत्, येन तथाविधाचारो दोषदृष्ट्या परिज्ञेयः । अतश्चैवमध्यवसातव्यम्, यद् जवाला न जात्या ब्राह्मणीः, तदपत्यं सत्यकामश्च न जात्या ब्राह्मणः, परन्तु सत्यवादित्वेन ब्राह्मणगुणसम्पन्नः । य एव हि सत्यवादी, स एव ब्राह्मणाधिकारं लभते । सत्यकामश्च सत्यवादी, ततः सोऽपि ब्राह्मणाधिकारं कथं न लभताम् इति मनसि निधाय गौतमेन तदुपनयनमनुज्ञातमित्यतो वर्णादिविभागोऽपि तदानीमिदानीन्तन इव नासीदित्यप्यनुमीयतामित्येवमनल्पकल्पनाकल्पवर्गमधिरूढास्ते यथेच्छं जल्पन्ति । तेषां मुखमुद्रणायैदमभिधीयते । (क्रमशः)

— — —

विद्याप्रस्थानम्

(पूर्वतोऽनुवृत्तम्)

[निबन्धकः—कालीघट्टवास्तव्यः श्रीगुरुपदज्ञालदारः]

शतपथीयसंवादतः पुराणलक्षणं बृहदारण्यकभाष्ये शङ्कराचार्यपादैरुक्तं पुराणमसृष्टा इदमग्र आसीदिति । तदेव मायणाचार्य ऐतरेयब्राह्मणोपक्रमे—इदं वा अग्रे नैव किञ्चिदार्मादित्यादिकं जगतः प्रागवस्थामुपक्रम्य मर्गप्रतिपादकं वाक्यजातं पुराणमिति । तत्रैव पौराणिका आहुः—

‘सर्गश्च प्रतिसर्गश्च वंशो मन्वन्तराणि च ।

वंशानुचरितं चैव पुराणं पञ्चलक्षणम् ॥’ इति ।

शुक्रपरीक्षितसंवादे तु महदल्पव्यवस्थाभेदात् पुराणस्य द्वैविध्यम् ।

यत्र दशापि लक्षणानि पृथक् पृथङ्निरूप्यन्ते तन्महापुराणं, यत्र तु पञ्चसु लक्षणेषु अन्येषामन्तर्भावस्तदल्पमिति । तदुक्तं—

‘सर्गोऽस्याथ विसर्गश्च द्वित्तिरक्षान्तराणि च ।

वंशानुचरितं वंशः संस्था हितुरपाश्रयः ॥

दशभिर्लक्षणैर्युक्तं पुराणं तद्विदं विदुः ।

केचित् पञ्चविधं ब्रह्मन् मन्त्रदल्पव्यवस्थया ॥’ इति ।

तत्र केचित् पञ्चविधमित्यस्यायमभिप्रायः—सर्गः प्रतिसर्गो वंशो मन्वन्तरं वंशानुचरितं चेति ।

अष्टादशविधं पुराणम् । तद्भेदा विष्णुपुराणे वर्णिताः ।—

ब्राह्मं पाद्मं वैष्णवञ्च शैवं भागवतं तथा ।

तथान्यन्नारदीयञ्च मार्कण्डेयञ्च मत्स्यम् ॥

आग्नेयमष्टमं चैव भविष्यं नवमं तथा ॥

दशमं ब्रह्मवैवर्त लङ्गमेकादशं स्मृतम् ।

वाराहं द्वादशं चैव स्कान्दं चैव त्रयोदशम् ॥

चतुर्दशं वामनञ्च कौर्म्यं पञ्चदशं स्मृतम् ।

मात्स्यञ्च गारुडं चैव ब्रह्माण्डञ्च ततः परम् ॥ इति ।

तत्र भागवतं देवीभागवतमिति नीलकण्ठादयः शाक्ताः, श्रीधरादयस्तु सात्वता विष्णुभागवतमिति । अन्यैः पुनर्नागोजिभट्टादिभिर्विष्णुभागवतस्य पुराणत्वं स्वीकृत्य देवीभागवतस्य धर्मशास्त्रेष्वन्तर्भाव उक्तः । उदारस्तृतीयः कल्पः किन्तु देवीभागवतेनासौ सर्वथा विसंवदति । एवं वसुगौतौ सत्यामस्मन्मते हि मीमांसादिवत् पूर्वभागो देवीभागवतमुत्तरभागो विष्णुभागवतमिति इयमेव मिलित्वा पञ्चमं भागवतं भवति । महाभारतपुराणशास्त्रादिभिश्चित्तप्रसादमलभमानस्य कृष्णद्वैपायनस्य नारदोपदेशतो विष्णुभागवतप्रणयनेन तज्ज्ञाभ इति शास्त्रप्रसिद्धेः ।

तेषामुपपुराणान्यपि सन्ति । तानि यथा कौर्म्यं—

“आद्यं सनत्कुमारोक्तं नारसिंहमतः परम् ।
 तृतीयं स्कान्दमुद्दिष्टं कुमारिण तु भाषितम् ॥
 चतुर्थं शिवधर्मशास्त्रं साक्षान्नन्दीशभाषितम् ।
 दुर्व्याससोक्तमाश्रय्यं नारदीयमतः परम् ॥
 कापिलं वारुणं चैव तथैवांशनसेरितम् ।
 ब्रह्माण्डं वामनं चैव कालिकाह्वयमेव च ॥
 माहेश्वरं तथा शास्त्रं सौरं सर्वार्थमञ्जयम् ।
 पराशरोक्तं मारीचं तथैव भार्गवाह्वयम् ॥ इति ।

एतानि खलु निदर्शकत्वेन भवन्ति, बृहन्नन्दिकेश्वरादीनामुपपुराण-
 मध्ये पठितत्वात् । उपपुराणानामपि महदल्पव्यवस्थाभेदात् पूर्वोक्तं
 दशलक्षणवत्त्वं पञ्चलक्षणवत्त्वं वा बोध्यम् ।

अथ स्मृतिपदवाच्यं धर्मशास्त्रम् । मन्वादयस्तस्य स्मर्त्तारो
 भवन्ति । उक्तञ्च -

“मन्वत्रिविष्णुहारीतयाज्ञवल्क्यशेनोऽङ्गिरो-
 यमापस्तम्बमंवर्त्ताः कात्यायनबृहस्पती ॥
 पराशरव्यासशङ्खलिखिता दत्तगोतमां ॥
 शातातपो वशिष्ठश्च धर्मशास्त्रप्रयोजकाः ॥” इति ।

एते प्राधान्यादुक्ता अन्ये तु वृद्ध-देवल-सोम-जमदग्नि-प्रजापति-
 विश्वामित्र-जातूकर्ण-वृद्धशतातप-पैठौनमि-पितामह-बौधायन-जावालि-
 च्यवन-मरीचि-कश्यपादय इति । तत्रापि मनोः प्राधान्यं सर्वतो
 ग्राह्यम् । यदाह भगवान् बृहस्पतिः -

“वेदार्थोपनिबन्धृत्वात् प्राधान्यं हि मनोः स्मृतम् ।
 मन्वर्थविपरीता या सा स्मृतिर्न प्रशस्यते ॥” इति ।

अन्येषामपि स्मृतयो वर्णाश्रमधर्मविशेषेषु प्रमाणमिति दिक् ।
 यान्येव पञ्चरात्रविष्णुधर्मशिवधर्मगृह्यासंग्रहादीनि सन्ति, तेषामपि
 धर्मशास्त्रेष्वन्तर्भावः । यदेव पुना रामायणं महाभारतञ्च तदपि

धर्मशास्त्रे पु गृहीतं वेदितव्यम् । मांखपातञ्जलयोर्धर्मशास्त्रान्तर्भावे-
ऽपि स्वशब्दे नैव दर्शनानां प्रस्थानभेदे तयोः पृथगेव सङ्गतिर्वाच्या ।

अथ न्यायमीमांसे । ननु, यद्यपि आत्मसाक्षात्कारो मोक्षः, यद्यपि
स आत्मसाक्षात्कारश्चित्तशुद्धिद्वारा नितरां प्रवर्तते, यद्यपि कर्माणि
चित्तशुद्धिं जनयन्ति, यद्यपि वेदः कर्मादिप्रतिपादको भवति, तर्हि
पुनर्दर्शनानां किं प्रयोजनम् ?

उच्यते । विनैवोपदेशं स्वभावतो लांका देहातिरिक्तमात्मान-
मपङ्गुवाना वेदब्राह्मं शास्त्रमनुवर्त्तमानाः सुखमेव पुरुषार्थं मन्यमाना-
श्चातुभूयन्ते । तदेव तेषां रञ्जनार्थं लोकायतादिकं शास्त्रमपि
प्रवृत्तम् । तत्कर्त्तारश्च आहुः -

“अङ्गनालिङ्गनाज्जन्यसुखमेव पुमर्थता ।

कण्टकादिव्यथाजन्यं दुःखं निरय उच्यते ॥

लोकमिद्धो भवेद्राजा परंशो नापरः स्मृतः ।

देहस्य नाशो मुक्तिस्तु न ज्ञानाद् मुक्तिरिष्यते ॥

अत्र चत्वारि भूतानि भूमिवार्थ्यनलानिलाः ।

चतुर्भ्यः खलु भूतेभ्यश्चैतन्यमुपजायते ॥

किण्वादिभ्यः समेतेभ्यो द्रव्येभ्यो मदशक्तिवत् ।

अहं स्थूलः कृशोऽस्मीति मामानाधिकरण्यतः ॥

देहः स्थौल्यादियोगाच्च स एवात्मा न चापरः ।

मभ देहोऽयमित्युक्तिः सम्भवेदौपचारिकी ॥” इति ।

एतदुक्तं भवति देह एव चैतन्यापरपर्याय आत्मा यस्य विनाशो
मरणाख्यो मोक्षस्तस्मात् कामिनीकाञ्चनादिसुखावाप्तिः पुरुषार्थता
परमेश्वरश्च शशविषाणायत इति ।

एवं वस्तुगतौ सत्यां तत्पक्षनिरसनाय प्राचीनैः मरणयो नानाविधा
दर्शिताः । ताः सर्वा दर्शनशब्दाभिलष्या भवन्ति । दर्शनानि षट् ।
तदुक्तं ह्ययशीर्षपञ्चरात्रे—

‘गीतमस्य कणादस्य कपिलस्य पतञ्जलिः ।

व्यासस्य जैमिनिश्चापि दर्शनानि षडेव हि ॥’ इति ।

षट्स्यपि दर्शनेषु सत्सु सर्वेषामभिप्राय एक एव भवति । आत्मनि तेषां तात्पर्यावधारणात् । अत एव दर्शनानां प्रयोजनं वेदब्राह्म-
चार्वाकादिमतनिराकरणपूर्वकं जगत्कारणतया सर्वत आत्मसंस्थापन-
मिति । आत्मनि सिद्धे वेदप्रतिपाद्यं ब्रह्म स्वत एव सिध्यतीति प्रागव-
युक्तितो न्यायशास्त्रेण प्रतिपादितमात्मा देहातिरिक्तो न तु देह इति ।
देहातिरिक्तत्वेऽपि न्यायशास्त्रं तस्य ब्रह्मत्वं गुणाश्रयत्वं चाभ्युपगतम् ।
बहिर्मुखप्रवणानामधिकारिणामेकपदे तस्य सूक्ष्मनिर्गुणत्वादिविषये
प्रवेगसम्भवात् । शास्त्रञ्च--‘अधिकारिविभेदेन शास्त्राण्युक्तान्यशेषतः’
इति । तदुक्तं परंशनिष्ठ उदयनाचार्यपादैः - “आत्मा तु किं स्वप्रकाश-
सुखस्वभावोऽन्यथा वेति पृच्छामः । आहोऽसि चेत् उपनिषदं पृच्छ ।
मध्यस्थोऽसि चेत् अनुभवं पृच्छ । नैयायिकोऽसि चेत् नैयायिक-
सुखज्ञानातिरिक्तस्वभाव इति निश्चिन्याः” इति ।

न्यायशास्त्रं द्विविधं कणाददर्शनमक्षपाददर्शनं चेति । तत्र--

‘यदा चक्षुर्वटाकागं वेष्टयिष्यन्ति मानवाः ।

तदा शिवमविज्ञाय दुःखस्यान्तः भविष्यति ॥’

इत्येवमादि श्रुतप्रामाण्याद् दुःखज्ञानोपायः श्रवणमनननिदिध्यासनै-
रात्मसाक्षात्कारो यतः श्रवणोत्तरं मननमभ्युपेयं मननं चानुमानस्वरूप-
मनुमानञ्च व्याप्तिज्ञानापेक्षं व्याप्तिज्ञानञ्च द्रव्यगुणकर्मसामान्यविशेष-
समवायरूपपदार्थविवेकमापेक्षमिति पदार्थषट्कं कणादेन वैशेषिक-
दर्शने व्यवस्थापितम् । तत्र भाष्यकारादिभिर्गधिकरणबलादभावोऽपि
पदार्थत्वेन गृहीतः । अतः पक्षां भावपदार्थानामभावसममानां द्रव्या-
दीनां साधर्म्यवैधर्म्याभ्यां श्रुतिविहितमननवृत्ताकरणमेव वैशेषिकस्य
प्रयोजनम् । तत्र परंशनिष्ठ उदयनाचार्य आह--

“न्यायचर्चेयमीशस्य मननव्यपदेशभाक् ।

उपासनैव क्रियते श्रवणानन्तरागता ॥” इति ।

तदेव दशाध्यायं वैशेषिकदर्शनमुद्देशो लक्षणं परीक्षा चेति त्रिविधां शास्त्रप्रवृत्तिमादाय भगवता कणभक्षेण प्रणीतं तस्य भाष्यमपि पदार्थ-धर्मसंग्रहकारादिभिराचार्यैः सम्यगारचितम् । तत्र प्रथमाध्याय आह्निकद्वयशालिनि जातिमतां द्रव्यादीनां विचारः । द्वितीये तथा-विधे भूतविशेषादिप्रतिपादनम् । तृतीये तथाविध आत्मान्तःकरण-लक्षणम् । चतुर्थे तथाविधे शरीरतदुपयोगितादिनिर्णयः । पञ्चमे तथाविधे कर्मस्वरूपविवेचनम् । षष्ठे तथाविधे दानप्रतिग्रहादि-धर्मप्रतिपादनम् । सप्तमे तथाविधे गुणसमवायनिरूपणम् । अष्टमे तथाविधे निर्विकल्पसविकल्पप्रत्यक्षप्रमाणचिन्तनम् । नवमे तथाविधे बुद्धिविशेषप्रतिपादनम् । शेषतो दशमे तथाविधेऽनुमानभेदविचारः । एवं वैशेषिकदर्शनेन वेदानामभ्युदयनिःश्रेयसहंतुत्वमात्मसाक्षात्काराय साधितं भवति ।

तत्त्वज्ञानाद्दुःखोच्छेदलक्षणं निःश्रेयसमिति प्रमाणादिषोडश-पदार्थानां तत्त्वज्ञानमक्षपाददर्शने निरूपितम् । तदाह सूत्रकारः ‘प्रमाण-प्रमेय-संशयप्रयोजन-दृष्टान्तसिद्धान्तावयव-तर्कनिर्णयवादजल्प-वितण्डाहृत्वाभामच्छूलजातिनिग्रहस्थानानां तत्त्वज्ञानान्निःश्रेयसाधि-गम’ इति । एतेषां षोडशपदार्थानां लक्षणमपि निर्द्धारितं “प्रत्यक्षा-नुमानशब्दाः प्रमाणानि”त्येवमादिर्विप्रतिपत्तिरप्रतिपत्तिश्च निग्रहस्थान-मि”त्यन्तादिति । एतद्दर्शनकारो भगवान् गौतमो य एव ह्यक्षपाद इति नाम्ना प्रसिद्धः । तस्य भाष्यकारो भगवान् वात्स्यायनश्चाणक्यापरपर्याय-स्तद्वाचार्तिककार उद्द्योतकरभारद्वाजस्तृटीकाकारो वाचस्पतिमिश्रो यस्य परिशुद्धा सर्वतन्त्रस्वतन्त्र उदयनाचार्यौ नव्यन्यायसरणिमकार्षीत् । एते खलु सर्वे नैयायिकाः प्राचीना नवीनस्तु गङ्गेशोपाध्यायो यः प्रत्यक्षानुमानोपमानशब्दाख्यखण्डचतुष्टयात्मकं तत्त्वचिन्तामणिनामकं

प्रकरणयन्त्रं प्राणैषीत्, वर्धमानस्तत्त्वचिन्तामणेः प्रकाशकारः, यज्ञपति-
स्तत्त्वचिन्तामणेः प्रभाकारः, पक्षधरमित्रस्तत्त्वचिन्तामणेरालोककारः,
रघुनाथशिरोमणिस्तत्त्वचिन्तामणेर्दीधितिकारः, मथुरानाथतर्कवागीश-
स्तत्त्वचिन्तामणिर्दीधित्योष्ठीकाकारः, जगदीशगदाधरो दीधितिटीका-
काराविति । एवं न्यायशास्त्रेषु पदार्थज्ञानदृढीकरणेन तत्त्वविचार-
सौकर्यं साधितम् । तदुक्तं वात्स्यायनेन—

प्रदीपः सर्वविद्यानामुपायः सर्वकर्म्मणाम् ।

आश्रयः सर्वधर्माणां विद्योद्देशे गरीयसी ॥ इति ।

इत्थं पदार्थाननुवदता न्यायशास्त्रेण गुणाश्रयत्वमभ्युपगम्य
देहातिरिक्तत्वमात्मनः प्रतिपादितम् । तदुक्तं विज्ञानभिक्षुणा—‘न्याय-
वैशेषिकाभ्यां सुखदुःखाद्यनुवादतो देहादिमात्रविवेकेनात्मा प्रथम-
भूमिकायामनुमापित’ इति । तदनन्तरं सांख्ये तस्य गुणाश्रयत्वं
निरसितम् । तन्निरसनेऽपि चात्मनो बहुत्वमभ्युपगतम् । अचतुर-
चेतसामधिकारिणामेकदा ब्रह्मण एकत्वे प्रतिष्ठाभावात् । तदेव
छान्दोग्योपनिषदि श्रूयते—‘सोपानारोहणवत् स्थूलादारभ्य सूक्ष्मं सूक्ष्म-
तरञ्च बुद्धिविषयं ज्ञापयित्वा तदतिरिक्ते स्वाराज्ये ऽभिषेच्यार्मी’ति ।

घटद्वष्टा घटाद्भिन्नः सर्वथा न घटो यथा ।

देहद्वष्टा तथा देहो नाहमित्यादिरूपतः ॥

इत्यादिना देहाद्यात्मनिरसनात् तत्त्वजिज्ञासुरात्मनो निर्गुणत्व-
प्रतिपादनपरे सांख्यशास्त्रे प्रवर्तते । सांख्यशास्त्रञ्च द्वेधा स्यात्
कापिलमतेन हैरण्यगर्भमतेन वा । तत्र प्रथमेन विवेकवैराग्याभ्यासो
द्वितीयेन तु भगवदुपास्तिरिति विशेषः । यथाहुः—

नास्ति सांख्यसमं ज्ञानं नास्ति योगसमं बलम् ।

अत्र वः संशयो मा भूज् ज्ञानं सांख्यं परं मतम् ॥ इति ।

तत्त्वसंग्रहरूपेण सांख्यशास्त्रमथातस्तत्त्वसमान्नाय इत्यादेस्त्रिविधं
दुःखमित्यन्तात् कृपासिन्धुः कपिलमूर्त्तिरादिविद्वान् भगवान् नारायण

उपदिदेश । तत्र मन्त्रेण चतस्रो विधाः सम्भाव्यन्ते मूलप्रकृतिः प्रकृति-विकृतिर्विकृतिरनुभयः पुरुषश्चेति ।

मूलप्रकृतिः प्रधानमव्यक्तं वा । मूलं सत्त्वानामादिरिति । प्रकृतिः प्रकरणात् प्रभवधर्मकत्वाद्वा । तथा हि ब्रह्मवैवर्तपुराणम्—

प्रकृष्टवाचकः प्रश्न कृतिश्च सृष्टिवाचकः ।

सृष्टां प्रकृष्टा या देवी प्रकृतिः सा प्रकीर्त्तिता ॥ इति ॥

सा च प्रधानमित्युच्यते, प्रकर्षेण धीयते स्थाप्यते निखिलमत्रेति निर्वचनात् । ननु, कथं सा प्रधानत्वेन गृहीता ? उच्यते । सृष्टेरैक-मूलत्वमभ्युपगमनीयम् अनैकैभ्यः कार्योत्पत्त्यभ्युपगमे कारणानवस्थानदोषप्रमङ्गात् । तत्त्वादयो ह्यवयवाः स्वांगगतैः सूक्ष्मैः परस्परं संयुज्यमाना अवयविनमुत्पादयन्ति, ते च तत्त्वादयः स्वांगभूतैरवयवैः संयुज्यमानैरुत्पाद्यन्ते, ते पुनस्त्रसरिण्यभिः स्वकीयैरंगैः, त्रसरिण्यवश्च द्वारणकादिभिस्तथाभूतैः, द्वारणकादयः पुनः परमाणुभिस्तथाभूतैः, परमाणवोऽपि पुनः शक्तिविशेषाणां सङ्घातमात्रत्वात् तद्गतैः स्वांगैरिति न कश्चित् कारणव्यवस्थितिरूपलभ्यते । अत एव कारणव्यवस्था-संमिद्धैः नानाविधपरिणामशक्तियुक्तं स्वयं तु चरणादिस्वभाववर्हितं कृत्स्नस्य जगतः सर्वत्रावस्थायस्वरूपमेकं द्रव्यं कारणत्वेनाश्रयणीयम् । तच्च कारणमव्यक्तं गुणसाम्यरूपा प्रकृतिरिति तत्कल्पनहेतुमुपन्यस्यति-मांख्यकारिका—

भेदानां परिभाणात् समन्वयाच्छक्तिः प्रवृत्तेश्च ।

कारणकार्यविभागादविभागाद्वैश्वरूप्यस्य ॥

कारणमस्यव्यक्तम् । इति ।

अतः सैव प्रकृतिरेका स्वयमचेतनाऽनेकचेतनभोगापवर्गार्था सनातनी न कस्यचिद् विकृतिः, त्रिगुणं वैश्वरूप्यं तु गुणत्रयसाम्यप्रकृत्येककारणकमिति प्रकृतिः प्रकृतिरेवेति निश्चीयते ।

सामान्याहंकारादयः सप्त प्रकृतयो विकृतयश्च भवन्ति । तदुच्यते—

सामान्याहंकारो विशेषाहंकारं जनयतीति प्रकृतिः, स च प्रकृतेर्जात इति विकृतिर्विकारः । विशेषाहङ्कारः शब्दतन्मात्रं जनयतीति प्रकृतिः, स च सामान्याहङ्काराज्जात इति विकृतिः । शब्दतन्मात्र-माकाशमुत्पादयतीति प्रकृतिः, तच्च विशेषाहङ्कारादुत्पन्नमिति विकृतिः । स्पर्शतन्मात्रं वायुमुत्पादयतीति प्रकृतिः, तच्च विशेषाहङ्कारादुत्पद्यत इति विकृतिः । रूपतन्मात्रं तेज उत्पादयतीति प्रकृतिः, तच्च विशेषाहङ्कारादुत्पद्यत इति विकृतिः । रसतन्मात्रमप उत्पादयतीति प्रकृतिः, तच्च विशेषाहङ्कारादुत्पद्यत इति विकृतिः । गन्धतन्मात्रं पृथिवीमुत्पादयतीति प्रकृतिः, तच्च विशेषाहङ्कारादुत्पद्यत इति विकृतिः । अत उत्पादकत्वादुत्पन्नत्वाच्च सप्तेमाः प्रकृति-विकृतय उच्यन्ते ।

विशेषाहङ्कारस्त्विविधो वैकारिकस्तैजसो भूतादिश्चेति । तत्र वैकारिकः सात्त्विक इन्द्रियादिः, भूतादिस्तामसो महाभूतहेतुभूत-तन्मात्रहेतुः, तैजसो राजस उभयोरनुग्राहक इति केचित् । पौराणि-कास्तु भूतादिस्तामसः क्षित्यादिहेतुभूततन्मात्रहेतुः, तैजसो राजस इन्द्रियादिः, वैकारिकः सात्त्विको देवादिरुभयोरनुग्राहक इति । तथा हि कौर्म्भे--

वैकारिकस्तैजसस्य भूतादिश्चैव तामसः ।

त्रिविधाऽयमहंकारो महतः संबभूव ह ॥

तैजसादीन्द्रियाणि स्युर्देवा वैकारिका दश ।

एकादशं मनश्चात्र स्वगुणनेभियात्मकम् ॥

भूततन्मात्रसर्गस्तु भूतादेरभवन् प्रजाः । इति ।

अत आकाशादीनि पञ्चमहाभूतानि श्रोत्रादीनि पञ्च ज्ञानेन्द्रियाणि वागादीनि पञ्च कर्मेन्द्रियाणि मनश्चेति षोडशको गणः केवलविकारः ।

स एव गणः केवलविकारोऽन्यस्मादुत्पन्नो न तु ततोऽन्यदुत्पद्यत इति ।

पुरुषस्तु निष्परिणामत्वेन न कस्यचित् प्रकृतिरन्येषामनुत्पादक-

त्वात्, न च कस्यचिद् विकृतिर्जनयित्रीसकाशादनुत्पन्नत्वात् । एवं स पुरुष आत्मा विरूपितः सूक्ष्मः सर्वगतो नित्यो निर्गुणो निर्धर्मको द्रष्टा चैतन्यमात्रवपुः क्षेत्रविदप्रसवधर्मा प्रतिशरीरं भिन्नश्चेति । पुरुषः पुराणत्वात् पुरि शयनाच्च । आत्मशब्दः स्वभावे वर्तते वृत्त्यभावात् सुखलक्षणत्वाच्च । सूक्ष्मो निरवयवत्वात् । सर्वगतः सर्वत्र पदार्थैर्जडादिभिरप्रतिहतत्वाद् विश्वव्यापकत्वाच्च । यदुक्तं बहुत्वे ससीमत्वमित्युक्तर्गो निरपवाद इति, तदेव गुणपदार्थे स्याज्ज्ञपदार्थे तु तदपवादो न विप्रतिपन्नः । नित्योऽकृतकत्वात् । निर्गुणः सत्त्वरजस्तमोगुणैरननुविद्धत्वात् । निर्धर्मकः स्वरूपप्रतिष्ठितत्वात् । द्रष्टा सर्वत उदासीनत्वात् । क्षेत्रवित् क्षेत्रीत्यगुणवेदनात् । यथाहुः पौराणिकाः—

तस्मिंश्चिददुर्पणे स्फारे समस्ता वस्तुदृष्टयः ।

इमास्ताः प्रतिबिम्बन्ति सर्गसौव तटद्रुमाः ॥ इति ।

अप्रसवधर्मा गुणकार्यराहित्यात् । तदुक्तम्—

जायत् स्वप्नः सुषुप्तं च गुणतो बुद्धिवृत्तयः ।

तासां विलक्षणो जीवः साक्षित्वेन व्यवस्थितः ॥ इति ।

प्रतिशरीरं भिन्नो जन्ममरणकरणानां प्रतिनियमादयुगपत्प्रवृत्तेस्त्रैगुण्यविपर्ययाच्चैव । एवंभूते तत्त्वे प्रकृतिपुरुषसन्निधिमात्रेण पुरुषस्य चैतन्यं प्रकृतावध्यस्य प्रकृतेः कर्तृत्वं स्फटिकमणी जपाया अरुणिमानमिव पुरुषेऽध्यस्य मूढाः कर्ताहं भोक्ताहमिति मन्यन्ते । तदेव प्रकृतिरचेतनापि चेतनावतीव प्रवर्तते । दृष्टान्तश्च तत्र यथा-ऽनुष्णाशीतो घटः शीतमंयुक्तः शीत उष्णसंयुक्त उष्णो भवति । यद्यपि लोके पुरुषश्चेतनस्वभावः कर्त्तेति प्रयुज्यते, तथापि वस्तुत एव प्रकृतिरध्यवसायं करोति, न तु पुरुषः । यथा निरपराधो जन-श्वरैः सह गृहीतश्वीरतया प्रतीतस्तथा प्रकृतिः कर्त्रापि तत्संसर्गात् पुरुषोऽकर्त्ता कर्त्तेव भवतीत्यवधारणात् । एवमज्ञानाद् भोगस्तत्त्वज्ञानादपवर्गः । तदेतत् सांख्यवृद्धाः प्रत्यक्षानुमानाप्तवचनैः साध-

यन्ति । तत्र प्रत्यक्षं दृष्टमक्षमिन्द्रियं प्रतीत्य यदुत्पद्यते तदिति भावः । यथा चक्षुःकर्णनासिकाजिह्वात्वचां रूपादयः पञ्चेन्द्रियार्थाः पञ्चानां प्रत्यक्षं प्रमाणम् । प्रथममेतद् मुख्यं सकलप्रमाणानाम्, अनुमानादीनां तदधीनत्वात् सर्ववादिनामविप्रतिपत्तेश्च । य एव व्यापारः प्रत्यक्षेण साधयितुं न पार्यते तत्रानुमानस्यावकाशः । कमपि व्यापारमन्वीक्ष्य ततः पश्चान्नीयत इत्यनुमानम् । यथा धूम-
व्यापारमन्वीक्ष्य वङ्गेरस्ति त्वं साध्यते । अनुमानं त्रिविधमाख्यातं—पूर्ववत्, शेषवत्, सामान्यतो दृष्टं चेति । तत्र पूर्वमस्यास्तीति पूर्व-
वत् । यथा विशिष्टघनोदयेन भवित्रीं वृष्टिं साधयति पूर्वदृष्टत्वात् । पुनर्यथा नदीपूरदर्शनादुपरि वृष्टो देव इति प्रत्ययः । शेषवद् यथा समुद्रात् कमपि जललवं प्रास्य शेषस्य क्षाररसानुमानम् । सामान्यतो दृष्टं गतिमांश्चन्द्रः क्षितिर्वदिति । स्थितिमान् सूर्यः स्थानुर्वदिति वा । प्रत्यक्षेणानुमानेन वा यत्र कश्चिद् व्यापारः साधयितुं न शक्य-
स्तत्रागमस्यावकाशः । नित्यानित्यभेदाद् द्विविधः स आगमः । नित्यो यथा—“नासदामीन्नो मदामीत् तदानीं तम आमीदि”त्येवंजातीयकः । अनित्यो यथा—“मा हिंस्यात् सर्वं भूतानि” । कुतस्तस्यानित्यत्वम् ? ‘वायव्यं श्वेतमालभते’त्येवमादिना स एव बाध्यत इति । तथा हि स्मर्यते—

“आगमो द्विविधो ज्ञेयो नित्योऽनित्यस्त्वेव च ।

ऋगाद्या भारतं चैव पञ्चरात्रमथाखिलम् ॥

मूलरामायणं चैव पुराणं चैतदात्मकम् ।

ये चानुयायिनस्तेषां सर्वे ते च मदागमाः ॥” इति ।

आगमः पुनराप्तवचनम् । तद् यथा—

“नित्यः सर्वगतः स्थाणुरचलोऽयं सनातनः ।”

पुनर्यथा—“योगिनस्तु प्रपश्यन्ति भगवन्तं मनातनम् ।”

आप्तिः साक्षादर्थप्राप्तिर्यथार्थोपलब्धस्तथा वर्तन्त इत्याप्ता वामदेव-

सनत्कुमारादय आचार्या रागद्वेषादिरहिताः श्रुतार्थग्राहिणस्तद्वचनम् । इत्थं सांख्यवृद्धानां प्रमाणसिद्धिः ।

सिद्धानि चेत् प्रमाणानि प्रत्यक्षानुमानशब्दा इति, तर्हि किमुपमानार्थापत्त्यभावमश्ववैतिह्यादीनि न स्युः ? प्रमेयव्यवस्थार्थं प्रमाण-स्वीकारः । त्रिविधप्रमाणसिद्धौ सर्वाणि प्रमाणान्तराणि सिद्धानि भवन्ति । प्रमाणत्रये तेषामन्तर्भावात् । तथा हि गौरिव गवय इत्युपमानम् । तदेवानुमाने नितरामन्तर्भूतम् । उपपाद्यानुपपत्त्या या ह्युपपादकस्य कल्पना सा खल्वेवार्थापत्तिः । साऽप्यनुमानम् । तद् यथा—पीनो देवदत्तो दिवा न भुङ्क्ते । अतोऽनुमीयते नितरां स रात्रौ भुङ्क्ते इति । तत्रैव नैयायिका अपि समामनन्ति—

“अर्थापत्तेस्तु नैवेह प्रमाणान्तरतेष्यते ।

व्यतिरेकव्याप्तिबुद्ध्या चरितार्था हि सा यतः ॥” इति ।

अभावो नाम प्राक्प्रध्वंसेतरंतरात्यन्ताभावलक्षणो भवति । तत्र यावन्नि प्रतिमा प्रागुत्पत्तेर्नोपलभ्यत इति प्रागभावः । प्रध्वंसाभावो यथा दण्डघातेन प्रध्वस्तो घटो नोपलभ्यते । इतरंतराभावो यथा घटे पटत्वं पटे घटत्वम् । अत्यन्ताभावो द्वितीयशिरस्तृतीयबाहु-शशविषाणवन्ध्यासुतगगनकुसुमवदिति । सोऽप्यनुमानविशेषः । सिन्धु-देश इत्युक्ते सप्तसिन्धव इति बोधसम्भवः । स शाब्दः श्रुतनिर्देशात् । रावणहृदे विकटविग्रहो दृष्ट इत्युक्ते तत्र लङ्केश्वरेण देवादिदेवो महादेव उपासित इति बोध एतिह्यम् । यदा शतद्रुरित्युक्ते देवो वशिष्ठः कण्ठे शिलां बद्धा नद्यामस्यां प्रविष्टस्ततो भीत्या सा स्वयमेव शतधा द्रुतेति ज्ञानमैतिह्यम् । तदप्यनुमानमेव । प्रतिभाऽपि प्रमाण-मिति केचित् । प्रतिभा यथा—नैष्कर्म्याल्लभते सिद्धिं रोचनार्था फलश्रुतिरित्युक्ते कर्मणि कामनालेशविवर्जिते गुणाधिक्यमस्तीति प्रतिभा संजाता । साऽप्यनुमानमेव । इत्थं प्रत्यक्षानुमानशब्दात्मक-प्रमाणसिद्धिः सांख्यदर्शने निर्धारिता ।

दुर्गापुष्पाञ्जलिः

[निबन्धकः - महामहोपाध्यायो दुर्गाप्रसादद्विवेदी]

अथ त्रयोदशः स्तवः

अयं दाता तुष्टेदयमपि धरित्रीपरिवृढः

प्रसीदेदित्याशं जगति बहु तावद् भ्रमयति ।

शिवे ! यावद्युष्मच्चरणयुगले नमस्कमले

व्यपेतान्यसक्तिर्न हि भवति भक्तिः शिखरिणी ॥१॥

दिवा तत्तत्कार्यव्यतिकरपरीतेन मनसा

निशायामप्यागन्मुहुर्पचितस्वप्नमहमा ।

पराक्रान्तो दूये जननि ! जगतामेकशरणे !

कथं वीक्ष्योपेक्षासरणिमनुमर्तुं प्रभवामि ॥२॥

बहु भ्रान्तं मातर्दिशि दिशि दुरागाहृतधिया

परां काष्ठां नीतं मलिनमपि भूपालचरितम् ।

इतिप्रायैः कृत्यैः परिकलितकाये मयि दया-

सुधाधारासारैः शिशिरितदृशं पातय मनाक् ॥३॥

परित्यक्तो मिथैरपि बहु विचित्रं रङ्गरङ्गः

कथैवान्येषां का प्रतिपदानिजार्थार्पितधियाम् ।

दुराधिव्याधिभ्यां व्यथित इह वर्त्तं त्रिजगतां

शरण्ये कर्णे किं गमयामि न मे क्रन्दितमिदम् ॥४॥

धृताप्युच्चैर्वाणी व्रजति बहुधा मंशयपथं

कथं तिष्ठेत्पद्मा कमलशितनालक्षतपदा ।

इदानीं कारुण्यं जननि ! यदि चित्तं न कुरुषे

तदर्तिव्यस्तस्य प्रकथय कथंकारमवनम् ॥५॥

त्वयाचार्याकृत्या (३५) कथितमपि पथ्यं न कलितं

न तथ्यं त्वत्सेवामरणिषु ममाद्यापि करणम् ।

अहो ध्यातुं वाञ्छन्नपि चटुलचित्तेन भुवनं

विहर्तुं जङ्गलः कथमिव भजाम्यम्ब ! भवतीम् ॥६॥

न सक्तिस्त्वत्पूजाविधिषु न च भक्तिस्तव पदे

क्व वा शक्तिर्ध्यानि भवतु तरलानामविषये ।

इति लेशकृतिष्ठे मयि यदि न तं मातरधुना

दयायोगो योगो भवति जनुषो निष्फल इह ॥७॥

सुधाधाराकाशं मयि वितर दृष्टिं सकरुणा-

मये ! मातस्त्वत्तो गतिरिह ममान्या न भुवने ।

प्रसूपाश्वं त्यक्त्वा कथय कथमन्यं शिशुरिया-

इया वा दण्डो वा भवतु पुनरोदास्यमतुले ॥८॥

संसारपङ्कनिर्मग्नसमुद्धरणपण्डिता ।

मण्डिता सकलैश्वर्यैः सा पग सम्प्रसीदतु ॥९॥

इत्यवस्थानिवेदनम् ।

अथ चतुर्दशः स्तवः

अपारकारुण्यसंधाममुद्र-

रिङ्गत्तरङ्गावलिनीनचेताः ।

वन्दारुवृन्दार्थितकल्पवलि !

दुर्गा-प्रसादस्य गतिस्त्वमेका ॥१॥

असीमसारन्यन्तताप्रतान-

विजृम्भणोद्यानविशालसीमा ।

निःशेषभक्तार्तिविनाशशीले !

दुर्गा-प्रसादस्य गतिस्त्वमेका ॥२॥

उदारचारित्राविकाशगन्ध-

मञ्चारणाडम्बररोदमीका ।

हृद्यावदानोत्करभासमाने !

दुर्गा-प्रसादस्य गतिस्त्वमेका ॥३॥

संसारदावानलदोनभक्त-

प्रसादनैकामृतपूरपूर्तिः ।

उपासकप्रीणनवदकत्रे !

दुर्गा-प्रसादस्य गतिस्त्वमेका ॥४॥

दौर्भाग्यतूलज्वलनायमान-

(३६)सहस्रनामश्रवणार्द्रचित्ता ।

निसर्गमौभाग्यविमर्गनिष्ठे ।

दुर्गा-प्रसादस्य गतिस्त्वमेका ॥५॥

क्लिश्यत्कवित्वव्रततोवितान-

प्रकाशनानभ्रनभस्यवृष्टिः ।

समुच्छलझक्तिविशेषतुष्टे !

दुर्गा-प्रसादस्य गतिस्त्वमेका ॥६॥

दृक्पातमात्रार्पितसाध्यमिद्धि-

निपेवणानन्दितमाधकेन्द्रा ।

वदान्यमौमायितचित्तवृत्ते !

दुर्गा-प्रसादस्य गतिस्त्वमेका ॥७॥

पद्मामनोपेन्द्रमहेंद्रमालि-

मन्दारमालाङ्कितपादपीठा ।

मातः ! शिशूक्तिश्रवणस्वभावे !

दुर्गा-प्रसादस्य गतिस्त्वमेका ॥८॥

सेवासक्तसुरासुरावलिशिरोमाल्यान्तरालखल-

ङ्गुलीधूसरपादपीठविलुठसौभासीमायिते ! ।

निर्याजस्थिरभक्तियोगसुलभे ! मातस्तवाराधने

चेतो मेऽनिशमुद्रताधिकरसं वैपुल्यमालम्बताम् ॥८॥

इत्यात्मार्पणम् ।

अथ पञ्चदशः स्तवः

यः पार्थिवं लिङ्गमुपेत्य शाल-

ग्रामो वटोऽश्वत्थमुखो भवञ्च ।

नानाविधान्मूर्तगुणान् प्रपदे

(३७)तमष्टमूर्तिं शरणं प्रपद्ये ॥१॥

योऽभ्यामि पावित्रगुणस्य सीमा-

मामादयंस्तोत्रपरम्पराभिः ।

एतां त्रिलोकीं शतधा पुनोत

तमष्टमूर्तिं शरणं प्रपद्ये ॥२॥

य आश्रयात् त्वित्त्वमुपागतोऽपि

त्रेता त्रयोमन्त्रगुणेन भूयः ।

चराचराधारतयात्मभूत-

स्तमष्टमूर्तिं शरणं प्रपद्ये ॥३॥

३७—तदिति सर्वनामः स्तोत्रेऽपि अष्टमूर्तिरिति समानम् । अष्टमूर्तिरिति प्रसिद्धं शिवशक्तिनाम । तथाच रघुकारः—‘अवेहि मां किङ्करमष्टमूर्तेः’ इति । ‘अष्टमूर्तिरजाजैत्रो’ इति ब्रह्माण्डपुराणञ्च । उपबृहन्नु—‘त्वमर्कस्त्वं सोमः—’ इति शिवमहिमपद्यादौ । यावद्देवताविशिषाणां समष्टिः परमेश्वरः । अभियुक्तानां यत्र देवतापदेन व्यवहारः सः श्रोतः स्मार्तो वा देवतापदाद्यं इति दिक् । विस्तरस्तु निरुक्तबृहद्देवतादिसन्दर्भतोऽवधेयः ।

यो योगिनां योगविभूतिसिद्धैः

समाधिमिद्वान्तपथाधिरूढः ।

चतुर्विधप्राणिनिकायमूल-

स्तमष्टमूर्तिं शरणं प्रपद्ये ॥४॥

योऽनन्तखस्यापि गुरुर्गरीया-

नोऽस्मित्यहो ! व्यस्तममस्तरीत्या ।

खं ब्रह्मपाठेन यजुष्टमाप्त-

स्तमष्टमूर्तिं शरणं प्रपद्ये ॥५॥

यो देवपौरोगवतां प्रयातः

सूर्याश्रयात् तृप्तिकरः पितॄणाम् ।

आप्यायकः सर्वमर्क्षापधीनां

तमष्टमूर्तिं शरणं प्रपद्ये ॥६॥

य उष्णताद्योत-खगर्त्तकेन्द्र-

मकायनं मुक्तिपथोन्मुखानाम् ।

धामग्यं जुःसाममहोदयानां

तमष्टमूर्तिं शिवमेकमीडे ॥७॥

आत्मा य एकां यत एव विष्वग्-

ब्रह्माण्डवैचित्र्यविक्रामभूमा ।

तमःप्रकाशादिविभर्गबीजं

तमष्टमूर्तिं महर्शक्तिमीडे ॥८॥

तर्काग्नि(३६)तत्त्वनिलयं विलयं भ्रमाणा-

मानन्दमिन्धुमदनं कदनं कुसुष्टैः ।

एतन्महेश्वरपदस्तवनं हि यस्मिञ्

ज्ञातं वसन्ततिलकायितविश्वमेतत् ॥९॥

इत्यष्टमूर्तिस्तोत्रम् ।

इति श्रीदुर्गाप्रसादकृतो दुर्गापुष्पाञ्जलिः समाप्त इति शिवम् ।

सप्तपातालोपवर्णनम्

[निबन्धकः --श्रीवसन्तकुमार-रायविद्यारत्नः]

अवर्नरप्यधस्तात् समभूविवरा एकैकशो योजनायुतान्तरणायामवि-
स्तारिणां पट्टमाः । अतलं वितलं सुतलं तलातलं महातलं रसातलं
पातालमिति ।

एतेषु विलस्वर्गेषु स्वर्गादप्यधिककामभोगैश्वर्यानन्दभूतिविभूतिभिः
सुसम्पद्भवनोद्यानां क्रीडाविहारिषु दैत्यदानवकाद्रव्या नित्यप्रसुदितानु-
रक्तकलत्रापत्यबन्धुसङ्घटनुचरा गृहपत्य ईश्वरादप्यप्रतिहकामा
मायाविनोदा निवसन्ति ।

येषु महाराजसमेन मायाविना विनिर्भिताः पुगे नानामणिप्रवर-
प्रवेकविचित्रविचित्रभवनप्राकारगोपुर-सभा-चैत्यचत्वरायतनादिभि-
र्नागासुरमिथुनपारावतशुकमारिकाकर्कोणैकत्रिमभूमिभिर्विवरेश्वरगृहो-
त्तमैः समलङ्कृताश्चकासति ।

उद्यानानि चातितरां मनइन्द्रियानन्दिभिः कुसुम-फलस्तवक-
सुभग-किसलयावनत-रुचिरविटपविटपिनां लताङ्गालिङ्गितानां श्रीभिः
समिथुनविविधविहङ्गजलाशयानाममलजलपूर्णानां भूषकुलोल्लङ्घन-
क्षुभितनीर-नीरज-कुसुद-कुवलय-कङ्कारनीलोत्पल-लोहितशतपत्रादि-
वनेषु कृतनिकेतनानामेकविहाराकुल-मधुर-विविधस्वनादिभिरिन्द्रि-
योत्सवैरमरलोकाय्यमतिशयितानि ।

यत्र हि वाव न भयमहोरात्रादिभिः कालविभागैरुपलक्ष्यते ।

यत्र हि महहिप्रवरशिरोमणयः सर्व्वतस्तमः प्रबाधन्ते ।

न वा एतेषु वसतां दिव्यौषधिरमरसायनाशनपानस्नानादिभिराधयो
व्याधयो वलीपलितजरादयश्च देहवेवर्ण्यं दौर्गन्ध्यं खेदः क्लमो ग्लानि-
रिति वयोऽवस्थाश्च भवन्ति ।

न हि तेषां कल्याणानां प्रभवति कुतश्चन मृत्युर्विना भगवत्तेजस-
श्चक्रापदेशात् ।

यस्मिन् प्रविष्टेऽमरवधूनां प्रायः पुंसवनानि भयादेव स्रवन्ति
पतन्ति च ।

अथातले मयपुत्रोऽसुरो तथैव निवसति । येन ह वा इह सृष्टाः
षष्ठवतिर्माया याः काश्चनाद्यापि मायाविनो धारयन्ति । यस्य च जृम्भ-
माणस्य मुखतस्त्रयः स्त्रीगणा उदपद्यन्त स्त्रैरिण्यः कामिन्यः पुंश्चन्य
इति । या वै विलायनं प्रविष्टं पुरुषं रसेन हाटकाग्नेन सार्धयित्वा
स्वविलासावलोकानुरागस्मितसंलापापगूहनादिभिः स्वेवं किल रमयन्ति ।
यस्मिन्नुपयुक्ते पुरुषे ईश्वरोऽहं मिद्धोऽहमित्ययुतमहागजबलमात्मान-
मभिमन्यमानः कथ्यते मदान्ध इव ।

ततोऽधस्ताद् वितले हरो भगवान् हाटकेश्वरः स्वपार्षदभूतगणा-
वृतः प्रजापतिमर्गापवृंहणाय भवो भवान्या सह मिथुनोभूयास्ते ।
यतः प्रवृत्ता सत्प्रवरा हाटकी नाम भवयोर्वरिण । यत्तच्चित्रभानु-
र्मातृश्वना समिध्यमान आजमा पिबति । तन्निष्ठृतं हाटकाख्यं
सुवर्णं भूषणनासुर्गन्धर्वगंधेषु पुरुषाः सह पुरुषोभिर्धारयन्ति ।

ततोऽधस्तात् सुतले उदारयवाः पुण्यश्लोका विरोचनात्मजो वलि-
भगवता महेन्द्रस्य प्रियं चिकीर्षमाणनादितर्लब्धकायो भूत्वा वटुवामन-
रूपेण पराक्षिप्तलोक्रतयो भगवदनुकम्पयेव पुनः प्रवेशित इन्द्रादि-
ष्वविद्यमानया समसृज्या श्रियाभिजुष्टः मधस्मृणागधयंस्तमेव भग-
वन्तमाराधनीयमपगतमाध्वम आस्तं शुनापि ।

नो एवैतत् साक्षात्कारो भूमिदानस्य यत्तद्भगवत्यशेषजीवनिका-
यानां जीवभृतात्मभूतं परमात्मनि वामुदेवे तीर्थतमे पात्रे उपपन्ने पर-
मया अइया परमादरंण ममाहितमनसा सम्प्रतिपादितस्य साक्षादप-
वर्गहारस्य यद्विलनिलयैश्वर्यम् ।

यस्य ह वाव क्षुत्पतनप्रस्रवलादिषु विषुः सकृन्नामाभिगृह्णन्

पुरुषः कर्मबन्धनमञ्जसा विधुनोति । यस्य हैव प्रतिबाधनन्तु मुमुक्षु-
वोऽन्यथैवोपलभन्ते । तद्भवतामात्मवतां सर्वेषामात्मन्यात्मद आत्मतमे
च । नवै भगवान् नृनममुष्यानुजग्राह । यदुत पुनरात्मानुस्मृतिमोषणं
मायामयं भोगैश्चर्यमेवातनुर्तति । यत्तद्भगवतानधिगतान्योपायेन
याञ्चाच्छलेनापहृतस्वर्गरीरावशेषितलोकत्रयो वरुणपाशैः सम्प्रति-
मुक्तो गिरिर्दर्याञ्चापविड इति होवाच ।

नृनं वतायं भगवानर्थेषु न निष्णातो योऽमाविन्द्रो यस्य सचिवो
मन्त्राय वृत एकास्ततो ब्रह्मस्यतिस्तमतिहाय स्वयमुपेन्द्रेण आत्मानमया-
चत आत्मनश्चाशिषं नो एव तदास्यम् । अतिगम्भीरवयसः कालस्य
मन्वन्तरपरिवृत्तं कियल्लोकत्रयमिदम् ।

यस्यानुदास्यमेवास्मत्पितामहः किल वव्रे न तु स्वं पितॄं यदु-
ताकुतोभयं पदं दीयमानं भगवतः परमिति भगवतोपरतं खलु
स्वपितरि । तस्य महानुभावस्यानुपथमसृजितकषायः को वास्मद्विधः
परिहीणभगवदनुग्रह उपजिगमिषतीति ।

यस्य भगवान् स्वयमखिलजगद्गुरुर्नारायणो द्वारि गदापाणि-
रवतिष्ठते निजजनानुकम्पितहृदयः । येनाङ्गुष्ठेन पदा दशकम्बरो
योजनायुतायुतं द्विग्विजय उच्चाटितः ।

ततोऽधस्तात् तलातले मयो नाम दानवैन्द्रस्त्रिपुराधिपतिर्भगवता
त्रिपुरारिणा त्रिलोच्याः शं चिकीर्षुणा निर्दग्धस्त्रिपुरत्रयस्तत्प्रसादात्तद्व्य-
पदो मायाविनामाचार्यो महादेवेन परिरक्षितो विगतसुदर्शनभयो
महीयते ।

ततोऽधस्तान्महातले काद्रवेयाणां मर्पाणां नैकशिरसां क्रोधवशो
नाम गणः कुहक-तक्षक-कालिय-सुषेणादिप्रधाना महाभोगवन्तः
पतत्रिराजाधिपतः पुरुषवाहादनवरतमुद्विजमानाः स्वकलत्रापत्यसुहृत्-
कुटुम्बसङ्गेन क्वचित् प्रमत्ता विहरन्ति ।

ततोऽधस्ताद्रमातले दैतेया दानवाः पण्यो नाम निवातकवचाः

कालकीया हिरण्यपुरवासिन इति विबुधप्रत्यनीका उत्पत्त्या मञ्जोजसा
महासाहसिनो भगवतः सकललोकानुभावस्य हर्षवर्तजसा प्रतिहत-
बलावलेपा बिलेशया इव वसन्ति । ये वै मरमयेन्द्रदूत्या वाग्भिर्मन्त्र-
वर्णाभिरिन्द्राद्विभ्यति ।

ततोऽधस्तात् पाताले नागलोकपतयो वासुकिप्रमुखाः गङ्ग-कुलिक-
महाशङ्ख-श्वेतधनञ्जयधृतराष्ट्रशङ्खचूडकम्बलाश्वतरदेवदत्तादयो महा-
भोगिनो महामर्षा निवसन्ति, येषामुह वै पञ्चमस्रदशमतमहस्त्रशोर्षाणां
फणासु विरचिता महामणयो रोचिष्णवः पातालविवरतिमिरनिकरं
स्वरोचिषा विधमन्ति । (श्रीमद्भागवत ५।२४)

विराड्देहतर्ज्जोवतदन्तर्यामिणामभेदेनोपामनं कत्तव्यमित्या-
शयेनाह—

पातालमेतस्य हि पादमूलं
पठन्ति पार्णिप्रपटे रसातलम् ।
महातलं विश्वसृजोऽथ गुल्फा
तलातलं वै पुरुषस्य जङ्घे ॥
हे जानुनी सुतलं विश्वमूर्त्त-
रुरुद्वयं वितलञ्चातलञ्च ।

(श्रीमद्भागवत २।१२)

(२)

(विष्णुपुराणे २।५)

अतलं वितलञ्चैव नितलञ्च गभस्तिनम् ।
महाख्यं सुतलञ्चाग्रं पातालञ्चापि मममम् ॥
शुक्लाक्ष्णारुणापीता शर्कराशैलकाञ्चनाः ।
भ्रमयो यत्र मैत्रेय ! वरप्रामादमण्डित्यः ॥

तेषु दानवदैतेया यक्षाश्च शतशस्तथा ।
 निवसन्ति महानाग-जातयश्च महामुने ॥
 स्वर्लोकादपि रम्याणि पातालानीति नारदः ।
 प्राह स्वर्गसदां मध्ये पातालेभ्यो गतो दिवि ॥
 आह्लादकारिणः शुभ्रा मणयो यत्र सुप्रभाः ।
 नागैराभियमाणासु पातालं केन तत्समम् ॥
 दैत्यदानवकन्याभिरितश्चेतश्च शोभितः ।
 पाताले कस्य न प्रीतिर्विमुक्तस्यापि जायते ॥
 दिवाकर्कशचयो यत्र प्रभां तन्वन्ति नातपम् ।
 शशिनश्च न शीताय निशि द्योताय केवलम् ॥
 भक्ष्यभोज्यमहापान-मुदितैरतिभोगिभिः ।
 यत्र न ज्ञायते कालो गतोऽपि दनुजादिभिः ॥
 वनानि नद्यो रम्याणि सरांसि कमलाकराः ।
 पुंस्त्र्योक्तीलाभिलाषाश्च मनोज्ञान्यपराणि च ॥
 भूषणान्यतिरम्याणि गन्धाढ्यञ्चानुलेपनम् ।
 वीणावेणुमृदङ्गानां स्वनास्तूर्याणि च द्विज ॥
 एतान्यन्यानि चोदारभोग्यभोगानि दानवैः ।
 देत्योरगैश्च भुज्यन्ते पातालान्तरगोचरैः ॥
 पातालानामधश्चास्ते विष्णोर्या तामसौ तनुः ।
 शेषाख्या यद्गुणान् वक्तुं न शक्ता दैत्यदानवाः ॥
 योऽनन्तः पठ्यते सिद्धैर्देवो देवर्षिपूजितः ।
 स सहस्रशिरा व्यक्तः स्वस्तिकामलभूषणः ॥
 फणामणिसहस्रेण यः स विद्योतयन् दिशः ।
 सर्वान् करोति निर्वीर्यान् हिताय जगतोऽसुरान् ॥
 मदाघूर्णितनेत्रोऽग्नौ यः सदैवैककुन्तलः ।
 किरीटी स्रग्धरेऽभाति माग्निः श्वेत इवाचलः ॥

नीलवासा मदोत्सिक्तः श्वेतहारोपशोभितः ।
 साभ्रगङ्गाप्रवाहोऽभौ कैलासाद्रिरिवोन्नतः ॥
 लाङ्गलासक्तहस्ताग्रो विभ्रम्बुषलमुत्तमम् ।
 उपास्यते स्वयं कान्त्या यो वारुण्या च मूर्त्तया ॥
 कल्पान्ते यस्य वक्त्रेभ्यो विषानलशिखोज्ज्वलः ।
 सङ्कर्षणात्मको रुद्रो निष्क्रम्यात्ति जगत्त्रयम् ॥
 स बिभ्रच्छेखरीभूतमशेषं क्षितिमण्डलम् ।
 आस्ते पातालमूलस्थः शेषोऽशेषसुरार्चितः ॥
 तस्य वीर्यं प्रभावञ्च स्वरूपं रूपमेव च ।
 न हि वर्णयितुं शक्यं ज्ञातुं वा त्रिदशैरपि ॥
 यस्थैषा सकला पृथ्वी फणामणिशिखारुणा ।
 आस्ते कुसुममालेव कस्तूरीर्यं वदित्यति ॥
 यदा विजृम्भतेऽनन्तो मदाघूर्णितलोचनः ।
 तदा चलति भूरेषा माद्रितोयाब्धिकानना ॥
 गन्धर्व्वः।स्तरसः सिद्धाः किन्नरोगचारणाः ।
 नान्तं गुणानां गच्छन्ति तेनानन्तोऽयमव्ययः ॥
 यस्य नागवधृहस्तैर्गलितं हरिचन्दनम् ।
 मुहुः श्वासानिलापास्तं याति दिक्षुदवासताम् ॥
 यमाराध्य पुराणर्षिर्गर्गो ज्योतीर्धि तत्त्वतः ।
 ज्ञातवान् सकलञ्चैव निमित्तपठितं फलम् ॥
 तेनेयं नागवर्य्येण शिरसा विधृता मञ्जी ।
 बिभर्त्ति मालां लोकानां मदेवासुरमानुषम् ॥

(क्रमशः)

वसन्तोत्सवः

[निबन्धकः—श्रीकालीचरणमितः]

यद्यपि युगकालादिपरिच्छेदद्वारेण भारतीयगङ्गतन्त्रपरिणाम-
प्रवाहोदन्तः शास्त्रत्वेन नापनिबद्धः ना वा परिशीलित आसीत् पूर्व-
स्मिन् काले, अत एव भारतवर्षीयाणां प्राचीनेतिवृत्तदारिद्र्यं दुनाति
साम्प्रतिकानां चेतांसि, तथाप्येतत् समर्थ्यादं दुरपङ्गवप्रमाणबलेन च
दृढतरं निरूपयितुं शक्यत यत्, सामाजिकपरिस्थितिविषये विद्या-
विनयधर्माचारादिविभजे लौकिकधनमस्यत्प्राचुर्यं इदं खलु भारतं
वर्षे 'प्राचि काले समुत्कर्षकाष्टापर्यन्तमध्यामीनमामीदिति । न केवलं
साहित्यदर्शनादिविषय एव भारतीयानां नदीणता लोकविस्मयकर्था-
सीत्, अपि तु सकुमारकलासु चतुःपष्टिसंख्ययाद्य यावत् साहित्य-
रमिकानामतिज्ञातं प्रतीतासु भारतीयानां प्रावीण्यं स्वच्छन्दप्रचारं
प्रवहत इत्यत्रापि नास्ति संशयलेशस्याप्यवकाशः । एतत्तु प्राचीनसाहित्य-
कृतश्रमाणांमतिप्रकटसेव । गतिकधनमस्यत्समृद्धात्यन्ततिरस्कृतं लोक-
यात्राचिन्ताप्रसरं भुम्नानन्दपारिप्रवे च लोकममाजे सलोलं समाज-
यात्रात्सवादयः क्रियासममिहारेण स्वतः प्रवर्त्तिता अभवन् । अद्यत्वे-
ऽप्येवनिर्माणेऽपि प्राचीनानां संख्यारात्सरिणि समाजोत्सवे चित्रां
वसन्तोत्सवः खलु सर्वेषां मूर्हेन्यवास्थितिति निश्चप्रचमेतत् ।

प्रतिवर्षं वसन्तकाले यदा प्रकृतिर्नानाविधमनोह-कुसुमविभूषिता,
दिग्विभागाः पुलकितपरमृतध्वनिमुखरिताञ्जुतवृक्षास्ताम्र-प्रवालस्तव-
कावनम्राः पुष्पितचारुशाखा नवीनमाधवीलतिक्ता "मत्तद्विरेफपरि-
चुम्बितचारुपुष्पा मन्दानिलाकुलितनम्रमृदुप्रवालाः" शोभन्ते, यदा
च "द्रुमाः सपुष्पाः, सर्पिलं सपद्मं, स्त्रियः सकामाः, पवनः सुगन्धिः,

सुखाः प्रदोषा दिवसाश्च रम्याः”---सर्व्वमेव सर्व्वतश्चारुतरं भवति,
तदास्य वसन्तमहोत्सवस्य सम्यगनुष्ठानावसरः ।

वसन्तसमयः खल्वपूर्व्वमनोरममौन्दर्य्येण चतुर्दिगामोदितविविध-
मधुरसौरभेण च नूनं सकललोकचित्तचञ्चरीकानाकुलीकरोति । वसन्त-
काले हि निसर्गशोभा मूर्त्तिमता । तथा च—

“आदीप्तवज्जिमदृशं मरुतावधृतैः

सर्व्वत्र किंशुकवनैः कुसुमावनम्रैः ।

मद्यो वसन्तसमये हि समाचितयं

रक्तांशुका नववधूरिव भाति भूमिः ॥”

अपि च—

“आकम्पयन् कुसुमिताः सल्लकारशाखा

विस्तारयन् परभृतस्य वर्चामि दिक्षु ।

वायुर्विवाति हृदयानि नग्नराणां

नोऽङ्गरपातविगमात् सुभगो वमन्तं ॥”

इति कविचक्रवर्त्तिना कालिदामेनोपश्लोकितं वसन्तस्यानन्यसामान्यं
कामनीयकम् ।

यदा वसन्तममागमि प्रकृतिदेवी वामांसि जीर्णानि विहायाभि-
रामवसनभूषितास्ते, सुकुमार-कुसुममौग्धमर्या वामन्ती वनराजिर्यदा
धीरगतिमलयानिल-हिल्लोलस्य मृदुमन्दान्दोलनन नर्त्तिता भवति,
विहङ्गमराजकुलवसन्तदूतवृन्दं पुलकन मधुरस्वरण पञ्चमतानेन
गायति, मधुलोभिना मधुपा भङ्गृत्य नवोद्भिन्नकिसलयदलानजस्रं
विकम्पा समन्ततो विचरन्ति, तदैव खलु नागा नागरिकाश्च चूताङ्कुर-
नवोद्भवालोकाजनीतसुक्येनोत्सवदिवसागमनप्रतीक्षया कथं कथमपि
कालं नयन्ति ।

अस्मिन् ३ वसन्तोत्सवे जनाः सर्व्वत्रामुत्सवमौक्तिकमौवर्णालङ्काराः

सानन्दं मञ्चरन्ति । “मधुरमभिहन्त्यमानमृदुमृदङ्कानुगतसङ्गीतमधुरः”
 सर्वत्र जनानामुच्चरति चर्चरीध्वनिः । ममन्ततः स्वच्छन्दमर्दलोद्दाम-
 शब्दमुखरितानि रथ्यामुखानि । प्रकीर्णानि च सर्वतः कुसुमपरागात्
 तण्डुलचूर्णानि सर्वाङ्गनद्याभरणानां रमणीनां हंसालङ्कारा अतीव
 रमणीयपीतरागप्रभामुद्गिरन्ति । सर्वैः प्रदेशः पीतवर्णमयो दृश्यते ।
 कुत्रचिद्वा प्राङ्गणे सुदर्शनकुट्टिमः मिन्दूरपातेन नितरां लोहितः
 सञ्जातः । धारायन्त्रनिर्मुक्तमलिलश्रीकरैः सर्वं सिक्तं परिलक्ष्यते ।
 कौमुभरागरञ्जितवेषा जनास्तत्र परस्परं सुखेन संक्रीडमाना दृश्यन्ते,
 कुत्रचिद् वा “वर्णोदकैः काञ्चनशृङ्गमुक्तैः” परिप्लुत पाददलनोत्पन्नेन
 कर्दमेन कृतक्रीडे प्राङ्गणे यास्ति स्थली तामुल्लासमत्तानां रमणीनां
 कपालच्युतमिन्दूररक्तिम्ना लोहितैश्चरणैर्जनाः मिन्दूरवर्णां कुर्वन्ति ।
 गलिताङ्गरागैरवरोधैर्विगाह्यमानः “मन्थोदयः साभ्र इवैष वर्णं पुष्प-
 त्यनेकं” मलिलधारः । कुत्रचित्—

“तीरस्थली बर्हिभिरुत्कलापैः प्रस्निग्धकैरभिनन्द्यमानम् ।

श्रोत्रेषु मंमूर्च्छति रक्तमासां गीतानुगं वारि मृदङ्गवाद्यम् ॥”

क्वचिच्च—

“एताः करोत्पीडितवारिधारा दर्पात् सखोभिर्वदनेषु सिक्ताः ।

वक्रोतराग्रैरलकैस्तुरुण्यग्र्णारुणान् वारिलवान् वमन्ति ॥”

कुत्रचन पिष्टातकचूर्णेर्दिङ्गण्डलं क्वादितमकालमन्ध्याविर्भाव-
 विभ्रममुत्पादयति । तरुणीनां रत्नालङ्कारमयखस्यन्दिप्रभाजालेन
 कथञ्चिदालोकिते दिग्बलये शृङ्गयन्त्रमनाया विटा अस्पष्टं दृश्यन्ते ।
 कामिनीजना मदनपरवशा वेषं वहन्त्योऽभिनवं मदनलीलां सर्वत्र खलु
 नाटयन्ति द्विपदीखण्डश्च गायन्ति । निपीय सुरां नार्योऽपि मत्ततां
 गच्छन्ति तमाम् । तण्डुलमोदकादिभिर्विविधभक्ष्यैश्च वसन्तोत्सवोपायनं
 सर्वत्राभीक्ष्णं दीयते । सर्वेषामेव जनानां वसन्तविजयघोषणाव्यप-
 देशेन हर्षकलकलो गगनप्राङ्गणे भृशं ध्वनितो भवति । अहो !

हृदयोत्सामकराणीमानि सुदृश्यानि । इदानीमपि प्रत्यक्षायन्ते सुकौ-
शलचित्रितान्येतान्यहामदृश्यान्त्यस्य महोत्सवस्य ।

मन्मथः खलु वसन्तोत्सवस्याधिष्ठात्री देवता । अतो वसन्तोत्सवो-
ऽनङ्गदेवपूजाविधानहेतोर्मदनमहोत्सव इत्याख्यया लोके प्रचारित
आसीत् । पुराणेषु मधुमामस्य शुक्लत्रयोदश्या यो मदनस्योल्लेखो
दृश्यते तस्यैव खलु नाम मदनोत्सव इति । वसन्तममागमेऽस्यानु-
ष्ठानाहसन्तोत्सव इति नाम्नापि कीर्त्यतेऽयम् । उत्सवदिवसे मङ्गीत-
सुराकर्पूरकुङ्कुमसौन्दर्यताम्बूलादिविलासमामग्रीप्रभावेण सहृदय-
ऋतुराजेन सह रतिपतिर्ध्रुवमेवोज्जीवित इव प्रतिभाति । तद्धि-

“रम्यप्रदोषममयः स्फुटचन्द्रहामः

पुंस्कोकिलस्य विरुतं पवनः सुगन्धिः ।

मत्तान्ध्रियुथविरुतं निशि मीधुपानं

सर्वं रमायनमिदं कुसुमायुधस्य ॥”

अपरञ्च—

“आस्मी मञ्जुलमञ्जरी वरगरः मत्किंशुकं यदनु-

ज्या यस्यालिकुलं कलङ्करहितं क्वत्रं मितांशुः मितम् ।

मत्तेभो मलयानिलः परभृतो यद्वन्दिनो लोकजित्

सोऽयं वो वितरीतरीतु वितनुर्भद्रं वसन्तान्वितः ॥”

कठोरतपसि स्थितं मति मतीपता मतीप्रयाणानन्तरं व्यत्ययः
सृष्टिकार्यस्य स्यादेवेति ब्रह्मप्रसूता द्युपदः प्रियसहचरणं मधुनानु-
प्रयातस्य मनोभवस्य साहायकं प्रतिपद्यमाना देवादित्यस्य विधाय
तपोभङ्गं सर्गरक्षायां यतमाना आमत । भस्मीभूतदेहो बभूव रति-
पतिर्हरकोपाग्निना । ततो रतिशोकावन्लोकनजातानुकम्पायाः पार्वत्या
अनुरोधेन सुप्रसन्न आशुतोषो मधुमामि लोकमध्ये मदनपूजाप्रचलन-
विधानेनानुष्ठेयवाननङ्गम् । तथा च भक्षिपुराणं श्रीकृष्ण-युधि-
ष्ठिरसंवादे मदनपूजाया मदनमहोत्सवस्य चोद्देशो दृश्यते । अस्मिन्-

सबोलेखस्थोपक्रम एतन्नामास्माकीनं नयनपथमापतति । कृष्ण
उवाच—

गौरीविवाहाज्जग्राह हरः पाशुपतं व्रतम् ।
उमापतिः पशुपतिर्धनामक्तो बभूव ह ॥
ब्रह्मादिभिस्तु मन्मन्त्र विबुधैः पुत्रलब्धये ।
गौर्या मनोभिलषितपूर्णाय च प्रहर्षितैः ॥
प्रहितः क्षोभणार्थाय समर्थ इति मन्मथः ।
ततो मारः स्मरः कामो व्याजगाम तदाश्रयम् ॥
रतिप्रीतिमदोन्मादवमन्तस्त्रीसहायवान् ।
विधानवारुणीदीर्घशृङ्गारैः परिवारितः ॥
आम्रपुन्नागकमलमालतीकृतशिखरः ।
वीणामृदङ्गमङ्गीतकोकिलाभृङ्गगीतिकम् ॥
सुमनश्चापमामज्य मदनोन्मादकं शरम् ।
चिच्छेप त्रिपुरघ्नाय समाधिभङ्गहेतवे ॥
बुद्ध्वा तस्य स मङ्गल्यं रुद्रः कुडो ज्वलद्रुषा ।
ललाटादग्निमसृजत्तृतीयनयनादरः ॥
कामोऽवलोकितस्ते न भस्मभूतस्ततः क्षणात् ।
दग्धं दृष्ट्वा स्मरं शोके रतिप्रीतिहितं तदा ॥
करुणं विललापाथ सर्वमन्यदिशो गतम् ।
ततः शोकाद्रहृदया गौरी रुद्रमुवाच ह ॥

(क्रमशः)

संस्कृतसाहित्यपरिषत्

इयं संस्कृत-साहित्य-परिषत् प्रतिभा रवेः ।
भावालोकेर्मनःपद्मं प्रकाशयतु धीमताम् ॥

July, } १८५३ शकीये आषाढे { Vol. XIV,
1931. } १४वषस्य ३य-संख्या { No. 3.

मतिमञ्जुरौ

शोकसन्देशः—विपश्चितो वाचकाः, निष्कर्णायान् नियते-
रतिवेलं प्रातिकूल्यं दर्शं दर्शं दृषद्, भृदान्यपि नश्येतामि पुनरनुरूपयाद्य
विधेर्वामतया ताम्यन्तीति सर्व्वथा तमेवाभिनन्दामो मन्दभाग्याः ।
स्निग्धजनसंविभक्तः किल शोकः मल्लवेदनः सम्पद्यत इत्यनुभवं प्रमाणी-
कुर्वाणास्तदिदं दुःखं भवद्भगो विभागिनानुबुधूषामश्चानुशोचामश्चैषां
परेतानां पारिषद्यानाम् ।

तत्रादौ महामहोपाध्यायो वामाचरणन्यायाचार्य्यः काश्यां
प्रवसन् व्यतीते सौरचैत्रमासस्य कस्मिंश्चिदुवासरे वाराणस्यामसुनपास्य
स्वोपास्येन काशीपतिना ममयीत् । सोऽयं महात्मा पूर्व्ववर्णीय-फरिद-
पुरमण्डलाधीन-धानुकाग्रामे ब्राह्मण्यादिगुणविशिष्टे विद्वद्भूयिष्ठे
वंशे जन्म पर्थ्यग्रहीत् । काले काश्यां विश्वविद्यालये न्यायाध्यापकता-
माधायान्तकालं यावत्तत्रैव प्रावसत् । न्यायादिशास्त्रेऽस्य प्रतिभा
तथा परा कोटिमध्यरोहद् यथा साम्प्रतिककालं न्यायाचार्य्यमन्तरेण

नान्यं केऽपि नवीनं न्याये निष्णातमस्मादुर्नापि शास्त्रान्तरे । एवमपि तदीयां शास्त्रबुद्धिं धर्मानुबन्धिनी बुद्धिरहैव व्यजयतेति लोकोत्तरगुणोऽयं कथमल्पेन वचसा प्राकाश्यं नीयताम् । स भवान् क्रियाबहुलेऽप्यस्मिन् कर्त्ता काले यथाशास्त्रमग्निमाधाय प्रत्यहमहौषीदासदच्चाहिताग्नितामंजातामनन्यदुर्लभां शरीरकान्तिम् । यं ह्याहिताग्निमुद्दिश्य भवभूतिरपि मभयां भारतीमबिभः—‘सङ्कटा ह्याहिताग्नीनां प्रत्यवायैर्गृहस्थते’ति ।

अत्रभवतः कृते शोकप्रकाशार्थं विगते सौरवैशाखस्य षोडशदिवसे महामहोपाध्यायस्य श्रीमतः कामाख्यानाथतर्कवागीशमहोदयस्याध्यक्ष्येण परिपदं न्यविशत विशेषाधिवेशः कश्चिदिति प्रमोदमनुभवामः । तत्र समेताः प्रभूता विद्वांसः स्वं स्वमाशयं प्रकटय्य तत्रभवति अद्वाञ्च भक्तिञ्च प्रीतिञ्च निःशेषं निरवशेषयन्निति ।

पण्डितप्रकाण्डाः द्राविडलक्षणशास्त्रिणश्च विगतसौरज्यैष्ठे मासि काश्यामेव देहं विहाय शिवसायुज्यमुपार्जयत् । के वात्मनो भारतीयभावमभितः प्रख्यापयितुकामास्तत्रभवन्तं नान्नापि तावन्न जानन्तीति । यस्य हि श्रोत्रानाच्छ्रयनपर्यन्तं सर्वमेव विचेष्टितं परैकप्रयोजनमासीन्न स्वप्रयोजनम् । समयदोषदुर्गतस्य सनातनधर्मस्य दुर्गतानाञ्च सनातनधर्मावलम्बिनामवलम्बनभूतोऽयं महाभूतसमाधिनिर्म्मितो महात्मा न केवलमात्मनो द्रविणमेव पणीकृत्य तेषामुपकृत्ये प्रायतत परं प्राणानपि पणीकृत्य यदि तेषामुपकाराय प्राभवत्तदापि न विमनायते स्म । स हि महात्मा श्ववृत्तिरिति भृतिकर्म पय्यहरत्, अमनःपूतमिति राजसम्मानमवाजानात्, चित्तमलाधायकमिति प्रतिग्रहमप्यजहात्, किं बहुना यदा यदैव तस्य यत्किञ्चिदमतमुदतिष्ठत् तदा तदैव स तत्सर्वं तूलोत्क्षेपं सगर्वमुदक्षिपत् । द्राविडोऽपि महात्मासौ वङ्गीयानां सौकर्यार्थं किञ्चिन्नान्वतिष्ठत् कर्म, कियद्भागणितदेहपातं नासहत क्लेशजातम् । दृष्टंते एकदेशवासित्वसाजात्येनोपकार्योपकारक-

भावः साधारणेषु, तद्यथा वङ्गीया यथा तद्देशवासिन एवोपकर्तुं यतन्ते न तथा द्राविडान्, एवं द्राविडा अपि यथा द्राविडानुपकुर्वन्ते न तथा वङ्गान् इति । परमवर्णागृहशामियं भेददृष्टिर्नात्रभवन्तं दूरदर्शिनमध्यकरोत्, स हि मानव इत्येव निवृत्तकारणस्तस्यमुपकर्तुं प्रायततेति महद्दिदमनितरसाधारणं महत्त्वम् ।

अस्यापि महाभागस्य कृते विगतमौराषाढस्य पञ्चदशदिवसे परिषद्भवने विशेषानुष्ठानमेकमजनिष्ट । अत्रापि तत्रभवतो गुणमुग्धाश्चारित्र्यचमत्कृता विद्याविशेषवशीकृता ब्रह्मवो विप्रयिणश्च पण्डिताश्च सममिलन् सभायाम् । अत्र च महामहोपाध्यायबिरुदवता श्रीमता शितिकण्ठवाचस्पतिमहोदयेनाध्यक्षपदमलमकारि ।

पूर्ववङ्गजन्मा हरिहरगार्ह्य-महोदयश्च व्यतीतसौरज्यैष्ठमासे कलिकातानगर्यां गङ्गातीरे भौतिकशरीरपरिहारणं स्वर्गमन्वभृत् । अयञ्च पूर्वस्मिन् वङ्गविषये फरिदपुरमण्डलान्तःपातिनि कोटालीपाट-पुटभेदने विद्याब्राह्मण्यादिगुणावदाते कुले जन्म परिगृह्यापि चिरस्थ वाराणस्यामेव वसतिमन्वग्रहीत् । यद्यप्ययमुपरिष्ठादुपवर्णितयोर्महात्मनोरेकामनमधिवस्तुं नोत्सहते विद्यया वा चारित्र्येण वा, तथाप्येतस्यानन्तरमासनं नैव वारयितुं शक्यते । विद्याब्राह्मण्यादिगुणोज्ज्वलानां महात्मनां गणनाप्रसङ्गेनैतन्नान्नि मा नाम कठिनी तत्प्राथम्येन निपततु परं तथाविधा अश्रद्धा, निसंख्याता एवेत्यविप्रतिपक्षं वचः । स्थानस्यैवेदं माहात्म्यं यदत्र नाल्पविद्या नाचारहीनाश्च प्रायेण प्रतिवमन्ति । सन्त्यं तत्सम्प्रादितानि कानि च पुस्तकानि नातिचिरादेव प्रकाशमुपगतानि । परं स्वर्गिणोऽप्यस्यैतच्छोचनीयं वर्तते, यद्यं मृत्योः कियतो दिनात् पूर्वमेव वाराणसीं परिहृत्य कलिकातायामागत्यात्रैव व्यपद्यतेति । यद्यपि, नाल्पेन तपसा गङ्गायामपि मृत्युः सम्भवति, तथापि काशीमृत्युः काम्यतम एवेति नः शोककारणम् ।

प्रियपाठकाः तदेते प्रत्येकमद्वितीया इव महात्मानः परिषदः
सदस्या आसन्निति समं शोकेन स्तोकं सुखमपि हृदयमधिकरोति ।
किं कुर्मः न हि कश्चित्प्रभवति मानवो विधात्र इति भवतु तस्यैवाभि-
लषितमनियन्त्रितम् । भावि सर्वमेव भगवता नियन्त्रितमिति यद्य-
प्याकालिकं न भवति, तथापि भूयोदर्शनानुमितं समयमतिक्रम्य यत्-
किञ्चन निष्पद्यते तदेव वयमाकालिकं ब्रूमः । अनया च दिशा तत्र-
भवन्तः सर्वे एवाकालिकं मृत्युमधिगतवन्त इति महदेव दुःखकारण-
मस्माकम् । जानामहे एषामकालमृत्या या किल चतिरतिमहत्त्यद्य
जाता, भूयसापि कालेन तस्य पूर्तिर्नैव भविष्यतीति । आशास्महे यथा-
कालमेतेषामनुकार्याणि च महनीयानि च महान्ति च चरितानि
प्रचार्य प्रमोदमनुभावयितुं भवतः ।

पाठकमहाभागाः, तदेभिः प्रघट्टकैः सेयं मतिमञ्जरी शोकमञ्जरी
वा मतिमञ्जरी वा जार्तति निर्णतुं भवत एवाधिकृत्य शोकक्षुब्धा
वयमिहैव विरमामश्च विषोदामश्च तत्रभवतां परिजनान् सान्त्वयाम-
श्चेति शम् ।

स्वर्गत-द्राविडलक्षणगार्हस्थ्यमहात्मनां शोकोच्छ्वासः

[निबन्धकः - महामहोपाध्याय-श्रीकमलकृष्णस्मृतितीर्थः]

नष्टो ज्ञानमहीरुहोऽद्य विलयं सद्ब्रह्मवर्ची गतम्

आचारोऽथ निराश्रयः स भगवान् धर्म्मोऽपि खञ्जोऽधुना ।

मीमांसा मरणिस्त्वलब्धशरणा वाचः सुधासोदरा

लुप्ताः सम्प्रति शास्त्रिपादविरहात् किं किं न नष्टं क्षितौ ॥१॥

दुर्दैवेन सुदीनवेद्विहिताचारस्य संरक्षणे

सर्वस्यैव जनानां चेतसि सदा सद्भावसंक्रामणे ।

मूर्त्ती धर्म इवाद्य भारतधराप्राणोपमोऽन्यः पुमान्
हा हा नश्यति लक्षणः क्षणमितो विद्यद्विनायायितम् ॥२॥

जीवता येन नालोकि जीवतां शास्त्रिणां सुखम् ।
नाकर्णिता च तद्वाणी तथैव तस्य जीवितम् ॥३॥

वर्णाश्रमीयसमितेर्दृढबन्धनं क
तज्जीवरक्षणतरोः प्रलयः क वायम् ।
जीवः प्रफुल्लहृदयश्चतते यतो यत्
वैरी विधिर्घटयतीह तदन्यथैव ॥४॥

लोकातिशायिगुणराशिरसौ महात्मा
कार्येषु वाचु हृदयेऽस्य न दोषलेशः ।
अन्यस्य दोषभरतः कश्चमेनभारात्
त्वं नीतवान् बत विधं विषमं मनस्ते ॥४॥

दृष्टा वयं कुविधिना भग्नितास्त्रितापैः
कालाहिदष्टहृदया यदकाण्डमस्मान् ।
शास्त्री विहाय गतवान् निजयस्मिन्लब्धं
ज्योतिस्त्वनिन्धनमितः सुहृदो विहाय ॥५॥

योऽप्राकृतस्य चरितातिशयस्य भावै-
रत्यङ्गुतैर्जनमनामि वर्णानकार ।
मर्त्योऽपि यो विबुधवन्महर्षीय आसीत्
तस्याधुना स्मृतिरप्येषः सुखाय पुंसाम् ॥६॥

स श्रीमान् राघवो रामो लक्षणं सन्निधिं गतम् ।
सायुज्यं संविधायैव प्रीयतां धार्मिकेषु च ॥७॥

पण्डितप्रकाण्डलक्ष्मणशास्त्रिमहाप्रयाणम् *

[निबन्धकः—श्रीयोगेन्द्रमोहनविद्यारत्नः]

हा धिग् ब्राह्मण्यतेजःसुखकरसविता कालमेघाहतो द्राक्
 श्रीर्षे वैदग्ध्यमिन्धुं शमनकलशभूः पीतवानातपार्त्तः ।
 मौजन्वोद्यानशोभारचनसुचतुरः पादपो वज्रभिन्नः
 कीर्त्तिस्तम्भो धरण्य। बत नियतिवशाद् धिक् चिराय प्रनष्टः ॥१॥
 सदा सदाचारपरः सुधीवरः सुरोपमो न्यायचरः सुभूसुरः ।
 सदैव मन्तोषवशः स्मिताननो न विद्यते शास्त्रिवरः स लक्ष्मणः ॥२॥
 शास्त्राण्यस्मिन्नशेषाण्युपचितमहिमान्यासते स्म प्रकर्षात्
 तेनासावहितोयः प्रथितगुणगणः शास्त्रिशब्दाभिधेयः ।
 सर्वं शास्त्रानुशिष्टं विदधदनलसो लालसाहीनचेता
 नृणामेको वरेण्यः शरणगतसुहृल्लक्ष्मणो लक्ष्मणाभः ॥३॥
 मूर्त्तं ब्राह्मण्यतेजः कलिकवलगतोऽप्यत्र संसारभारं
 सम्भूयास्मिन्नसङ्ग्रहानपथगतनरान् दर्शयामास चेत्यम् ।
 स्वे धर्मे यद्वरेण्यं तदिह नु शरणं तेन नश्येष्टसिद्धि-
 र्ह्यं सर्वं ततोऽन्यद् विषमिव नियतं रम्यमापाततो यत् ॥४॥
 स वेद वेदान्तमशेषतः सुधीर्न भामती तेन विनाद्य भावतो ।
 अलक्ष्मणं भारतवर्षमेतद् विभार्ति नश्यत्सुखमद्य सर्व्वतः ॥५॥
 शिक्षाभावादनार्य्यं कृतमतिरधुना कृत्यजाते समन्तात्
 स्वेच्छाचारप्रचारः प्रतिपदमहह क्षीणशक्तिर्गतायुः ।
 स्वेष्टार्थाद् विप्रकृष्टो निखिलजनगणोऽनर्थराशीनुदश्रुः
 स्वैः कार्य्यैर्जातवीर्यान् निरमितुमनलं रोगशोकातिशीर्णः ॥६॥
 दृष्ट्वैव बहुधा जनानपथगान् मोहार्दितान् सव्यथः
 शिक्षाभावजदुःखनाशनमतिर्विद्वद्वरो लक्ष्मणः ।

* शास्त्रिपादानां श्रीकसभायां परिषद्भवने वाचितम् ।

शिक्षापङ्क्तिमत्र काञ्चन नवां पूर्वानुशिष्टां शुभां
 यत्नं चालयितुं चकार सुचिरं प्रोत्साहसक्तान्तरः ॥७॥
 विद्या ते वशगा प्रसूय विनयं वन्ध्येतरा कीर्तिता
 पात्रत्वञ्च ततस्ततो धनमहो धर्मश्च सर्वोपरि ।
 इत्यं मानवकाम्यवसुनिवहं सौख्यं च कीर्त्यन्वितैः
 सम्प्राप्तस्तदनु स्वपुण्यविजितं कैलासवासं गतः ॥८॥
 धनं नु भस्मान्वयभातिभूषितं नृपञ्च दीनं गणयन्नभेदतः ।
 स्वपुण्यपण्येन भवापणं स्थितः शिवोपमोऽसौ शिवतां समागतः ॥९॥
 हा हन्त सन्तः सुतरां विषादिताः सौजन्यधाम्नोऽस्य सतो वियोगतः ।
 नानेन तुल्योऽस्ति जनोऽत्र सर्वथा पाण्डित्यमैतौकरुणादिभिस्तथा ॥१०॥
 आस्तिक्यबुद्धिर्बहुगास्त्रगोलनाद् वैशिष्ट्यमाप्तात्र जने प्रकर्षनः ।
 दुर्भाग्यसारः किल तस्य मृत्युना विद्योतते नोऽद्य सपद्यशेषतः ॥११॥
 न त्वं मृतो लक्ष्मण लक्ष्मणाग्रजपादाब्जजास्वामिपुरं तनुक्षयात् ।
 कीर्त्तिः पुनस्त्वाममरं विधास्यते शोकान्मृतास्तं वयमत्र दुर्गताः ॥१२॥

शोकः

[निबन्धकः—श्रीश्रीजीवदेवशर्मा]

वज्रध्वस्तं हिमगिरिशिरः स्रस्तमाशान्तरालं
 भूमौ भ्रष्टं विबुधमुकुटश्रेष्ठमाङ्गल्यरत्नम् ।
 लुप्तो दीप्तो दिनकरकरः प्राप्तवानन्तकालं
 सान्द्रश्चान्द्रो विमलकिरणो ज्ञानमिभुर्विशुष्कः ॥१॥

ब्राह्मण्यनिर्मलरुचिः शुचिमर्ममारो
 मानोन्नतो बहुमतो महिमावदातः ।
 ज्ञानाचलः स विपुलः किल लक्ष्मणाख्यो
 हा लोकलोचनपथात् क्व तिरोहितोऽद्य ॥२॥

निस्तब्धशब्दनिवहा सहसाद्य वाणी
 वीणा विभाति विकलेव गुणैर्विहीना ।
 वज्रावली दिशि दिशि ज्वलतीव तीव्रं
 तापं तनोति धरणी च जनैरमह्यम् ॥३॥

यो वर्णाश्रमधर्ममर्मैरमहाहमर्थ्यं कचूडामणिः
 स्निग्धज्योतिरजस्रसूतृतवचःस्यन्दो जनानन्दनः ।
 कार्येषु स्थिरमारहीरकठिनो धीरप्रशस्तो महान्
 आदर्शः सहसा स हा ! क्व नु हृत्यौरात्मना मृत्युना ॥४॥

मौजन्यजन्यविनयः मरलः स्वभाव-
 स्थागलमाशमदमा दृढधर्मता च ।
 फुल्लप्रसूनफलपल्लवतुल्यरूपा-
 स्ते ते गुणाः कमिह पादपमाश्रयन्तु ॥५॥
 तस्मिन् यथोक्तगुणगौरवयुक्तगौर-
 च्छाये स्वधर्मसुहिताय च मुक्तकाये ।
 सत्यैकरक्षणविलक्षणलक्षणैः
 दूरं गते विघटितं न हि किं जगत्याम् ॥६॥

आकाशमोरकुमारिवङ्गजलधिरासिन्धुदेशावधि
 ज्योतिर्यस्य यशःशशाङ्कजनितं निःशङ्कमुज्जृम्भितम् ।
 भाषा भास इवोद्गता दशदिशो यस्मादलङ्घ्यजिरे
 क्रूरः कालघनो घनेन तमसा हा हा तमाच्छादयत् ॥७॥

काशीतटे सुरसरिन्निकटे विलीनः
 सद्यो यदद्य परनिर्वर्तिमेषि देव !
 शोकानलज्वलितलोकमिमं विविच्य
 संसिच्यतां सुमधुरा करुणाम्बुधारा ॥८॥

वेङ्कटाध्वरि-कवि-विरचिता

आचाय्यपञ्चाशत्

“श्रीमान् वेङ्कटनाथार्यः कवितार्किककेसरी ।

वेदान्ताचार्यवर्यो मे मन्निधत्तां सदा हृदि ॥”

वेङ्कटनाथं देवं वेदान्तविहारिणं गुरुं च भजे ।

शेषगिरिधुर्यमाद्यं यं विदुरन्ध्रं त्वशेषं गिरिधुर्यम् ॥१॥

श्रीमद्देङ्कटनाथाख्यो साधुचक्रमहादरो ।

परमानन्दनिलयो प्रपद्ये देवदेशिकौ ॥२॥

वातुं स्वयं भुवं जातं त्वय्यन्ताख्यातगौरवम् ।

शुभे भागवतं सन्तं सुहि देवं गुरुं च वाक् ॥३॥

रसनां दुर्नरेशानवर्णनापङ्कदूषिताम् ।

श्रुत्यन्तदेशिकोदन्तसुधाभिः शोधयाम्यहम् ॥४॥

मन्तस्त्रय्यन्तसूरीन्द्रचरणहन्वचिन्तकाः ।

आद्रियन्तामिदं स्तोत्रमन्तःसन्तममच्छिदम् ॥५॥

धनायावैयात्यप्रभवकुजनस्तोत्ररचना-

धनायासोद्दिग्गः परिमुषिततापत्रयभयम् ।

बुधानन्दोत्पादक्षमनिगमचृडागुरुकथा-

सुधापाथोराशिं सुचिरमवगाहेऽहमधुना ॥६॥

पुराकूपारक्ष्माधरऋतुगणोद्यानपवन-

स्मरादिक्षोदीयोगुणकथननिर्विस्मरमनः ।

निबध्नामिः श्रीमन्निगममकुटार्यस्तवमिमं

क्षमन्तां धीमन्तः क्वचिदचतुरां वाचभूपि मे ॥७॥

क्व वाचामाचार्यः कविकथककण्ठीरवगुरुः
 क्व चाहं नीचात्मा त्रिचतुरवचःस्वप्यचतुरः ।
 निगकृत्य व्रीडां निपुणपरिहासोपजनितां
 तदीयस्तोत्रे मामिह तदपि भक्तिस्वरयति ॥८॥

निषद्या विद्यानां निखिलकुमतिव्यालगरुडः
 मभा मौभाग्यानां मरमकवितापद्मसविता ।
 प्रमाणं भाष्यस्य प्रपदनकलाजन्मजलधिः
 करोतु क्षेमं नः कविकथककण्ठीरवगुरुः ॥९॥

कर्गो बध्नन् भक्त्या कविकथकर्मिन्हायगुरवे
 नमस्याः कुर्वेऽहं नतविततिमन्दारतरवे ।
 प्रबन्धास्त्रय्यन्तप्रचुरतरसौरभ्यजटिलाः
 प्रथन्ते यत्कृष्णाः प्रतिभटचपेटाहतिक्लृप्तः ॥१०॥

प्रबन्धान् कर्त्तारः प्रतिजनपदं सन्ति बहव-
 स्त्रयीचूडाचार्यः सह गणनमर्हन्ति न हि ते ।
 ममन्ताञ्जुश्चन्तां दिशि दिशि शकुन्ताः क्लृतरवाः
 प्रकल्पन्ते किन्ते मरणिमनुसर्तुं खगपतः ॥११॥

प्रसादौजःकान्तिप्रभृतिगुणमङ्केतभवनं
 प्रगल्भं सन्दर्भं कविकथकसिन्हायवचसाम् ।
 लिहानः कर्णाभ्यां मुहुरभिदुहानं शमरसं
 कविस्मन्यानन्यान् क इह बहुमन्येत रसिकः ॥१२॥

कवीनां सम्भ्राजं कथकरथिकानामधिपतिं
 नमःकर्मकुर्मो निगममकुटीदेशिकममुम् ।
 सहस्रेण श्लोकैः सहृदयसुखैरकनिशया
 मधुश्रोहद्विर्ध्नी मधुरिपुपदत्रयमनात् ॥१३॥

यदेतस्मिन् वर्णानवति चतुरो वा यदपरं
 त्वयीशीर्षं प्राञ्चैस्तदुभयमविज्ञेयहृदयम् ।
 कलौ स्फूर्तिं नीतं कविकथकहर्षक्षकविना
 विना कस्तिग्मांशोरयनयुगलोद्भासनचणः ॥१४॥

यः स्वर्गान्तरसर्गकर्मणि महत्येकाननः पद्मभू-
 रस्त्राचार्यकर्मकवंशपतिना च्छात्रेण यत्पार्षितम् ।
 तस्यैतस्य घनं मुनेरभिजने तत्रावर्तार्णवमने
 त्वय्यन्तैकधनाय विश्वगुरवे तस्मै परस्मै नमः ॥१५॥

यद्यत्रावजिगाहिषा यतिपतेः मिहान्तदुग्धाब्जधा-
 वुद्यद्दर्पकुट्टिष्टिर्दमने यद्यस्ति कौतूहलम् ।
 जिज्ञासा यदि वा रहस्यकृतिषु प्राज्ञाः कुरुध्वं तदा
 त्वय्यन्तार्थपदारविन्दयुगलीपर्यन्तलग्नं मनः ॥१६॥

श्रीमान् वेदशिरोगुरुः प्रदिशतु श्रेयसि भूयसि मे
 यस्य श्रीपतिभक्तिनतनकलारङ्गं स्तरङ्गं गिराम् ।
 वादायोधनवीरवारणवटामंहारमिंहारवै-
 रस्तानित्यगिरां ज्वराभवसतिद्विस्तारनिस्तारकैः (?) ॥१७॥

यथ्यन्तु प्रथिता बह्वनि कवयो गद्यानि पद्यानि वा
 श्रोत्रे षु श्रुतिमौलिदेगिकगिरो वर्षन्ति हर्षं मताम् ।
 भूयसि व्रततीततिः प्रतिवनं पुष्पाणि निष्पादय-
 त्वामोदाभ्युदयं तथापि तनुते जातीव नार्ताव नः ॥१८॥

त्वय्यन्तार्थनिबन्धनानि कतिचित्कव्यन्तरव्याहृतैः
 साम्येन प्रतियन्तु मन्दमतयः किं तावता हीयते ।
 क्रीडत्कर्कटकोटकोटिनिबिडाद्देशन्तस्त्रौलालतो
 मण्डूकाः कलयन्ति किं न्वतिशयं वैकुण्ठपादोदके ॥१९॥

जात्यन्धाः पदबन्धवर्त्मसु हठाद्वित्राक्षरोद्धारिणो
निर्मात्रा निगमाञ्चलार्थकविना नित्यं प्रबन्धायुतम् ।
स्पर्धां केचन वर्धयन्ति यदि तर्ह्यद्यापि खद्योतकः
कामं तिग्मरुचा कचाकचिविधिं कस्मादिहोपेक्षते ॥२०॥

षट्सप्तानि निबन्धनानि बहुभिः मम्पाद्य संवत्सरै-
र्दृष्टा ये कवयोऽत्र तेऽपि सुजनैः स्तोत्रस्य पात्रीकृताः ।
निर्यत्नं तु निबन्धरत्नशतकं निर्माय धर्माय यो
निर्दोषो निगमान्तदेशिकमणिर्न स्तौति कस्तं बुधः ॥३१॥

आचामीकरभूधरैन्द्रशिखरादा चापि लङ्कापुरा-
दाचार्यानखिलान् प्रणम्य शुभया याचामि वाचानया ।
तत्तादृक्कवितासुतर्कसङ्गो तन्त्रे तथान्तो श्रुते-
र्दृष्टः किं मद्दगागमान्तगुरुणा तथ्यं शपे कथ्यताम् ॥२२॥

कुमतिहृदयतापो कोऽपि वेदान्तसूरि-
र्दुर्गितरुचिपिण्गचीं दूरमुच्चाटयेन्नः ।
श्रुतिमधुरमङ्गाध्वन्युन्मिषद्गौरवं यं
विदुरुचितमभिज्ञा विष्णुघण्टावतारम् ॥२३॥

परमतदुरहन्ता (?) प्राप्तशास्त्रारिहन्ता
विकमितगुणभ्रूमा वेदचूडार्थनामा ।
विहरतु हृदि कश्चिद्विश्वमान्यो विपश्चि-
द्विदितमकलमन्त्रः सर्वतन्त्रस्वतन्त्रः ॥२४॥

प्रकटितनिजपक्षप्रक्रियोदकतर्क-
प्रणमितमकुटालीशाणसंचर्षशोणम् ।
शरणवरणविद्युविभ्रमोद्यानभूमे-
शरणयुगमुपासे चारुवेदान्तसूरिः ॥२५॥

दुरितमलिनमाद्यदुदृष्टमातङ्गभङ्गा-

दिह निजपदभाजां दत्तमुक्तानुषङ्गः ।

अधिकवनविहारी कंसरो कश्चिदुच्चैः

श्रुतियुगपरिपूर्तिं स्ताति गम्भीरशब्दैः ॥२६॥

वितरतु निजमाध्वीमारसारस्वतं मे

विमतफणिनरन्द्रो वेङ्कटेशः कवीन्द्रः ।

समजनि निरवद्यैः सुन्दरैर्यस्य पद्यै-

र्गलितकवनविद्याचण्डिमा डिण्डिमाख्यः ॥२७॥

जनयति निजशब्दैर्जिह्वागानां प्रकम्पं

समुपगतमदध्वा वेङ्कटेशः कविर्यः ।

अधिगतनिगमान्तं तं हरिः सन्निधाना-

दमृतसुपनयन्तं जानते वैनर्तयम् ॥२८॥

द्रुमिडनिगमशाखाद्रष्टुं क्वर्महर्ष-

शरणकमलसंवाचातुरीन्बभूमा ।

श्रितजनसुरशाखी श्रेयसे भूयसे नः

कविकथकमृगन्द्रः कात्पतऽनल्पतजाः ॥२९॥ १

प्रतिभटवादिक्लृपपरिपाटनकं लिपटु-

र्घटयतु वेङ्कटेशकविगडविगमपदम् ।

यतिपतिपादयोगशुचिरत्नोदुरक्तिनदा

विषयनिषहरव्यतिकरं हरते भजताम् ॥३०॥

मलयगुहाविहारिमरुदभक्तविभ्रमण-

प्रणमितमाधवीप्रविसरन्मधुवेपथुक्तम् ।

रुजमधुना धुनातु मधुनाशनपादयुगी-

सरसिजवासिता श्रुतिशिरोगुरुसूक्तिभरी ॥३१॥

अकृतकभारतीशिखरदेशिकदिव्यवचः-

परिचयचातुरीपरिपचेलिमशेषमुषिकाः ।

चिरमुरगेशवैरितुरगे निहितात्मभरा

विदधति दुर्मतप्रबलजिह्वगमर्मभिदाम् ॥३२॥

स्थिरं किमपि वैभवं दिशति या मुकुन्दप्रिया

तदीयमपि वैभवं त्रिजगति प्रतिष्ठापयन् ।

तथीमकुटदेशिकस्त्रुटितवैरिवाचाटको

ददाति भुवि सम्पदं तदपि निर्व्युदासं पदम् ॥३३॥

नटन् मृडजटाच्छटा लुठदमर्त्यलोकापगा

तरङ्गमदभङ्गदास्त्रिजगदामयच्छेदिनी ।

सुधा इव बुधाट्टाः सुरभिदुग्धसंस्पर्धिनी-

रनुश्रवशिरोगुरोरनुदिनं धयेयं गिरः ॥३४॥

श्रुतिमकुटगुरुक्तिमौक्तिकानि

श्रुतिपुटयोर्दधतां सतां पुरस्तात् ।

वयमपि कवयः स्म इत्यतोऽन्ये

वदितुमहो न सभासु किं त्रपन्ते ॥३५॥

वेदान्तरङ्गचरविश्वजनभ्रुकम्प- (?)

पादान्तरङ्गनिगमान्तगुरुक्तिधाराम् ।

वेदान्तरञ्जनकलाकुशला विगाह्य

वादान्तरं जहति नो भुवि वावदूकाः ॥३६॥

आचार्यवर्त्यमविपल्लवमुल्लसन्तं

, शाखाशताकलनपालितसहजिन्द्रम् ।

उच्चैरनन्तगुरुनन्दमसुख्यतार्ति-

रामोदिनं कमपि कल्पकमाश्रयेऽहम् ॥३७॥

रसने निपुणं भुजङ्गभङ्गे

विनतानन्दनमुत्तमं द्विजानाम् ।

परमागममौलिदेशिकं तं

सुहि वैकुण्ठगतिप्रदस्वपक्षम् ॥३८॥

कृतभारतगौरवप्रतिष्ठं

कृतिनं लक्षणदर्शनैकनिष्ठम् ।

परया तु कुट्टिभङ्गशक्त्या

निगमान्तार्थमवैमि रामचन्द्रम् ॥३९॥

त्रयीमपि द्रामिडमंस्कृतात्मना

द्वयीं दशां प्राप्तवतीं प्रपञ्चयन् ।

द्वयैकनिष्ठश्चतुराकृतिः कृती

करोत्यसंख्यां कविवादिकेसरी ॥४०॥

अर्वन्तमास्ये तमुपास्य देवं

गर्वन्तमोजं कुट्टशां प्रशान्तम् ।

कुर्वन्तमेनं गुरुमन्तरेण

गुर्वन्तरं कोऽत्र गुणी वृणीते ॥४१॥

धरणिर्मणे भिक्षा के वा धनेषु तृणेषु वा

निजगुणनुतौ निन्दायां वाबलासु शिलासु वा ।

समदृशमिमं सत्त्वोद्वेकप्रसन्नधियं हरि-

प्रपदनधनं त्रय्यन्तार्यं भजे मम दैवतम् ॥४२॥

विहरणमृहं विद्यादेव्या विरक्तिसरोजिनी-

विकासनरविर्जैत्रस्थानं विवेकमहीभुजः ।

शमदमगुणप्राणत्वाणं दयाभ्युदयावनी

रचयतु मुदं वेदान्तार्यो रत्नस्यकलानिधिः ॥४३॥

प्रथितगरिमप्राचीनोक्तिप्रवर्त्तनवर्त्तनी

प्रकटनपरश्रीभाष्यार्थप्रकाशनदीपिका ।

विहितदुर्गितच्छेदा वेदान्तदेशिकभारती

नवमरसदा नैषा केषां स्वदेत हृदे सताम् ॥४४॥

वासुदेवकमनप्रियान् दया-

वासदेशहृदयान्नयाययान् ।

कौशिकान्वयभुवस्त्रयीशिरो-

देशिकान् वयमुपाययामहे ॥४५॥

स्वप्रकाशपरिभासिताखिलं

तत्त्ववर्णवरगोत्रसम्भवम् ।

वेदमौलिगुरुरत्नमञ्जुतं

स्नाघते भुवि न कः परीक्षकः ॥४६॥

भद्राभद्राक्षयेष्टा शमितविमतमुडौगवाधीगवाचां

धाराधारायमाणा गिर इह हि मतां स्वादिमा वादिमान्या ।

कल्या कल्याणदानि श्रुतिशिखरगुरोरागता, रागतापैः

साकं सा कल्मषाणां गणमपनयतात्कारणा कारणानाम् ॥४७॥

न्यञ्चदैरिञ्चवाञ्चि प्रकटमृडमतप्रक्रियाण्यक्रियाणि

द्रव्यज्ञेष्टोक्तिकानि दृढकृतगुरुवाग्धोरणावारणानि (?) ।

स्नायन्मायामतानि प्रतिहतसुगतव्यागतव्याहृतानि

तद्व्यान्तर्योदितानि स्फुटनिगममतस्थापनानैपुणानि ॥४८॥

आस्तां दुस्ताकिंकोक्तिः सृतिरतिक्लशतामागता सौगतानां

शैवी सा बीतपुष्टिः सरणिरूपनमत्तानवा जैनवादाः ।

अध्वा मध्वादिष्टष्टो विगलति कुट्टशं चुत्तुभे पक्षभेदै-

निस्तन्द्रे देशिकेन्द्रे जयति यतिपतिप्रौढवागब्धिचन्द्रे ॥४९॥

अन्तर्धान्तनितान्तकृन्तनरविर्दीप्ताग्निकल्पच्छवि-
 दुर्वादिब्रजगर्वपर्वतपविः श्रीवेङ्कटेशः कविः ।
 अंहःकुञ्जरपुञ्जभञ्जनसृणिर्ज्ञानाग्निदिव्यारणिः
 सत्त्वस्थैरभिनन्दनीयसरणिः सर्वज्ञचूडामणिः ॥५०॥

मोदाय वेदान्तगुरुः स भूया-

दध्यात्मविद्यामनघां गृह्णीतुम् ।

गुरुं त्रिवंशोद्वहमत्रिवंशो-

द्वहञ्च रामानुजमाश्रयद्वयः ॥५१॥

आसेतोर्विश्वजीवातोरा च गौरीगुरोर्गिरः ।

इन्धे कविजनाहन्ता हन्ता वेदान्तदेशिकः ॥५२॥

श्रीताताध्वरिसोदरीतनुभुवः श्रीशानिवासिष्टिनो
 जातः श्रीरघुनाथर्दोक्षितकविर्जागर्ति यः कीर्तिमान् ।

आत्रेयस्य सुतः स तस्य सुभर्तगन्नायचूडागुरुं
 पद्यैरग्नूत वेङ्कटाध्वरिकविः पञ्चाशन्ता मञ्जुभिः ॥५३॥

वेदान्तार्थस्तवमुपमि ये विद्वदानन्दहेतुं

पापव्यन्ते पटुधिय इमं पावनानामर्मीषाम् ।

राजीवाक्षो वसति हृदये तद्गृह्णा गेहभारं

तद्गृह्णीवदननर्निने तत्कलस्वम् दूरं ॥५४॥

इति श्रीरघुनाथार्यर्दोक्षिततनयस्य श्रीवेङ्कटार्ययज्वनः कृतिषु

आचार्यपञ्चाशत् सम्युक्ता ॥

सौदामनी-नीरदोयम्

[निबन्धकः- कं. ए. रामलिङ्गशास्त्री]

कविमार्वभौमः कालिदासः किल तडित्तोयदयोर्योगं सकल-
रसिककुलाभिनन्दनीयं स्वीयकाव्यमणिमयमञ्जूषासु सुष्ठु प्रत्यतिष्ठि-
पत्, प्रणिजगाद च वंशमय-काकलमतल्लिकासु सुलिखितम् ।
तथाहि—

इन्दीवर-श्याम-तनुर्नृपोऽसौ

त्वं रोचना-गौर-शरीर-यष्टिः ।

अन्योन्य-गोभा-परिवृद्धये वां

योगस्तडित्तोयदयोरिवाऽमु ॥

इति रघुवंशे इन्दुमतिस्वयंवरचङ्के .

तां कस्याञ्चिद्भवनवल्लभां सुसपागावतायां

रात्रिं नीत्वा चिरविलम्बनात् खिन्न-विद्युत्कलत्रः ।

सूर्यं दृष्टं पुनरपि भवान् वाहयेदध्वशेषं

मन्दायन्ते न खलु सुहृदामभ्युपेतार्थकृत्याः ॥

एतत् कृत्वा प्रियमनुचितप्रार्थना-वर्त्तिनो मे

सौहार्दाद् वा विधुर इतिदुःखा मय्यनुक्रोशबुद्ध्या ।

इष्टान् देशान् जलद ! विचर प्रावृषा मन्मृतश्री-

र्मा भूदेवं क्षणमपि च ते विद्यता विप्रयोगः ॥

यथा अहम् अबलाविप्रयुक्तः सन्नीदृशीं शोचाम् अवस्थाम्
आपन्नः, तथात्रभवतः/ क्षणमपि चञ्चलयाऽप्यनुकूलतमया प्रिय-
तमया सञ्चारित्रया यावदायुर्योषया वियोगो माभूत्, सदा संयोग

एव भवतु इति यक्षेण, कविना च चारु आशास्यत इति व्यतिरेक-
दृष्टान्तोऽयम् इत्यवधारणीयम् ।

किञ्च महाकवितल्लजोऽसौ मौदामनं स्फुरणं स्तनितं च स्तनयिन्नो-
रपरिमेयकार्यनिर्वाहकतया मङ्गटग्रामाम् । तद्यथा—यक्षस्त्रीसम-
वस्थापरिज्ञानाय अवनिशयनासन्नवातायनस्थः विद्युदुन्मेषदृष्टिं खद्यो-
तालीविलसितनिभां कर्तुम् अर्हसि अल्पाल्पभामम्, रमणवसतिं गच्छ-
न्तीनां सौमन्तिनीनां रुडालोक्तं नरतिपथे सूचिभेदैस्तमोभिरभि-
संहते—

मौदामन्या कनकनिकषस्त्रिधया दर्शयोर्वीम्,

तोयोत्सर्गस्तनितमुखरो मा स्म भूर्विक्लवास्ताः ॥

इति, कुसुममधन्मणां हि योमिदं पुरन्ध्रीणां चित्तं कुसुम-
सुकुमारं हि भवति (आमाबन्धो महावेदि)

आशाबन्धः कुसुममदृशप्राणमप्यङ्गनां

मद्यःपातप्रणयि हृदयं विप्रयोगं कण्डि ।

ताभ्यो मोक्षस्तव यद्वि मखे ! धर्मलब्धस्य न स्यात्

क्रीडालोलाः श्रवणपरूपैर्गर्जितैर्भाययेस्ताः ॥

निर्झरिदस्ते मुरज इव चित् कन्दरपु ध्वनिः स्यात्

सङ्गीतार्थो ननु पशुपतस्तत्र भावो ममग्रः ॥

त्वद्गम्भीरध्वनिषु शनैः पुष्करंश्वाहृतपु मत्सु सुरतमुखफलकं
कल्पवृक्षप्रसृतं मधु पिबन्ति स्वर्वासिनामहिताः ; .. .

धौतापाङ्गं हर-शशि-रुचा पावकंस्तं मयूरं

पथादद्विग्रहणगुरुभिर्गर्जितैर्नर्तयेथाः ॥

विद्युत्त्वन्तं ललितवनिताः सेन्द्रचापं मचित्वाः

सङ्गीताय प्रहतमुरजाः स्निग्धगम्भीरघोषम् ।

स्निग्धगम्भीरनिर्घोषम् एकं स्थन्दनमास्थिता

प्रावृषेणं पयोवाहं विद्युदैरावताविव ॥

हृद्ये पद्येऽस्मिन् किञ्चिद् अवधेयम्—वर्षाकालिके कालाश्रुदे
प्रतिमुहुर्विलसन्तीं विद्युल्लतां कविमार्वभामोऽयम् अभूतोपमाचमत्-
कृत्याधानप्रसाधनेन सुदक्षिणादिलीपयोर्नीलमेघ-श्यामल-कृष्णवर्णा-
भ्यक्तरथतल्लजाधिरूढयोः जाया-पत्योः कनकनकपीतवर्णयोरसदृश-
लावण्योपवर्णनवाञ्छया ऐरावणस्य प्रेयसीं प्रकल्पयतीति । यथा
किल श्रीमद्भगवद्गीतायां माघकविकृतौ 'गिशुपालवध' महाकाव्ये च
'दिवि सूर्य-महस्रस्य भवेद् युगपदुत्थिता ।

यदि भाः, सदृशी सा स्याद् भामस्तस्य महात्मनः ॥'

'उभौ यदि व्योम्नि पृथक् पतेतामाकाशगङ्गापयमः प्रवाहौ ॥

तेनोपमीयेत तमाल-नीलम् आमुक्तमुक्तालतमस्य वक्षः ॥'

इतिवदित्यादि...

'गशिना मह याति कामुदी मह मेघेन तडित् प्रलीयते ।

प्रमदाः पति-वर्त्म गा इति प्रतिपन्नं हि विचेतनैरपि ॥'

गशिनमुपगतयं कामुदी मेघमुक्तम्

जलनिधिमनुरूपं जङ्गकन्याऽवतीर्णा ।

अत्र—

"जलदमुपगतयं चञ्चला श्यामलाङ्गम्"

इत्याद्यपि कविहृदये धारावाहिकया बहुनिदर्शन-प्रदर्शनरमिकसुहृदि
तरङ्गितं विद्योतते इत्यभ्युहितं गम्यते ; परन्तु महाकविना प्रस्तुत-
वर्णनभक्तेन सर्वमप्युदाहरणम् एकत्र न मन्निवेशितम् ।

रघुवंशे विद्युतं कवितल्लजोऽयं कनकमयवलयतया वर्णयामास ।
तथाहि —

'सृष्टस्त्वया चण्डि ! कुतूहलिन्या

... ..

'आमुञ्चती वाऽऽभरणं द्वितीयम्

उल्लिख-विद्युद्-वलयो घनस्ते ॥'

अतश्च कविसार्वभौमोऽयं सर्वत्र सौदामनी-नीरदयोर्दाम्पत्ये
स्वास्थ्यम् अपरिमियम् अभिनन्दनीत्यकामैरप्यङ्गीकर्णायम् ; प्रकृतं
विवक्षामः ; पायसं भक्षयामः ।

‘सौधे कापि महेन्द्रनीलघटितं सौदामनीवाऽम्बुदे
क्रौडन्ती सवयोभिरिन्दुवदना दिष्ट्या मयाऽध्यक्ष्यत ।
सा लीलावलितभ्रु, संहितवती ताटङ्गरुडाञ्चलान्
कालिन्द्रीलहरीवलत्कुवलय-स्निग्धान् कटाक्षान् मयि ॥’

इति मल्लिकामारुतप्रकरणे श्रुयुत उद्दण्डमहाकविः ।

सौधे कापि महेन्द्रनीलकलितं सौदामनीनीरदो
क्रौडन्ती सवयोभिरिन्दुवदना दिष्ट्या मयाऽध्यक्षिता ।
ता लीलावलितभ्रुवोर्विलमिताटङ्गरुडाञ्चलैः
कालिन्द्रीलहरीचलत्कुवलयस्निग्धैः कटाक्षैर्महुः ॥

सौदामनी—मुदाम्ना अद्रिणा, जलधरणे वा एकदिक् समान-
दिग्भवा ‘तनैकदिक्’ इति पाणिनिसूत्रेण अणप्रत्यये कृतं सुदा-
मन्शब्दात् आदिष्ट्वा, ‘अन्’ अन्, अणि प्रकृत्या स्यादिति टि-
लोपाभावे, ‘टिङ्गाणञ्’ इति ‘सौदामन-’ इति अणन्तप्रातिपदि-
काद् अणन्तत्वप्रयुक्तापि, ‘यस्येति च’ इति अकारलोपे ड्यन्तात्
सु-प्रत्यय-तलोपयोः कृतयोः ‘सौदामनी’ इति रूपं सिद्धयतीति विदित-
मेव व्याकरण-निष्णातानाम् । अत्रैतद् अवधेयम् -

केचित् किल शास्त्रिमहाभागाः पटमाष्टवे डेषटप्यवधानज्ञानाः
‘सौदामिनी’ इत्यपभाषन्ते । तत्त्वज्ञेयधन्यां नाम वैयाकरण-मिहान्त-
कौमुदीटीकाग्रन्थे मूल-प्रतीक-विवरणानाम् असाङ्गत्यं मन्दृश्यते
मुख्येऽपि ‘निर्णयसागर’मुद्रणालये चतुर्वागे मुद्रितेऽपि पुस्तके ; किं
बहुना ? महाकविभवभूतिविरचितं ‘मानवीमाधव’प्रकरणेऽपि
तत्रैव २६०० तमं हायनं मङ्गेशरामकृष्णतैलङ्गमहाशयेन शोधित-
संस्कृतमुद्रापितं ‘सौदामनी’नामकं पात्रविशेषनामधेयमपि बहुत्र

मौदामिनी मौदामिनी.....इति अपशब्दभूयिष्ठयैव रीत्या द्योतमानं मानसम् आम्नाकीनं विषादयतितमाम् इति संसृज्यते । प्रथमाङ्केऽपि कामन्दकीसुभाषिते—‘अस्मत् मौदामिनी—’समक्षम्.....अष्टमाङ्कस्थे अन्तिमपद्येऽपि—

... ..

‘मौदामिनीस्फुरणचञ्चलमेव सर्वम् ॥’

इति अङ्कितम् । तादृक् प्रकरणव्याख्यातितयेऽप्यपञ्चशब्दुलमेव प्रतीक-वाक्यमुपलभ्यते । किं बहुना ? मद्रपुर्यां नाम (Madras) राजधान्याम् एतदीयशाखानगरादिषु द्राविडाक्षराकर ‘ग्रन्थलिप्य’पर-नामकवर्णाङ्कितेष्वपि पुस्तकेषु ‘तडित् मौदामिनी विद्युत् चञ्चला चपलाऽपि च ।’ इति श्रीमदमरमिह्नीयं नाम लिङ्गानुशामनीयं पद्यम् ‘मौदामिनी’पदयुक्तमेव उपलभ्यते ।

व्याख्यासुधाख्यायां श्रीमद्भानुजोदीक्षितविरचितायां नाम लिङ्गानुशामनव्याख्यायां ‘मौदामिनी—’ पदनिर्वचनानन्तरं ‘मौदामिनी’ इत्यपपाठ इति मुक्तकण्ठम् आख्यातम् ; श्रीमज्जीवानन्द-विद्यासागरीयेष्वपि मुद्रणेषु कलिकातावर्णाङ्कितेषु ‘मौदामिनी’ इत्येव समीच्यते मालतीमाधवे ।

यथा तथा वा भवतु, अस्माभिस्तु मौदामिनी-नाम्नी काचिदाख्यायिका लिलिखिषिता, तदेतद् भूमिकाऽपदेशेन एतावता प्रबन्धेन अप्रकृतं वा प्रकृतं वा अवश्य विज्ञेयम् आदितस्तावदेतावदावेदितमित्यवधारयन्तु महद्दयधौरेया इति सकुतूहलं पाणिप्रद्यानां पादकमलैश्वास्माकीनान् नमस्कृतान् वा मनस्कृतान् वा वितराम इति कल्याणम् ।

संस्कृतः

| निबन्धकः—श्रीसुरेन्द्रनाथविद्यारत्नः एम्. ए. |

असृक्क्षिन्नः पिण्डो जरठजरठादेति हि रुदन्
रुदंस्तिष्ठत्यन्ते चलति हि रुदन्नेव यदितः ।
जगद्दुःखग्रस्तं विषवदिति हेयं निगदतां
सतामीहा स्थाने तदिह विभवोच्छेदनपरा ॥१॥

मलयवलयवाता भ्रूविलामालकश्री-
प्रमदमदनलीलाश्चार्थसम्पत् प्रभुत्वम् ।

प्रतनुविततचञ्चत्कूटबन्धे न बद्धा

प्रतिदिनमधिकाधीन् नृन् हि कुर्वन्ति शोच्यान् ॥२॥

भोगा भोगिमहाशिरामणिनिभा मृग्या हि नाप्याः क्वचिद्
आलोकं क्षणिकं विकीर्य्य कुलिशं क्षिप्यन्ति विद्यद् यथा ।
रूपभ्रान्तमबोधविक्लवधियं लोभं नु लोभं नरं
ध्वंसायैव मरीचिका मृगमिवाकर्षन्ति ते केवलम् ॥३॥

मंसारः प्रतिमोयते हि बहुशः पाथोधिदावादिभि-
र्वैमल्यं न च तत्र किञ्चिदपि नः किन्तुच्यते माञ्जलि ।
ज्ञात्वा विज्ञतरा भवन्ति कति वा धन्यस्य कस्यापि भू-
रद्वैतस्य सुखेऽसुखे च सुधियः स्वर्गं प्रतिस्पृहते ॥४॥

रतिर्धर्मं धर्म्याकृतिरनवर्गीता व्यवहृतिः

परान्तेपे क्षान्तिः स्थितिरुचितमार्गं च शुचिता ।

सुखेनैतास्त्याज्याः स्रगिव मदमत्तैर्नगजै-

र्भवव्याधेर्वाधे रिपुगति विजानद्भिरपि भोः ॥५॥

हृदरामे रामे विपदघविरामे रुचिमुषि
 प्रपञ्चे सत्तानां व्यसननिवहे यद् व्यसनिता ।
 तदामिन्ना भैक्ष्यं विरसपयसां क्षीरजलधौ
 मरौ तृष्णाह्वानं सुरससरितो वा रसमुचाम् ॥६॥
 सर्वथा बुद्बुदप्राया वासनाश्चलदासनाः ।
 तत्प्रतिष्ठसुखानां तत्प्रतिष्ठा सुखतः कुतः ॥७॥

अप्याशास्त्रिणां पत्राणि *

(७)

श्रीशिवः शरणम् ।

पुष्पम्
 आश्विनवदि २

१८३५

सविनयं सानुरागं सप्रणामं च प्रत्यावेदकः

प्रियभ्रातरः ! समधिगतं श्रीमतां कृपापत्रम् । समासादित-
 क्षामन्द आनन्दः । प्रेष्टाः ! कुत इदानीं श्रीमती मे जननीदेवी ?
 सा किल विहाय तनयमिममेकाकिनमतीते मार्गशीर्ष एवारुढा
 त्रिदिवम् । सर्वथा प्रभवति दैवम् । सहधर्मिणी तु नाद्यापि [बालभाव-
 मतिक्रान्ता] । सङ्गदेव चोपागत्य मन्दिरमेतदासीत् प्रतिगता पितुः
 सदनम् । सम्प्रति चात्र गरीयान् ग्रन्थिज्वरप्रसर इति नेदानीमिमाम-
 नेतुमिच्छामि । अहमेव त्वचिराद् ग्रामान्तरं गमिष्यामि । विनिश्चिरं

* अत्र प्रकाशितं पत्रद्वितयम् अभिनवभट्टबाबायश्रेष्ठविरचितभूषिताय
 भद्रपुरनिवासिने विपश्चिद्व्याय ओमन्त R. V. कृष्णभाचार्य्याय लिखितं
 पुष्पस्योक्तेन रात्रिविधेकरमहोदयेन । श्रीमता कृष्णभाचार्य्यमहोदयेन पुनरक-
 तिमेष्य प्रेम्णा अनखेन च कादृखेन प्रसादोद्धतमेतत् पत्रद्वितयं स्वीयानि च
 महाशयि प्रबन्धरत्नानीति/चिराय तस्मिन् कृतश्रुतां वक्षामः । अचिराच्च प्रका-
 शयिष्यते समाख्योक्तानीयां प्रबन्धानाम् इति । स. सी. प. स.

संस्कृतचन्द्रिकायाः प्रकाशनम् । समासादिता राजानुमतिः । सेयं प्रशान्ते अन्विष्वरे बहिरवतरिष्यति । आधीयतां कृपया लेखसायक-
मेतस्याः । अपि नाम प्रकाश्यत इदानीं व्याकरणग्रन्थरत्नावली ?
प्रकाशितायां चन्द्रिकायां प्रयतिष्येऽस्याः सविशेषमेव प्रचाराय । प्रेष्टाः,
अपि नाम शक्येत मद्रविभागीयानां संस्कृतपाठशालानांमधिष्ठानानि
सपत्रप्रापणानिर्देशमधिगन्तुम् ? यदि शक्यं तदा तत्प्रेरिष्यानु-
शास्यमात्मानमिच्छामि । अत्र कुशली जिज्ञासे सर्वाङ्गीणं मङ्गलं
भवदीयमिति शम् ।

विनीतः प्रियो बन्धुः-

श्रीअप्याशर्मा

(८)

श्रीशिवः शरणम्

सांगलीतः

७।१८३५

सविनयं सानुरागं सप्रणामं चावेदकः

प्रियबन्धवः ! कियान् वा समयः समधिगतस्य श्रीमतां कुशली-
दन्तस्य । अहं पुनः कालमेतावन्तमनधिगतभवदधिष्ठानः समीह-
मानोऽपि पत्रप्रेरणं नापारयं स्वाभीष्टं पूरयितुम् । नातिपूर्वमेव
तु समासादितरत्नावलीकः प्रकाममेव प्राप्तोदिषि । अहमिदानीं
कुशली । परिणीतं किलेदानीं मया भूयोऽपि । चतुर्दशवर्षेऽपि
सेयं वः प्रजावती । जिज्ञासे श्रीमतां सर्वाङ्गीणं मङ्गलमनारतमेव ।
मा किल विस्मृतिपथमनुप्राप्यतामयं बन्धुः । वाञ्छामि प्रतिवर्षेण-
प्रणयम् । प्रचीयतां प्रेमेति शिवम् ।

विनीतवर्णवदः सखा

श्रीअप्याशर्मा ।

प्रत्युत्तरं पुच्छपत्तने प्रेर्यम् । अपीदानीं प्रचरति विज्ञानचिन्ता-
मणिः ?

किमपि संशयोद्घाटनम्

[निबन्धकः—श्रीउपेन्द्रमोहनसांख्यतीर्थः]

अव्ययो वानव्ययो वाव्ययीभावो भवेदिति ।

कातन्त्रपरतन्त्रेण यत्किञ्चन विविच्यते ॥

षट्समास्यां योऽयमव्ययीभाव इति श्रूयते शब्दानुशासने तदन्त-
पदमव्ययमनव्ययं वेति विप्रतिपत्तिः । अथ यद्यव्ययं स्यादु भवितव्यं
तर्ह्येतत्पदोत्तरमव्ययश्रुतिविहितेन कार्येण, प्रतिषिद्धेन चानव्यय-
निबन्धनकार्येणेति ।

तत्राव्ययीभावसमस्तशब्दानामव्ययत्वेऽनव्ययत्वे वा रूपनिबन्धनं
वैलक्षण्यं नास्तीति प्रथमतः प्रस्तूयते । तथाहि—विभक्तिलोपस्ताव-
दव्ययकृतो विशेषः शब्दकार्याणाम्, स च लोपोऽकारान्तप्रकृतौ सौत्रे-
णाम्भावेन बाध्यमानस्तदितरत्र च सूत्रान्तरेण व्यवस्थाप्यमानः कथ-
मव्ययत्वमनव्ययत्वं वास्य प्रतिपादयेत् ।

न चाव्ययत्वादुपकुम्भादित्यादौ पञ्चम्याम्, उपकुम्भेन उपकुम्भे
इत्यादौ च तृतीयासप्तम्योर्वैकल्पिकप्रयोगे विभक्तिलोपो दुरुद्धर इति
वाच्यं, कलापमते अनकारान्तपदोत्तरतो विभक्तिलोपविधानसामर्थ्या-
दर्थादिह विभक्तिस्थितिः कल्प्यते । तेनाव्ययत्वे स्वीकृतेऽपि न काप्यनुप-
पत्तिः । पाणिनिमते तत्र विभक्तिलोपशङ्कया सौत्रिकी विभक्तिस्थिति-
र्व्यवस्थाप्यते । एतेनैतन्मते अव्ययत्वमस्योद्भूतं भवति ।

इदानीं कार्यान्तरमालोचनीयं यदव्ययत्वे प्रतिसिध्येत प्रत्यव-
स्थाप्येत वा । तत्र यद्युपकुम्भादिपदमव्ययं स्यात्तदा तेन सह षष्ठीसमासो
न स्यात्, 'सर्वपञ्चात्प्रभृतिष्वेवाव्ययेने'ति समाससूत्रे समासघटकपदानां
परिगणितत्वात् । तथा च श्रीपतिः 'छात्रोपकुम्भं' ज्जेष्ठानुपदमित्य-

व्ययीभावस्यानव्ययत्वादि'त्वाह । अव्ययत्वस्वीकर्तृमते छात्रोपज्ञाभादि-
पदानि प्रमाणं न वा ? प्रमाणत्वेऽपि 'प्रभृति' पदेन स्पष्टयन्ते न
वेत्वादि सुधीभिश्चिन्तनीयम् । केनचित्तार्किकेणाव्ययीभावस्याव्यय-
तया तेन सह समासान्तरासम्भवाच्चेत्युच्यते तथाविधस्थले समासः
प्रतिषिद्ध इत्यवगम्यते ।

दण्डादण्डीत्यादौ अव्ययीभावस्तेन चाव्ययत्वमस्येति परः ।
कलापमतेऽत्र बहुव्रीहिः, क्रियाविशेषणतया नियतं प्रयुज्यमानश्च
दण्डादण्डिशब्दो नानव्ययकृतमनुपपत्तिमुपादत्ते । टीकाकृता च
'कैश्चिदव्ययोऽयमि'त्युक्तवता आत्मनोऽसम्भतिः प्रादुरकारि । परिशेष-
कृता च 'अनव्ययत्वाद् दण्डादण्डिकम्, दण्डादण्डितरां, दण्डा-
दण्डितमामित्यक्तरांतमां न स्युरि'त्युक्तम् । यदीदमव्ययं स्यात्तदा
“अव्ययसर्व्वनाम्नः खरादन्यात् पूर्व्वोऽक् कः” इत्यक्प्रत्ययः, “आख्यात-
किमेकारान्ताव्ययेभ्यः क्रियागुणप्रकर्षवृत्तिभ्य एव तरां तमामि”ति
तरांतमांप्रत्ययौ च न स्युरिति भावः । अत्रापि स एव विकल्पः
प्रादुर्भवति, तथाविधपदानि प्रमाणानि न वा, नो चेत्तत्र कारणान्तर-
मापादयितुं शक्यते न वा ?

अत्र चास्मदुपाध्यायचरणैः श्रीमद्भिः सीतानाथसिद्धान्तवागीश-
महोदयैः स्वकृतायां चतुष्टयवृत्तिटीकायाम् “अव्ययीभावादकारान्ताद्
विभक्तौनाममपञ्चम्या” इत्यादौ वक्ष्यमाणा दोषाः समदर्श्यन्त ।
“अव्ययीभावस्याव्ययत्वे (१) उपाग्निकमित्यत्राक् प्रत्ययप्रसङ्गः (२) उप-
वधुष्यन्त्य इत्यत्र ऋस्वमकारागमाप्राप्तिः (३) उपकुञ्चीभवतीत्यत्रावर्णस्व
चौ इत्वञ्च न प्राप्नोति तत्रानव्ययस्यैव ग्रहणात्, यथा दोषा भवति
दिवा भवतीत्यादि । (४) उपायस्कार इत्यत्र विसर्जनैयस्य सकारश्च न
प्राप्नोति तत्रानव्ययविसृष्टस्यैव सकारोपदेशात् । (५) ‘अन्धस्माशुक्’
इति सूत्रविधानश्चानर्थक्यं स्यात् अव्ययाच्चेत्यनेन सिद्धत्वादि”ति ।
[अत्र हि तत्रभवतः केचन दोषा दुर्बह्वरा इति प्रतिवादिनां सुखसुद-

णायालम्भवन्ति, केचन च द्वादशमा लप्यन्ते । तथाहि (२) द्वितीय-
दोषे उपवधुष्यन्त्य इत्यत्र ऋस्वमकारागमाप्राप्तिरिति यदुक्तं तत्र सङ्ग-
च्छते ; नात्र ऋस्वमकारागमयोरुभयोरप्राप्तिरपि तु केवलमकारा-
गमस्य । “दीर्घस्योपपदस्यानव्ययस्य खानुबन्धे” इत्यनेनात्र ऋस्वस्तत्र-
भवतामभिमत इत्यनुमीयते, परमिह हि “स्वरो ऋस्वो नपुंसके”
इत्यनेनैव ऋस्वः स्यादित्युभयाप्राप्तिर्नास्माभिः कथमप्यवबोधुं शक्यते ।
मन्ये तत्रभवतां ऋस्वे सति मकारागमाप्राप्तिरिति प्रतिपिपादयिषित-
मासीत् ।

अपरञ्च (५) पञ्चमदोषे “अन्यस्माजुग् इति सूत्रविधानञ्चानर्थकं
स्या”दिति यदुक्तं तदपि नास्मभ्यमतिमात्रं रोचने । तथाहि—
अन्यस्माजुग् इत्यनेनाकारान्तेतरप्रकृतेर्विभक्तिलोपसामर्थ्यादकारान्त-
प्रकृतेर्लोपाभावः कल्प्यते, असति चास्मिन् सूत्रे अव्ययाच्चेत्यनेन
लोपो भवन्नविशेषादकारान्तादपि प्रसज्येत ? न चामा समाघ्रात-
त्वान्नायं दोषः सावकाश इति वाच्यं, तत्रापञ्चम्यामिति प्रतिषेधात्
पञ्चमीविभक्तौ, “वा तृतीयासप्तम्यो”रिति च पक्षे लोपप्राप्तेर्निर्गलत्वात् ।
अन्ये चैतदर्थमव्ययत्वं प्रतिपद्यापि लोपव्याघाताय वाचनिकीं विभक्ति-
व्यवस्थितिं सूत्रयन्ति । परमव्ययत्वाभिमतिव्याघातको दोषस्तत्र
भवद्भिरुदलेखीत्येतावतैव सिद्धसमीहितांस्तान् नास्मादृशा माक्षिक-
वृत्तयः स्युच्यन्तीत्यलं मान्यानां वचांस्याच्चिप्यापराङ् ।]

ते चामी दोषाः पदगतत्वाद् व्याकरणसामान्याः कौमारैर्दुर्द्वरा
वैयाकरणान्तरैश्च कथं सूद्वराः स्युरिति प्रस्तौतुमशेसरामः । कलाप-
मते त्वव्ययीभावस्यानव्ययत्वं युक्तितः प्रमाणतः कण्ठोक्तितश्च व्यक्ती-
कृतम् । इदानीमन्यत् किञ्चन प्रमाणमुपस्थाप्यते स्थूणानिखननन्यायेन ।
तथाहि अव्ययीभावस्याव्ययत्वे ‘स नपुंसकलिङ्गं स्या’दिति कलापसूत्रं
प्रामादिकं भवेत् । न चाधिष्ठीत्यादौ “स्वरो ऋस्वो नपुंसके” इत्यनेन
स्त्रीवक्ष्यमाणो ऋस्व एव फलमिति वाच्यम्, अव्ययीभावसमासे हि पूर्व-

पदार्थप्राधान्यनियमादुत्तरपदस्य गौणत्वमुपनमेत्, ततश्चार्थवशाच्छब्द-
स्यापि गौणतया “गौरप्रधानस्यान्त्यस्य स्त्रियामादादीनाञ्चै”त्यनेनापि
ऋस्त्वमवाधं स्यादिति । अथ यत्राप्रधानं गोशब्दस्त्रियामादादयश्च
न वर्तन्ते तादृशस्थलेऽधिसोमपम् इत्यादौ स्त्रीविषयकमनुशासनमप्र-
विशत् सूत्रस्यास्य लघ्व्यह्नीनतादोषमपास्यतीति, सत्यमेवमप्यनतिप्रयो-
जनं प्रतिपश्यामः सूत्रम् । यथाहि सुख्याव्ययानां लिङ्गग्रहितायाः
प्रातिस्निकफलाभावेऽपि विशेषणनियमार्थं लिङ्गवत्त्वमवश्यमङ्गी-
कार्यं, तच्च लिङ्गमुभयोरेव मतयोक्तृतेऽपि सूत्रं सामा-
न्यतः क्लीवमेव स्त्रीकर्तृत्वमित्यापतति, तथैवात्राप्यव्ययत्वे स्त्रीकृते
सामान्यतः समासज्यमानेन क्लीवत्वेनैवोपपत्तौ तदर्थं सूत्रकल्पना व्यर्था
स्यात् । एवमेव केचिदाचार्याभिप्रायं वर्णयन्ति ।

यदि चाव्ययानां लिङ्गवत्त्वमप्रमाणीकुर्व्वङ्निः कश्चित् तद्विशेषण-
स्यैव तदवत्त्वमनुमीयते ;—यथा परिशेषकङ्निः “नित्यमसङ्गप्रत्ये”ति
सूत्रयङ्निर्विशेषणस्यैव लिङ्गवत्त्वं प्रमाणीक्रियते—तथा सत्यधिसोमप्र-
मित्यादौ ऋस्वार्थमेव क्लीवलिङ्गविधानं प्रतिबध्नाति वैफल्यमस्य
सूत्रस्य । तच्च विधानमुभयमतसाधारणमित्यव्ययीभावस्याव्ययत्वमनव्य-
यत्वं वा नातः सिद्धतया पर्यवस्यति ।

अस्य च सूत्रस्य प्रयोजनवृत्तायां संशयानान् प्रत्याह वृत्तिकारः—
“अव्ययपूर्व्वपदत्वादलिङ्गतैव प्राप्तेति वचनम्” इति । अत्रालिङ्गते-
त्यस्य यावदलिङ्गरहित्यं अन्यकर्तुराशय इति प्रतिभाति । त्रिलोचन-
सुषेणयोरप्येतदर्थं सम्प्रतिदृश्यते । तथा चैतदग्रन्योत्थितौ वीजमाह
त्रिलोचनः—“पूर्व्वपदार्थप्रधानो ह्यव्ययीभावः । पूर्व्वपदार्थस्य चासत्त्व-
भूतत्वाद् लिङ्गसंख्याभ्यां योगो न स्यादत इदमुच्यते” इति ।

सुषेणस्य तु—“ननु किमर्थमिदम् ? यावता विशेषलिङ्गावगत्य-
भावात् सामान्यत्वाच्चपुंसकं सिद्धमेवेत्यभिप्रायेण सिद्धान्तमाह—अव्यय-
पूर्व्वपदत्वादिति वृत्तिः ।” इति । सोऽयमर्थः कथमलिङ्गतापदेन

प्रतिपाद्यत इति नाद्य यावन्निरनैष्यम् । निर्नीतार्थाच्च व्याकरणकर्ण-
धारा वृत्तिग्रन्थमिमं समं विवृत्या व्याकुर्युरिति बलवद् विज्ञसिम् ।
तदियं कलाप्रतिभा ।

अन्ये च शाब्दिका 'अव्ययीभाव' इत्यतिगुर्था पूर्वाचार्यसंज्ञया
संज्ञपितसंशयत्वेनोक्तानाशया अव्ययत्वमस्य व्यपदिशन्ति । अथ चान-
व्ययपूर्वपदे द्विमुन्यादौ व्यभिचारात् प्रायिकीयमन्वर्थतेति नाग्वीक्षते ।
क्वचिदंशे संशयितप्रामाण्येयं संज्ञा कथमंशान्तरेऽप्यसंशया स्यात् ।

आस्तां तावदेतत् । अव्ययत्वमस्वीकुर्वताममीषां किन्तावत्
परिकर्मोपायस्कारादेरुपकुर्वीतेति न प्रणिदधः । तुल्ययोगक्षेमत्वाच्चि-
मुन्यादावपि 'स नपुंसक'मिति सूत्रमनतिप्रयोजनमीक्षन्ते लौकिकाः
प्रेक्षावन्तः ।

परमवार्थं चक्षुर्यदि किञ्चनालौकिकं फलं पश्येत् तत् पश्यतु
नाम ; अस्माकन्त्वेतावदेव विज्ञानमिति विज्ञापयामोऽस्मात्कुलकम-
लिनीदिनेशानां श्रीमन्मधुसूदनसरस्वतीपादानामुदारवचनोपन्यास-
पुरःसरम्—

ध्यानाभ्यासवशीकृतेन मनसा तन्निर्गुणं निष्क्रियं
ज्योतिः किञ्चन योगिनो यदि परं पश्यन्ति पश्यन्तु ते ।
अस्माकन्तु तदेव लोचनचमत्काराय भूयाच्चिरं
कालिन्दीपुलिनेषु तत् किमपि यन्नीलं तमो धावति ॥

इति शम् ।

जातिर्नित्या

(खण्डनखण्डनम्)

[निबन्धकः—श्रीबटुकनाथभट्टाचार्यः]

जातेस्तत्त्वोद्घाटने जातधर्मो मर्मग्राहे वादिवाचोऽसमर्थः ।

तर्कच्छिद्रं गर्हया गूहमानश्चातुर्वर्ण्योऽजीवकः सोऽपि जीयात् ॥

जातावैक्यं सूत्रितं पाणिनीये

सूक्ते चैवं पौरुषेऽपि प्रयुक्तम् ।

“विप्रः क्षत्रो व्यक्तिवाची न जाति”-

जल्पन्नेवं पण्डितः सोऽपि चित्रम् ॥

“अस्थाने संसाधयन्” अत्र भग्नां नो जानीते यो यतिं स प्रगल्भः ।

छन्दःशास्त्रे मात्स्निकीं वृत्तिमाप्तो दोषज्ञत्वं घोषयत्यात्मनसु ॥

“सर्वैर्विद्वत्वेन मान्योऽपि निन्द्यो

वर्णान् नित्यान् यो न जानाति मूढः ।”

जातेर्नित्यत्वोपहासिन्यहो किं

नैतद्वाक्यं सङ्गतं व्यङ्ग्यपद्ये ॥

इत्थं स्पष्टं “पण्डितश्चान्यमानं” शब्दं दुष्टं मन्यते शाब्दिको यः ।

इष्टापत्तिं न क्षमो वापि बोद्धुं नूनं तर्कोऽगाधतीर्थायतेऽसौ ॥

छन्दोबद्धं लक्षणं चेन्न जातेश्चातुर्वर्ण्येऽव्याप्तमस्मि प्रतुष्टः ।

निर्दोषत्वं तस्य कैः कैरुपायैस्ते कुर्वन्तु न्यायमात्रोपजीव्याः ॥

चातुर्वर्ण्यस्थापने सत्सु नानाप्रस्थानेषु प्रोज्झ्य युक्त्यन्तराणि ।

नैयायिक्या नावलम्ब्येत शैल्या सामान्यं यः किं स शास्त्रोपहासी ॥

शास्त्रान्तावधायमेकं विवेके वर्णानां वा जातिवादं प्रमाणम् ।

ये मन्यन्ते सम्प्रबोधाय तेषां भूयस्तथ्यं न्यस्यते किञ्चिदत्र ।

भासीद्विषयं श्लोकवर्णं पुराणं त्रेतायान्तद्वर्णशः संविभक्तम् ।

वृत्तान्तो यो भारतादौ प्रसिद्धः संशोध्योऽसौ जातिनित्यत्ववक्ता ॥

शालोऽश्वत्थो वृक्षवर्गे वटो वा
 गौरश्चो वा गर्हभो जन्तुवर्गे ।
 भिन्नाश्चैवं जातयो ब्राह्मणाद्या
 मर्त्येष्वस्मिन् विद्यते किं प्रमाणम् ॥

जातिर्नैव स्वीकृता तार्कि'कोक्ता वेदान्त्याद्यैर्दर्शनाचार्यमुखैः ।
 काणादे वा गौतमीये ममत्वाद् यद्यप्येतन्नो विवृण्वन्ति केचित् ॥
 व्यक्तेर्नान्या जातिरित्याहुरेके भिन्ना चान्ये किन्तु गम्यानुमित्या ।
 भिन्नाभिन्ना वा विलासो विकल्पस्यान्येऽजातौ जातिमेवाक्षिपन्ति ॥
 सर्वेऽप्येते बौद्धवादाभिभूताः

अज्ञाहीना जातितत्त्वे किमासन् ?
 किं शास्त्राणां वावमन्तार एते
 प्रश्नो वास्तामिष को वा स्मरेत्तान् ॥
 विप्रादीनां वर्णतो यत् पृथक्त्वं
 शास्त्रे मूलान्तस्य जन्मैव नोक्तम् ।
 जातिस्पर्द्धी विच्युतो ब्रह्मवृत्ता-
 ज्जल्पत्वन्त्यद् यादृशन्तादृशं वा ॥
 जातिः सिध्येज्जन्मनैव ब्रुवन्नि-
 र्न ज्ञायन्ते किं पुराण्यः कथास्ताः ।
 यत् पुत्रेभ्यो जज्ञिरे श्रीमनोः प्राग्
 विप्रः कश्चिद्वैश्वशूद्रौ तथान्यौ ॥

आसौहिप्रश्चार्धभस्तस्य चैकः पुत्रो जज्ञे ब्राह्मणः क्षत्रियोऽन्यः ।
 क्षात्रे वंशे शौनके जन्म लब्ध्वाप्यन्तर्भुक्ताः सर्व्ववर्णेषु चान्ये ॥
 वार्त्ताप्येषा श्रूयते भार्गवाणां
 वंशं सौरश्चाश्रिता चैव चान्द्रम् ।
 राजन्योऽभूद् गृत्स्यपूर्व्वीं मदाख्यां
 बिभ्रत् पुत्रास्तस्य वर्णत्रयस्थाः ॥

इक्ष्वाकीर्वा क्षत्रियाद् यच्च जातौ
 विप्रक्षत्रौ द्वौ सुतौ तन्मृषा किम् ।
 देवापिर्वा शान्तनोः क्षत्रियस्य
 ज्येष्ठो विप्रोऽभूत् किं तच्च सत्यम् ॥
 आस्तान्तावत् पिष्टपेषप्रयत्नो
 दृष्टान्तैः किं युक्तिभिर्वा फलं स्यात् ।
 तूलोत्क्षेपं सङ्घटे मौनभाजा-
 पास्यन्ते ते जातिवादप्रवक्त्रा ॥

नित्यानित्यौ यत्फलौ क्षत्रवैश्यौ नित्याः स्युर्वावान्तरा वर्णभेदाः ।
 जात्युत्कर्षे दर्शितश्चापकर्षे यद् वैचित्त्रं शोभनन्तत्र मौनम् ॥
 दूये तावद् यद्रसैकोपजीव्यं
 काव्यं तर्कैः कर्कशैराकुलार्थम् ।
 जातेर्मूलं जन्म वा वृत्तमेतत्
 पर्यालोच्य नैकधा पदवर्जम् ॥

वसन्तोत्सवः

(पूर्वतोऽनुवृत्तः)

[निबन्धकः—श्रीकालीचरणमित्रः]

कुरु प्रसादं देवेश रतिप्रीत्या वृषध्वज ।
 सञ्जीवयेत्स्वर शम्भो मदनं क्षपया प्रभो ॥
 तच्छ्रुत्वा तु महादेवो हृष्यन् प्रोवाच पार्व्वतीम् ।
 उपप्लुतं जगत् सर्वं ममथेन समीरिणा ॥
 मया दग्धस्य कामस्य पुनरागमनं कुतः ।
 अस्मिन् वसन्तसमये शुक्लपक्षे त्रयोदशी ॥

अस्यां मनोभवो देवि भविष्यति शरीरवान् ।
 एवं वरमसौ दत्त्वा मन्मथाय युधिष्ठिरः ॥
 जगाम हिमवच्छृङ्गं कैलासं पार्वतीप्रियः ॥
 पूजाविधानमपरं कथयामि शृणुष्व तत् ।
 लीलाविलासगमनं गर्वितेवामराङ्गना ॥
 गान्धर्वगीतवादितप्रेक्षणीव समाकुलम् ।
 नन्द्यावर्त्तरतिक्रीडाप्रीतिविद्याधरीयुतम् ॥
 मध्याह्ने पूजयेद्भक्त्या * * * * ।
 मन्त्रेणानेन कौन्तेय नरो नारीसमन्वितः ॥
 नमो देवायःभाराय देवदेवाय मूर्त्तये ।
 ब्रह्मविष्णुशिवेन्द्राणां मनःक्षोभकराय च ॥
 उक्त्वैवमर्चयित्वा तु देवदेवं मनोभवम् ।
 ततस्तस्याग्रतो देया मोदका मुखमोदकाः ॥
 नानाप्रकारान् भक्ष्यांश्च कामोऽयं प्रीयतामिति ।
 ततो विसर्जयेद्दिप्रान् दत्त्वा युग्मं सदक्षिणम् ॥
 स्नापितं पूजयेन्नारी वस्त्रमाख्यादिभूषणैः ।
 कामोऽयमिति सञ्चिन्त्य प्रकृष्टे नात्मरात्मना ॥
 मन्मथायतने तस्मिन् यजमानः प्रकृष्टवाक् ।
 रात्रौ जागरणं कुर्यात् सुखरात्रिर्यथा भवेत् ॥
 कर्पूरकुङ्कुमचोदगन्धताम्बूलसर्जनैः ।
 स्वगंधारामद्यदनैश्च कुप्याद्राजन् महोत्सवम् ॥”

प्रतिहायनं यो हीत्यं व्रतानुष्ठानं विदधाति स नूनं रोगशोकादिभ्यः
 परिमुच्यते । आयुरारोग्यं सौभाग्यं कीर्त्तिस्तथा श्रीरतिवर्द्धन
 उत्तरोत्तरम् । देशमध्ये सुभिक्षादिसर्वविधशुभलक्षणानि प्रादुः-
 षन्ति च ।

भद्रनमहोत्सवः खल्वस्मिन् देशे भारते वर्षे सार्वजनिकमहोत्सव

आसीत् । समयश्चासीदीदृग् यदा भारतस्य सर्व एवाधिवासिनो महो-
त्सवमत्ता आसन् । राजानस्तथा प्रजा धनिनस्तथा निर्धना विद्वांस-
स्तथा मूर्खाः—सर्वेऽस्मिन् महोत्सववासरे विस्मरन्त आधिव्याधि-
प्रभृतीनि दुःखदैव्यानि सर्वाण्येवाबाधामोदप्रमोदेषून्मत्ता आसन् ।
न केवलं शास्त्रानुशासनमभिनवरमणीया प्रकृतिशोभापि तेन संयुक्ता ।
धर्मप्राणानामपि मानवानां मनोरथो नूनं महामोदे विपुलपुलका-
कुलित आसीत् ।

नाधुना स्वरूपतो नामतश्च वसन्तोत्सवस्यानुष्ठानमस्मिन् भारतवर्षे
कुत्रचन दृश्यते । होलाकामहोत्सवे (होलीति भाषा) वसन्तोत्सवस्य
छायापातः परिलक्ष्यतेऽस्माभिः । होलाका हि भगवतः श्रीकृष्णस्य
दोलोत्सवस्याङ्गभूता । हन्त ! कदा प्रभृत्ययं मदनमहोत्सवो दोली-
त्सवरूपेण परिणतोऽभेद्यं तावत्तदैतिहासिकरहस्यम् ।

यद्ययं वसन्तोत्सवोऽन्यतमप्रधानोत्सवत्वेन परिगणित आसीत्तत्र
बहूनि प्रमाणानि प्राचीनपुराणेतिहासकाव्य-नाटकादिष्वपलभ्यन्ते ।
पुराणेषु मदनव्रतस्य मदनोत्सवस्य वा विततं वर्णनं दृश्यते,
काव्यनाटकादिषु च तस्य लौकिकचित्रं स्फुटमिव समालोक्यते ।
व्रतान्तरेष्विवास्मिन्नुत्सवे दानमुपवासो दक्षिणा चासंस्तथा ब्राह्मण-
भोजनादेरपि कश्चनाभासः श्रीहर्षकृतरत्नावलीनाटिकाया मदनमहो-
त्सवाख्ये प्रथमाङ्के राजविदूषकसंवादे सुव्यक्तः परिलक्ष्यते ।

राजा—“ * * * * * नाम्ना धृतिम् ।

कामः काममुपैत्वयं मम पुनर्मन्ये महानुत्सवः ॥”

विदूषकः—“भो वयस्य ! अहं पुनर्जानामि न भवतो न कामदेवस्य,
ममैवैकस्य ब्राह्मणवटुकस्यायं मदनमहोत्सवो
कृते प्रियवयस्येनैवं मन्त्र्यते ।”

व्रतान्ते च विदूषको राज्ञीदत्तविलेपनकुसुमाभरणदानग्रहणपूर्वकं
सुहृदं सखिवाचनिकमुवाच देव्यं वासवदत्तायै ।

सुरापानप्रथा किल सर्वेषां मध्ये तस्मिन्नुत्सववासरे विद्यमानासी-
दिति प्रतीयते । स्त्रियोऽपि मद्यं पेपीयमाना मत्ततायाः परां कोटि-
मधिगता आसन् । तथाहीरावतीवदनेन मालविकाग्निमित्रनाटके
कविकुलचूडामणिना श्रीमता कालिदासेनाशंसितम्—“हृष्टो, मदेण
गिलाअमाणम् अत्ताणम् अज्जउत्तस्स दंसणे हिअभं तुबरावेदि, चलणा
उण ण पसलन्ति ।”

अस्मिन्नुत्सवे दोलनमप्यासीदित्यत्र नास्ति कश्चन सन्देहः । हिन्दो-
लायां दोदुष्यमानाः सन्तो नैसर्गिकसुन्दरवसन्तमहोत्सवस्याभिनव-
ललितमाधुर्यमाविश्वकुर्जनाः । महाकविकुलशिरोमणि-कालिदास-
ज्ञतानेकग्रन्थेषु स्थितेऽस्य प्रसङ्गः । तथाहि—रघुवंशे नवमसर्गे राज्ञो
दशरथस्य कामिनीजनभुजलताश्लेषकण्टकितकण्ठस्य हिन्दोलायां
दोलनव्यापारो यथा—

“अनुभवन्नवदोलमृत्सवं

पटुरपि प्रियकण्ठजिघृक्षया ।

अनयदासनरज्जुपरिग्रहे

भुजलतां जडतामबलाजनः ॥”

किञ्च मालविकाग्निमित्रनाटके तृतीयाङ्के सूचितो दोलनार्थं
दोलागृहगमनवृत्तान्तो देवीरावतीमुखेन ।

अपि च सखिभिः सह रक्ताशोकपादपमूलनिषण्णवासवदत्ता-
विहितकामार्चनानन्तरं तदनुष्ठितभर्तृपूजासत्कारव्याजप्रकटिततदानी-
न्तनव्यापारो रक्तावलीनाटिकायां स्फुटमेव परिलक्ष्यते । मधुसूतवे
मदनपूजायां प्रशस्तचेतः श्लोकवृत्तः सिद्धिदायकत्वात् । प्रथम-
न्तावदयमशोकः पञ्चवद्व्यामेकतमः । अपरञ्च भगवतः पञ्चवाणस्य
प्रधानसायकत्वेन परिगणितमशोकपुष्पश्चेत्यपरो नेदिष्ठः सम्बन्धः सह
पुष्पधन्वना । वसन्तसमागमे विलम्बश्चेद् घटते स्माशोककुसुमोद्गमस्य
तर्हि प्रमदाकुलं प्रमदाकुलं सन्मन्त्रादीनामाश्रयिणैर्न तथा चाशोक-

वृक्षेषु चरणाघातेन प्रसूनोद्गदमकरोत् । ललनाचरणाघातेन पुष्पो-
द्गमस्य कविप्रसिद्धिर्यथा साहित्यदर्पणे सप्तमपरिच्छेदे—“पादाघाता-
दशोकं विकसति वकुलं योषितामास्यमथै” रित्यादि । तथा च “पादा-
घातादशोकस्ते सञ्जाताङ्कुरकण्टकः” इति ।

अस्मिन्मृतस्यैव शास्त्रकारा अशोकतरुमूले प्रद्युम्नपूजाव्यवस्थाव्यप-
देशेन जनानां स्वास्थ्यरक्षाविधानं विशेषेणाकुर्वन्, यतो वैद्यकशास्त्रे
गुणराजिविराजितत्वमुच्यतेऽशोकस्य । कामार्चनयामशोकस्यैव प्राशस्त्ये
सत्यपि चूतमञ्जरीभिरञ्जलिर्दीयते । एवञ्च वसन्तमहोत्सवोत्सवेष्टा-
वसरेऽभिज्ञानशकुन्तलनाटकस्य षष्ठाङ्केऽभिज्ञायते यच्छकुन्तलाप्रत्या-
स्थानजनितपञ्चात्तापतप्तहृदयो राजा दुष्यन्तो मदनोत्सवनिवारणाय
चूतमञ्जरीचयनं निषिध्यति परन्तु परभृतिकामधुकरिके एतद्विषय-
मनधिगम्य रुचिरसहकारकोरकोद्गमं दृष्ट्वैवानन्दोत्फुल्ललोचने अञ्जलि-
बन्धनपूर्वकं “णमो भगवदे मन्त्रध्वजाय ।

अरहसि मे चूचङ्कुर दिशो कामस्य गहिदचायस्य ।

पहिअजणजुअइलक्खो पच्चब्भहिओ सरो होहि ॥”

(क्रमशः)

सप्तपातालोपवर्णनम्

(पूर्वतोऽनुवृत्तम्)

[निबन्धकः—श्रीवसन्तकुमार-रायविद्यारत्नः]

एतत्तु नागलोकस्य नाभिस्थानस्थितं पुरम् ।

पातालमिति विख्यातं दैत्यदानवसेवितम् ॥

इदमग्निः समं प्राप्ता ये केचिद् भुवजङ्गमाः ।

विशन्तो महानागं नदन्ति भयपीडिताः ॥

अत्रासुरोऽग्निः सततं दीप्यते वारिभाजनः ।
 व्यापारेण धृतात्मानं निबद्धं समबुध्यत ॥
 अत्रासुरं सुरैः पीत्वा निहितं निहृताग्निभिः ।
 अतः सोमस्य हानिश्च वृद्धिश्चैव प्रदृश्यते ॥
 अत्रादित्यो ह्यग्निराः काले पर्वणि पर्वणि ।
 उत्तिष्ठति सुवर्णाख्यं वाग्निरापूरयन् जगत् ॥
 यस्मादलं समग्रास्ताः पतन्ति जलमूर्त्तयः ।
 तस्मात् पातालमित्येवं ख्यायते पुरमुत्तमम् ॥
 ऐरावणोऽस्मात् सलिलं गृहीत्वा जगतो हितः ।
 भैवेष्वामुञ्चते शीतं यन्महेन्द्रः प्रवर्षति ॥
 अत्र नानाविधाकारास्तिमयो नैकरूपिणः ।
 अस्तु सोमप्रभां पीत्वा वसन्ति जलचारिणः ॥
 अत्र सूर्यांशुभिर्भिन्नाः पातालतलमाश्रिताः ।
 मृता हि दिवसे सृत पुनर्जीवन्ति वै निशि ॥
 उदयन्नित्यशश्चात्र चन्द्रमा रश्मिबाहुभिः ।
 अमृतं स्पृश्य संस्पर्शात् सञ्जीवयति देहिनः ॥
 अत्र ते धर्म्मनिरता बद्धाः कालेन पीडिताः ।
 दैतेया निवसन्ति स्म वासवेन हृतश्रियः ॥
 हिरण्यपुरमित्येवं ख्यातं पुरवरं महत् ।
 दैत्यानां दानवानाञ्च मायाशतविचारिणाम् ॥
 अनर्द्धेन प्रयत्नेन निर्णीतं विश्वकर्म्मणा ।
 मयेन मनसा सृष्टं पातालतलमाश्रितम् ॥
 अत्र मायासहस्राणि विकुर्वाणा महीजसः ।
 दानवा निवसन्ति स्म शूरा दत्तवराः पुरा ॥
 पश्य वेश्मानि रौक्माणि मातले राजतानि च ।
 कर्म्मणा विधियुक्तेन युक्तान्युपगतानि च ॥

वैदूर्यमणिचित्राणि प्रबालकचिराणि च ।
 अर्वास्फटिकशुभ्राणि वज्रसारोज्ज्वलानि च ॥
 पार्थिवानीव चाभान्ति पद्मरागमयाणि च ।
 शैलानीव च दृश्यन्ते दारवाणीव चात्थुत ॥
 सूर्यरूपाणि चाभान्ति दीप्ताग्निसदृशानि च ।
 मणिजालविचित्राणि प्रांशूनि निविडानि च ॥
 नैतानि शक्यं निर्देष्टुं रूपतो द्रव्यतस्तथा ।
 गुणतश्चैव सिद्धानिः प्रमाणगुणवन्ति च ॥
 आक्रीडान् पश्य दैत्यानां तदैव शयनान्युत ।
 रत्नवन्ति महार्हाणि भाजनान्यासनानि च ॥
 जलदाभांस्तथा शैलांस्तोयप्रस्त्रवणानि च ।
 कामपुष्पफलांश्चापि पादपान् कामचारिणः ॥
 इदं रसातलं नाम सप्तमं पृथिवीतलम् ।
 यत्रास्ते सुरभिर्माता गवाममृतसन्धवा ॥
 अत्र गाथा पुरा गीता रसातलनिवासिभिः ।
 पौराणी श्रूयते लोके गीयते च मनीषिभिः ॥
 न नागलोके न स्वर्गे न विमाने त्रिपिष्टपे ।
 परिवासः सुखस्तादृग्रसातलतले यथा ॥

[इति महाभारते उदयोगपर्वणि अः ८८-१०२ ।]

अधस्तादवनेः सप्त देवर्षे विवराः स्मृताः ।
 एकैकशो योजनानामायामोच्छ्रायतः पुनः ॥
 अयुतान्तरविख्याताः सर्वर्तुसुखदायकाः ।
 अतलं प्रथमं प्रोक्तं द्वितीयं वितलस्तथा ॥
 तृतीयं सुतलं प्रोक्तं चतुर्थं वै तलातलम् ।
 महातलं पञ्चमञ्च षष्ठं प्रोक्तं रसातलम् ॥

सप्तमं विप्र पातालं सप्तैते विवराः स्मृताः ।
 एतेषु विलस्वर्गेषु दिव्योऽप्यधिकमेव च ॥
 कामभोगैश्वर्यसुखसमृद्धभुवनेषु च ।
 नित्योद्यानविहारेषु सुखास्वादः प्रवर्त्तते ॥
 दैत्याश्च काद्रवेयाश्च दानवा बलशालिनः ।
 नित्यं प्रमुदिता रक्ताः कलत्रापत्यबन्धुभिः ॥
 सुहृद्भिरनुजीवाद्यैः संयुताश्च गृहेश्वराः ।
 ईश्वरादप्रतिहतकामा मायाविनश्च ते ॥
 निवसन्ति सदा हृष्टाः सर्वर्त्तसुखसंयुताः ।
 मयेन मायाविभुना येषु येषु च निर्मिताः ॥
 पुरः प्रकामशो भक्ता मणिप्रवरशालिनः ।
 विचित्रभवनाद्यालगोपुराद्याः सहस्रशः ॥
 सभाचत्वरचैत्यादिशोभाढ्याः सुरदुर्लभाः ।
 नागासुराणां मिथुनैः सपारावतसारिकैः ॥
 कीर्णाः कृत्रिमभूमिश्च विवरेषु गृहोत्तमैः ।
 अलङ्कृताश्चकासन्ति उद्यानानि महान्ति च ॥
 मनःप्रसन्नकारीणि फलपुष्पविशालिभिः ।
 ललनानां विलासार्हस्थानैः शोभितभास्वि च ॥
 नानाविहङ्गमव्रातसंयुक्तजलराशिभिः ।
 स्वच्छार्णपूरितद्गदैः पाठीनसमलङ्कृतैः ॥
 जलजन्तुक्षुब्धनीरनीरजातैरनेकशः ।
 कुमुदोत्पलकङ्कारनीलरक्तोत्पलैस्तथा ॥
 तेषु कृतनिकेतानां विहारैः सङ्कुलानि च ।
 इन्द्रियोत्सवकारैश्च तथैव विविधैः स्वरैः ॥

(क्रमशः)

कोविदानन्दः

सङ्केतस्तु प्रतिव्यक्ति दुर्ज्ञेय इति हेतुभिः ।

जात्या गुणेन क्रियया सुबोधः संज्ञया तु सः ॥२८॥

इदानीं सङ्केतोपाधिं निरूपयति—सङ्केत इति । प्रतिव्यक्ति प्रति-
पिण्डम् । हेतुभिर्ज्ञापकैः सुबोधो भवति सुकरो भवति, भेदकोपाध्यव-
लम्बनादिति भावः ॥ २८ ॥

सामान्यं जातिरित्युक्तं गुणः शुक्लादिको मतः ।

क्रियोक्ता चलनादिश्च संज्ञा चाकृतिरेकिका ॥२९॥

उपाधीनां, स्वरूपमाह—सामान्यमिति । नित्यमेकमनेकानुगतं
सामान्यम् । सामान्यादिभिर्बो द्रव्यभेदको धर्मो गुणः । कर्तृजन्या
तदिष्टजनिका फलावसाना च क्रिया । सम्यग् ज्ञायतेऽनया इति संज्ञा
इति व्युत्पत्त्या एकव्यक्तिमात्रनिष्ठत्वादाकृतेरेकत्वम्, विस्तरभयात्
प्रपञ्चो न क्रियत इति बोध्यम् ॥ २९ ॥

अनुविद्धः शाब्दबोधे शब्दो यादृच्छिकोऽथवा ।

छित्वादिव्यक्तिरथवा बाधाभावादुपेयताम् ॥३०॥

अनुविद्ध इति । अथवा पूर्वोक्तव्युत्पत्त्यैव यादृच्छिकः शब्दः
संज्ञेत्यन्वयः । यदृच्छ्या स्वरुपत्वा कल्पितो यादृच्छिकः । “यदृच्छ्या
स्वरुपत्तिः स्यात्” इत्यमरः । पूर्वोक्तप्रवृत्तिनिमित्तशून्य इत्यर्थः । स
एव प्रवृत्तिनिमित्तत्वेन कल्पितः । ननु स वाचकाभिन्नरूपो भिन्नरूपो
वेत्याशङ्क्य समाधत्ते—अनुविद्ध इति । शाब्दबोधे शब्दजन्यार्थज्ञानेऽनु-
विद्धः वाचकादभिन्नतया उपाधित्वेन भासमान इत्यर्थः । यदाहुः—
“न सोऽस्ति प्रत्ययो लोके यत्र शब्दो न भासते” [वाक्यपदीये] इति ।

यद्यपि जात्यादिवाचकेष्वपि स भासते तथापि न तन्नोपाधितया, संज्ञाशब्दे तूपाधितयेति विशेषः । पुनः पञ्चान्तरमाह—छित्यादीनां व्यक्तिरेव । बाधाभावात्, उपाध्यभावेऽपि व्यक्त्यानन्त्यव्यभिचाररूपदोषा-प्रसङ्गेरिति भावः । कर्मव्युत्पत्तिसम्भवादुपेयतां संज्ञात्वेन स्वीक्रिय-ताम् । यथाहुः—

शब्दैरेभिः प्रतीयन्ते जातिद्रव्यगुणक्रियाः ।

चातुर्विध्यादमीषां तु शब्द उत्पद्यतुर्विधः ॥ [वाक्यपदीये]

इति । अयं पक्षो माघेऽपि दृश्यते । तथाहि—

असम्पादयतः कश्चिदर्थं जातिक्रियागुणैः ।

यदृच्छाशब्दवत् पुंसः संज्ञायै जन्म केवलम् ॥ [२।४७]

इति जात्यादिगुणव्यक्तिमात्रमिह संज्ञाशब्देन विवक्षितम्, यदृच्छया कल्पितत्वाद् यदृच्छाशब्देनापि संज्ञोपाधिरभिधीयते इति दिक् ॥ ३० ॥

व्यक्तिष्वेव तु सङ्केतो जात्याद्यास्तदुपाधयः ।

न तु तेष्वेव सङ्केतः क्रियार्थानुपयोगतः ॥ ३१ ॥

व्यक्तिष्विति । तदुपाधयः तस्य शब्दस्य प्रवृत्तिनिमित्तानि । उपसर्गोपे आधीयते प्रकृतोपयोगितया स्थाप्यतेऽसावुपाधिरिति व्युत्पत्तेः । “उपसर्गे धोः किः” [पा० ३।३।८२] इति किः प्रत्ययः । क्रियार्थेति । गमनादिज्ञियोपयोगित्वं गवादिव्यक्तेरेव, जलाहरणाद्यर्थानुपयोगित्वं घटादिव्यक्तेरेव चेतनाचेतनत्वात् । जात्यादिषु न तथेति । ननु व्यक्तिपक्षे तासामानन्त्याद्, असङ्केतितबोधे व्यभिचाराच्च, आद्यव्यक्तेः सङ्केतितत्वे इतरव्यक्तीनां लाक्षणिकतया क्लिष्टत्वाच्च नायं पक्षः साधुरिति चेत्, प्रवृत्तिनिमित्तद्वारा न कश्चिद् दोषः “सरूपाणाम् एकशेषः—” [पा० १।२।६४] इति सूत्रे यावन्तोऽर्थास्तावन्तः शब्दा इति निर्णयात् । व्यक्तिपक्षस्तत्र एवेति दिक् ॥ ३१ ॥

गौः शुक्लश्चक्षुः शम्भोर्नन्दौ वाहनकेतनम् ।

इत्यादौ क्रमतो ज्ञेयाः शब्दसङ्केतहेतवः ॥३२॥

उदाहरणान्याह—गौरिति । वाहनश्च तत् केतनं चेति कार्य-
धारयः । जात्या गौः, गुणेन शुक्लः, क्रियया चक्षुः, संज्ञया नन्दौ
बोध्य इति शेषः । समासादिवृत्तिपञ्चके सङ्केतचातुर्विध्यं नापेति ।
तत्र पञ्चद्वयं जहत्स्वार्थाजहत्स्वार्थभिदात् । जहत्स्वार्थापक्षे पूर्वसङ्केत-
त्यागेन वृत्तौ सत्यां नूतनसङ्केतकृत्तिः, अजहत्स्वार्था वृत्तिरिति पक्षे
प्राचीन एव सङ्केत इति । विस्तरस्तु महाभाष्यादेवावगन्तव्यः ।
एतदुदाहरणम्—वाहनकेतनमिति । गुणोपाधिरयम्, व्याकरणमते
वाहनकेतनत्वयोर्गणत्वात् । यथोक्तं भर्तृहरिणा (१)—

सत्त्वे निविशतेऽपैति पृथग् जातिषु दृश्यते ।

आधेयश्चाक्रियाजश्च सोऽसत्त्वप्रकृतिर्गुणः ॥ [महाभाष्ये ४।१।४४]
इति ॥ ३२ ॥

जात्यादिष्वथवा ज्ञेयः सङ्केतस्तत्र लाघवात् ।

प्रमाणादितरस्माच्च व्यक्तेर्बोधो हि जायते, ॥३३॥

पक्षान्तरमाह—जात्यादिष्विति । उपाधिष्वेव सङ्केतः व्यक्तेस्त्वविना-
भावादान्नपः । लाघवादिति । एकशेषसूत्रस्यानारम्भणीयत्वेन एकेना-
नेकबोधाच्चेति भावः । आक्षिप्ताया व्यक्तेरर्थक्रियाकारित्वं न विद्वद्भ्यस्त
इति दिक् । इतरस्मादिति प्रत्यक्षादनुमानादर्थोपपत्तेर्वा ॥ ३३ ॥

उपाधिभिस्तुभिश्च बोध्यन्ते व्यक्तयोऽखिलाः ।

अविनाभावतस्तस्माच्छब्दवाच्या न ताः स्मृताः ॥३४॥

उपाधिरिति । व्यक्तयोऽविनाभावतो बोध्यन्ते, व्यक्तिभिर्विना-

उपाधीनामनवस्थानान्मान्तरीयकतया जलमानयेत्त्राशब्दावाच्यत्वेऽपि घटवत् प्रतीयन्त इति भावः ॥ ३४ ॥

प्रमाणान्तरगम्येऽर्थे न शब्दस्य प्रमाणाता ।

लाघवात् स्वीकृता तस्मात् सङ्केतो नास्ति वस्तुषु ॥ ३५ ॥

प्रमाणान्तरेति । “अनन्यलभ्यो हि शब्दार्थः” इति न्यायात् प्रमाणा-
न्तरलभ्यास्तु व्यक्तिषु न सङ्केत इति भावः ॥ ३५ ॥

सर्वत्र सम्भवाज्जातेः सा वा सङ्केतगोचरः ।

तद्विशिष्टाय वा व्यक्तिरपोहो वा मतान्तरे ॥ ३६ ॥

मतान्तरमाह—सर्वत्रेति । उपाधिचतुष्टयेऽपि जातिसम्भवो वैया-
करणमते द्रष्टव्यः । हिमपयःशङ्कादिषु शुक्लगुणरूपव्यक्तिभेदात्, गुड-
तण्डुलपाकादिषु पचनक्रियाभेदात्, डित्यादिशरीरस्य उपचयापचयाभ्यां
प्रतिक्षणं भिन्नतया अनेकत्वाच्च सर्वत्र सामान्यमस्तीति । यद्यपि शरी-
रादिशब्दानां सङ्करदूषितत्वाज्जातिवाचित्वं न सम्भवति तथापि—

“आकृतिग्रहणा जातिर्लिङ्गानाञ्च न सर्वभाक् ।

सङ्गदाख्यातनिर्ग्राह्या गोत्रञ्च चरणैः सह ॥” [महाभाष्ये ४।१।६३]

इति लक्षणानुसारेण न कश्चिद्विरोधः । तद्विशिष्टेति । अस्मिन् पक्षे
लाघवं व्यवहारसिद्धिः स्यादिति भावः । अपोहोऽतदव्यावृत्तिः ।
प्रतिलक्षणा आकृतिरिति यावत् ॥ ३६ ॥

जातिव्यक्त्याकृतिरर्थमाहुरन्येऽत्र गौरवम् ।

शब्दार्थः प्रथमा व्यक्तिरन्या लक्षणिकी मता ॥ ३७ ॥

युनर्सतभेदमाह—जातिरिति । तथा च सूत्रम्—जातिव्यक्त्याकृतयः
[न्या० सू० २।२।६८] इति । अत्र गौरवमिति शक्यता-

वच्छेदकानात्वादिति भावः । पुनर्मतभेदमाह—शब्दार्थ इति । इद-
मपि गौरवग्रस्तं क्लिष्टञ्चेति भावः ॥ ३७ ॥

व्यक्तेरेवोपयोगेनेत्याहुः केचिन्न चारु तत् ।

लिङ्गसंख्याकारकेषु सङ्केतः कैश्चिदिष्यते ॥ ३८ ॥

अत्रार्थं पूर्वश्लोकेन सम्बध्यते । लिङ्गसंख्येति ॥ ३८ ॥

विभक्तिवाच्यता तेषां वस्तुतश्चारुतायुता ।

प्रथमं दर्शितः पक्षः साधोयानेषु सम्मतः ॥ ३९ ॥

विभक्तीति । वस्तुतस्तु पदसङ्केतपक्षः स्फोटवादिसम्मतः । एषु
पक्षेषु प्रथमपक्षः साधोयान् दोषरहित इत्यर्थः । अन्यत्र दोषसम्भवः
स्वयन्मूढः । विस्तरभयाद् विरम्यते ॥ ३९ ॥

शास्त्रादेर्ज्ञातसङ्केतः प्रयोगोऽन्यपदान्वितः ।

अर्थस्यान्वययोग्यस्य शब्दो वृत्त्यैव बोधकः ॥ ४० ॥

शास्त्रादेरिति । सङ्केतस्य, सर्वदा विद्यमानत्वात् शास्त्रादिना
तज्ज्ञानं सम्पाद्य वृत्त्यैव व्यापारेणैव बोधको भवति । प्रयोगदशाया-
मेव वृत्तिमत्त्वाद् वृत्तिसङ्केतयोर्भेदः ॥ ४० ॥

शब्दानामर्थविषये बोधाभावतमश्चिदा ।

बोधानुकूला या वृत्तिः सा फलादनुमोयते ॥ ४१ ॥

वृत्तिसत्त्वे प्रमाणमाह—शब्दानामिति । अज्ञानध्वान्तनाशिनी
बोधानुकूला ज्ञाततायाः कारणमित्यर्थः । फलाद् ज्ञाततारूपात् ।
अन्यथा अज्ञाततानिवृत्तिपूर्वकज्ञाततोत्पत्तिर्न स्यादिति भावः । न च

शब्दस्वरूपं केवलसङ्केतो वा फलहेतुरिति वाच्यम्, सर्वदा तदुत्पत्ति-
प्रसङ्गात् * प्रयोगकाले एव तदुत्पत्तेरिति † दिक् ॥ ४१ ॥

शाब्दिकैः सा स्मृतैकैव त्रिविधापि स्वरादिवत् ।

अभिधा लक्षणा व्यक्तिरित्याख्यात्रितयं मतम् ॥ ४२ ॥

शाब्दिकैरिति । अभिधा ऋस्वतुल्या । लक्षणा दीर्घतुल्या । व्यञ्जना
तु भ्रुततुल्या । स्वरत्वमिव वृत्तित्वं त्वेकमिति भावः । प्रयोजनं तु
शाब्दबोधस्थले लाघवमिति दिक् ॥ ४२ ॥

एतास्तिस्रः पृथक् शक्तिलक्षणाव्यञ्जनाभिधाः ।

अलङ्कारविदां वाच्यलक्ष्यव्यङ्ग्यार्थगोचराः ॥ ४३ ॥

मतान्तरमाह—एता इति । पृथगिति परस्परविलक्षणा विजा-
तीयाश्च । गौरवे बाधाभावादिति भावः ॥ ४३ ॥

नेच्छन्ति व्यञ्जनामन्ये युक्तिभिर्द्रूयते तु तत् ।

त्रिविधैषा ततः शब्दत्रैविध्यस्योपपादिका ॥ ४४ ॥

नेच्छन्तीति । दूयत इति । अलङ्कारिकैरिति शेषः ॥ ४४ ॥

स वाचको लक्षकश्च व्यञ्जकश्चेति वृत्तितः ।

शक्यलक्ष्यप्रतीत्यानामर्थानां त्रिविधत्वकृत् ॥ ४५ ॥

स इति । प्रतीत्यो व्यञ्जः ॥ ४५ ॥

तात्पर्याख्यापि केषाञ्चिद् वृत्तिर्वाक्यगता मता ।

न तामन्ये तु मन्यन्ते पूर्वान्तर्भावयुक्तितः ॥ ४६ ॥

प्रथमा त्रिविधा तत्र रूढिर्योगस्तथोभयो ।

अखण्डशब्दे सा रूढिर्योगः खण्डनकल्पिते ॥४७॥

प्रथमा अभिधा । उभयो योगरूढिः । खण्डनकल्पिते प्रकृत्या-
दिविभागजनिते ॥ ४७ ॥

मिश्रोभयत्वसाकाङ्क्षे क्रमेणासौ प्रदर्श्यते ।

शिवं स्मरे * गणपतिं देवं वन्दे पुरद्विषम् ॥४८॥

मिश्रेति । मिश्रा योगरूढिः । शिवमिति शिवशब्दो अखण्डः
प्रकृत्यादिविभागाप्रतीतिः । यद्यपि शिवतत्त्वविवेके—

हिसिधातोः सिंहशब्दो वश कान्तौ शिवः स्मृतः ।

वर्णव्यत्ययतः सिद्धौ पश्यकः कश्यपो यथा ॥

इति सखण्डत्वमपि दृश्यते, तथापि सर्वविदितत्वाभावाद् अनस्ति-
कल्पम् । गणपतिरिति खण्डनकल्पितत्वाद् योगः, पुरद्विषमिति क्लिब-
न्तत्वाद् योगः । शिव एव प्रयोगादितरपुरदाहकनृपादावप्रयोगाच्च
रूढिः ॥ ४८ ॥

शब्दावयवयोगेन योगशक्तिरनेकधा ।

गुणाश्रया नौलकण्ठे मारमारे क्रियाश्रया ॥४९॥

शब्देति । अनेकधेति । योगोऽन्वयः स तु गुणक्रियासम्बन्ध-
सम्भव इति ॥ ४९ ॥

सम्बन्धजापि वाक्यादौ विचित्रा त्रिपुरद्विषि ।

क्वचिद्रूढौ क्वचिद् योगे मिश्रामिश्रान्तरिष्यते ॥५०॥

सम्बन्धजेति । विचित्रेति । द्वेषगुणाश्रया द्वेषक्रियाश्रया च ।

द्वेषद्वेषकभावसम्बन्धाश्रया चेत्यर्थः । द्वेषस्य गुणत्वं तर्कशास्त्रादव-
गन्तव्यम् । योगरूढौ भागत्यागलक्षणायामिव प्रयोगानुसारादभिप्राय-
मपि सम्भवतीत्याह—कचिदिति । प्रसिद्धप्रयोगेष्वित्यर्थः ॥ ५० ॥

उभयत्र तु सर्वत्र शम्भुं वन्दे मृडं नृणाम् ।

शङ्करः स्तूयतामेवं पदैः शक्तैः सुखार्थिभिः ॥ ५१ ॥

इति श्रीपदवाक्यप्रमाणपारावारपारीणधुरीणरामजिभट्टात्मजा-
शाधरभट्टविरचितकोविदानन्दे वृत्तिनिर्णयेऽभिधा-
परिच्छेदः समाप्तः ॥

उभयत्रेति । सर्वत्र सर्वेषु योगरूढप्रयोगेष्वित्यर्थः । उदाहरणा-
न्याह—शम्भुमिति । शं भवत्यस्मादिति शम्भुरिति योगेन शिव-
वाचकतया प्रसिद्धा च शम्भुशब्दो योगरूढः । तस्यात्र योगो विव-
क्षितः । नृणां मृडमिति विशेषणानुरोधात् । एवं मृडशब्दोऽपि
मृडयतीति मृड इति योगेन शिववाचकतया प्रसिद्धा च योगरूढः ।
तस्यात्र रुढिर्न विवक्षिता, किन्तु योगमात्रम्, शम्भुमिति विशेष्यप्रयोगानु-
रोधात् । शङ्कर इति—शं करोतीति योगेन शिवकथकत्वेन प्रसिद्धा च
शङ्करशब्दो योगरूढः । तस्योभयमपि विवक्षितमेव बाधकाभावात् ।
न चात्र भागत्यागलक्षणा शङ्का मुख्यार्थबाधाभावात् । एवमन्यत्रापि—

स्वयम्भूः शम्भुरम्भोजलोचने त्वत्पयोधरः ।

नखेन कस्य धन्यस्य चन्द्रचूडो भविष्यति ॥

इत्यादावपि द्रष्टव्यम्, विस्तरभयाद् विरम्यते ॥ ५१ ॥

इति श्रीपदवाक्यप्रमाणपारावारपारीणधुरीणरामजिभट्टात्मजा-
शाधरभट्टविरचितायां कादम्बिनीसमाख्यायां स्वकृत-
कोविदानन्दव्याख्यायामभिधापरिच्छेदः प्रथमः ॥

संस्कृतसाहित्यपरिषत्

इयं संस्कृत-साहित्य-परिषत् प्रतिभा रवेः ।
भावालोकेर्मनःपद्मं प्रकाशयतु धीमताम् ॥

August, 1931. } १८५२ शक्ये आवणे { Vol. XIV,
1931. } १४वर्षस्य ४र्थ-संख्या { No. 4.

पदमञ्जरीकारो हरदत्तः *

वाक्यकारं वररुचिं भाष्यकारं पतञ्जलिम् ।

पाणिनिं सूत्रकारञ्च प्रणतोऽस्मि मुनित्रयम् ॥

विदितमेवैतत् प्रायेण पारिषद्यान्तमशीषाणां यद् दीप्यमानेऽपि प्रमाणमूर्धन्यभूते महाभाष्यभास्करे “उच्छेत्तुं प्रभवति यन्न सतसति-स्तनैशं तिमिरमपाकरोति चन्द्रः” इति न्यायमवलम्ब्य मन्दाकारा-जिह्वया पण्डितप्रकाण्डाभ्यां जयादित्यवामनाभ्यां निरमायि काशिकाख्याः सुमनोहरा व्याख्या पाणिनिसूत्रायाम् । कालक्रमेण च काशिकापि व्याख्यासापेक्षा संवृत्ता । तत्र प्रथमं जिनेन्द्रबुद्धिना भिक्षुप्रवरैश्च न्यासापरनामा काशिकाविवरणपञ्चिका प्राप्सयि, ततश्च केषुचिद्-शतकेषु व्यतीतेषु, हरदत्ताभिधानेन प्रामाणिकप्रवरैश्च पदमञ्जरी-

* परिषदी भाषिकाधिवेशने वाचितोऽयं निबन्धः ।

समाख्या व्याख्या व्यरचि । प्रबन्धे ऽस्मिन् हरदत्तमिश्राणामवस्थिति-
समयादीनि विचार्यन्ते ।

महाभाष्यौ खजनुषा द्रविडदेशं मण्डयामासेति पदमञ्जरीत एव
स्फुटीभवति । तत्र भौक्रीभृदुमदजनेतिसूत्रस्थवामनवचनव्याख्या-
प्रसङ्गेनोक्तम्—“लेट्शब्दसु वृत्तिकारदेशे जुगुप्सितः, यथात्र द्राविडदेशे
निविशब्दः ।” पदमञ्जर्याः प्रारम्भे ऽपि संज्ञाविचारप्रसङ्गे विलिखितम्—
“याः पुनर्देशभाषाभिः संज्ञाः कुचिमञ्चीप्रभृतयो न तेषां साधुत्वम् ।”
कुचिमञ्चीप्रभृतयश्च संज्ञा द्राविडदेश एवोपलभ्यन्ते । तत्रत्यस्य च
तैलङ्गाभिजनस्य कविवर्यस्य कुचिमञ्चीति नामासीत् ।

पिता चास्त्र पद्मकुमारः, माता च श्रीदेवी, आचार्यश्चापराजितः ;
यथोक्तं पदमञ्जरीमङ्गलाचरणश्लोके—

तातं पद्म*कुमाराख्यं*† प्रणम्याग्वां श्रियं तथा ।

ज्येष्ठं चाग्निकुमाराख्यं*माचार्यमपराजितम् ॥

यच्चिराय हरदत्तसंज्ञया विन्नुतो दशसु दिक्षु दक्षिणः ।

उज्जहार पदमञ्जरीमसौ शब्दशास्त्रसङ्कारपादपात् ॥

एतस्य वैदिकलौकिकाखिलशास्त्रपारदृष्टत्वं पदमञ्जर्येव पदे पदे
प्रव्यययति । तथाहि वैदिकप्रक्रियाव्याख्याने स्वरसूत्रव्याख्याने च
संहितातो ब्राह्मणतश्च समुद्भूता बहवो मन्त्राः, बह्वृचानां तैत्तिरीयाणां
सम्प्रदायभेदोऽपि बहुश उपप्रदर्शितः । तत्र तत्र च भाष्यानां मतं
समुपनिबद्धं, शबरस्वामिनश्च वचनं समुद्भूतम् । कालिदास-भट्टि-भारवि-
माधविविचितानि पद्यानि कुत्रचिदुदाहरणरूपेण कुत्रचित् पुनर्दीक्षी-
यारम्भप्रसङ्गेनोपन्यस्तानि । तथाहि, “उपसर्गस्यायतौ” [पा० ११५]

* मङ्गलं कर्तुं विं पाठाभ्यन्तरम् ।

† आग्निमित्तस्य ख्यातिं सर्वत्र आर्य्यमिति पाठाभ्यन्तरमुपलभ्यते, इति ।
Iyer उपनामानो द्रविडभाषाया एते, इति, प्रतिभाति इति केचित् ।

इत्यत्रेति “कथं तर्हि उदयति विततीह रश्मिरज्जातिरिति परञ्जीयम् ।
किमनेन वन्द्यगजशौचेनः । यदि वा पचाद्यजस्तादुदयमन्दादाकारे
क्षिपि लट्, केचित्तु इट् किटी गतावित्थञ्च इकारमपि धातुः पठ्यति”
इति । “पुनरपि पाय्यसान्नाय्य—” [३।१।१२०] इत्यत्र “ऐन्द्र”
दध्यमावास्यायामैन्द्रं पयोऽमावास्यायामिति विहितयोर्दधिपयसोः
सञ्ज्ञेयम् । माचक्षु यथान्युतार्थग्राही हविर्मात्रे प्रायुङ्क्ते—‘हुतमय-
मवलीढे साधु सान्नाय्यमग्नि’रिति ।”

एतदेव प्रपञ्चितं दोक्षितचरणैः शब्दकौस्तुभे—“सान्नाय्यं हवि-
र्विशेषः । सम्यङ् नोयति होमार्थमग्निं प्रतीति सम्पूर्वाययतिर्षदा-
यादेशौ उपसर्गदीर्घत्वञ्च निपात्यते । ऐन्द्रं दध्यमावास्यायाम् ऐन्द्रं
पयोऽमावास्यायाम् इति विहितयोर्दधिपयसोः सञ्ज्ञेयम् । माचक्षु
यथान्युतग्राही हविर्मात्रे प्रायुङ्क्त ।—

प्रतिशरणमशीर्णञ्चोतिरग्न्याहितानां

विधिविहितविरिञ्चैः सामिधेनीरधीत्य ।

कृतगुरुदुरितौघञ्च समध्वर्युमुख्यै-

हुतमयमवलीढे साधु सान्नाय्यमग्निः ॥ [१।१।४१] इति ।

नन्विदमपि दधिपयोविषयकं किं न स्यादिति न वाच्यम् । चन्द्रो-
दयास्तमयवर्णनपूर्वकं सूर्योदयं प्रक्रम्य पठितस्यास्य क्त्वाप्रतिपदि-
षयत्वेन तत्र दधिपयोयोगस्यासम्भवात् । हविर्विशेषवाचकस्य सामान्ये
विशेषान्तरे वा लक्षणीत्यपि बोध्यम् ।”

व्यासकारो भागवत्तिकारश्च कुत्रचिन्नामती निर्दिष्टौ बहुत्र
‘पुनरपरं चाह’ इत्यादिवर्चनपुरःसरं तन्मतमेव प्रदर्शितम् । अन्त-
न्तरा चानयोरुपर्याधिपोऽप्युपलभ्यते । तथाहि “अपरिमाणविस्तारिते”-
त्यादिपुत्रे [४।१।२२] व्यासकारस्य मतं नामनिर्देशपुरःसरं समुद्धृतम् ।

† एतेन “अपशब्दं मतं नावे” इति कश्चिदुक्तिः साध्यते । “अपशब्दो
संस्मरणार्थान्वितम्” इति भाववचनमपि कृतिपथमस्तीति ।

“इणो यण्” इत्यत्र न्यासकृतोक्तम्—अथ नेण इत्येव कस्मान्नोक्तम् ? इयङादेशेऽपि प्रतिषिद्धे सति इको यणचोति यण् भविष्यति । सत्यमेतत् । उत्तरार्थन्तु यण्यग्रहणम् ।

एतदुपरि हरदत्तेनोक्तम् “इणो यण्” इत्यत्र अथ इणो नेत्येव कस्मान्नोक्तम्, इयङादेशे हि प्रतिषिद्धे इको यणचोत्येव भविष्यति । अहो सूक्ष्मदर्शी देवानांप्रियः, यदिदमपि न दृष्टम् ईयिव, ईयिम, कर्मणि ईयिषे । अत्रेयङि प्रतिषिद्धे सवर्णदीर्घः स्यात्, तस्मादयमेव विधेयः ।

भागवत्तिङ्गतां मतं नामोल्लेखपूर्वकं स्थानचतुष्टये समुपनिबद्धम् । तदुच्यते—(१) गेरणाविति सूत्रे [१।३।६७] इह तर्हि आरोहन्ति हस्तिनं हस्तिपकाः तानारोहयति हस्तीति किं पुनरत्र नेष्यते । वृत्तिङ्गता नेष्यते, भागवत्तिङ्गकारेण त्विष्यते । तथा माघः प्रयुङ्क्ते—करेणारोहयति निषादिनमिति ।

(२) “यस्य चायामः” [२।१।१६] इति सूत्रे अनुगङ्गं वाराणसीति । षष्ठान्तेन गङ्गाशब्देन समासः । गङ्गाया अन्विति । आयामो लक्षणत्वं चानुना द्योत्यते । लक्षणस्य लक्ष्यापेक्ष्यत्वाल्लक्ष्यं समासार्थं इत्यर्थादुप-
सन्नोपमेयभावेऽसमास इति वाराणस्या सामानाधिकरण्यम् । गङ्गाया इवायामो यस्याः, गङ्गेवायता वाराणसीत्यर्थः । तद्वदत्यन्तायतेत्यर्थ इति केचित् । तथा चानुगङ्गमेतत् सूत्रमित्येकशेषसूत्रे भागवत्तिङ्गकारः प्रयुङ्क्ते । नेति वयम् । किं प्रागायता वाराणसी, उत्तोदगायतेति सन्देहे इदमुच्यते—अनुगङ्गं वाराणसीति । यथोदगायता गङ्गा तथोदगायता वाराणसीत्यर्थः । गङ्गायामानुसारेण वाराणस्यायाम इत्यर्थः ।

(३) “किमोऽत्” [५।३।१२] इति सूत्रे [त्रलमपि केचिदिच्छन्ति । क्त्वत् । तत् कथम् ? उत्तरसूत्राद्वाचनं पुरस्तादपकथ्यते ।—काशिका] । किमोऽेति सूत्रं पठितव्यं ह च छन्दसीत्यत्र चकारेण ऋतलोः समुच्च-

यादिष्टिचिरिति तेषां भावः । भागवृत्तिकारस्तु भाषायामेतन्ने-
— * ।

(४) [अनभ्यासस्य इत्येव । शुगुप्तिषते । लोलूयिषते ।—
सन्धोः ६।१।८ इत्यत्र काशिका ।] भागवृत्तिकारस्वाह पूर्वसूत्रे
[“लिटि धातोरनभ्यासस्य” इत्यत्र] “धातोः” “अनभ्यासस्य” इति द्वय-
मपि प्रत्याख्याय भाष्यकारिणोक्तम्—तिष्ठतु तावत् साध्यासिकं धातु-
ग्रहणमिति, उत्तरार्थमिति भावः । अनभ्यासग्रहणस्य तु न किमपि
प्रयोजनमुक्तम्, ततश्चोभयार्थमपि तन्न भवतीति भाष्यकारस्याभिप्रायो
लक्ष्यते, तेनात्र भवितव्यमेव द्विवचनेन । †

काशिकाप्रणेतोर्जयादित्यवामनयोर्मतविशेषाच्च तत्र तत्र निपुणं
प्रदर्शिताः । तथाहि—

(१) “शेरणी यत् कर्म णौ चेत् स कर्त्तानाध्याने” [पा०
१।३।६७] इत्यत्रोक्तम्—

प्रयोगाणान्तु निर्वाहो णिचक्षेत्यात्मनेपदात् ।

जयादित्यस्य हृदयं गूढमेतत् प्रकाशितम् ॥

(२) “नित्यं क्रीडाजीविकयोः” [पा० २।२।१७] इत्यत्र ‘टच्
क्रीडाजीविकयोर्नास्ती’ति काशिकापङ्क्तिमुद्धृत्योक्तम्—

वामनस्तु “अके जीविकार्थे” [पा० ६।२।७३] इत्यत्र ‘अके इति
किम् ? रमणीयकर्त्ता’ इति जीविकायां टच् प्रत्यदाहरिष्यति । स
मन्यते मा भूत् क्रीडायां टच्, लक्षणाभावात् ; जीविकायां तु “खुल्-

* तथा च संक्षिप्तसारटीकायां गीयौचन्द्रः नमपि कैचिदिच्छन्तीति
जयादित्यः । कुल क इति रूपद्वयं चन्द्रस्याभीष्टम् ; कुलोत्यन्तार्थमिति भाग-
वृत्तिः (सुबन्तपादः ३२१) ।

† यद्यपि भागवृत्तिकृतानि बहुल व्याकरणग्रन्थेषु सप्तद्वयान्युपलभ्यन्ते
तथापि चिराय प्रगष्टं वृत्तिरिति विप्रोदानस्तमा । एतद्विषये विस्तरेण
विचार आश्विनसंज्ञायां प्रकाशयिष्यते ।

तृचौ” [पा० ३।१।१३३] इति गबुलिव तृच् कस्मान्न स्यादिति ; अन्ये तु तदनुसारेणैदमप्येवं व्याचक्षते क्रौडाजीविकयोर्नास्तीति द्वयोर्नास्ति किन्त्वन्यतरत्रैवेत्यर्थः । *

(३) “स्यतासी लुलुटोः” [पा० ३।१।३३] इत्यत्रोक्तम्—

“मन्ता सङ्गन्तेति ।” कोऽर्थः ? मन्तेत्येतत् पदं सङ्गतभविष्यतीत्यर्थः, न तु सङ्गन्तेत्येतदुदाहरणमनोपधत्वात् । अनुस्वारपरसवर्णयोः कृतयोरपि तयोरसिद्धत्वादनोपध एव । अन्ये त्वाहुः—यद्यसिद्धत्वात् सङ्गन्तेत्येतदनुदाहरणम्, मन्तेत्यप्युदाहरणं न भवति, तत्रापि टिलोपस्याभीयस्यासिद्धत्वाद् मन्तास् आ इति स्थिते नकार उपधा न भवतीति । यति मतमाभाच्छास्त्रीयमसिद्धत्वमनित्यम्, श्लसोरल्लोप इति तपरकरणात्, तद्व्यास्तामासन्नित्यादौ मा भूदित्येवमर्थं तत्राटो-
ऽसिद्धत्वादेव नलोपो न भविष्यति, किं तन्निवृत्त्यर्थं न तपरत्वेन तज्-
ज्ञापयत्यसिद्धत्वमनित्यमिति, तेन देभतुर्देभ्युरित्यत्र अन्यिग्रन्थिदन्धि-

* तथा च “नित्यं क्रौडाजीविकयोः” इत्यत्र शब्दकोस्तुमे भट्टाजिः—
तत्र क्रौडायां विकल्पे प्राप्ते जीविकायां “कर्तरि च” [३।२।१६] इति निषेधे प्राप्ते वचनम् । जयादित्यस्तु “तृजकाभ्याम्—” [३।२।१५] इति सूत्रे ‘कर्तरोत्येतद् अनुवृत्तायाः षष्ठा विशेषणम् ; तृजुत्तरार्थः’ इत्युक्त्वा “कर्तरि च” इति सूत्रे कर्त्तृग्रहणं तृजकयोर्विशेषणतया व्याख्याय नित्यं क्रौडे”ति सूत्रे अकप्रत्ययमेवोदाजहार । तत्रेदं वक्तव्यम् । प्रथमसूत्रे कर्त्तृग्रहणं तृज-
कयोरेव विशेषणं युक्तम्, तयोः श्रुतत्वात् ; न तु षष्ठाः । एवं च तृजुत्तरार्थं इत्यपि न कल्प्यम् । अकस्येव चोत्तरत्वानुवृत्तिर्न तु तृचः, असम्भवात्, तथा च सूत्रद्वयस्य व्यत्ययेनार्थ उचित इति । वामनस्तु “अकं जीविकार्थं” [३।२।७३] इति सूत्रे ‘अक इति किम् ? रमणीयकर्त्ता’ इति जीविकायां तृचं प्रत्युदा-
जहार । तस्यायमाशयः । मा भूत् क्रौडायां तृच्, लक्षणाभावात् ; जीवि-
कायान्तु “गबुलुतृचौ” [३।१।१३३] इति गबुलिव तृजपि सुलभ एवेति । एत-
न्मते नित्यं क्रौडेत्यत्र तृजग्रहणासम्बन्धे शङ्कावारणार्थं तृजर्थ इत्यादि
कुलध्यादरणमित्याहुः ।

स्वस्त्रीनामिति लिटः कित्वाचलोपे तस्यासिद्धत्वाभावादेत्वाभ्यासलोपी भवतः, तदत्र टिलोपस्यासिद्धत्वाभावाद् मन् आ इति स्थिते उपधैव नकार इत्युदाहरणमिति । यद्येवं पूर्वत्रासिद्धीयमसिद्धमप्यनिव्यम्, “नसु ने” इत्यत्र नेति योगविभागात्, तथा चैकादेशस्वरोऽन्तरङ्गः सिद्धो भवति, सिज्लोप एकादेशे सिद्धो भवति, निष्ठादेशः पत्वादिषु सिद्धो भवति, द्विर्वचनविषये च पूर्वत्रासिद्धीयं न भवति ततश्चागुस्वार-परसवर्णयोः सिद्धत्वात् सङ्गन्तेत्येतदप्युदाहरणमेवेति । अन्ये तु सङ्गन्तेति पठन्ति । हन्तेर्भावकर्मणोरित्यात्मनेपदम् । तत्र संपूर्वस्य पाठे प्रयोजनं न्युग्यम् । *

* “तासेरिकार इत्सञ्जक” इति जयादित्यः । तथाहि मन्ता हन्ता इत्यत्र मन् तस आ हन् तास् आ इति स्थिते टिलोपे कृते ङाप्रत्ययं प्रति तान्तमङ्गं तस्य उपधा नकारः, तस्य ‘अनिदितामि’ति लोपः प्राप्तः तं वारयितुं तासेरिदित्वमेषितव्यम् । न चाभौयत्वेन टिलोपस्यासिद्धत्वाद् नकार उपधा नेति वाच्यम्, आभातसूत्रस्य भाष्ये प्रत्याख्यानात्, सूत्रमतेऽपि आभौयस्यासिद्ध-त्वस्यानिव्यत्वाच्च । तत्र च असोर्गङ्गोप इति तपरकरणं लिङ्गम् । तच्च आह्वानम् आसन् इत्यादौ मा भूदित्येवमर्थम् । तत्राटोऽसिद्धत्वादेव लोपाप्रसक्तौ तपरत्वं व्यर्थं सद् असिद्धत्वस्यानिव्यतां प्रापयति । तेन देभतुर्देभुरित्यत्र अन्त्यग्रन्थि-दन्मिस्त्रञ्जोनां लिटः कित्वाचलोपे तस्यासिद्धत्वाभावाद् एत्वाभ्यासलोपी खः । एवञ्चेहापि टिलोपस्यासिद्धताविरहे प्राप्तो नलोप इदित्वेन वार्यते । न चेवं तुम्बिधौ धातुग्रन्थस्य तासिन्व्याहृत्या कृतार्थत्वेन धातूपदेशावस्थायामेव तुम्भवतौत्ययमर्थो न साधितः स्यादिति वाच्यम् । तुम्बिधावुपदेशिवद् वचनं प्रत्ययसिद्धार्थमिति वचनस्यैव शरणीकरणेनात्, धिन्विक्कयवोरिति सनुम्कनिर्दे-शात्प्रापकाद्वा ॥ वामनस्तु तासेरिकार उच्चारणार्थं इत्याशयेन “इदितो तुम्-धातु”रिति धातुग्रन्थं धातूपदेशावस्थायामेव तुम् यथा स्यादित्येवमर्थं मन्यते । तस्मिन् मन्ता हन्तेत्यत्र टिलोपस्यासिद्धत्वाचलोपो नेति बोध्यम् ।” इति “स्यता-सौ ललुटो”रित्यत्र शब्दकौस्तुभे मट्टोजिः ।

“एवं तावज्जयादित्येनासिद्धत्वमनित्यमाश्रित्य तासेरिदित्करण-
मनुनासिकलोपप्रतिषेधार्थमित्युक्तम् । वामनस्तु टिलोपस्य सिद्धत्वा-
देव नलोपो न भविष्यतीति मन्यमानः “इदितो वा” [पा०
७।१।५८] इत्यत्र वक्ष्यति—तासिसिचोरिदित्कार्यं नास्तीत्युच्चारणाधीनं
निरनुनासिक इकारः पठ्यते इति, यदि तु तासेरिकारोऽनुबन्धः
स्यात् ततो नुम्विधौ धातोस्तासेर्माभूदित्येवमर्थं स्यात्, ततश्च धातू-
पदेशावस्थायामेव नुम् भवतीत्ययमर्थो न साधितः स्यादिति तस्माभि-
प्रायः । जयादित्यस्तु नुम्विधावुपदेशिवद्वचनं प्रत्ययसिद्धार्थमिति
वचनमेव शरणमाश्रित्ययत् ।” *

(४) “ऋत्विग्दधृग्—” [पा० ३।२।५८] इति सूत्रे “नलोपः
कस्मान्न भवति ? निपातनसाहचर्यात्” इति जयादित्यवचनं व्याच-
क्षाणेन पञ्चान्तरमप्युपन्यस्योक्तम्—“तदेतत् “चोः कुः” [८।२।३०]
इत्यत्र वामनो वक्ष्यतीति । †

(५) “आभीक्ष्ण्ये णमुल् च” [पा० ३।४।२२] इत्यत्र
आभीक्ष्ण्ये हे भवत इत्युपसङ्गानाद् द्विवचनम् इति वृत्तिकारवचन-
विषये उक्तम्—

(क्रमशः)

* तद्याच “हनः सिच्” [१।१।१४] इति सूत्रस्यशब्दकौस्तुभे भट्टोजिः—
“जयादित्यस्तु सिच्तासोरिदित्करणमनुनासिकलोपप्रतिषेधार्थमित्याह ।
तस्मै धातुग्रहणं तद्व्याख्या कृतार्थत्वाद् “नुम्विधावुपदेशिवद्वचनं प्रत्यय-
सिद्धार्थम्” इति वचनमेव शरणीकरणीयम्” इति ।

† “अत्र केचित्—कुक्षिरिक एव धातुः । तस्य ककारात् परी रेफोऽपि
क्लिप्तचिमीगेन निपात्यते इत्याहुः । “चोः कुः” इति सूत्रे वामन-काश्चि
कार्या अष्टमेतत्” इति शब्दकौस्तुभे [३।२।५८] भट्टोजिः ।

विद्याप्रस्थानम्

[निबन्धकः—कालीघट्टवास्तव्यः श्रीगुरूपदहालदारः]

सांख्यप्रवचनमपि भगवता सांख्यवृद्धेन कपिलेन किल प्रणीतम् । तत्र त्रिविधदुःखात्यन्तनिवृत्तिरत्यन्तपुरुषार्थ इत्यादिनिर्णयार्थं षडध्यायाः सन्ति । ननु, तत्त्वसमासाख्यैः सूत्रैः सांख्यप्रवचनस्य पौनरुक्त्यमिति चेत् ? न, संक्षेपविस्तररूपेणोभयोरप्यपौनरुक्त्यात् । अत एव योगदर्शनस्येव षडध्याया अपि प्रवचनसंज्ञा युक्ता । तत्त्वसमाखे हि यत् संक्षिप्तं तस्यैव प्रपञ्चः सांख्यप्रवचनमित्यवधारणात् ।

भोगेष्वलंप्रत्ययवत उदासीनस्य विषयव्यापारिभ्यो व्यावृत्तं मनो यदा साक्षात्कर्तव्ये परमे वस्तुनि तन्निष्ठं भवति, तदा स एव योगः । हठलयादिभेदेन स च बहुविधोऽस्ति । तत्र हिरण्यगर्भेण राजयोग उक्तः । तथा हि याज्ञवल्करस्मृतिः—

हिरण्यगर्भो योगस्य वक्ता नान्यः पुरातन इति ।

ननु, यदि भगवता हिरण्यगर्भेण योगशास्त्रमुक्तं तर्हि कथं पतञ्जलिस्तदेव प्राणैषीत् ? श्रुतिस्मृतिपुराणादिषु योगस्य विप्रकीर्णतया दुर्ग्राह्यत्वं मन्यमानेन भगवता पतञ्जलिना सारं संजिष्टश्रुत्या तदनुशासनमारब्धं, न तु साक्षादेव शासनमारभ्यते । तदेव शास्त्रारम्भे प्रतिज्ञासूत्रम् 'अथ योगानुशासनम्' इति । अत्रेदं बोध्यं शिष्टस्य शासनमनुशासनं तेन शास्त्रस्य गुरुमूलकतया सूत्रकारेण प्रामाण्यं दर्शितमिति । तथा हि भगवान् भाष्यकारः—योगानुशासनं शास्त्रमधिकृतं वेदितव्यमिति ।

प्रेक्षावन्तोऽप्रेक्षावन्तो वा सर्वे लोका दुःखं जिह्वासन्ति । तत्रैके धनजनराज्यवाणिज्यभैषज्यादिव्यापारैस्तत्प्रहाणोपायं गवेषयन्ति ।

एते खलु लौकिका उपाया अत्यन्तत एकान्ततश्च दुःखमुन्मूलयितुं नावकल्पन्ते । तदेव कस्य हेतोः ? संसंस्कारमनुच्छेदात्तस्य । अन्ये तु ये प्रेक्षावन्तस्ते शास्त्राधिगम्यविवेकज्ञानेन समूलं तत् प्रहातुं चेष्टन्ते । एतानिव त्रिविधदुःखज्वालाजटिलजगज्ज्वलनकवलीकृतान् भक्तिश्रद्धासमन्वितान् संसारिण उद्दिधीर्षुः परमकारुणिक ईश्वरो निश्वासप्रश्वासन्यायेन वेदादीनि सर्व्याणि शास्त्राणि प्रवर्त्तयाम्बभूव । तेषु च सर्वेषु योगशास्त्रं दुःखाभिघातनिवर्त्तकं भगवता हिरण्यगर्भेण प्रकाशितं यत्र विवेकाभावो हेयस्य निदानं विवेकस्तु तद्धानोपायस्तत्त्वसाक्षात्काररूप इत्युपदिश्यते । स च तत्त्वसाक्षात्कारो निदिध्यासनैकसाध्य 'आत्मा वा अरं द्रष्टव्यः श्रोतव्यो मन्तव्यो निदिध्यासितव्यः' इत्यादिश्रुतेः । तच्च निदिध्यासनं किं वा कीदृशं वा कतिविधं वा के वा पुनस्तदुपायप्रत्युपाया इति तदीयमशेषविशेषं प्रतिपादयन् भगवान् हिरण्यगर्भो योगशास्त्रेण कल्पारम्भे परमर्षीन् शशास, अथानुशशास च तन्निष्ठो भगवान् पतञ्जलिः । तदेव शास्त्रं पातञ्जलं योगज्ञानादिसम्पन्नः परावरतत्त्वज्ञो महर्षिर्व्यासो व्याचख्यौ, वैयासिकं च विपश्चित्परैर्मिश्रधारेश्वरभिर्ब्रह्मपादादिभिराचार्यैः प्रपञ्चितम् ।

पतञ्जलिप्रोक्ते योगदर्शने निरोद्धव्या वृत्तयः पञ्चविधा उक्ताः— 'प्रमाणविपर्ययविकल्पनिद्रास्मृतयः' इति । तत्र प्रमाणं प्रागेव व्याख्यातम् । विपर्ययस्तावदुपरिष्ठाद् वक्ष्यते । विकल्पः शब्दज्ञानजन्यो वस्तुशून्यः प्रत्ययः । स च त्रिविधः क्रियाविकल्पोऽभावविकल्पो वस्तुविकल्पश्चेति । तत्र क्रियाविकल्पो यथा व्याघ्रो धावति यत एव क्रियाप्रवृत्तिस्तद्भावस्वरूपत्वाद् व्याघ्रप्रवृत्तित्वेन कल्पिता । अभावविकल्पो ह्यनुत्पत्तिधर्म्या पुरुष इति । तत उत्पत्तिधर्मस्याभावमात्ररूपः पुरुषो बुध्यते न तु पुरुषान्वयी कश्चिदुत्पत्तिरूपो धर्मस्तस्य सर्वधर्मशून्यत्वात् । वस्तुविकल्पस्योदाहरणानि चैतन्यं पुरुषस्य, शरीरं शिलापुत्रस्य, शिरो राहोश्चेति । यदा चैतन्यं पुरुषस्य स्वरूपं शरीरं शिला-

पुत्रस्य शिरो राहोश्च, तदा किं तत्र केन व्यपदिश्यते । तदुदाहरणं पुनः—

यावज्जीवमहं मौनो ब्रह्मचारी पिता मम ।

माता च मम बन्ध्यासीदपुत्रश्च पितामहः ॥ इति ।

यद्वा—

एष बन्ध्यासुतो याति खपुष्पकतशेखरः ।

मृगतृष्णाश्रसि स्नातः शशशृङ्गधनुर्धरः ॥ इति ।

यद्वा दश दाडिमानि षड्रूपाः कुण्डमजाजिनं पललपिण्ड इति ।

निद्रा च जाग्रत्स्वप्रवृत्तीनामभावकारणं सत्त्वरजसोराच्छादकं तमआलम्बनमिति । तत्र यदा सत्त्वसचिवतमस आविर्भावस्तदा सुखमहमस्वाप्समिति प्रबुद्धस्य प्रत्यवमर्शो नितरामभिनयति प्रसन्नं मे मनः प्रज्ञां मे सूक्ष्मानुक्तदुरुक्तार्थप्रतिबिम्बग्राहिणीं करोतीति । यदा रजः-सचिवतमस आविर्भावस्तदा दुःखमहमस्वाप्समिति प्रबुद्धस्य प्रत्यवमर्शः स्थानं मे मनो भ्रमत्यनवस्थितमिति । अभिभूतद्वये तु स्वापे तमः-समुक्तासाद् गाढं मूढोऽहमस्वाप्समिति सुप्तोत्थितस्य प्रत्यवमर्शश्चाभिनयति गुरुणि मे गात्राणि क्लान्तश्च मे मनः केनापि मुषितमिव तिष्ठतीति । स्मृतिश्च सूत्रिता—‘अनुभूतविषयान्मममोषः’ इति । एतदुक्तं भवति—प्रमाणादिवृत्तयः सामान्यतः प्रकारतो वा विषयमननुभूतं ग्राहयन्ति, स्मृतिस्तु पूर्वानुभूतविषयमर्थ्यादामनतिक्रम्य तद्विषया तदूनविषया वा भवति न तु तदधिकविषयेति । सा च द्विविधा कल्पितानुस्मरणविषया यथा स्वप्नादिषु, पारमार्थिकस्मरणविषया च यथा जाग्रत्समय इति । अत एव विषयाकाराः खलु स्मृतयः सर्व्वे एव द्व्यर्थरूपाः परिणामविशेषाः सुखदुःखमोहाभिका भार्या इव पुत्र-पुत्र्य भोग्याः ।

विपर्य्ययश्च सूत्रितो ‘विपर्य्ययो मिथ्याज्ञानमतद्रूपप्रतिष्ठमि’ति । तत्र विपर्य्यय इति लब्धं मिथ्याज्ञानमिति लक्षणम् । मिथ्येत्यस्य विवरणमत-

द्रूपप्रतिष्ठं तद्रूपाप्रतिष्ठमिति यावत् । अतद्रूपप्रतिष्ठमत्राहभोजीतिवत् ।
क्लेशमूलकः खलु विपर्ययस्तस्य विपरीतस्वभावत्वात् । क्लेशश्च सूत्र-
कारेण दर्शिता 'अविद्याऽस्मितारागद्वेषाभिनिवेशः' इति । अतोऽवि-
द्यादयः सर्वे विपर्यया भवन्ति, मिथ्यात्वेन तेषां प्रतिष्ठितत्वात् ।

असति सद्बुद्धिरविद्या यतो जीवानां धर्माधर्मोत्पत्तिद्वारा संसारः
प्रवर्तितः । सा च वस्तुस्वरूपतिरोधानकारिणी सदसदनिर्वचनीया
स्वयंप्रकाशस्य चिन्मात्रवपुषः स्वरूपे तथैव तिरोहिते, प्रत्यगात्मविषये
ज्ञानज्ञेयादिविभागरूपा प्रतीयते । तत्र सामान्याविद्याकृते जगति
जननमरणादिमिथ्याज्ञानरूपा विशिष्टाऽविद्या जायते । मिथ्याभूता-
र्थस्य मिथ्याभूतं कारणं भवतीति हेतुबलादवगम्यते विशिष्टाविद्याया
अस्मिताख्यायाः सामान्याविद्योपादानत्वमपि मिथ्येति ।

अस्मिता च निरूपिता 'दृग्दर्शनशक्त्योरेकात्मते'ति । पुरुषो हि
दृक्शक्तिर्बुद्धिश्च दर्शनशक्तिस्तयोरेकस्वरूपापत्तिरस्मिताकार्यम् । योऽहं
भोगी सोऽहमनुभवितेत्येवंजातीयकप्रत्ययतः संसारिणां बुद्धिपुरुषयो-
रभेदकल्पनावश्यभावात् । अविद्यातोऽस्मिताया अयं भेदः—दृक्-
शक्तिः पुरुषो दर्शनशक्तिर्बुद्धिस्तयोर्विभागप्राप्तौ भेदाभेदविषया समष्ट्यहं-
कारबुद्धिरविद्या, अस्मिता तु तदुत्तरकालिको दूरस्थवानस्यत्ययोरिव
तयोरेकान्तिकभ्रम इति । अहङ्कारादस्मितायाश्चायं भेदो दर्शितः—
'यत्रान्तःकरणमहमित्युल्लेखेन विषयान् वेदयते सोऽहङ्कारो यत्र त्वन्त-
र्मुखतया प्रतिलोमपरिणामे प्रकृतिलीने चेतसि सत्तामात्रमवभाति
साऽस्मितीति ।

अविद्यापादिताऽस्मिता रागादीनां निंदानमित्यस्मितानन्तरं रागा-
दीनामुपन्यासः । सुखाभिन्नस्य सुखे स्मर्थ्यमाणे दृश्यमाने वा योऽनु-
शेते स रागः । तदुक्तं 'सुखानुशयी रागः' इति । शब्दस्पर्शरूपरस-
गन्धेषु दिव्यादिव्यतया दशविधत्वात् स दशविधः । दुःखाभिन्नस्य
दुःखे स्मर्थ्यमाणे दृश्यमाने वा या जिहासा स द्वेषः । तदेव सूत्रं

“दुःखानुशयी द्वेषः” इति । दिव्यादिव्यशब्दादिविषयैः सह दशभिरैश्वर्या-
ष्टकमष्टादशधेति स अष्टादशविधः । अभिनिवेशः खलु त्रासः परतः
स्वानिष्टसम्भावनामूलत्वात् । ऐश्वर्यमासाद्य विषयसुखं भुञ्जाना देवा
अपि दशान्तरं नेच्छन्तीत्यतस्तस्य नितान्तदुरन्तत्वप्रतिपादनाय सर्व्वा-
परिहार्थत्वसुखेन स च सूत्रितः—‘स्वरसवाही विदुषोऽपि तथारुढो-
ऽभिनिवेशः’ इति । स हि स्वस्य रसेन वासनासंस्कारमात्रेण बहतीति
स्वरसवाही न पुनरागन्तुकः । स च शब्दाद्यष्टादशविषयकत्वादष्टा-
दशधा भवति ।

पातञ्जलदर्शने तत्त्वं त्रिविधमभ्युपगतं प्रकृतिः पुरुष उत्तमपुरुष
ईश्वरापरपर्यायः क्लेशकर्माविपाकाशयैरपरानृष्टश्चेति । तत्र प्रकृति-
पुरुषौ प्रागेव व्याख्यातौ । उत्तमपुरुषस्तु कूटस्थनिव्योऽपि तदुभय-
विलक्षण एव । अतो हि सजातीयविजातीयभेदावुपन्यस्तौ भवतः ।
तदुपन्यासाच्च परिच्छेदलक्षणमङ्गीकृतम् । परिच्छेदलक्षणस्य च
त्रिविधत्वमवगम्यते प्रागभावध्वंसप्रतियोगित्वं कालपरिच्छेदः, अत्यन्ता-
भावप्रतियोगित्वं देशपरिच्छेदः, अन्योन्याभावप्रतियोगित्वं वस्तुपरि-
च्छेदश्चेति । संयमेन तु तेषां सर्वेषामपाय आत्यन्तिकः प्रतिपादितः
कैवल्यफलत्वात् । तदेव त्रिविधपरिच्छेदशून्यत्वमधिकृत्य भगवान-
हिर्बुध्नः [२।४।७] स्मरति—

वर्त्तमानं न तद्वच्च नातीतं नैव भाति तत् ।

अन्यतः पृष्ठतो नैव नोर्द्धाधः पार्श्वयोर्द्वयोः ॥ इति ।

अस्ति तावत् सांख्यादु योगशास्त्रस्य विशेषो यदेष शास्त्रजन्य-
प्रकृतिपुरुषविवेको मोक्षोपायः कापिलानाम्, तत्त्वसाक्षात्कारो मोक्षो-
पायो वैश्वस्यगर्भाणामिति । एतच्च तयोर्वैषम्यं प्रकृतिपुरुषातिरिक्त-
परमेश्वरानङ्गीकाराङ्गीकाराभ्यां व्यपदिश्यते । परमात्मन उपादानत्वान-
भ्युपगमरूपं तु वैषम्यं वेदान्तादुभयोरपि सुस्पष्टं प्रतीयते । अत एव

भगवता बादरायणेन 'एतेन योगः प्रत्युक्तः' इति सांख्यस्मृतिनिरसनेन योगस्मृतिरपि निरस्तेत्युक्तम् ।

परमार्थतस्तु योगो न निरस्तः । द्वैतनिर्णये तस्य तात्पर्याभावात् । षड्दर्शनानां वैशेषिकन्यायदर्शनयोरिव पूर्वोत्तरमीमांसयोरिव वा सांख्ययोगयोरपि दृश्यते पूर्वमाश्रित्य परस्य प्रवृत्तत्वम् । यथा न्याय-दर्शने वैशेषिकव्यवस्थापितान् पदार्थानाश्रित्यानुमानं व्युत्पादितम्, यथा चोत्तरमीमांसायां पूर्वमीमांसाव्यवस्थापितं शब्दब्रह्म समाश्रित्य परं ब्रह्म मीमांसितम्, तथा पातञ्जलदर्शनेऽपि सांख्योक्तां प्रक्रिया-माश्रित्य योगो योगविहरिष्ठैराचार्यपादैरनुशिष्टः । अत एव द्वैतसत्य-त्वादिषु योगशास्त्रस्य तात्पर्याभावान्न कोऽपि वेदान्तविरोधः कल्पितः । तथा हि शारीरकभाष्ये भगवान् शङ्कराचार्यः—“अथ तत्त्वदर्शनोपायो योग इति सम्यग्दर्शनाभ्युपायत्वेनैव योगोऽङ्गीक्रियते । अतः सम्प्रति-पन्नार्थैकदेशत्वादष्टकादिस्मृतिवद् योगस्मृतिरप्यनपवादनीया भवि-ष्यतीति । भामती च तत्र—“यदि प्रधानादिसत्तापरं योगशास्त्रं भवेत्, भवेत् प्रत्यक्षवेदान्तश्रुतिविरोधेनाप्रमाणम् । तथा च तद्वि-हितेषु यमादिष्वप्यनाश्लासः स्यात् । तस्मान्न प्रधानादिपरं तत्, किन्तु तन्निमित्तीकृत्य योगव्युत्पादनपरमित्युक्तम् । न चाविषयेऽप्रामाण्यं विषयेऽपि प्रमाणमुपहन्ति । न हि चक्षूरसादावप्रमाणं रूपेऽप्य-प्रमाणं भवितुमर्हति । तस्माद् वेदान्तश्रुतिविरोधात् प्रधानादि-रस्याविषयो न त्वप्रामाण्यमिति परमार्थः” इति । अत एव वेदान्तेन पातञ्जलाभ्युपगतं जगतोऽचेतनोपादानकत्वपुरुषबहुत्वादिकमेव श्रुति-विरोधाच्चिरस्यते, न तु साङ्गोपाङ्गस्य समाधिस्तदवान्तरफलविभूति-कैवल्यादीनां साधनत्वमपि । अयं च दर्शान्तरेभ्यो योगदर्शनस्य विशेषो यदत्राभिहितानामलौकिकसिद्धीनामनुभवो देहेऽस्मिन्नेव भव-तीति । अनुभवश्च तासां सिद्धीनामलौकिकोऽपि लौकिकोपायसाध्य-त्वादिति चित्रम् ।

दुःखहानाय सर्वेषूपायेषु गरिष्ठो वरिष्ठश्च योगोपायः । सर्व्ववृत्ति-
निरोधतो ब्रह्मात्मैक्यज्ञानेन मोक्षप्रदत्वात् । सर्व्ववृत्तिनिरोधेन तु
ब्रह्मात्मैक्यज्ञाननिरोधोऽपि न शङ्कनीयः । प्रत्यगात्मविषयत्वात् ।
निरुद्धे हि चेतसि षड्भावापन्नं सर्व्वं वस्तुजातं नश्यति, प्रत्यगात्मा तु
षड्भावातिरिक्तत्वान्न विनश्यति । स च प्रत्यगात्मा स्वव्यवहारं दीप
इव समाधौ ज्ञानान्तरं नापेक्षते । स्वरूपप्रतिष्ठितत्वात् । तथा हि
श्रूयते—

न तत्र सूर्यो भाति न चन्द्रतारकं
नेमा विद्युतो भान्ति कुतोऽयमग्निः ।
तमेव भान्तमनुभाति सर्व्वं
तस्य भासा सर्व्वमिदं विभाति ॥ इति ।

तात्पर्य्यत एतदुक्तं भवति—स्वरूपावस्थाने हि प्रत्यगात्मा स्वयं-
प्रकाशः सर्व्वप्रकाशकश्च तस्य स्वभानार्थं नान्यापेक्षा वर्त्तत इति ।

ननु सर्व्ववृत्तिनिरोधेन यदि पुरुषस्य स्वरूपप्रतिष्ठितत्वं भवति,
तर्हि मूर्च्छितस्यापि तदेव भवितुमर्हतीति चेत् ? मैवम् । सराग-
वृत्तिनिरोधः स्वरूपप्रतिष्ठायै न कल्पते । ततो ब्रह्मात्मैक्यज्ञाना-
भावात् । अतो ब्रह्मात्मैक्यज्ञानाय सरागवृत्त्युच्छेदरूपो योगोपाय
आश्रयणीयः । श्रुत्या च तन्मार्ग उपदर्शितः—

यच्छेदं वाञ्छनसी प्राज्ञस्तद् यच्छेज्ज्ञान आत्मनि ।

ज्ञानं नियच्छेन् महति तद् यच्छेच्छान्त आत्मनि ॥ इति ।

तदेव विद्वदयोगी 'नानुध्यायाद् बह्वञ्छब्दान् वाचो विग्लापनं
हि तदि'ति प्रमाणेन वागिन्द्रियलक्षणमिन्द्रियवर्गं प्रातिलोभ्येन मनसि
व्यापारवति प्रविलापयन् प्रागेव मौनी भवति, ततः पिण्डीकृतमनो-
मयविषयं विशिष्टे ज्ञातरि समाहरन् सर्व्वमहमेवेदमस्मीत्येवंकारवृत्ति-
मात्रशेषो भवति, ततश्चाभिमानरूपाहङ्कारं सर्व्वानुस्यूते महत्तत्त्वे
सामान्याहङ्काराख्ये समुपहरन् विषयवेदनमन्तरेणास्मीत्येतावन्मात्र-

शेषस्तिष्ठति । परिशेषतस्तदपि महत्तत्त्वं कुतश्चिदभिमतव्याभावात् प्रधाने निहितं शुद्धे ज्ञातरि विलीयते, स चापि योगं महाफलं लभते । तदेव कृष्णार्जुनसंवादे दीर्घरवप्रयुक्तो दुन्दुभिताडनापुरःसरो महा-डिण्डिमस्तपस्विभ्योऽधिको योगो ज्ञानिभ्योऽपि मतोऽधिक' इति ।

पतञ्जलिप्रोक्ते योगदर्शने चत्वारः पादाः सन्ति—समाधिपादः साधनपादो विभूतिपादः कैवल्यपादश्चेति । तत्र प्रथमे पादे योग-लक्षणमुद्देशनिर्देशादींश्चाभिधाय समाहितचित्तानामुत्तमाधिकारिणा-मभ्यासवैराग्याभ्यां क्रियायोगनिरपेक्षाभ्यां समाधिनिष्पत्तिः प्रति-पादिता, प्रभेदा उपायाश्च दर्शिताः । तथाहि पदार्थसंग्रहश्लोकः—

योगस्योद्देशनिर्देशौ तदर्थं वृत्तिलक्षणम् ।

योगोपायाः प्रभेदाश्च पादेऽस्मिन्नुपवर्णिताः ॥ इति ।

स च समाधिलक्षणो योगो द्विविधः सम्प्रज्ञातोऽसम्प्रज्ञातश्चेति । तत्र सम्यग् ज्ञायते साक्षात्क्रियते भाव्यमत्रेति सम्प्रज्ञातो ध्येयमात्र-व्यापारेऽन्यतः प्रत्याहृतस्य चित्तस्य स्थैर्यविशेषः । अस्य च समाधे-र्दृष्टफलं वृत्तिनिरोधेन क्लेशनिवृत्तिः, अदृष्टफलं तु ध्येयसाक्षात्कारो येन हि चित्तं स्वत एव सकलविषयावगाहि सत्यग्रहणक्षमं च भवति । समाधिरयं सम्प्रज्ञातश्चतुर्विधो वितर्कानुगतो विचारानुगत आनन्दानुगतोऽस्मिन्नानुगतश्चेति । स च वितर्कादिक्रम औत्सर्गिक एव परम-सूक्ष्मविषये चित्तस्थैकपदे प्रवेशासम्भवात् । तथा हि स्मृतिः—

योगारम्भे मूर्त्तहरिममूर्त्तमथ चिन्तयेत् ।

स्थूले विनिर्जितं चित्तं ततः सूक्ष्मे शनैर्नयेत् ॥ इति ।

(क्रमशः)

प्रयागस्नानम्

[निबन्धकः—श्रीविष्णुधरतर्कतीर्थः]

व्यतीते कार्तिके मासि तीर्थभ्रमणप्रसङ्गे नानाविधसुखदेहं
समाहृकोऽहमविमुक्तवाराणसीपुरीं पञ्चषाणि दिवसानि न्युष्य तस्मै
भारतीयनदीकुलेषु वरिष्ठतामधिगच्छन्त्या भागीरथ्या यमुनया च
स्थानसौकुमार्यदिदृक्षया विवशहृदययेवागत्यान्योऽन्यसम्बलनेनाहित-
पावित्र्यमाहार्यसौन्दर्यविरहितमपि नैसर्गिकाशेषशोभानिकेतनं मुदा
वीतसकलरागेणर्षिकुञ्जरेण भरद्वाजेन महामतिना योगानुष्ठान-
योग्यतां सर्वथा परीक्ष्येवाश्रमपदं निर्भाय विहितगौरवसन्तानं शास्त्र-
ज्ञानरपि—

“गङ्गाद्वारे प्रयागे च गङ्गासागरसङ्गमे ।

ज्ञात्वेव ब्रह्मणो विष्णोः शिवस्य च पुरं व्रजेद् ॥”

इत्यादिना वचनजातेन मुक्तकण्ठमुद्घोषितयशःप्रकर्षं प्रयागं नाम सर्व-
जनविदितं नासुगमं तीर्थक्षेत्रमगच्छम् ।

प्रत्यक्षमनुभवतां बहूनां प्रयागतीर्थप्रत्यागतानां सुखाच्छ्रुता मयै-
तत्तीर्थाधिकारिणां ‘पाण्डे’ इत्याख्यानां प्रकृत्या दुर्बलेषु भीधातोरेषादा-
नतापदवीं चिराय वैदेशिकेभ्यः समुत्सृज्य स्वयं कर्तृभूय भ्रममानेषु
वह्नीययात्रिष्वर्थशोषणार्थममानुषी अत्याचारवार्त्ता । ततश्च बहुदेश-
वास्तव्येन वर्षिष्ठजननीमात्रद्वितीयेन भीतभीतेन मया विज्ञापिता-
शयः सदाशयो वाराणसीनिवासः कश्चित् सुहृत्तमः प्राज्ञात्मे परिवर्त-
पत्रनेकं स्वनामाङ्कितं, तत्प्रेष्ठं प्रयागतीर्थाधिकारिणं कश्चिदक्षिप्रेत्य ।
यत्नतो बद्धा तत्साहायकं पत्रं चेलाञ्जले, आवां कश्चिद्विदपराङ्गं चान-
ष्टकं लघुभारं शय्योपकरणादिव द्रव्यजातं संगृह्य काशीस्थवासभवना-

त्रिष्कान्तौ प्रणम्य चोद्देशेन देवदेवं विश्वनाथं सकलकल्याणहेतुं,
तुरगयानेन “विनारसक्याण्टनमेण्ट” इत्यभिध-ष्टे शनस्थानाभिमुखं यात्रा-
मकुर्व ।

अस्मात् स्थानादाप्रयागं वङ्गोत्तरपश्चिमप्रदेशीयबाष्पयानपरि-
चालकसमिते-(B.N.W.R.)रेकः शाखापथो विततो वर्त्तते, योऽत्र
स्थानीयव्यवहारेण ‘छोटलाइन’ इत्यभिधामाश्रयते । इतरस्तु स्थवी-
यान् मार्गो यः खलु ‘हाओडा’मारम्य ‘दिल्ली’नगरीं यावत् प्रसृतः ‘बड-
लाइन’ इत्यभिधीयते, तेनाप्यस्मात् स्थानात् ‘एलाहाबाद’ इत्यपराभि-
धानकं प्रयागगमनं सुशकमपि गङ्गा-यमुना-सङ्गममवगाहनाय प्रेम्णूनां
तीर्थयात्रिणां प्रागुक्तसरख्या “ईजट्ब्रीज्” इति नामधेये बाष्पयानीय-
विश्रामस्थानेऽवतरणमेव श्रेयो भवति, यतोऽस्मात् स्थानात्तीर्थस्थानस्य
यथा नेदीयस्त्वं न तथा द्वितीयमार्गेण प्राप्तव्यदेशात् ।

आप्तमुखादधिपथमेवं विदितवेदितव्येन मया यथाकालं प्रतिजनं
सपादैकराजतमुद्रारूपशुल्कं रन्ध्रपथेनाधिकारिणे प्रदायानायासं
द्वितीयश्रेणिकानुमतिपत्रद्वयो लब्ध्वा । अनायासमित्युक्तः कारण-
शुश्रूषा पाठकानां सूक्ष्ममीक्षमाणानां केषाञ्चिदुत्पद्येत, अतः प्रसङ्ग-
सङ्गतिमनुसृत्योच्यते यत्, पाश्चात्यतीर्थेषु भ्राम्यद्भिर्वङ्गीयैस्तेषु तेषु प्रसिद्ध-
‘ष्टेशन’गृहेषु बाष्पयानीयानुमतिपत्रसंग्रहो महति जनसम्पदे प्रायेण
शारीरशक्त्यव्ययमन्तरेण, अन्तरेण च तत्तद्विविधव्ययं न शक्यते कर्तुम्
इति स्वदेशस्थितैरस्माभिराकर्णितम् । अत्र तु प्रत्यक्षमनुभूय कुत्रापि
वाक्यस्यास्य याथार्थ्यं नोपलब्धं सुकृतिमानिना मया । अतएवा-
नायासमित्युक्तिर्न वैयर्थ्यदोषस्य कुक्षावात्मानं निःक्षिपतीति प्रकृतमनु-
सरामः ।

षट्कायन्त्र आपराजिकत्रिवादनतः परमस्मात् स्थानादभिप्रयागं
बाष्पीयशकटं प्रधावति । आवां यथाकालं साटोपगर्जनैर्धूमराशिमुह-
म्भागते शकटे सुखमुपविश्य गवाक्षरन्ध्रेणाभितः सौन्दर्यराजिं दर्शं दर्शं

दर्शयन्ती चान्योऽन्यं दर्शनीयवस्तुजातं वङ्गीयनयने नवमिव प्रतिभात-
सुपदशानि विश्रामस्थानान्यतिक्रम्यासमृद्धानि सायं सप्तमघटिकायां
पारेगङ्गसुपस्थिता । दृश्येष्वन्तरान्तरा वंशवनम्, वदरीवनम्, बडु-
विस्तृतमान्ववणश्च प्राधान्येन वर्त्तन्ते । धान्यक्षेत्रं तु कुत्रापि नावा-
तरन्नयनसरणिं, कालान्तरे भूर्धान्यं विभर्त्ति नो वेति न जानीमः ।
यवादिकशस्थमुरसा बिभ्रद् भूखण्ड एव कचिद् दृष्टः । क्षेत्रेषु जल-
सेकार्थं कूपोऽपि खनितोऽवलोकितः । देशोऽयं वङ्गदेशवन्न समृद्ध-
जनबहुलः, प्रायेण जीर्णास्तालपत्राच्छादिताः क्षपीवलानां कुटीरा एव
दृष्टिपथे पतिताः । सहयात्रिणश्च मदीया यानारूढा मलिनवसनं
निवसानाः प्रायेण वर्णज्ञानविरहितास्तद्देशीयाः स्वदेशस्य शोचनीयां
दीनावस्थामिव प्रकटयन्ति स्म । धन्यास्माकं जननी वङ्गावनिः, प्रति-
ग्रामं कूपवापीपुष्करिणीदीर्घिकाकुल्यालङ्कृता “सुजलां सुफलां शस्त्र-
श्यामला”मिति गीतिवाक्यस्य सर्व्वथा सार्थक्यं साधयतीति वैदेशिक-
विरागभिया तेभ्यः क्षमामभ्यर्थ्य विरम्यते ।

गङ्गायाः प्राचि तीरे ‘युसी’ इत्याख्यं ‘ऐश्वर्यं’ गृहं वर्त्तते, तदतिक्रम्यै-
वास्माकं शकटं विचित्रसुत्तरतो दक्षिणवाहिन्या गङ्गाया उपरिखं
द्राघिष्ठं लौहमयसेतुं भनभनारवमुखरितं शनैर्निपीड्य पश्चिमतीरा-
वस्थितमस्मदभीष्टम् “ईजट्ब्रीज्” इत्यभिधं शुक्लस्थानं प्राप्य व्यग्रमतः ।
यस्य हि श्रीमतः केदारनाथशकुलनामधेयस्य तीर्थाधिकारिणः पत्रं
संगृहीतं काशीस्थसुहृद्वरतो मया, तस्य कुत्र वासस्थानम्, केन च
पथा कां वा दिशमस्यां रात्रौ गन्तव्यमित्यादिकं चिन्तयत्येव मयि
मात्रा सह यानादवतरति, पञ्चषा यष्टिहस्ताः पुरुषा “आगम्यतां भद्रः !
केदारनाथस्य भवनम्, सुखेन स्थायिष्यत” इत्याद्यभिदधत आप्रतिताः ।
अथ मया सविशेषं पृष्ट्वा ‘शकुल’ इत्युपाधिना स्थानसङ्केतेन च
मदन्त्येव एवायमिति निश्चिन्वता मातृपुरःसरेण तैरुपदिष्टपञ्चसुप-
क्षत्वातिदूरमेव प्राप्तं तस्य तीर्थगुरो रमणीयं भवनम् ।

द्वितलस्य रुचिरस्यास्य परिष्कृतहर्म्यस्य एकस्मिन् प्रकोष्ठे पुष्पा-
 आवां प्रवेशितवन्तो यत्रापरेऽपि त्रिचतुरा गृहस्वामिनः कर्मकारा
 उपविष्टा आसन् । तेषामेको वङ्गदेशीयः प्रौढमुपागतः 'सरकार'
 इत्युपाधिभूषितः प्राधान्यपदवीमारूढो मम परिचयादिकं सविशेष-
 मवगम्य सविनयमुवाच "भद्र ! भवतः पत्रं खः प्रभाते प्रभुसकाशसुप-
 स्थापयिष्यामि, असावद्योपरितनप्रकोष्ठे स्वीये सुप्तिसुखमनुभवन्नास्ते,
 भवदभीष्टे यत्र कुत्रचित् प्रकोष्ठे सुखेनाद्य रजनी याप्यताम् ; गेहाङ्गने
 जलनालिका नक्तान्दिवं यात्रिणां छते जलमुद्गमति, अदूरे च हृष्टो
 वर्तते, तत्रास्मदीयैर्मृतकैः सह गत्वा नैशाहारस्योद्योगः क्रियताम्"
 इति ।

अस्मिन् प्रदोषसमये सुप्तिवृत्तान्तमाकर्ण्य विस्मयमानेन मया
 सुपरिष्कृते कुत्रचिज्जलनालिकासन्ने प्रकोष्ठे दीपं प्रज्वाल्य कम्बला-
 स्तरणे मातरमुपवेश्य भक्ष्यसंग्रहाय केनचित्तत्रत्येन कर्मकारेण साकं
 प्रतिवृष्टमयायि । शुकुलमहोदयस्य वासभवनस्थानतिदूर एव 'दारा-
 गञ्ज'नान्ना विख्यातो हृष्टः । यद्यप्यस्मिन् स्थाने समृद्धिर्न नयनलोभ-
 नीया, वणिजां विपणयो न वञ्छिताः, जनसमावेशोऽपि विरलस्तथाप्यत्र
 राजपथस्य प्रशस्तता निर्मलता सौन्दर्यञ्चानवधानीति, द्रोणव्यूहवत्
 सर्व्वतः सङ्कीर्णमार्गकात् पथिकसङ्घर्षव्याहतस्वच्छन्दगतागतात् काशी-
 धान्नः सद्य आगन्तुकस्य मे मनो नितरामतुष्यत् । अथवा मनो
 नातुष्यदिति को वेद ? तथाहि विधवा मे जनन्येकाहारा रात्रावोदनं
 नोपभुङ्क्ते, तीर्थयात्रित्वान्ममापि सैव गतिः । वाराणस्यां निमि
 भक्ष्यं फलमूलादिकं पर्याप्तं क्रय्यमासीत् । अत्र तु दारागञ्जे प्रदोष-
 काले कदलीफलान्यपि नोपलब्धितानि मया, का कथा फलान्तरस्य ?
 'एलाभावाद'नगरे तु येऽवतरन्ति तेषामेवं पर्य्यनुयोगस्यावसरो न भवे-
 ॥ निःसंशयं वक्तव्यमेव ।

अथागत्या शुक्लभमनुवृत्तसारं कवोष्णं गन्धदुग्धं यथेष्टितं प्रवेष्टव्यम्

संगृह्य भवनं प्रत्यावृत्त्य सन्ध्यावन्दनं समाप्तं, समाहितश्चावाभ्यासुद्ध-
हतकस्य कृते पयःपानं, सन्ध्याय वाराणसीकृतनैशभोजनप्रकार-
विशेषम् । एतत्तु नोच्यते चेद्वसनाया अकृतवेदिता स्याद् यदत्र पुण्यरूपे
पयसि तरलतया सजातीयपयोऽन्तरनिलीनीकरणपट्टतां नाधिगतवन्तौ
मूढा जना इति ।

अचिरेणाग्निषटुःखहारिणी निद्रादेवी कृपावती बभूवावयोः । अथ
पश्चिमरात्रे भरभराकृत्याकस्मात् प्रबलवारिपातो निद्राभङ्गकरोऽम्बूनं
वटिकादयं समजनि । कृत्रविरहितयोरावयोः कृपयेव प्रातर्वर्ष-
विरतोऽपि पर्जन्यदेवः प्रच्छाद्य सवितुस्तेजः सर्वतो नभोऽधितष्टौ ।
आवाञ्च कृतशौचाचमनौ सन्ध्यामुपास्य तस्य 'सरकार'महोदयस्य सविधि
उपस्थितावेव तेनाभिहितौ यद्—“अस्माकं प्रभुं विलम्बितशय्यापरी-
हारमनपेक्ष्य, अयमस्माकं पुरोहितठकुरः, अयञ्च भूतकः, एताभ्यां
सह भवन्तौ साम्प्रतमेव नदीसङ्गमं गच्छतामन्यथा सर्व्वकृत्यं निःशेषिण
समाप्य गृहप्रत्यावर्त्तने वेलातिक्रमो जायेत, प्रतिजनञ्च सपादराजत-
मुद्रैका दक्षिणा प्रदेया कार्यावसान” इति ।

गयादितीर्थेषु सर्व्वत्रैव तीर्थगुरुणामेवं भोगविलासमात्रपरायणतां
प्रधानकर्त्ताध्यक्षनिर्भरताञ्चावलोकितवता मया तस्योक्तेरवितथतां
यौक्तिकताञ्चावगम्य मातरमग्रतः कृत्वावश्यकं वस्त्रद्वयं कमण्डलु-
द्वयञ्चादाय गृहान्निरयायि । तौ चावामन्वसरताम् । पुरोहितठकु-
रेणावयोः किमपि न प्रयोजनमासीत्, भृत्यसु पथिप्रदर्शकतया साम-
यिकोपदेशकतया च कर्त्तव्यार्थस्य भूयांसमुपयोगमयासौदिति स्मृति-
मान् भवतात् ।

पथि बहिर्गतावावां मृदुना वस्त्रेण संवीतगात्रौ रात्रिकृतभारि-
वर्षाजनित्रयैत्यप्रकर्षस्यातिदूरदिग्देशादकथं प्रवातः प्रभातसमीप-
स्थावृत्तिकल्पितौ नितरामस्तिम्याव । तीर्थयात्रिणानिद्रामभिविद्यपूर्व्व-
क्तो शभोगो न निद्रिभूतमाववति, विशेषतोऽधनानां माहृशाम् । १ ।

तावद् अस्मात् स्थानादक्षिणपूर्वस्यां क्रोशार्चमितां पुलिनभूमिं श्यामल-
शय्यपरिवृतां सुखपादप्रचारात्मतिक्रम्य प्राप्तस्त्रिवेणीसङ्गमः ।

सङ्गमस्थले गङ्गा रजतधवला तीव्रतरस्त्रोतोवेगभीषणा पश्चिमतीर-
विभङ्गविधायिनी उत्तरतो दक्षिणस्यां प्रवहति । भङ्गुरतटप्रान्ते
स्थित्वा त्रिचतुरधनुःप्रमितेऽधस्तात् प्रवहन्त्यास्तस्या रौद्रीं मूर्त्ति-
मनिमेषाभ्यां नयनाभ्यां पश्यतो मे मनसि पौराणिकः स ऐरावताभि-
भवव्यापारो मूर्त्तिमानिव प्रत्यभात् । कालिन्दी तु मृदुमन्दवेगा
नीलिन्ना गाभीर्येण च नभस्यमाना पश्चिमतः पूर्वस्यामभिगङ्गमचापलं
नृत्यन्तीव प्रवाहिता वर्त्तते । सरस्वत्याः सन्धानं सरस्वतीप्रियैरेव ज्ञातं
ज्ञातव्यञ्च ।

मध्येयमुनं परःशता बृहत्तमाः कूर्मा निमज्ज्य निमज्ज्य उत्प्लव-
माना दृष्टाः । मकरवाहनायां गङ्गायामिव मकरसत्ता तत्रत्येभ्यः
श्रुता दर्शनविषयतान्तु न मे याता । जलचराणां मकराणामदर्शने-
ऽपि तत्र समुपस्थितैरेवास्माभिरालोकिता यात्रिदर्शमहंपूर्विकया
आक्रमणकारिणः स्थलचराः क्षुरपाणयोऽनेके व्यथकतया मकरकल्पा
नापिता येषां वशंवदता प्रयागक्षेत्रे यात्रिणामपरिहार्थैव । तथाच
स्मृतिः—

“गङ्गायां भास्करक्षेत्रे मुण्डनं यो न कारयेत् ।

स कोटिकुलसंयुक्तमाकल्पं रौरवं वसेत् ॥”

ये तु यात्रिणस्तीर्थगुरुभिः सह सर्वविधव्ययस्य व्यवस्थां प्राक्
साधयन्ति तेभ्यो नापिताः किमपि न प्राप्तुमर्हन्ति, केवलं प्रतिजन-
माणकमेकं तीर्थगुरुभिः प्रदत्तं प्राप्नुवन्तीति तत्रत्या स्थितिः ।
तथापि पारितोषिकाय परिहितवस्त्राय च पुनः पुनः प्रत्याख्याता
अपि ते भृशमुद्वेजयन्ति जनान् । अथ नापितावावां मद्भाक्तवन्तौ ।
अत्र नापितानां मुखात्—‘वापयेत् सर्वगात्राणि कक्षवक्त्रःशिखां विने’ति
श्रीकाशः प्रायेणैव श्रूयते । अतःपरं ज्ञानप्रकार उपवर्त्यते ।

मध्ये नदिसङ्गमस्थले जलं जानुदघ्नम् । सङ्गमानुरीघातटसमीपे
गभीरजलेऽवतरणासौकर्याच्च नावमारुह्य तत्रैव गत्वा स्नानमाचरन्ति
जनाः । पञ्चषजनवहनयोग्याः प्रायेण पञ्चागत्सत्त्वापरिमितास्तरण्य
निराच्छादना यमुनातटोपान्ते मया दृष्टाः । आणकचतुष्टयेन मया
नौरिका संश्लिष्टा । नाविके यत्नत आवामारोह्य तरणीं सुप्तबन्धनां
क्षतवत्येवानुकूलेन स्तोतसोत्प्लुत्य सविलासं मृत्यन्तीव साचलत् ।
अत्रेदं वक्तव्यतयावतिष्ठते यद् जलधिजलोच्छ्वासः प्रबलोऽपि प्रयागं
किमुत आवाराण्यपि उपस्थातुं न सौभाग्यमर्जितवान् । अहो !
उच्चैः प्रभवतया प्रतिग्रहादपावृत्तिधर्मा अपि तरङ्गिणी रत्नाकर-
सान्निध्याङ्गावणमपि निपीय सलिलं क्षतव्रता दत्तापहारित्वकलङ्क-
कालिमलिनमुखी न जिह्मेति । धन्यो जगति रत्नाकरमहिम्नः प्रभावः ।

अथ नाविको यथास्थानं नीत्वा नावं क्षुण्णत्वं जलमध्येऽवततारं,
दृढमुष्ट्या दधार च ताम् । गभीरतमेऽत्र नदीवक्षसि शालवृक्षोऽपि
निपतितः स्तोतोवेगेन दृणवद्विचाल्यते ; कथं नाम क्षोदिष्ठा बालुका-
कणा निरालम्बना एवमेकात्र सन्धूय वारिमग्नदीपं सृजन्तीति
अचिन्त्यः खलु प्रकृतिदेव्या लीलाविलासः । अत्र जलं जानुदघ्नमिति
प्रागेवोक्तम् । आवां सावधानं नौकातो जलमवतीर्थ्य धृत्वा चैकेन
हस्तेन दृढं नौप्रान्तदेशमभिलापवाक्यमुच्चार्याष्टाङ्गप्रणामवत् कथमपि
प्रक्षीभूय स्नातवन्तौ । स्तोतसो रयेण पदतलस्था मृत्क्षा दूरमप-
सरति, ततश्च पादसंयोगशैथिल्यवशात् प्रतिपदमेव स्थानच्युतिभय-
मभवदावयोः । शिक्षानैपुण्यास्तु तद्देशीयाः कतिचित्तान्त्रखण्डलिष्वो
भिन्नुका निर्भयमत्र पादचारेण यात्रिण इतस्तत उपतिष्ठमाना
“आकुलीकुरुते न कमि”ति कविवचनांशस्य प्रामाण्यमुद्दिश्यन्तस्तत्रा-
वलोक्यन्ते स्म ।

स्नानावसानं तरणीमारुह्य परिहितशुष्कवसनाववां तपणादिकाः
यथाविधि समपादयाव । नाविकश्च निःस्वार्थं पुनः पुनर्गतागतकोष्ठः

सुतसृज्य निःश्रेयससाधनतया तत्रैवोन्मुक्तं नदीवक्षसि क्षिराय निगर्त्तितु-
मिव तरणीं स्त्रोतःप्रातिकृष्याद् बलेन वह्निवसुतक्षिपंस्तटभूमिं
निनाय ।

अथास्मिन् समये दिव्या दिशां मुखानि प्रसन्नीकृत्य देवो दिवाकरः
कथमप्यभ्रजालान्निर्मुक्तप्राय इवाभवत् । आवामपि नदीसङ्गमस्नान-
स्वातीव स्वास्थ्यकरत्वाद्वा, केशानां परिवापनाद्वा, दिवाकरकरस्वाभ्यु-
दयवशाद्वा समीरणशैत्यजनितशरीरजाद्यान्निर्मुक्तौ प्रकृतौ समस्थि-
ष्वहि । अतः परमच्चयवटदर्शनस्य समयः । पश्चिमेनैतं प्रदेशं यमुनाया
उदीचि तीरे वर्षासु तथा चुम्बितयाम्यप्राचीरं विशालं तद् 'एलाहा-
बाद'दुर्गम् । तदभ्यन्तरवर्ती खलु अयमच्चयवटः । सरितोरञ्ज कूल-
क्षपतया स्त्रीयाक्षयसंज्ञासार्थक्यसंविधानायैव किं वटोऽयं वण्णकठोर-
स्वास्थ दुर्भेद्यदुर्गस्य शरणमापन्नक्षिराय निःसपत्नो निद्राति ? क इमं
ग्रन्थं समाधास्यति ? को वाऽनुभवति तस्य असूर्य्यम्भश्यस्य निदारुणां
मर्त्यव्यथाम् ?

तरणीसुतसृज्य, उत्सृज्य च सङ्गिनं पुरोहितठक्कुरं तं पथिप्रज्ञं
कर्म्मकरमग्रतः कृत्वा तेन वङ्गभाषाकुशलेन सह चित्रालापमुखेन
पत्न्यां 'कसिष्ठ' नदीसैकतगतमतिक्रम्यावां दुर्गमूले समुपस्थितौ ।
अस्मिन् दुर्गाभ्यन्तरे तीर्थयात्रिणामेव प्रवेशाधिकारो नान्वेषामिति
स कर्म्मकरो दुर्गतोरणोपकण्ठे क्वचिन्नच्छायशीतले मनोरमे वटमूले
उपलब्धखण्डमेकमध्यासीनो गन्तव्यमार्गसंस्थानादिकमुपदिश्य व्यसर्जय-
दावाम् । प्रविश्य च हारदेशं कश्चिद् युरोपीयः शस्त्रधरो दौवारिको-
ऽवलोकितः । तस्मिन्प आर्द्राणां वाससां स्थापनाय कृतेङ्गितावावां तथैव
कृत्वा कश्चिन् पत्न्यां क्रमोन्नतं मनोरममतीत्य सुरङ्गमेकमपगृह्यत् ।
तेन च सुरङ्गपथेन सोपानावलीसहितेन पुरुषप्रमितेऽधस्तादवतीर्थे
सुप्रशस्त एकः प्रकोष्ठः प्राप्यते यत्र प्रायेण विंशतिर्देवमूर्त्तयो द्वित्र-
विंशतीकृता अभग्नावयवाः समोच्छ्रया एकामेव च रुक्मिवलस्य कृष्ण-

प्रस्तरनिर्मिता विराजन्ते । तेषु प्रथमा नयनपथेन लोहितमिवोद्गिरन्ती
दुर्व्याससो मूर्त्तिः कर्म्मफलस्याखण्डनीयताबुद्धिं दर्शकमनसि भटि-
त्येव जनयति । यो हि द्वापरे द्वितीयस्य रिपोरासनमप्रतिहतप्रभाव-
मध्यास्य पुण्यात्मनां भीमद्वितीयानां पाण्डुपुत्राणामपि भीमतामभजत्,
तस्यैवं घोरे कलौ काले पातालतलनिर्व्यासनं सृष्टिरक्षाया हेतुरिति
तस्मै नमस्कृत्य अपरा अपि तत्रत्याः सूर्य-कार्तिकेय-गणेश-दुर्गादीनां
प्रतिमा आवाभ्यामवलोकिताः पूजिताश्च । आसां मूर्त्तीनां प्रत्येक-
मुपरिष्ठाद् हस्तमितं गवाक्षजालमस्ति तेनैव च सौरालोकप्रवेशा-
दक्षिणं भूगर्भस्थे प्रकोष्ठे कथञ्चित्तमसा तिरोभूयते ।

अत्रैव च देवगणमध्यवर्त्ती अक्षयवटश्चिन्नशाखो जीर्णकायः
पञ्चषष्ठस्तोत्सेधः । अत्र केचिद् ब्राह्मणा मूलदेशसमासीना इमं हस्त-
प्रमितादूर्ध्वदेशतः शाखाद्वयविभक्तं वाससा सिन्दूरपुष्पमाख्याभरणै-
श्चाच्छाद्य संस्कृतभाषामयान् काञ्चिन्नमस्कारश्लोकानध्यापयन्तो यात्रिभ्यो
दक्षिणामाददते संस्कृतवाक्याश्चान्धेष्टिं विदधति । तरुरयं चरमं श्वास-
वायुममुचन्न वेति संशयो मम चेतसि नितरामिव पदं न्यधात् । सत्-
स्वप्नस्य प्राणेषु ते सततमेव बहिर्निर्जिगमिषव एवेत्यसंशयं वक्तुं
शक्यते ।

अथ दुर्गाद् बहिर्निर्गत्योत्तरस्यां दिशि कञ्चित्पन्थानमतीत्य दृष्टो
देवो वेणीमाधवो नाम नारायणः । असौ धातुमयो हस्तमात्रश्च सुरम्यं
मन्दिरमधिवसति । अत्र प्रवेशशुल्कव्यवस्था नास्ति । दृष्ट्वा स्पृष्ट्वा
प्रदक्षिणीकृत्य च तं ततः प्रतीच्यां कियद्दूरं गत्वा ललितां नाम तत्रत्या-
मनादिदेवतामपश्याव । ततश्च मध्याह्ने शकुलमहोदयस्य वास-
भवनं प्रत्यावृत्यैव भोजनव्यापारं समासतः सम्पाद्यापराह्णे तेन तीर्थ-
गुरुणा सह लब्धसाक्षात्कारौ प्रतिजनं सपादैकराजतमुद्रमिव दत्त्वा
परिचयपत्रबलेन विना वाग्व्ययं तस्य प्रभूतं सन्तोषमुदपादयाव ।

अतश्च पुनरीजट्ब्रीज् छेशनगृहं प्राप्य सायं बाष्पशकटमारुह्य

रात्रेर्देशमहोरायां पुण्यभूमिं वाराणसीमागतावावां सुप्तिमुखमन्व-
भूव । परेद्युः प्रातश्च तत्परिचयपत्रदात्रे बन्धुवराय स्वयमेव कुशल-
वार्त्तां ज्ञातुमागतायान्तरिकी कृतज्ञता मया निवेदितेति शम् ।

चैत्रमासीयसमस्यापूरणम्

निजालये दृप्तदशास्यचालिते
भयार्त्तगौरीभुजमध्यमीयुषः ।
हरस्य रोषो न विकाशमेत्यहो
उदेति दोषादपि दोषलाघवम् ॥ १ ॥

अन्यस्याः सदनमुपागतं मुकुन्दे
श्रीराधा तदुपहृतां विनिन्द्य मालाम् ।
चिक्षेप क्षितितल इत्युवाच वृन्दा
विक्रीते करिणि किमङ्कुशे विवादः ॥ २ ॥

अथवा

साम्राज्यं सकलमुपेयुषो महर्षेः
सक्रोधां पुनरपि दक्षिणार्थभिक्षाम् ।
श्रुत्वा तं पुरजन एवमाह नम्नो
विक्रीते करिणि किमङ्कुशे विवादः ॥ २ ॥

भट्टपल्लीसंस्कृतविद्यालयस्य
कश्चिच्छात्रः ।

कोविदानन्दः

द्वितीयोऽध्यायः

शक्यार्थबाधे सङ्कोचः प्रसारः * भूतिरेव वा ।

सङ्केतस्य स्मृता वृत्तिलक्षणा योगसम्भवे ॥१॥

अभिधां निरूप्य लक्षणां निरूपयति—शक्येति । शक्यार्थस्य सङ्के-
तितार्थस्य बाधे प्रकृतानुपयोगे सति सङ्कोचो न्यूनत्वं प्रसारबाधिकत्वं
भूतिरुल्लङ्घनं तत्त्यागेन अन्यार्थाश्रयणमित्यर्थः । योगसम्भवे सम्बन्ध-
सत्त्वे, न तु सम्बन्ध एव लक्षणेति भावः ॥१॥

त्रैविध्यमेतच्छक्तेर्वा लक्षणा वृत्तिरिष्यते ।

वृत्तिः सङ्केतयोः केचिन्मन्यन्त उभयोरपि ॥२॥

पक्षान्तरमाह—शक्तेरिति । शक्तेरभिधाया एव एतत् सङ्कोचादि-
त्रैविध्यं वृत्तित्वेनैतस्या एव औचित्यादिति भावः । उभयोरप्येति ।
वस्तुतस्तु विनिगमनाविरहादिति भावः ॥२॥

भूतिस्तु जहती नाम * प्रसारोऽजहती च सा ।

सङ्कोच उभयो ज्ञेया सम्बन्धादप्यनेकधा ॥३॥

उक्तक्रमप्रातिलोभ्येन प्रसिद्धनामाह—भूतिरिति । अनकधेति
शक्यलक्ष्ययोः सम्बन्धस्य नानाविधत्वाल्लक्षणापि तथेत्यर्थः ॥३॥

शङ्करलिङ्गं रेवायां शोणैरर्च्यं दिनोदये ।

यतः प्रफुल्लाः पद्मिन्यस्तत्रेत्यादौ यथाक्रमम् ॥४॥

उदाहरणान्याह—रेवायामिति । अत्र रेवाशब्देन तत्तीरे लक्षणा ।

* प्रसार इति पाठान्तरम्

स्थापितस्य ज्योतिर्लिङ्गस्य प्रवाहेऽवस्थानासम्भवादत्र मुख्यार्थ-
बाधः । प्रवाहतीरयोः संयोगसम्बन्धः । रेवाशब्दे जहती नाम
लक्षणा । जहत्स्व' शब्दधर्मी लक्षणायामारोप्यते, अन्तर्भावितस्थर्थो
वात्र जहातिः, धातूनामनेकार्थत्वात् । अत्र गङ्गायां घोष इति प्रसिद्धो-
दाहरणं तून्नेयप्रश्रत्वाद् घोषशब्दस्यानेकार्थत्वाच्च सन्दिग्धम् । इदं तु
स्पष्टमिति बोध्यम् । शोणैरिति । शोणगुणस्य पूजोपयोगासम्भवात्
तद्वति द्रव्ये लक्षणा, सा चाजहती गुणरूपस्य त्यागाभावात् । सम-
वायश्चात्र सम्बन्धः । शोणो धावतीति प्रसिद्धोदाहरणं तून्नेयप्रकरण-
त्वेनास्पष्टम्, इह तु पूजाप्रकरणात् पद्मिनीसङ्गावोक्तेश्च कमलपरत्वेन
स्पष्टतरमिति बोध्यम् । पद्मिन् इति । पद्मिनीशब्देन तदेकदेशेषु
जहदजहल्लक्षणा सर्वावयवाप्रफुल्लत्वासम्भवाद् अप्रफुल्लानां त्यागः,
प्रफुल्लानां चावयवानां पद्मिनीशब्देन लक्षण्या उपस्थितिः, अप्रफुल्ला-
वयवानां प्रत्यक्षेणोपलम्भाद् मुख्यार्थबाधः, समवायश्चात्र सम्बन्धः ।
प्रफुल्ला इति फुल्ल विकसने इति धातोः पचाद्यचि ज्ञेयम्, “अनुपसर्गात्
फुल्ल—” [पा० ८।२।५०] इत्यादिसूत्रं तु धात्वन्तरविषयम् । लक्षणा
वेदान्तेषु “तत्त्वमसी”ति महावाक्ये ब्रह्माद्वैतप्रतिपादनाय स्वीकृता ।
तत्प्रपञ्चसु विस्तरभयान्न क्रियते ॥४॥

शक्यलक्ष्यार्थसम्बन्धं लक्षणां तार्किका विदुः ।

अन्यैः शक्यान्यसम्बन्धे प्रोक्तो भक्तेः सहायता ॥५॥

शक्येति । लक्षणायाः क्रियारूपत्वात् सम्बन्धस्य तद्विन्नत्वाच्च तन्मतं
विरुद्धमिव भाति इति तदपमर्दकमालङ्कारिकमतमाह । अन्यैराल-
ङ्कारिकैः । शक्यान्यस्य सम्बन्धे । भज्यतेऽनयेति भक्तिः । बाहु-
लकात् करणे क्तिन् बुद्ध्यादिशब्दवत् । तस्या लक्षणायाः अभिधायाः
शक्येत्यस्य एव सहकारित्वमुक्तं न तु तस्मिन्नेव लक्षणात्वमङ्गीकृतमिति
भावः ॥५॥

सम्बन्ध एव भक्तिश्चेच्छब्दवृत्तिर्न सा भवेत् ।

अथाश्रयत्वाद्भक्तेस्तु शब्दद्वारार्थगामिता ॥६॥

अत्र युक्तिमाह—सम्बन्ध इति । सम्बन्धस्य क्रियाभिन्नत्वादर्थ-
मात्रनिष्ठत्वाच्च स भक्तेर्भिन्न एवेति भावः । यद्यपि भक्तेरर्थगतत्वमपि
स्वीकृतं तथापि प्रदीपप्रभाया घटादिष्विव विषयतामात्रम्, तदवस्था-
नन्तु शब्द एवेत्याह—शब्दद्वारेति ॥६॥

त्रिविधापि पुनर्द्धा निरूढा च फलान्विता ।

स्तुवन्ति वाग्भिरञ्चन्ति पाणिभिर्नीललोहितम् ॥७॥

भक्तेर्भेदान्तरमाह—त्रिविधेति । निरूढा अनादिसिद्धा । ननु
तस्याः शक्तिः किं वैलक्षण्यं मतं कोशादिष्वपि निरूढशक्तिनिवेशो
दृश्यते इति चेदुच्यते “स्वान्तं ह्यन्मानसं मनः” [अमरकोषे] इत्यादौ शरी-
रावयवरूपमुख्यार्थबाधात् “हृत्प्रतिष्ठम्” इति श्रुत्युक्ताधाराधेयभावादि-
सम्बन्धाच्च वैलक्षण्यं द्रष्टव्यम् । यस्य तु स्वान्तादिशब्दस्य मुख्योऽर्थो न
प्रसिद्धस्तत्र तु शक्तिरेवेति दिक् । फलान्विता—आधुनिकी प्रयोजनप्रति-
पत्तये स्वीकृतेत्यर्थः । उदाहरणमाह—वाग्भिरिति । वाक्शब्दोऽत्र
शब्दोच्चारणहेतुभूतेन्द्रियस्य वाचकः तज्जन्यत्वाच्छब्दे लाक्षणिकः ।
पाणिभिरिति । पाणिशब्दः पूजादिसाधनभूतेन्द्रियस्य मुख्यतया वाचकः
तदधिष्ठिते हस्तरूपे शरीरावयवे लाक्षणिकः । पूर्व्वत्र जहन्नक्षणा शब्दा-
नामेव स्तुत्यन्वयात्, उत्तरत्र च निरूढाऽजहन्नक्षणा इन्द्रियतदधिष्ठात्रो-
रन्वयात् मुख्यार्थपरित्यागिनाधिकारार्थस्वीकारात् । नीललोहितमिति
शिवविशेषणं * वामनोक्तन्यायात् । तत्र नीललोहितशब्दे निरूढा जह-

• “विशेषणमनञ्जप्रयोगो विशेष्यप्रतिपत्तौ” इति काव्यालङ्कारसूत्रहत्ती .
वामनः ।

दजहल्लक्षणा भागत्यागसद्भावात् । जटिलं शिवमिति पाठ उभयत्रापि निरुद्धा जहदजहल्लक्षणा द्रष्टव्या । वाग्भिः पठित्वा सुवन्ति, पाणिभि-
रङ्गुल्यैर्गृहीत्वार्चन्तीति प्रयोगे तु शक्तिरेव मुख्यार्थबाधाभावात् । एवं
चक्षुरादिशब्दानामधिष्ठाने गुणादिशब्दानां तत्कार्येष्विन्द्रियादिष्वात्मादि-
शब्दानां तदुपलब्धियोग्येष्वन्तःकरणादिष्वियमेव लक्षणा द्रष्टव्या ॥७॥

प्रासादाः सन्ति रेवायां यष्टयः प्रविशन्ति यत् ।

प्रदोषे जनसम्बाधे शम्भावम्भः क्षिपन्ति च ॥८॥

फललक्षणामुदाहरति—प्रासादा इति । रेवायामिति पूर्ववज्जह-
ल्लक्षणा तत्फलन्तु पूजासौकर्यप्रतीतिः । यष्टय इति यष्टिशब्देन यष्टि-
धरेषु अजहल्लक्षणा तत्फलन्तु गाढसंमर्दप्रतीतिः तेन च स्थलमहिमा-
तिशयप्रतीतिस्ततश्च सेव्यत्वप्रतीतिरिति च । शम्भाविति । शम्भुशब्देन
जलक्षेपाधिष्ठानभूते लिङ्गैकदेशमात्रे जहदजहल्लक्षणा, तत्फलं चोक्त-
मेव ॥८॥

यः श्रुत्योः कुण्डले धत्ते यच्छ्रुतौ चक्षुषोः स्थिते ।

तन्नागभूषणं वन्दे देवदेवं हृदि स्थितम् ॥९॥

गूढव्यङ्ग्यामुदाहृत्यागूढव्यङ्ग्यामुदाहरति—य इति श्रुत्योरिति ।
श्रुतिशब्देन कर्णाधोभागे जहल्लक्षणा, तत्फलन्तु सच्छिद्रतया धारण-
क्षमत्वप्रतीतिः तच्चागूढं भटिति प्रतीतिः । ययोः कुण्डलयोः श्रुतौ
यच्छ्रुतौ श्रोत्रेन्द्रियमित्यर्थः । चक्षुषोश्चक्षुरिन्द्रियाधिष्ठितगोलकयोः
स्थिते चक्षुःशब्देन तदधिष्ठाने जहल्लक्षणा, तत्फलन्तु चक्षुःश्रोत्रयोः
सामानाधिकरण्यप्रतीतिः, तच्च पूर्ववत् सर्पाणां चक्षुःश्रवणत्वादिति
भावः । नागभूषणशब्देन नागाधिष्ठितावयवमात्रे जहदजहल्लक्षणा,
एतत्फलं त्वलौकिकस्वभावत्वावगतिः तच्च प्राग्बत् । देवदेवमित्यत्र
द्वितीयदेवशब्देन तत्सदृशे लक्षणा, सा चार्थान्तरसंक्रमितवाच्यस्य

धनेर्मूलम् । हृदिस्थितमिति । हृच्छब्देन मनसि लक्षणा । सा चात्यन्त-
तिरस्कृतवाच्यस्य धनेर्मूलम् इति प्रसङ्गादुदाहरणे दर्शिते । निरू-
ढापि फलवती स्याद्विवक्षावशादिति चोक्तं भवति । हृदिस्थित-
मित्यत्र सान्निध्यप्रतीतिरूपफलस्य विवक्षितत्वादिति ॥८॥

निरूढा भक्तिरचला गूढागूढा च नापरा ।

क्रमेण दर्शितान्येऽपि भेदाः सन्ति ब्रवीमि तान् ॥१०॥

निरूढेति । अचला व्यङ्ग्यार्थरहिता परा फलवती गूढव्यङ्ग्या
अगूढव्यङ्ग्या चेति । एवं व्यधिकरणपदविषया लक्षणा नवविधा,
अन्यापि समानाधिकरणविषया इत्यर्थास्तभ्यते ॥१०॥

सारोपा सा मता यत्र विषयौ विषयान्वितः ।

ज्ञेया साध्यवसाना सा विषयौ यत्र केवलः ॥११॥

सारोपेति । विषयौ आरोप्यमाणः, विषयस्वारोपगोचरः, तावुभा-
वपि यत्र सामानाधिकरण्येन निर्दिष्टौ भवतः सा सारोपा । आरोप्य-
माणेन सह वर्तमाना सारोपा । भेदे सत्यभेदकल्पनमारोपः । यत्र
च विषयो न निर्दिश्यते तत्र साध्यवसाना । अध्रवसानेन सह वर्त-
माना साध्रवसाना । अध्रवसानमाह्वयनिश्चयः । स तु भेदमनिर्दिष्ट्या-
दकल्पनारूपः । ननु तत्त्वमसीतिवाक्ये सारोपा साध्रवसाना
वा ? नाहः, आरोपस्य मुख्यपङ्कजादिभिन्नपदार्थविषयत्वाज्जीवपरमा-
त्मनोस्तात्त्विकभेदस्थारोपशब्दवाच्यत्वाभावाच्च । नापि द्वितीयः विषय-
विषयिणोरुभयोरपि निर्देशाद् विषयिमात्रनिर्देशस्य तत्राकाङ्क्षितत्वाच्च ।
अत्रोच्यते, यत्र सामानाधिकरण्यस्थले आरोपोऽध्यवसानं वा तत्रैव लक्ष-
णेति न नियमः किन्तु प्रयोगप्रायादभेदकल्पनामात्रं तेनारोपाध्यव-
सानयोरसम्भवेऽपि भागत्यागलक्षणामात्रं न निषिध्यते । ननु तर्हि
सारोपासाध्रवसानयोर्यथाभेदाभावेऽपि अधिकभेदप्रसक्तिः स्यादिति

चेन्न, कृत्तिन्यायेन गौण्या वा यथार्थभेदस्यारोपत्वसम्भवादिति दिक् ।
अत्र सम्बन्धत्रयविचारविशेषस्तु वेदान्तशास्त्रादवगन्तव्यः ॥११॥

कार्यकारणभावादौ भेदौ शुद्धाविमौ स्मृतौ ।

सादृश्ये सति गौणौ च शक्यलक्ष्यगुणाश्रयात् ॥१२॥

कार्येति । शुद्धाविति । साक्षात्सम्बन्धहेतुकावित्यर्थः । गौणौ
गुणकृतौ असुख्यौ परम्परासम्बन्धाश्रयत्वात् ॥१२॥

निरुद्धा शुद्धसारोपा शिवं शम्भुं भजेदिति ।

शिवं भजेदिति परा कार्यकारणभावतः ॥१३॥

निरुद्धेति । शिवं कल्याणकरं शम्भु विशेषणमेतत्, न तु तन्नामधेयं
पुनरुक्त्यापत्तेः, कल्याणकरत्वात् रुद्रः शिव इति प्रसिद्धमेव । शिव-
मिति अतिप्रसिद्धतया शम्भोरप्रयोगाद्विषयिमात्रनिर्देशः । यदि तु
व्युत्पत्तिराश्रीयते तदा शिवशब्दः शुक्तादिशब्दवत् शक्तेरेवोदाहरणम्,
अव्युत्पत्तिपक्षे तु लक्षणाया एवेति सिद्धान्तः ॥१३॥

स्त्रीरत्नं गिरिजा सैषा रत्नं संसारवारिधेः ।

निरुद्धा गौणसारोपान्या च सादृश्ययोगतः ॥१४॥

स्त्रीरत्नमिति । स्त्री रत्नमिव मणिरिवेत्युपमितसमासः । “रत्नं श्रेष्ठे
मणावपि” इति त्रैजयन्ती । इत्युपमितसमासे रत्नसदृशी स्त्रीति शाब्द-
बोधाच्छक्तिरेव न लक्षणा । स्त्री एव रत्नं स्त्रीरत्नमिति मयूरव्यंसकादि-
समासे तु लक्षणैव । यद्यपि “रत्नं श्रेष्ठे मणावपी”ति कोषात् सप्तमी-
तत्पुरुषोऽपि प्रतिभाति तथापि समासात् पूर्वं श्रेष्ठवाचकत्वाभावेन स न
भवति । तथोक्तमभिधानचिन्तामणौ—

स्युरत्तरपदे व्याघ्रपुङ्गवर्षभकुञ्जराः ।

सिंहशार्दूलनामाद्यास्तत्तज्जश्च मतत्तिका ॥

मन्त्रिका प्रकाण्डोऽथ प्रशस्यार्थप्रकाशकाः ॥

इति प्रशसावचनेन [पा० २।१।६६] इति सूत्रस्य मतज्ञिकादिपञ्चकपर-
त्वाच्च उक्त एव समासो न्याय्य इति दिक् । वस्तुतस्तु स्त्रीसम्बन्धमिति
व्यस्तमेवोदाहरणं वैयाकरणमते वृत्तौ समुदायशक्तिमाश्रित्य लक्षणा-
नङ्गीकारात् । सैषेति सामान्यनिर्देशः सादृश्यसम्बन्धाद् गौणी ॥१४॥

मुक्तिः शिवस्य पूजैव हे मुक्ते मा जहौहि माम् ।

फलिनो शुद्धसारोपान्या च बीजफलत्वतः ॥१५॥

मुक्तिरिति । मुक्तिकारणमित्यर्थः । लक्षणाफलं तु मुख्यसाधनता-
प्रतीतिरादरातिशयप्रतीतिश्च । बीजं कारणं फलञ्च कार्यं तत्सम्ब-
न्धत्वात् ॥१५॥

शिवपूजा मम प्राणा हे प्राणा विरताः स्थ मा ।

फलिनो गौणसारोपा परा च सदृशत्वतः ॥१६॥

शिवपूजति । अत्र लक्षणाफलन्तु महिमातिशयप्रतीतिरादरा-
तिशयप्रतीतिश्च । विरता विरामं प्राप्ताः । मा स्थ मा भवत ।
चेतनं मे जीवितं स्यात् । अन्यथा तु स्वसनं न जीवितमिति भावः ॥१६॥

सम्बन्धान्तरतो भेदाः स्वयमूक्षाः परेऽपि च ।

अक्षो रुद्राय रुद्रो हि गृहाः शम्भोश्च पार्वतौ ॥१७॥

तादर्थ्यादिह ताच्छब्दात् तात्स्थ्यात्ताच्छब्दमित्यपि ।

रुद्रस्य सेवका रुद्राः सेव्यसेवकभावतः ॥१८॥

सम्बन्धान्तरत इति । कार्यकारणभावादावित्यत्रादिशब्दात्
सामान्यविशेषभावादिसम्बन्धविशेषनिमित्तका भेदाः स्वबुद्ध्या विविच्य
विज्ञेया इत्यर्थः । दिक्षात् चोदाक्रियते । अच इति । रुद्रायः

रुद्रसेवनाय । हेतुहेतुमज्ञावोऽत्र सम्बन्धः । रुद्रसेवनस्य तद्धारक-
पुरुषजन्यत्वात् । कार्यकारणभावादस्य भेदः । इन्द्रार्था स्थूणा
इन्द्र इति प्रसिद्धोदाहरणेऽप्येवमेव । गृहा इति । अत्राधाराधेय-
भावः सम्बन्धः । पूर्वत्र तादर्थ्यात्ताच्छब्दम् इह तु तात्स्थ्यात्
तत्र स्थितत्वात् । रुद्रस्येति सेवका याजका इत्यर्थः । नारुद्रो
रुद्रमर्चयेदिति स्मृतेः ॥१७॥१८॥

आधेयाधारभावेन प्रासादो रुद्र इष्यते ।

तद्वाच्यवाचकत्वे च भवेन्नक्षितलक्षणा ॥१९॥

आधारेति । तस्य पूज्यत्वोपदेशादिति भावः । पूर्वत्र आधार-
वाचिलक्षक इह तु आधेयवाचिलक्षक इति भेदः । तद्वाच्यवाचकत्व
इति । तस्य द्व्यक्षरादेर्वाच्यो मांसादिशब्दः स वाचको यस्य स तद्वा-
चकः आमिषादिस्तस्य भावस्तस्य तेन तथोक्तेन । लक्षितेति । लक्षिते
दूराक्षचीकृते लक्षणा लक्षितलक्षणेत्यन्वयार्थाभिधानेयम् ॥१९॥

गुञ्जद्विरेफैः पुष्पौघैः पूज्यो भक्तैः शिवो यथा ।

द्व्यक्षरं मांसमित्यादौ निरूढेष्वेव नान्यतः ॥२०॥

एषा निरूढेष्वेव सम्भवतीति स्फुटयितुं पुनरुदाहरति—गुञ्ज-
द्विरेफैरिति । द्विरेफशब्दो हि योगरूढ्या भ्रमरशब्दवाची । तस्य
द्विरेफशब्दस्य षट्पदे लक्षितलक्षणा ॥२०॥

विरुद्धाव्यतिरेके च लक्षणात्ता मनोषिभिः ।

ब्रह्म साधु कृतं तेन शम्भुर्येन न पूजितः ॥२१॥

विरुद्धेति । व्यतिरेके वैपरीत्ये । साधुकृतं साधुशब्देन तद्विप-
रीते लक्षणा । व्यतिरेकलक्षणामपीमां वदन्ति । फलवती चेयं न
निरूढा ॥२१॥

सम्बन्धबुद्धिजनकः सम्बन्धो विविधो मतः ।

शब्दप्रमाणगा वृत्तिलक्षणा तन्निबन्धना ॥२२॥

सम्बन्धं लक्षयति—सम्बन्धेति । इमौ सम्बन्धाविति बुद्धेर्हेतुः सम्बन्ध इति लक्षणं शब्दरूपं यत्प्रमाणं प्रमाकरणम् । करणे च व्यापारावश्यभावात् तद्वता वृत्तिलक्षणा सम्बन्धमूलैव न तु सम्बन्ध एव लक्षणेति भावः ॥२२॥

स नित्यः समवायाख्यः सहजोऽवयवादिषु ।

गुणः क्रिया च सामान्यं विशेषोऽवयवादयः ॥२३॥

स इति । अवयवादिष्वयुतसिद्धेषु । तल्लक्षणं चोक्तं तर्कशास्त्रे—तावेवायुतसिद्धौ द्वौ विज्ञातव्यौ ययोर्द्वयोरनश्वदेकमपराश्रितमेवावतिष्ठते इति । अन्यच्च अवयवावयविनोर्गुणगुणिनोः क्रियाक्रियावतीर्जातिव्यक्तयोः सम्बन्धः स समवाय इति । गुण इति । अवयवादयः पञ्च तद्वत्सु समवायसम्बन्धेन लाक्षणिका इत्यर्थः ॥२३॥

संयोगो युक्तधीहेतुर्द्रव्ययोः क्रियया कृतः ।

विशिष्टबुद्धिजनकः स्वस्वामित्वादिकोऽपरः ॥२४॥

संयोग इति । इमौ संयुक्ताविति बुद्धेर्हेतुर्गुणः स द्रव्ययोरिव नान्येषाम् । क्रियया कृतो न तु स्वाभाविकः । विशिष्ट इति । अवयवनेन विशिष्ट इति बुद्धिजनकः । अपरोऽन्यः ॥२४॥

व्यतिरेकोऽपि सम्बन्धो विपरीतमतिप्रदः ।

सादृश्यमपि सम्बन्धस्तथा तदाच्यवाच्यता ॥२५॥

व्यतिरेकेति । असौ विरुद्धयोरिव सादृश्यमिति अयं तुल्ययोरिव । तदाच्येति तस्य प्रकृतस्य वाच्यः शब्दविशेषस्तस्य वाच्यतामिच्छेयता । अयं पूर्वोक्तप्रकाराभातिरिच्यते । समासमात्रमिदं द्रव्यमिदं भावमिदं ॥२५॥

एतेषां लक्षणोद्योऽर्थे सम्भवस्तर्क्यतां स्वयम् ।

मुख्यस्यार्थस्य यद्वेतोर्लक्षणां शब्द आश्रयेत् ॥२६॥

एतेषामिति । उक्तसम्बन्धानां सम्भवः स्वयं तर्क्यताम् औचित्येन विभाव्यतामित्यर्थः । यद्वेतोर्यस्मात् सम्बन्धाद्वेतोः ॥२६॥

सारोपायां गुणो लक्ष्यो विषयिणो न तच्छ्रुतेः ।

एवं साध्यवसानायां गुणो लक्ष्यो गुणान्वितः ॥२७॥

सारोपायामभेदेन गुणा लक्ष्या द्वयोरपि ।

अन्यस्यां गुणो भेदेन गुणा एवाभिदाजुषः ॥२८॥

सारोपायां साध्यवसानायाञ्च विशेषमाह—सारोपायामिति । मुखं चन्द्र इत्यादौ गुणा आह्लादकत्वादयो न तु विषयिणः (शीतलकिरण-मृगाङ्गत्वादयः) तद्वाचकपदश्रवणात् । साध्यवसानायाञ्च चन्द्रोऽयमित्यादौ तु गुणैः सहितो विषयो लक्ष्यः तद्वाचकपदस्याश्रवणात् । मुखं चन्द्र इत्यादौ आह्लादकत्वादयो अभेदेन लक्ष्याः अभेदस्य विवक्षा-धीनत्वात् चन्द्रोऽयमित्यादौ तु विषयस्यापि गुणैः सहितस्याभेदेन लक्षणीयत्वं बोध्यम्, अन्यथा विरम्य लक्षणाया अप्रवृत्तेरिति भावः ॥२७॥२८॥

रूपकादिषु सारोपा यत्र शब्दावुभावपि ।

रूपकातिशयोक्त्यादौ परारोप्यपदश्रुतेः ॥२९॥

अनयोर्विषयविभागमाह—रूपकेति । आदिशब्दान्निदर्शनादयो गृह्यन्ते । रूपकेति । आदिशब्दादप्रस्तुतप्रशंसादयो गृह्यन्ते । आरोप्य-पदस्य विषयिवाचकमात्रस्य श्रवणमित्यपरा साध्यवसाना ॥२९॥

सादृश्यश्रयताभावः सारोपायाः फलं मतम् ।

सादृश्यातिशयोऽन्यस्या विषयस्तुतिहेतवे ॥३०॥

सादृश्येति । फलवत्याः सारोपायाः सादृश्यसङ्गताया अभवः
फलं व्यङ्ग्यार्थरूपं प्रयोजनम् । अन्यस्याः सुतिविषयसुतिहेतवे विषय-
गुणप्रशंसार्थमित्यर्थः । विषयगुणानामपक्वत्वत्वं विषयिगुणानां चोत्-
कृष्टत्वमित्यालङ्कारिकसिद्धान्तः ; अभेदारोपे चापक्वष्टानामप्युत्कृष्टत्व-
मर्थसिद्धमिति । तत्र बीजं तु लक्षणाव्यङ्ग्यः सादृश्यातिशय इति
भावः । सादृश्यं हि अदृढमुपमादिषु दृढञ्च रूपकादिषु दृढतरमति-
शयोक्त्यादिषु । यत्र च विषयस्य अल्पा प्रशंसा तत्र दृढम् । यत्राधिका
सा तत्र दृढतरमिति विवेकः ॥३०॥

ताद्रूप्याभेदयोराहुः फलत्वमुभयोः क्रमात् ।

तत्तु शब्दान्तरालाभाद्विरोधाच्च न मन्यताम् ॥३१॥

ताद्रूप्येति । अत्र केचित् ताद्रूप्यप्रतीतिः सारोपाया अभेदप्रतीतिश्च
साध्यवसानायाः फलमिति विभिन्नमाहुस्तत्तु, न मन्तव्यम् । “साध्वीय-
मपरा लक्ष्मीः” [कुवलयानन्दे २०] इत्यादावपरादिशब्दस्य ताद्रूप्यप्रत्या-
यकत्वात् । “अयं हि धूर्जटिः साक्षात्” [कुव ८] इत्यादौ साक्षाच्छ-
ब्दादेरभेदप्रत्यायकत्वाच्चेति भावः । किञ्चाभेदरूपके ताद्रूप्यरूपके च
सारोपायां फलद्वयस्यापि सम्भवात् द्विविधातिशयोक्तौ च साध्यवसानायां
तथैव सम्भवाच्च प्रत्येकं फलत्वकल्पनायोगादिति भावः ॥३१॥

सर्वनामविशिष्टस्य निर्देशे प्रथमा मता ।

अविशिष्टस्य निर्देशे परेति कवयो विदुः ॥३२॥

इति श्रीपदवाक्यप्रमाणपारावारपारीणधुरीणरामजिभट्टात्मजा-
शाधरभट्टविरचितकोविदानन्दे भक्तिनिर्णये द्वितीय-
परिच्छेदः समाप्तः ॥

सर्वनामेति । इदं चन्द्र इत्यादौ मुखत्वादिविशेषविशिष्टवस्तु-

परिण इदंशब्दादिना निर्देशे सारोपा, अयं चन्द्र इत्यादौ सुखत्वादि-
विशेषपरिहारेण सामान्यरूपेणारोप्यमाणचन्द्राद्यभेदेन निर्देशे साध्य-
वसाना इति भेदः । अत्र जहत्यादिविचारस्तु विस्तरभयात् कृतः ॥३२॥

इति श्रीपदवाक्यप्रमाणपारावारपारीणधुरीणरामजिभट्टात्मजाशा-
धरभट्टविरचितायां कादम्बिनीसमाख्यायां स्वकृतकोविदा-
नन्दव्याख्यायां लक्षणापरिच्छेदो द्वितीयः ॥

सप्तपातालोपवर्णनम्

(पूर्वतोऽनुवृत्तम्)

[निबन्धकः—श्रीवसन्तकुमार-रायविद्यारत्नः]

अमराणाञ्च परमां श्रियञ्चातिशयन्ति च ।
यत्र नैव भयं क्वापि कालाङ्गैर्दिनरात्रिभिः ॥
यत्राहिप्रवराणाञ्च शिरस्थैर्मणिरश्मिभिः ।
नित्यं तमः प्रबाध्यते सदा प्रस्फुटकान्तिभिः ॥
न वा एतेषु वसतां दिव्यौषधिरसायनैः ।
रसान्नपानस्नानाद्यैर्नाधयो व्याधयो न च ॥
बलीपलितजीर्णत्वं वैवर्ण्यं खेदगन्धताः ।
अनुत्साहवयोऽवस्था न बाधन्ते कदाचन ॥
कल्याणानां सदा तेषां न च मृत्युभयं कुतः ।
भगवत्तेजसोऽन्यत्र चक्राच्चैव सुदर्शनात् ॥
यस्मिन् प्रविष्टे दैतेयवधूनां गर्भराशयः ।
प्रयो भयात् पतन्त्येव स्रवन्ति ब्रह्मपुत्रक ॥
इति श्रीदेवीभागवते अष्टमस्कन्धे अष्टादशोऽध्यायः ।
प्रथमे विवरे विप्रं चैतलाख्ये मनोरमे ।
अयमुक्तो बली नाम वर्ततेऽखर्व्यगर्व्वकृत् ॥

वसवत्यो येन सृष्टा मायाः सर्वार्थसाधिकाः ।
 मायाविनो याश्च सद्यो धारयन्ति च काश्चन ॥
 जृम्भमाणस्य यस्यैव बलस्य बलशालिनः
 स्त्रीगणा उपपद्यन्त त्रयो लोकविमाहनाः
 पुंश्चल्यश्चैव स्वैरिण्यः कामिन्यश्चेति विश्रुताः ।
 सा वै विलायनं प्रेष्ठं प्रविष्टं पुरुषं रहः ॥
 रसेन हाटकाख्येन साधयित्वा प्रयत्नतः ।
 स्वविलासावलोकानुरागस्मितबिगूह्यनैः ॥
 संलापविभ्रमाद्यैश्च रमयन्त्यपि ताः स्त्रियः ।
 यस्मिन्नुपयुक्ते जनो मनुते बहुधा स्वयम् ॥
 ईश्वरोऽहमहं सिद्धो नागायुतबलो महान् ।
 आत्मानं मन्यमानः सन् मदान्ध इव कथ्यते ॥
 द्वितीयधिवरस्यात्र वितलस्य निबोधत ।
 भूतलाधस्तले चैव वितले भगवान् भवः ॥
 हाटकेश्वरनामायं स्वपार्षदगणैर्वृतः ॥
 भवयोर्वीर्यसम्भूता हाटकी सरिदुत्तमा ।
 समिद्धो मरुता वज्जिरोजसा पिबतीव हि ॥
 तन्निर्धूतं हाटकाख्यं सुवर्णं दैत्यवल्लभम् ।
 दैत्याङ्गना भूषणार्हं सदा सन्धारयन्ति हि ॥
 तद्विलाधस्तलात् प्रोक्तं सुतलाख्यं विलेश्वरम् ।
 पुण्यश्लोको वलिर्नाम आस्ते वैरोचनिर्मुने ॥
 एवं दैत्यपतेः सोऽयं बलिः परमपूजितः ।
 सुतले वर्त्तते यस्य द्वारपालो हरिः स्वयम् ॥
 इति श्रीदेवीभागवते अष्टमस्कन्धे एकोनविंशोऽध्यायः ।
 ततोऽधस्ताद्विवरकं तलातलमुदीरितम् ।
 दानवेन्द्रो मयो नाम त्रिपुराधिपतिश्चैव ॥

आचार्यो मायिनां सोऽयं नानामायाविशारदः ।
 पूज्यते राक्षसैर्वीरैः सर्वकार्यसमृद्धये ॥
 ततोऽधस्तात् सुविख्यातं महातलमिति स्फुटम् ।
 सर्पाणां काद्रवेयाणां गणः क्रोधवशो महान् ॥
 अनेकशिरसां विप्र प्रधानान् कौर्त्तयामि ते ।
 कुहकस्तक्षकश्चैव सुषेणः कालियस्तथा ॥
 महाभोगा महासत्त्वाः क्रूराः क्रूरस्वजातयः ।
 पतत्रिराजाधिपतेरुद्दिग्नाः सर्व्व एव ते ॥
 सकलत्रापत्यसुहृत् कुटुम्बस्य च सङ्गताः ।
 प्रमत्ता विहरन्त्येव नानाक्रीडाविशारदाः ॥
 ततोऽधस्ताच्च विवरे रसातलसमाह्वये ।
 दैतेया निवसन्त्येव पण्यो दानवाश्च ये ॥

* * * *

ततोऽप्यधस्तात् पाताले नागलोकाधिपालकाः ॥

* * * *

महामर्षा महाभोगा निवसन्ति विषोऽखणाः ॥
 पञ्चमस्तकवन्तश्च फणासप्तकभूषिताः ।
 केचिद्दशफणाः केचित् सप्तशीर्षास्तथापरे ॥
 सहस्रशिरसः केऽपि केचित्तु मणिधारकाः ।
 पातालरन्ध्रतिमिरनिकरं स्वमरीचिभिः ॥
 विधमन्ति च देवर्षे सदा सञ्जातमन्यवः ।
 अस्य भूलप्रदेशे हि त्रिंशत्साहस्रकेऽन्तरे ॥
 योजनैः परिसंख्याते तामसी भगवत्कला ।
 अगन्ताख्या समास्ते हि सर्व्वदेवप्रपूजिता ॥

(क्रमशः)

संस्कृतसाहित्यपरिषत्

इयं संस्कृत-साहित्य-परिषत् प्रतिभा रवेः ।

भावालोकेर्मनःपद्मं प्रकाशयतु धीमताम् ॥

September, } १८५३ शर्काये भाद्रे { Vol. XIV,
1931. } १४वर्षस्य ५म-संख्या { No. 5.

कविप्रवरः पाणिनिः

प्रियपाठकमहाभागाः, अद्य समुपक्रियन्ते भवद्भ्यः कतिचन श्लोकरत्नानि येषां निर्माता शाब्दिकप्रवरः पाणिनिरिति जोषुष्यते शाब्दिकैरालङ्कारिकैश्च । श्लोका इमे प्रायेण सुभाषितग्रन्थेषु समुपलभ्यन्ते, केचन व्याकरणाभिधानानां टीकास्वपि सन्दृश्यन्ते । तत्र पाणिनिना महर्षिणा जाम्बवतीविजयः पातालविजयश्च महाकाव्यद्वितयं व्यरचीति सुप्रचारैवेयं किंवदन्ती भारते वर्षे । तथाहि राजशेखरसूक्तिः—

स्वस्ति पाणिनये तस्मै यस्य रुद्रप्रसादतः ।

आदौ व्याकरणं काव्यमनु जाम्बवतीजयम् ॥

क्षेमेन्द्रेणापि सुवृत्ततिलके पाणिनेरुपजातिच्छन्दोग्रथने सविशेषं नैपुण्यं प्रतिपादितम् । तथा च सुवृत्ततिलकस्य तृतीये विन्धासे त्रिंशत्तमः श्लोकः—

सृष्टणीयत्वचरित' (१) पाणिनेरुपजातिभिः ।

चमत्कारैकसाराभिरुद्यानस्येव जातिभिः ॥

तथा च सदुक्तिकर्णामृते—

सुबन्धा भक्तिर्नः क इह रघुकारे न रमतं
धृतिर्दाक्षीपुत्रे हरति हरिचन्द्रोऽपि हृदयम् ।
विशुद्धोक्तिः शूरः प्रकृतिमधुरा भारविगिर-
स्तथाप्यन्तर्मीदं कसपि भवभूतिर्वितनुते ॥

रुद्रटविरचितकाव्यालङ्कारटीकायां नमिसाधुरपि “अपशब्दनिरासश्च
यद्यापे व्युत्पत्तिद्वारेणैव कृतस्तथापि महाकवीनामप्यपशब्दपातदर्श-
नात् तन्निरासादरख्यापनाय पुनरभियोगः । तथाहि पाणिनेः पाताल-
विजये महाकाव्ये—‘सम्यावधूं गृह्य करिणे’त्यत्र गृह्येति क्लो ल्यवादेशः ।
तथा तस्यैव कवेः—

गतेऽर्धरात्रे परिमन्दमन्दं गर्जन्ति यत् प्राह्वषि कालमेघाः ।

अपश्यती वत्समिवेन्दुबिम्बं तच्छर्वरो गौरिव हुङ्करोति ॥

इत्यत्र पश्यतीति लुप्तन्तीनकारं पदम्” इति ।

आनन्दवर्धनाचार्येणापि ध्वन्यालोकस्य प्रथमोद्योते नामानिर्देश-
पूर्वकं पाणिनीयः कश्चन श्लोकः समुद्धृतः । तद् यथा—“समासोक्तौ
तावत्—

उपोढरागेण विलीलितारकं

तथा गृहीतं शशिना निशामुखम् ।

यथा समस्तं तिमिरांशुकं तथा

पुरोऽपि रागाद् गलितं न लक्षितम् ॥

इत्यादौ व्यञ्जेनानुगतं वाच्यमेव प्राधान्येन प्रतीयते समारोपितनायिका-
नायकव्यवहारयोर्निशाशशिनोरेव वाक्यार्थत्वात् इति ।” सुभाषिता-
वस्थां शार्ङ्गधरपद्धतौ सदुक्तिकर्णामृते च श्लोकोऽयं पाणिनीयत्वेन
निर्दिष्टः ।

श्रीपतिदत्तविरचिते कातन्त्रपरिशिष्टे ऽपि दृश्यते—जाघटीतीति
जाम्बवतीविजयकाव्ये, जाज्वलीतीति नीतिसंग्रहे, शंशमाञ्चक्रुरिति
भट्टिकाव्ये च पठ्यते । भागवत्तत्कारस्तु बोभवीत्येव न ह्यान्दसमिति
मन्यते इति ।

इदानीं पाणिनीयत्वेन प्रसिद्धाः श्लोकाः सुभाषितादिग्रन्थेभ्यो
निष्कृत्य विलिख्यन्ते ।

(१) असौ गिरिः शीतलकन्दरस्थः

पारावतो मन्मथचाटुदक्षः ।

घर्मालसाङ्गीं मधुराणि कूजनं

संवीजते पक्षपुटेन कान्ताम् ॥

(२) उदबुद्धेभ्यः सुदूरं घनजनिततमः पूरितेषु द्रुमेषु
प्रोदुग्रीवं पश्य पादद्वयनमितभुवः श्रेण्यः फेरवाणाम् ।
उल्कालोकैः स्फुरद्भिर्निजवदनदरीसर्पिर्भिर्वीक्षितेभ्य-
श्च्योतत्सान्द्रं वसान्भः कथितशववपुर्मण्डलेभ्यः पिबन्ति ॥

(३) चञ्चत्पक्षाभिघातं ज्वलितहुतवहप्रौढधाम्नश्चितायाः
क्रोडाद्वराकृष्टमूर्त्तैरहमहमिकया चण्डचञ्चयहेण ।
सद्यस्तप्तं शवस्य ज्वलदिव पिशितं भूरि जग्धार्धदग्धं
पश्यान्तः भ्रूषमाणः प्रविशति सलिलं सत्वरं गृध्रद्वयः ॥

(४) कङ्कारस्पर्शगर्भैः शिशिरपरिचयात् कान्तिमद्भिः कराग्रै-
श्चन्द्रेणालिङ्गितायास्तिमिरनिवसने स्त्रंसमाने रजन्याः ।
अन्योन्यालोकिनीभिः परिचयजनितप्रेमनिस्थन्दिनीभि-
र्दूरारूढे प्रमोदे हसितमिव परिस्पृष्टमाशासखीभिः-॥

(५) पाणौ पद्मधिया मधुककुसुमभ्रान्त्या तथा गण्डयो-
नीलेन्द्रीवरशङ्कया नयनयोर्वन्धूकबुद्ध्याधरे ।
लीयन्ते कबरीभरे निजकुलव्यामोहजातस्पृहा
दुर्वारा मधुपाः कियन्ति तरुणि स्थानानि रक्षिष्यसि ॥

- (६) पाणौ शोणतले तनूदरि दरक्षामा कपोलस्थली
विन्यस्ताञ्जनदिग्धलोचनजलैः किं स्नानिमानीयते ।
मुग्धे चुम्बतु नाम चञ्चलतया भृङ्गः क्वचित् कन्दली-
मुष्मीलन्नवमालतीपरिमलः किं तेन विस्मर्यते ॥
- (७) मुखानि चारुणि घनाः पयोधरा
नितम्बपृथ्व्यो जघनोत्तमश्रियः ।
तनूनि मध्यानि च यस्य सोऽभ्यगात्
कथं नृपाणां द्रविडीजनो हृदः ॥
- (८) गतेऽर्धरात्रे परिमन्दमन्दं
गर्जन्ति यत् प्रातृषि कालमेघाः ।
अपश्यती वत्समिवेन्दुबिम्बं
तच्छर्वरी गौरिव हुङ्करोति ॥
- (९) प्रकाश्य लोकान् भगवान् स्वर्तजसा
प्रभादरिद्रः सवितापि जायते ।
अहो चला श्रीर्वलमानदामहो
सृशन्ति सर्वं हि दशाविपर्यये ॥
- (१०) शुद्धस्वभावान्यपि संहतानि
निनाय भेदं कुमुदानि चन्द्रः ।
अवाप्य वृद्धिं मलिनान्तरात्मा
जडो भवेत् कस्य गुणाय वक्रः ॥
- (११) क्षपाः क्षामीकृत्य प्रसभमपहृत्याम्बु सरितां
प्रताप्योर्वीं कृतस्त्रां तरुगहनमुच्छोष्य सकलम् ।
क्व संग्रत्युष्णांशुर्गत इति समालोकनपरा-
स्तडिहीपालोका दिशि दिशि चरन्तीह जलदाः ॥
- (१२) ऐन्द्रं धनुः पाण्डुपयोधरेण
शरदधानार्द्रनखक्षताभम् ।

प्रसादयन्ती सकलङ्गमिन्दुं
तापं रवेरभ्यधिकं चकार ॥

- (१३) विलोक्य सङ्गमे रागं पश्चिमाया विवस्वतः ।
कृतं कृष्णं मुखं प्राच्या न हि नार्यो विनेर्षया ॥
- (१४) अथाससादास्तमनिन्द्यतेजा
जनस्य दूरोज्झितमृत्युभीतेः ।
उत्पत्तिमद्वस्तु विनाश्यवश्यं
यथाहमित्ये वमिवोपदेष्टुम् ॥
- (१५) सरोरुहाक्षीणि निमीलयन्त्या
रवौ गते साधु कृतं नलिन्या ।
अच्छां हि दृष्ट्वापि जगत् समग्रं
फलं प्रियालोकनमात्रमेव ॥
- (१६) निरीक्ष्य विद्यन्नयनैः पयोदो
मुखं निशायामभिसारिकायाः ।
धारानिपातैः सह किं नु वान्त-
श्चन्द्रोऽयमित्यार्त्ततरं ररास ॥
- (१७) उपोढरागेण विलोलतारकं
तथा गृहीतं शशिना निशामुखम् ।
यथा संमस्तं तिमिरांशुकं तथा
पुरोऽपि रागाद् गलितं न लक्षितम् ॥
- (१८) तन्वङ्गीनां स्तनौ दृष्ट्वा शिरः कम्पयते युवा ।
तयोरन्तरसंलग्नां दृष्टिमुत्पाटयन्निव ॥

“तथाच जाम्बवतीविजयकाव्ये पाणिनिनोक्तम्—

- (१८) अस्ति प्रतीक्षां दिशि सागरस्य
वेलोमिगूढाहमश्लक्ष्णौ ।

पुरातनी विश्रुतपुण्यशब्दा
महापुरी द्वारवती च नाम्ना ॥

इति द्वितीयसर्गः ।

(२०) अनेन यत्रानुचितं धराधरैः
पुरातनं साजलतं महीक्षिताम् ।
ददर्श सेतुं महतो जरन्तया
विशीर्णसीमन्त इवोदयश्रिया ॥

इति चतुर्थे सर्गे ।

(२१) त्वया सहार्जितं यच्च यच्च सख्यं पुरातनम् ।
चिराय चेतसि पुरस्तरुणीकृतमद्य मे ॥

इत्यष्टादशे । (दुर्घटवृत्तिः ४।३।२३)

(२२) अहो अहं नमो मह्यं यदुदृत्य सुमध्यया ।
उल्लास्य नयने दीर्घं साकाङ्क्षमहमोक्षितः ॥

इति जाम्बवतीविजयकाव्ये जाम्बवतीदर्शनोत्तरं कृष्णस्योक्तिः ।
(भाषावृत्तिः १।१।१५) *

(२३) “हरिणा सह सख्यं ते बोभूत्विति यदब्रवीः ।
न जाघटीति युक्तौ तत् सिंहद्विरदयोरिव ॥

इति पाणिनेर्जाम्बवतीविजयकाव्यम् ।” (भाषावृत्तिः २।४।७४)

(२४) “करोन्द्रदर्पच्छिदुरं मृगेन्द्रम्” इति जाम्बवतीविजयकाव्ये
पाणिनिः । (भाषावृत्तिः ३।२।१६२)

(२५) स पार्षदैरम्बरमापुपूरे ।

(२६) पयः पृषन्तिभिः स्पृष्टा वान्ति वाताः शनैः शनैः ।

* सूक्तिसुक्तावल्यां ६५ तमे पत्रे पद्यमिदं राजशेखरस्येत्युक्तम्, तस्मिन्नेव
ग्रन्थे पत्रान्तरे चोपाकरोति निर्दिष्टम् । सुभाषितावल्यां पुनः “कस्यापि” इति
विलिखितम् ।

(२७) स सृक्कणीप्रान्तमसृक्प्रदिग्धं

प्रलेलिहानो हरिणारिरुच्चैः ॥

(२८) सन्ध्यावधूं गृह्य करेण गाढम् ॥

अत्र केचिदाचक्षीरन्, विदितमेवैतत् प्रायेण सर्वेषां यत् तेज-
स्तिमिरयोरिव कवित्वशाब्दिकत्वयोः सामानाधिकरण्यं सर्वथा शश-
विषाणायमानमेव वर्त्तते । एकतस्तावच्छब्दशास्त्रानुशीलनकार्कश-
शेमुषीकाः काष्ठकुट्टाश्मसन्निभा रसास्वादनशक्तिविरहिता वैयाकरणा
दुःश्रवतमानि रसानुभवप्रतिबन्धकानि पदजातानि बाहुल्येन प्रयुञ्जते,
अपरतश्च भावगहने स्वच्छन्दं विचरन्तोऽभिनवमदलेखाश्यामगण्ड-
स्थलाः कविमत्तमतङ्गजा व्याकरणबिसतन्तुं लीलयैव चरणतलेनाव-
मर्दयन्ति । शाब्दिकशिरोमणेर्भट्टोजिदीक्षितमहोदयस्य मङ्गला-
चरणश्लोकः—

विश्वेशं सच्चिदानन्दं वन्देऽहं योऽखिलं जगत् ।

चरोक्तिं बरोभर्त्ति सञ्चरोहर्त्ति लीलया ॥

कविकुलचूडामणेः कालिदासस्य च अभ्रश्यत-निविशती-गुरुलाघवा-
दयः प्रयोगा अत्र साक्षिभूयमावहन्ति । अत एव सङ्घटयशिरोमणिना
मम्मटेन वैयाकरणे वक्तरि दुःश्रवत्वस्य न केवलं दोषाभावत्वं प्रत्युत
रसानुगुणतया गुणत्वमेव प्रतिपादितम् । अत एव च वैयाकरण-
धोरैर्यैरपि “निरङ्कुशाः कवयः” “न शास्त्रमनुवर्त्तन्ते स्वच्छन्दा ऋषयः
क्विल” “स्थितेर्गतिश्चिन्तनीया” “महाकविप्रयोगबाहुल्यात् सोढव्यम्”
इत्यादीनि वचनानि पुनः पुनरुपनिबध्यन्ते । अत एवोक्तमभियुक्तैः—

नैव व्याकरणज्ञमिति पितरं न भ्रातरं तार्किकं

दूरात् सङ्कुचितेव गच्छति पुनश्चाण्डालवच्छान्दसात् ।

मीमांसानिपुणं नपुंसकमिति ज्ञात्वा निरस्तादरा

काव्यालङ्करणज्ञमेत्य कविता कान्ता वृणीते स्वयम् ॥

कविकण्ठाभरणे क्षेमेन्द्रेणाप्युक्तम्—

यस्तु प्रकृत्याश्मसमान एव

कष्टेन वा व्याकरणेन नष्टः ।

तर्केण दग्धोऽनलधूमिना वा-

प्यविष्टकर्णः सुकविप्रबन्धैः ॥२२॥

न तस्य वक्तृत्वसमुद्भवः स्या-

च्छिन्नाविशेषैरपि सुप्रयुक्तैः ।

न गर्दभो गायति शिञ्चितोऽपि

सन्दर्शितः पश्यति नार्कमन्धः ॥२३॥

कुर्वीत साहित्यविदः सकाशे

श्रुतार्जनं काव्यसमुद्भवाय ।

न तार्किकं केवलशाब्दिकं वा

कुर्याद्भूतं सूक्तिविकासविघ्नम् ॥२४॥

अत एव कविप्रवरः पाणिनिरिति विप्रतिषिद्धमेतत् । येन तावत्
श्वा युवा'मघवा चैकसूत्रे संग्रथिताः, येन तावदाप्तत्वमधिगतेन मनः-
शब्दस्य नपुंसकत्वं विदधानेन निखिलकामिजनोऽतिसंहितः, अत एव
च यमधिकृत्य कवयः प्राहुः—

काचं मणिं काञ्चनमेकसूत्रे

अध्याति बाला न हि तद् विचित्रम् ।

विशेषवित् पाणिनिरेकसूत्रे

ज्ञानं युवानं मघवानमाह ॥

नपुंसकमिति ज्ञात्वा प्रियायै प्रेषितं मनः ।

तत्तु तत्रैव रमते हताः पाणिनिना वयम् ॥ इति च ।

येन तावदरसिकजनमूर्धन्येन सङ्गदयस्नाघनीयम् “अथ शब्दा-
नुशासनम्” इति वाक्यं प्रयुज्यापि तद्वतमर्थगौरवमनालोच्यैव तत्
कर्तव्यम् अ इ उ ण् इत्यादीन्वर्थलेशविधुराख्यक्षरजालान्युत्कीर्णानि, येन
बुष्णाक्षरन्यायेनापवर्गे ढतीयेति समुच्छलितरसं काव्यसारं समुपनिब-

ध्यापि तदर्थमनवबुध्यमानेन स्वाशयानुरूपो गद्यमय एवार्थः कल्पितः*, येन गङ्गाया यमुनायाश्च नदीत्वं निराकृत्य स्थल्य एव तथात्वं सम्पादितं † तस्य चेच्छास्त्रानुशीलनजडस्य रसलेशविधुरस्य शब्दाडम्बरमात्रनिष्ठस्य लक्ष्यैकचक्षुषोऽर्धमात्रालाघवेन पुन्नोक्तत्वं समाकलयतो मुनेः कवि-
प्रवरत्वं तर्हि “पारिभद्रतरोर्मूले किं न स्यात् फाणितोदयः,” गगनमध्य-
मलङ्घुर्वति चण्डरश्मी किं न प्रादुर्भवेच्छैत्यातिशयः, रसिकजनमानस-
सन्तर्पणे शारदसुधाकरे किं न पदं निदध्यादन्धतमसम् ? उक्तञ्च—

यः स्यात् केवललक्ष्यलक्षणरतो नो तर्कसम्पर्कभृ-

न्नालङ्कारविचारचारुधिषणः काव्यज्ञशिञ्जोष्णितः ।

तस्माच्चेद्रसशालि काव्यमुदयेदेकान्ततः सुन्दरं

प्रासादो धवलस्तदा क्षितिपतेः काकस्य काष्णार्द्र भवेत् ॥

अवितथं किलोक्तं कृशानुना विश्वगुणादर्शे—

टिङ्गाणञ्ङयसञ्चटू डसिङ्सोस्तिप्तस्मिसिप्यस्यमिब्-
वस्मस्तानचि च टुना टुरत इज् शम्कोऽव्यचोऽन्यादि टि ।

लोपो व्योर्वलि वृद्धिरेचि यचि भं दाधाघृदान्नाज्भला-

वित्ये ते दिवसान्नयन्ति कतिच्छब्दान् पठन्तः कटून् ॥

भोऽन्तः शम्कोऽटि शेषोऽव्यसखि ससञ्जुषोरुर्विरामोऽवसानं

छे चेति व्यर्थवाचः सदसि यदि सतां शाब्दिकाश्चेद्बुधाः स्युः ।

किं तैरेवापराजं नट-विट-गणिकानृत्यहस्तप्रचारै-

स्तोधी तोधीतधीतित्तकिटतकिटधिक् ताहधिक् तत्तकारैः ॥

* गुर्वन्तिके क्रिया पूर्वं संशयार्थावबोधनम् ।

करोति पत्युर्युवतिरथ शब्दानुग्रासनम् ॥

† उभयो प्रकृतिः काने सज्जेदिति मुनेर्भतम् ।

अपवर्गे वृत्तीति भणतः पाणिनेरपि ॥ (जै १७७०)

‡ पाणिनेर्न नदी गङ्गा यमुना वा नदी स्थली ।

किञ्च—

सूत्रैः पाणिनिकीर्त्तितैर्बहुतरैर्निष्पाद्य शब्दावलिं
वैकुण्ठस्तवमक्षमा रचयितुं वन्ध्यश्रमाः शाब्दिकाः ।
पञ्चान्नं महता श्रमेण विविधापूपाग्रसूपान्वितं
मन्दाग्नीननुरुन्धते मितबलानाम्नातुमप्यक्षमान् ॥
अत एवोपरिनिर्दिष्टानां श्लोकानाम् अष्टाध्यायीनिर्मातृककर्तृत्वं
नितरामसम्भवमेवेति । (क्रमशः)

विद्याप्रस्थानम्

(पूर्वतोऽनुवृत्तम्)

[निबन्धकः—कालीघट्टवास्तव्यः श्रीगुरुपदहालदारः]

दृष्टिमेदात् पुनः सम्यग्ज्ञातः समाधिस्त्रिविधो याज्ञनिष्ठो ग्रहण-
निष्ठो ग्रहीटनिष्ठश्चेति । तत्र नानाविषयेभ्य इन्द्रियाणि प्रत्याहृत्य
मनो यदा पूर्वोपरानुसन्धानतः शब्दार्थोल्लेखतश्च स्थूल आलम्बनविशेषे
प्रवर्त्तते तदा स सवितर्कः, यदा तु पूर्वोपरानुसन्धानेन शब्दार्थोल्लेख-
मन्तरेण तत्रैव मनः प्रवर्त्तते तदा स निर्व्वितर्कः । एतावुभौ पूर्व्वं
वितर्कशब्देनोक्तौ । सिद्धे च निर्व्वितर्के सति मनो यदा शब्दार्थोल्लेख-
पूर्व्वकं तद्वज्जं च सूक्ष्मविषये प्रवर्त्तते तदा तावुभौ सभाधौ सवि-
चारनिर्व्विचारस्थौ भवतः । एतावुभौ पूर्व्वं विचारशब्देनोक्तौ निर्व्वि-
चारस्य वैशारद्ये सति क्षीणक्लेशस्य चित्तस्य प्रज्ञालोको जायते येनैव
परं वैराग्यं योगिनामभिमुखीभवति । तदुक्तम्—

प्रज्ञाप्रासादमावृण्व्य अशेष्यः शोचतो जनान् ।

भूमिष्ठानिव शैलस्थः सर्व्वान् प्राप्नोऽनुपश्यति ॥ इति ।

अतः सवितर्कनिर्व्वितर्कयोरालम्बनं स्थूलं सविचारनिर्व्विचारयोस्तु

सूक्ष्मम् । एतत्सूक्ष्मसूक्ष्मरूपे कोटिद्वये जितचित्तस्य समाधिर्थाङ्ग-
निष्ठ उच्यते । यदा च मनसो मूर्त्याकारतां विहाय सत्त्वोद्वेकात्
कर्मेन्द्रियज्ञानेन्द्रियसहकारि तन्मन इन्द्रियज्ञानविकल्पसहितत्वेन
भावनायां प्रवर्त्तते तदा सोऽयं समाधिः सानन्दः सविकल्पः, इन्द्रिय-
ज्ञानविकल्परहितत्वेन तु सानन्दो निर्व्विकल्प एव । एतावुभौ सवि-
कल्पनिर्व्विकल्पभेदेन पूर्व्वं समासत आनन्दानुगत इत्युक्तौ । एवं
एव समाधिर्यहणनिष्ठ उच्यते ।

आनन्दानुगतस्यापि तस्य वैशारद्ये सति भावयितुः समाधिविकल्प-
सम्भाननं तद्वज्जं च ग्रहीटनिष्ठो भवति तत्र यच्छब्दाभ्रमसो
प्राज्ञस्तद् यच्छेज्ज्ञान आत्मनी'त्येवंजातीयकश्रुतेर्यदा पिण्डीकृत-
मनोव्यापार इदमहमस्मीति वृत्तिं ज्ञातत्वोपाधौ विशेषाहंकारे
यच्छ्रुति तदा समाधिः सास्मितः सविकल्पः, यदा तु ज्ञानं नियच्छे-
न्नहतीत्येवमादेस्तादृशो मनोव्यापारो विशिष्टविषयवेदनमन्तरेण
ज्ञानमस्मीत्येव ज्ञातत्वोपाधौ सामान्याहंकाराख्ये सर्व्वानुस्यूते मह-
त्तत्त्वे सम्प्रतिपन्नो भवति तदा स सास्मितो निर्व्विकल्प एव । एतावुभौ
सविकल्पनिर्व्विकल्पभेदेन ग्रहीटनिष्ठौ पूर्व्वं सास्मितसमाधिरित्युक्तौ ।

अतः सानन्दसास्मितयोर्भेद आलम्बनाभिमुख्य-तद्वैमुख्यमात्रज्ञतः,
यथैकः पूर्व्वोभिमुखस्ततः पश्चिमाभिमुखस्तद्वत् । एते सर्व्वे समाधयः
सम्प्रज्ञाता अपरवैराग्ययोगतः सबीजाः, निर्बीजास्तु परवैराग्ययोगतः
समाधिरसम्प्रज्ञातो यस्य लक्षणमग्रे वक्ष्यते । अभ्यासमन्तरेण च
तेषां कोऽपि न सिध्यतीति तत्त्वम् ।

भोगेष्वलंबुद्धिरपरवैराग्यम् । तच्च चतुर्विधं यतमानादिवैराग्य-
त्रयं वशोकारश्चेति । तत्र यतमानत्वं नाम नित्यानित्यवसुविवेकात्
प्रजायते । चित्तगतदोषाणां मध्ये विवेकेनैतावन्तो जिता एतावन्तो
जेतव्या इति विवेचनं व्यतिरेकः । दृष्टानुश्रविकविषयेषु दुःखमिति
विचार्य्य मनसि रागद्वेषाद्यपसारणमेकेन्द्रियत्वम् । एतन्नयमेव न

निरोधहेतुः सामान्यत्वात्, किन्तु तदभ्यासिनः खलु प्रथमकल्पिकाः प्रवृत्तमात्रज्योतिषो वोच्यन्ते । विषयसन्निधानेऽपि हेयोपादेयत्वबुद्धि-
शून्यता वशीकारः । तदभ्यासिनश्चादौ मधुभूमिका ऋतंभरप्रज्ञा वा भूत्वा देवैरिन्द्रादिभिरुपनिमन्त्रयन्ते 'भो इहास्यतामिह रम्यताम्, कमनीयोऽयं भोगः, कमनीयेयं कन्या, रसायनमिदं जरामृत्युं बाधते, वैहायसमिदं यानम्, अमी कल्पद्रुमाः, पुण्या मन्दाकिनी, सिद्धा मह-
र्षयः, उत्तमा अनुकूला अप्सरसः, दिव्ये श्रोत्रचक्षुषी, वज्रोपमः कायः, संगुणैः सर्वमिदमुपार्जितमायुश्मता, प्रतिपद्यतामिदमक्षयमजरममर-
स्थानं देवानां प्रियमिति । एवं च ते देवैरभिधीयमानाः सङ्गमया-
करणेन परिशेषात् प्रज्ञाज्योतिषो भूतेन्द्रियजयिनो वा भवन्ति । एतच्च
वशीकारसंज्ञं वैराग्यं योगप्रवर्त्तकत्वेन सम्प्रज्ञातस्यान्तरङ्गमसम्प्रज्ञा-
तस्य तु बहिरङ्गं भवति । एतद्वैराग्यमात्रात् पुरुषतत्त्वानभिज्ञस्य
विदेहलयः प्रकृतिलयो वा प्रसज्यते ।

अस्मिताज्ञानेऽप्यलंबुद्धिः परवैराग्यम् । तदपि द्विविधं विषयि-
विषयं गुणविषयं चेति । तत्र पूर्वं विषयदोषदर्शनाद् विषयज्ञानेऽपि
यदेव वैराग्यं तद् विषयिविषयं यत एव पुरुषस्थ्यातेर्हेतुभूता चित्त-
विमुक्तिरुत्पद्यते, अन्यत्तु, गुणवैट्ठ्यामिति बोद्धव्यम् । तदेव यथा
कण्ठरवेण लोक आकूतं विज्ञाप्य निर्देशं सूचयति, तथा भगवान् पत-
ञ्जलिरर्थत आद्यं वैराग्यं सूत्रयन् साक्षाद्भावेन द्वितीयं सूत्रयति "तत्-
परं पुरुषस्थ्यातेर्गुणवैट्ठ्यामि" इति । विषयज्ञानवैराग्यपाटवानन्तरं
गुणत्रयात्मकप्रधानाद् विरक्तस्य पुरुषस्य स्थातिरात्मसाक्षात्कारो यतो
गुणवैट्ठ्यामुत्पद्यते । तच्च परं ज्ञानस्य काष्ठाप्राप्तिरतिक्रान्तभाव-
नीयत्वात् ततो नान्तरीयकं कैवल्यं भवति ।

अभ्यासो नाम कस्यांचिदेव चित्तभूमौ समानप्रत्यया वृत्तिरिह
तु स्वरूपावस्थिते द्रष्टरि निर्वृत्तिकस्य चित्तस्य जलस्येव कुम्भे निश्च-
लतारूपा स्थितिस्तदर्थं यो यत्नो मनस उक्ताहो वा स्वभस्व-चाश्रयाद्

बहिः प्रवाहशीलं चित्तं सर्वथा निरोक्ष्यामीत्येवंविध आवृत्त भागो-
ऽभ्यासः । 'स च दीर्घकालनैरन्तर्यसत्कारासेवितो दृढभूमि'रिति सूत्र-
कारः । एतदुक्तं भवति—अनिर्वेदेन अज्ञातिशयेन च निरन्तरासेवितः
सोऽभ्यासो विषयवासनया चालयितुमशक्यो भवतीति । लयविषेपा-
दीनामपरिहारे व्युत्थानसंस्कारप्राबल्याददृढभूमिरभ्यासो योगाय न
कल्पत इति समाधिभावनायां दृढभूमिरभ्यास उपात्तः ।

असम्प्रज्ञातः समाधिः परवैराग्यजन्य एव । तदुक्तं परवैराग्या-
सम्प्रज्ञातयोर्हेतुहेतुमद्भाव इति । स च निर्वस्तुकः, परवैराग्यस्य निर्वस्तु-
कत्वात् । परवैराग्यमभ्यस्य सांक्षितसमाधिस्थ आत्मानमनात्मानं वा
यदा न विषयीकरोति तदा तस्य समाधिरसम्प्रज्ञातः । न किञ्चित्
सम्प्रज्ञायतेऽस्मिन्निति व्युत्पत्त्या स सर्ववृत्तिनिरोधः । तदेव सूत्रितं
'विरामप्रत्ययाभ्यासपूर्वः संस्कारशेषोऽन्य' इति । सम्प्रज्ञातसमाधी
सामान्यतो या काचिदस्मितावृत्तिरुल्लसति तस्या विरामो निरासः ।
स चासौ प्रत्ययः ख्यातिश्चेति तस्याभ्यासः पुनः पुनश्चेतसि निवेशनं
तत्पूर्वस्तज्जन्यः संस्कारशेषः संस्कारमात्रावशेषो वृत्तिनिरोधो यः
सम्प्रज्ञातादन्योऽसम्प्रज्ञात इत्यर्थः । तदेव सम्प्रज्ञाते वृत्तीनां निरोधा-
दसम्प्रज्ञाते निरोधसंस्कारस्तिष्ठति, मोक्षे तु तासामत्यन्तलयाच्चापि
निरोधसंस्कारा अवशिष्यन्ते ।

असम्प्रज्ञातस्य दृष्टं फलं सम्प्रज्ञातसाधारणं भवति । अदृष्टम्
निखिलसंस्काराणां प्रारब्धकर्मणां च विलयात् स्वेच्छातो द्राग्विमोक्षः ।
तथाहि स्मृतिः—

विनिष्कृत्तसमाधितु मुक्तिं तत्रैव जन्मनि ।

प्राप्नोति योगी योगाग्निदग्धकर्मचयोऽचिरात् ॥ इति ।

असम्प्रज्ञातसमाधिर्द्विविधो भवप्रत्यय उपायप्रत्ययश्चेति । तत्र
भवप्रत्ययो विदेहानां प्रकृतिलयानां च भवति । भवो जन्म प्रत्ययः
कारणं यस्येति भवप्रत्ययः । स मोक्षमाणैर्हेतुः । इन्द्रियादि-

आत्मभावनाभिर्विधूतदेहा विदेहाः । तन्मात्रादिआत्मभावनाभिर्मह-
त्तत्त्वावरणपर्यन्तावरणानि भिन्ना प्रकृत्यावरणेन प्रतिबद्धाः प्रकृति-
लयाः । क्षीणपुण्याः प्राप्तावधयस्ते पुनः संसारिणो भवन्ति । ‘दश-
मन्वन्तराणीह तिष्ठन्तीन्द्रियचिन्तका’ इत्यादिशास्त्रप्रामाण्यात् ।
शीतर्तौ निर्वृता इव स्थैर्यसम्पन्ना विलेशया यथा शीतात्यये विलेशयत्वं
त्यक्त्वा जिह्वगत्वं प्राप्नुवन्ति, तथा विदेहादयः पुण्याभिपाते मोक्षदशां
विज्ञाय गुणाधिकारं कर्मविपाकं सहन्त एव ।

यैस्तु भवप्रत्ययरूपं मोक्षाभासमनादृत्य तात्त्विको मोक्षः स्मृति-
स्तेषां समाधिरसम्प्रज्ञात उपायप्रत्यय इत्युच्यते । स एव अज्ञादिपूर्वको
भवति । तथा हि सूत्रं—‘अज्ञावोर्यस्मृतिसमाधिप्रज्ञालोकपूर्वक इत-
रेषा’मिति । तत्र अज्ञाशब्देन शास्त्रदेवादिषु परानुरक्तिरादेश्या । सैव
विकल्पादींस्तिरस्कृत्य योगिनं योगक्षमं करोति । सिद्धायां च तस्यां
स्वयंप्रमाणस्य शास्त्रादेः प्रमाणान्तरनिरपेक्षत्वमुपजायते ।

यद्वा अज्ञा अज्ञान्विता भक्तिः । ‘भक्त्याहमेकया ग्राह्यः अज्ञ-
यात्मा प्रियः सतामि’त्यादिस्मरणात् * । गीतायामपि प्रश्ननिरू-
पणाभ्यां तस्या आधिक्यसिद्धेश्च । अज्ञातो वीर्यं धारणाशक्तिर्यत एव
योगभूमिकारोहणाय योगिन उल्लङ्घन्ते । वीर्यात् स्मृतिध्यानां भाव्यस्य
पुनश्चेतसि निवेशनमित्यभिप्रायः । स्मृतिध्यानात् समाधिर्विवेक-
प्रत्ययफलको भवति । एतच्चतुष्टयं प्रयाजवत् सम्प्रज्ञातासम्प्रज्ञातयोः
करणीयम् । भाष्यार्थप्रत्यभिज्ञानात् । समाहितो भाव्यं विवेकेन
साक्षात्करोतीति समाहितस्य प्रज्ञालोकः सम्प्रज्ञातजन्यविवेक-
साक्षात्कारो यस्य निश्चयदार्ढ्याद् अभ्यासदार्ढ्याच्च परवैराग्यहेतु-
रसम्प्रज्ञातो यस्मादेव प्रान्तभूमिप्रज्ञाया विषय आविरस्ति । तत एव
परमा मुक्तिः साधननिरपेक्षत्वेन भवति । तदुक्तं भगवता वात्स्यायनेन

—‘समाहितो भावयति, भावयन् निर्विच्यते ; निर्विच्यस्य वैराग्य’
विरक्तस्थापवर्ग’ इति ।

उपायानुष्ठानमान्ये क्रियायोग उक्तः । स च स्मृतिसम्भितः—

आदौ हिरण्यगर्भेण द्वे प्रोक्ते योगसंहिते ।

एका निरोधयोगाख्या कर्मयोगाख्याऽपरा * ॥

इत्यादिप्रमाणात् । तथाच भगवता पतञ्जलिनापि साधनपादे
व्यथितचित्तानां बहिर्मुखानां क्रियायोगादीनि योगयोग्यसाधनानि
पञ्च बहिरङ्गाणि च व्याख्यातानि । तदेष श्लोको भवति—

क्रियायोगं जगौ क्लेशान् विपाकान् कर्मणामिह ।

तददुःखत्वं तथा व्यूहान् पादे योगस्य पञ्चकम् ॥ इति ।

तत्र व्युत्थितचित्ता अपि द्विविधा मध्यमाधिकारिणो मन्दाधि-
कारिणश्चेति । अभ्यासवैराग्यरूपौ योगोपायौ येषां भटिति नोदितस्त
एव मध्यमाधिकारिणः । समाधिसिद्धये तेषामुपायः क्रियायोगस्तपः-
स्वाध्यायेश्वरप्रणिधानानीति । तत्र तपो ब्रह्मचर्यादिकं सत्यासिनां
भवति । ‘ब्रह्मचर्यमहिंसा च शरीरं तप उच्यते’ इति स्मृतेः । तच्च
चित्तप्रसादाविरोधि नृदेव कार्यमिति महर्षिर्व्यासो मन्यते । गृहिणां
तु तप आश्रमधर्मो य एव चित्तशुद्धिद्वारा विविदिषां जनयति । यदाह
योगिगान्नवस्करः—

विधिनोक्तेन मार्गेण कृच्छ्रचान्द्रायणादिभिः ।

शरीरशोषणं प्राहुस्तापसास्तप उत्तमम् ॥ इति ।

भगवान् अहिर्बुध्नश्च—‘कृच्छ्रचान्द्रायणार्थं तपो देहविशोषणम्’
इति । स्वाध्याय इष्टमन्त्रादिजपः । प्रणवादिपवित्राणां जपो मोक्ष-
शास्त्राध्ययनमिति भाष्यकद्वयव्याख्यानम् । स एव योगफलको भवति ।
तथाहि पारमर्शी गाथा—

स्वाध्यायाद् योगमासीत् योगात् स्वाध्यायमामनेत् ।

स्वाध्याययोगसम्पत्त्या परमात्मा प्रकाशते ॥ इति ।

ईश्वरप्रणिधानं प्रेमनान्नी भक्तिरहैतुकी यतः फलाभिसम्भानं विना कायमनोवाग्भिः कृतानां कर्मणां भगवति समर्पणम् । •

नाहं कर्त्ता सर्वमेतद् ब्रह्मैव कुरुते तथा ।

एतद् ब्रह्मार्पणं प्रोक्तमृषिभिस्तत्त्वदर्शिभिः ॥

इत्यादिस्मरणात् । तदेव भगवान् भाष्यकारः 'ईश्वरप्रणिधानं सर्व-
क्रियाणां परमगुरावर्पणं तत्फलसत्र्यासो वे'ति । तत्र सत्र्यासः पर-
मेश्वरः कर्मफलभोक्तेति भावनाविशेषः । मां कर्मफलानि भोजयन्
परमेश्वरः प्रीणातीति यत् स एव परमेश्वरस्य तत्फलभोगः । यथा-
ऽर्थिभ्यो धनानि प्रयच्छन् दाता तत्फलभोक्ता । यद्यपि परमेश्वरस्य
प्रीतिरानन्दभोगरूपा नित्या, तथापि तस्मिन्नेव कर्मफलानां भोगोत्-
पत्तिः सिद्ध्यद्वादिवद् गौणीति बोद्धव्यम् ।

तपःस्वाध्यायत ईश्वरप्रणिधानमाध्यायितं भवति । आध्यायितेन
तेनैव चित्तं क्रमशः सम्प्रज्ञाते निरुद्धम्, असम्प्रज्ञाते तु निर्वृत्तिकतया
शनैरेकाग्रतामपि विहाय निरिन्धनवक्त्रिवदुपशाम्यति, ततः शुद्धतत्त्व-
मात्रेणान्तःकरणेन मायान्धकारपरिपन्थिनि सच्चिदानन्दधने परमे-
वस्तुनि तुष्यति, विरमति च षाट्कौशिकदेहादिसंघातात् तद्भोग्याद्वा ।
तदुक्तं योगवार्त्तिके भिच्छुपादैः—'न केवलमीश्वरेऽर्पितकर्मण ऐश्वर-
योग एव भवति, अपि तु ईश्वरसाक्षात्कारद्वारा पूर्णत्वादिना जीव-
तत्त्वसाक्षात्कारोऽपी'ति । सूत्रञ्च तत्र समाधिसिद्धिरीश्वरप्रणिधाना-
दिति ।

(क्रमशः)

अव्ययीभावोपदेशः

[निबन्धकः—श्रीसीतानाथसिद्धान्तवागीशः]

इदानीं जलप्रवाहप्लाविते, प्रबलवात्यासमाकुलिते, विध्वस्तखाद्यः
शस्यजाले, विविधदैवोपद्रुते, उन्नतनदीनदैर्विजिगीषुभिरिव समाक्रान्ते
मृतप्राये च वङ्गमण्डले, परस्परं विरोधमुपगतवति दिक्चक्रवाले, एक-
देशवासिनामपि स्वार्थान्धानां नरशोणितपिपासुतायां जिघांसायां
प्रवर्धमानायां प्रतिकूलदैवेनाकस्माद् विनष्टजनपदे, महाकालताण्ड-
वायिते शवदेहसमाच्छन्ने निराश्रये च महाचीने, प्रलयघनघटा-
च भारतीयराजनैतिकगगने, स्वाधीनभावारुणरागारुणिन्ना
समुद्दीपिते चाशाप्रत्यूषसि, न जानीमो भवितव्यतां विधातुश्चिन्तनीया-
मचिन्त्यप्रभावस्य । महासङ्कटेऽस्मिन् अस्थिरचर्मावशिष्टानां भारती-
यानां प्राणधारणार्थमवश्यमेवाव्ययीभावोपदेशः कर्तव्य इति चिरा-
देवास्माभिर्गीर्यते—“मद्गृहे नित्यमव्ययीभावः” इति । एतत्कार्य-
प्रवृत्तिसमकालमेव काकतालीयन्यायेन १८५३-शकीय-विगताषाढ-
मासस्य “संस्कृत-साहित्यपरिषत्” पत्रिकायामव्ययीभावविषयकः
“किमपि संशयोच्चाटनम्” इतिशीर्षकः कश्चिन्ननोरमः प्रबन्धो-
ऽदर्शितः । यद्यपि नायमस्मत्सङ्कल्पितोऽव्ययीभावस्तथापि शब्दसादृश्ये-
नाव्ययीभावविषयकतयाऽयममन्दमानन्दमजनयदस्माकम् । प्रबन्धे न
चानेन वयाकरणकशरिणामपि व्याकुलीकृतानि चेतांसि किमुत
सुकुमारमतीनाम् । प्रतिपादिता च तेन प्रबन्धकर्त्तृविशेषतः कलाप-
प्रतिभा । यद्यप्यल्पधियामदूरदर्शिनामस्माकमत्र समालोचनं असुख-
विषये सम्पूर्णमुपयोगितां नावहति, तथाप्यायुष्यता श्रीमता प्रबन्ध-
कर्त्ता साङ्गतीर्थोपाधिकेनोपेन्द्रनाथेन तादृशः कश्चिन्नसोहनो कश्चि-

निरक्षेपि, यः खल्वस्माकं पादौ संस्पृश्य कर्णौ स्पृशति । येन च न केवलं सुकुमारमतीनां व्याकुलीकृतानि चेतांसि, अपि तु प्रवयसामस्माकमपि दृषत्कठिनानि निस्यन्दानीव नीरसहृदयानि स्यन्दमानानि भिद्यन्ते । अत्र च श्रीमतो महती शुश्रूषणा, अपूर्वा भक्तिः, महान्छास्त्रानुरागः, तत्त्वज्ञानाय प्रबलानुसन्धित्वा च उद्यमयति, त्वरयति, प्रेरयति, वाचालयति चास्मानस्मिन् । यद्यपि 'निर्णीतार्था व्याकरणकर्णधारा' एव ग्रन्थार्थविवरणे संशयनिवारणे च समर्थो व्याख्यातृत्वेन वक्तृत्वेन च प्रबन्धकर्तुरभिमतास्तथापि तेषामेव समालोचनसौकर्यार्थं ग्रन्थान्तरसंवादसंवलितं सङ्क्षेपतोऽस्माभिरुपोद्घातमात्रं क्रियते । एते खलु प्रबन्धकर्तुः सङ्क्षेपत आक्षेपाः—

‘अव्ययो वानव्ययो वाव्ययीभावो भवेदिति ।’ इत्येवं संशयानेन श्रीमता प्रबन्धकर्त्रा कलापपरिशिष्टकाराणां मतमुपन्यस्याव्ययीभावस्यानव्ययत्वं प्रमाणीकृतम् । पिष्टपेषणन्यायेन पाठकानामरुचिकरत्वेनानावश्यकतया च पुनस्तदुल्लेखो नोपयुज्यत इति ततो विरताः स्मः ।

(१) प्रथमतः श्रीमताव्ययीभावस्याव्ययत्वस्वीकर्तृमते सन्दिह्यते—‘परिशिष्टकारमतसिद्धानि क्वाचोपकुम्भमित्यादिपदानि प्रमाणं न वा ।’

अत्रोत्तरम्—एतानि, एवंविधान्यन्यानि च पदानि व्याकरणसिद्धानि पाणिन्यादिमतानुमोदितानि चेति ।

अव्ययीभावस्याव्ययत्वमङ्गीकर्तृणां केषाञ्चित्कार्किकाणां मतं पञ्चादालोच्यते ।

(२) दण्डादण्डीत्यादावव्ययीभावः । कलापमते बहुब्रीहिः । अत्रापि परिशिष्टकृताऽनव्ययत्वमेवास्य स्वीकृतम् । अव्ययीभाववादिमते अव्ययत्वमेवेति श्रीमतैव प्रदर्शितम् । अनव्ययत्वमङ्गीकुर्वन्तः परिशिष्टकारस्य मते दण्डादण्डिकं दण्डादण्डितरां, दण्डादण्डितमामित्यादिप्रयोगाभाव एव फलम् । अत्र श्रीमता शङ्क्यते ‘तथाविधपदानि प्रमाणानि न वा ?’ इति ।

अत्रोत्तरम्—उक्तानि पदानि सर्वतन्त्राप्रसिद्धान्यप्रमाणीभूतानि चेति ।

(३) अव्ययीभावस्याव्ययत्वाङ्गीकारे प्रथमोपस्थितन्यायेनास्माभिः केचिद्दोषाः समदर्श्यन्त कातन्त्रसञ्जीवन्याम् । तेषां समालोचनेन सुकुमारमतीनां कालापानामव्ययीभावस्यानव्ययत्वे मतिः स्थेयसी स्यादिति । न तु मान्यानामुपजीव्यानामार्धचक्षुषां तत्रभवतां पाणिन्यादोनां मतं खण्डयितुं सागराश्वः शोषयितुमुद्यतैर्विकिरैरिवास्माभिः प्रयत्नोऽकारि । तथापि श्रीमतः शङ्काकलङ्कलेशोऽपि समुत्सारयितुं युक्त इति मन्यामहे । तथाहि—

द्वितीयदोषेऽस्माभिरभिहितम् “उपवधुश्चन्य इत्यत्र ऋस्वमकारागमाप्राप्ति”रिति । तत्र श्रीमताभिहितम्—“नात्र ऋस्वमकारागमयोरप्राप्तिरपि तु केवलमकारागमस्य, ‘स्वरो ऋस्वो नपुंसके’ इत्यनेनैव ऋस्वप्राप्ते”रित्यादि । अस्तु वा तत्र श्रीमतामभिमतं, तथापि मकारागमाप्राप्तिरूपो दोषः केन वार्य्यताम् । यदा ‘ऋस्वे सति मकारागमाप्राप्ति’रिति तात्पर्य्ये संशय एव नोपतिष्ठते ।

(४) पञ्चम दोषेऽस्माभिरुक्तम्—“अन्यस्मात्तुगिति सूत्रविधानञ्चानर्थकं स्यात् अव्ययाच्चेत्यनेन सिद्धत्वात् ।” अत्र श्रीमताभिमतम् “इति यदुक्तं तदपि नास्मभ्यमतिमात्रं रोचते” इत्यादि । तदत्र किमस्माभिरपराद्धं, कटुकौषधोपशमनीयस्य रोगस्य प्रतिकर्त्तुं यदि सितशर्करोपदेशः कर्त्तुं न शक्यते न तद् भिषजां दोषमावहति । अत्र तु श्रीमतामभिप्रायः—अन्यस्मात्तुगिति सूत्रे स्थिते उपकुम्भात्, उपकुम्भे इत्यादौ विभक्तिलोपो वारयितुं शक्यते, अकृते तु सूत्रे कथन्तत्र विभक्तिलोपो वारणीय इति । अत्रास्माकमयमभिप्रायः अव्ययीभावस्याव्ययत्वाङ्गीकारे अव्ययाच्चेत्यनेनैव विभक्तिलोपः सिद्धः । यदि तु अकारान्ताद्विभक्तिलोपः कथं न स्यादिति शङ्कते, तदा “वरमन्त्राधिकं न पुनर्वीगविभाग” इति न्यायात् “अनतोऽव्ययाच्च लुक्” इत्युक्ते-

नैव तद्दोषपरिहारः सम्भवति । तथा च अन्यशब्दग्रहणेन सञ्ज्ञाता विप्रतिपत्तिरपि तिरोहिता भवति ।

(५) अतः परं “स नपुंसकलिङ्गं स्या”दिति सूत्रवैफल्यमाशङ्क्य तदालोचितं, तत्र बहुवक्तव्यत्वेऽपि अस्मन्मतानुप्रवेशेन तत्रौदासीन्य-मवलम्बितमस्माभिः । परन्त्वेतद् ब्रूमः अव्ययत्वमङ्गीकुर्वतामपि मते अव्ययीभावस्य नपुंसकत्वमुपदिष्टमेवेति ।

(६) महदिदमाशङ्कान्तरं श्रीमता समुपस्थापितं, यत् “स नपुंसकलिङ्गं स्या”दिति सूत्रवैफल्यभिया वृत्तिकार-त्रिलोचन-सुषेणवचनानामंसामञ्जस्यमिति । तत्रेदमादौ चिन्त्यते अव्ययीभावस्याव्ययत्वेऽनव्ययत्वे वा मतान्तरे तस्य नपुंसकत्वमङ्गीक्रियते न वा ? अङ्गीक्रियते चेत् कया युक्त्या तस्य साफल्यमिति ।

तदत्राव्ययत्ववादिनां पाणिनीयानां मते “अव्ययीभावश्चे”ति नपुंसकत्वविषयकं सूत्रमस्ति । वोपदेवस्य तु मते “चगैक्यं लोबम्” इति सूत्रं दृश्यते । तन्मान्तरेऽपि एतदर्थं सूत्रमस्ति तदिह नोक्तं गौरवात् । “चगैक्यं लोबम्” इति सूत्रे तर्कवागीशपादाः—“अधिष्ठीत्यादौ पूर्वपदार्थप्राधान्यात् लिङ्गकृतप्रयोगवैलक्षण्यभावे प्राप्ते, उन्मत्तगङ्गमित्यादावन्यपदार्थत्वादन्वलिङ्गतायां प्राप्तायां वचनमिदं”मित्युक्तवन्तः । दुर्गादासपादास्तु—अव्ययीभावस्य लोबत्वफलन्तुं उपसंज्ञम् उपलक्ष्यीत्यादौ क्लृप्तं” इति ब्रुवते स्म ।

“व्याङ्ग्यक्लृप्तेः” इति वोपदेवसूत्रे तर्कवागीशपादाः—अयम् अव्ययम्, अव्यक्तलिङ्गमित्यर्थः । अव्यक्तलिङ्गत्वात् नपुंसकत्वं प्रतिपादितम् । एतेन शास्त्रान्तरे अव्ययस्य लोबत्वविधानं व्यर्थमिति । न च व्यानां लिङ्गकृतवैलक्षण्यभावादलिङ्गत्वमिति वाच्यं युष्मदस्मदोस्तदभावेनालिङ्गत्वे तद्विशेषणानां त्रिलिङ्गत्वानुपपत्तेः । अत एवोक्तं—“उतिष्यन्त्यान्तं” इति । तथा च “षट्संज्ञकास्त्रिषु समा युष्मदस्मत्तिङ्गव्ययम्” इत्यमरः । तद् विशेषणानां लोबत्वैकत्वे एव । “क्रियाव्ययानां

भेदकान्धेकत्वेऽपि” इति लोबलिङ्गसंग्रहे अमरकोषात् । तथा च
“सनातनं स्वरपि येन मनोहर”मित्याहुः ।

“स नपुंसकलिङ्ग” स्या”दित्याचार्यसूत्रव्याख्यानावसरे “अव्यय-
पूर्वपदत्वादलिङ्गतैव प्राप्तेति वचन”मिति वृत्तिकारेणोक्तम् । अत्र किं
नाम अलिङ्गत्वं, कथं वालिङ्गता इत्याशङ्क्य वृत्तिग्रन्थव्याख्यानावसरे
त्रिलोचनेनोक्तं “पूर्वपदार्थप्रधानो ह्यव्ययीभावः, पूर्वपदार्थस्य चासत्त्व-
भूतत्वाल्लिङ्गसंख्याभ्यां योगो न स्यादत इदमुच्यते” इति । अस्य तु
मते अलिङ्गत्वं सर्वलिङ्गराहित्यमिति प्रतीयते । सुषेणसु—“ननु
किमर्थमिदं यावता विशेषलिङ्गावगत्यभावात् सामान्यत्वान्नपुंसकत्वं
सिद्धमेवेत्यभिप्रायेण सिद्धान्तमाह अव्ययपूर्वपदत्वादिति वृत्तिः ।”
एतन्मतेऽपि तावलिङ्गराहित्यमेवाव्ययानां प्रदर्शितम् । आशङ्क्यार्थसु
यत्र विशेषलिङ्गावगतिर्नास्ति तत्र सामान्यत्वात् प्राप्तं नपुंसकत्वं केन
वारयितुं शक्यत इति । सिद्धान्ते त्वव्ययानां यावलिङ्गराहित्यान्-
नपुंसकत्वमपि कल्पयितुं न शक्यत इति तात्पर्यम् । अत्रेदमालो-
चनीयम्—अव्ययीभावस्याव्ययपूर्वपदत्वं प्रायिकम् । अत एव जग-
दीशेनापि “अव्ययपूर्वसु यो भवे”दिति अव्ययीभावलक्षणं परित्यज्य
लक्षणान्तरं कृतम् । यत्राव्ययपूर्वपदत्वं तत्रैवाल्लिङ्गता प्राप्ता, “अव्यय-
पूर्वपदत्वा”दिति हेतुनिर्देशेन वृत्तिकृता तथैवोपपादितत्वात् । सामा-
न्यत्वान्नपुंसकमित्यादेर्विषयसु यत्र लिङ्गानां लिङ्गार्थता अस्ति तत्रैव
सम्भवति । यथा—“क्रिया साध्यमुच्यते” । “शक्यं श्वमांसादिभिरपि
क्षुत् प्रतिहन्तु”मिति भाष्ये । प्रादीनां लिङ्गार्थत्वाभावात् अत्र नपुंस-
कत्वमपि न युज्यते इत्येवं तात्पर्यं वृत्तिकार-त्रिलोचन-सुषेणवचनानां
विरोधः, कथमपि नोपपद्यते । शास्त्रानुशासनेनालिङ्गता चैतेषां परि-
हृष्यते तथाच—“णान्ता संख्या कथव्यययुग्मदक्षदक्षालिङ्गकाः ।”
“षट्संज्ञकास्त्रिषु समा युग्मदक्षत्तिङ्गव्ययम्” इत्यमरः । “क्रियाव्ययानां
भेदकान्धेकत्वेऽपि” इत्यमरेण, “नित्यमसंख्यस्ये”ति सूत्रयता परि-

शिष्टकारिणापि अलिङ्गत्वादेव क्रियाव्ययानां विशेषणे नपुंसकत्वं व्यवस्थापितम् ।

तत्र चालिङ्गत्वं लिङ्गतयेऽपि रूपकृतवैलक्षण्यभावात्, “त्रिषु समा” इत्यमरोक्तेः, “सदृशं त्रिषु लिङ्गेषु” इत्यनेनापि तथैवावगतेः । यथा— णान्तसंख्यायुष्मदस्मदादीनाम् । अत्र तु लिङ्गवत्त्वमस्येवेति प्रतिपादितम् । यथा—पञ्च पुरुषाः, पञ्च स्त्रियः, पञ्च कुलानि । एवं शोभनस्त्वं, शोभना त्वं, शोभनं त्वमित्यादि । अव्ययानामलिङ्गत्वन्तु यावत्लिङ्गराहित्यमेव, प्रादीनां लिङ्गार्थत्वाभावात्नपुंसकत्वमपि न युज्यते । इयांस्तु विशेषो यदव्ययानां लिङ्गसंख्याकारकेष्वेकरूपतापन्नत्वं, तादृशस्थल एव यावत्लिङ्गराहित्यरूपमलिङ्गत्वमुक्तं, न चैवं काचिद् अन्यकृतामनुपपत्तिर्वचनजातेषु । किञ्च—“अव्ययादाप् सुपः” (२।४।८२) इति सूत्रे अव्ययादिहितस्य आपः, सुपश्च लुक् स्यादिति व्याख्याय “तत्र शालाया”मित्यदाहृतं दौक्षितेन । अत्र च “अव्ययादापो लुग्वचनानर्थक्यं लिङ्गाभावा”दिति वार्त्तिककृतां वचनमप्यनुकूलमस्माकम् । एवञ्चानव्ययपूर्वपदकाव्ययीभावसमासस्थले नपुंसकत्वविधानं सर्वेषामेव ग्रन्थकृतां सुतरामेव सङ्गच्छते । यथा—द्विमुनि, द्वियमुनं, द्विगार्ग्यं, दशभारद्वाजम्, उन्मत्तगङ्गं, लोहितगङ्गं, खलेयवं, तिष्ठद्गुप्रभृति सर्वतन्त्रसिद्धप्रयोगाणां नपुंसकत्वविधानं विना कथं साधुत्वमित्यापाततोदर्शिभिरेव चिन्तनीयम् । किञ्चाव्ययानां सामान्यत्वात्नपुंसकत्वाङ्गीकारे, समया, निकषा, अन्तरा, हा प्रभृतीनामव्ययानां का गतिरिति च विभावनीयम् । पाठसामर्थ्यादिकल्पनायामपि महद् गौरवं स्यादिति ।

(७) इदानीमव्ययीभावस्याव्ययत्वमनव्ययत्वं वाङ्गीकुर्वतां मते न किञ्चित् फलवैषम्यमस्तीति प्रतिपाद्यते । अव्ययीभावस्याव्ययत्वाङ्गीकारे ये खल्वपातत एव अनव्ययत्ववादिनां कालापानां मतदाभ्यां यास्माभिर्दीपाः प्रदर्शिताः, पाणिनीयैरेवार्पणेनैस्ते सर्व एव गिराकृताः ।

तन्मते चाव्ययीभावस्याव्ययत्वमतिदिष्टं कार्यविशेषप्रतिपत्त्यर्थम् । अन्यथा स्वरदिपाठेनैव सिद्धे “अव्ययीभावश्च” (१।१।४१) इति सूत्रेण पुनरव्ययत्वविधानमनर्थकं स्यात् । तथाहि तत्र सूत्रे—“इह लुकि मुखस्वरोपचारयोर्विवृत्तौ चेति परिगणनं कर्त्तव्य”मिति टीकाकृतः । तेनाव्ययनिबन्धनं लुगादिकार्यमनव्ययनिबन्धनं कार्यान्तरञ्च भवितुमर्हति । तेन उपाग्निमुखः, प्रत्यभिमुखः, उपकुम्भश्चन्यः, उपकुम्भोभूतः इत्यादि प्रयोगाणां साधुत्वमुपपद्यते । वस्तुतस्तु तन्मते स्वरविशेषप्रतिपादनार्थमव्ययत्वमङ्गीकृतम् । अस्मन्मते तु स्वरकृतवैलक्षण्यभावादनव्ययत्वमेवेति न काचिद्दिरोधाशङ्का । तत्त्वबोधिन्धामपि—“यद्यप्यव्ययीभावस्य लिङ्गसंख्याकारकयोगोऽस्ति तथापि वचनादव्ययत्वम् ।” एतेनाव्ययीभावस्यानव्ययत्वेऽपि कार्यविशेषप्रतिपादनार्थमस्याव्ययत्वमङ्गीकृतमित्येवायातम् ।

(८) इदानीं तार्किकमतमालोच्यते । पञ्चलक्षणां तर्कवागीशपादैरभिहितं—“अव्ययीभावस्याव्ययतया तेन समं समासान्तराभावाच्चे”ति । अत्राव्ययत्वं हेतूक्त्य अव्ययीभावसमासे समासान्तराभावः साधितः । तथाच अव्ययेन सह अव्ययीभावातिरिक्तः समासो नास्तीति मतं प्रतिपादितम् । एवञ्चाव्ययीभावस्याप्यव्ययत्वेन तेन सममपि अव्ययीभावातिरिक्तः समासो न भवतीति अन्यक्ततामाशयः । तथा चाव्ययीभावसमासो न समासान्तरघटकः अव्ययत्वादित्यर्थः पर्यवस्यति । शैलीयं व्याकरणानुशासनानुसारिणी न वेति बहव एव मादृशाः स्थूलधियः संशेरते । तथाच तन्मते—“अत्युच्चैः, परमोच्चैः, सर्व्वपञ्चात्, परमस्वरि”त्यादि सर्व्वतन्त्रसिद्धप्रयोगाणां साधुत्वव्याघातः । उपकुम्भमतिक्रान्तौ अत्युपकुम्भौ, बहूपकुम्भौ, अत्युपकुम्भौ, बह्वुच्चैसौ, अत्युच्चैसौ, बहूपबधुरत्युपबधुरित्यादयश्च यथेष्टं प्रयोगाः परिदृश्यन्ते । किञ्च क्त्वान्नोपकुम्भं, ज्यैष्ठानुपदमित्यादि प्रयोगं प्रमाणीकुर्व्वता परिशेषकारिणा तन्मते सर्व्वतन्त्रसम्मतविरहः स्पष्ट एव प्रतिपादितः ।

एतेनाधुनिकतर्कवागीशपादैर्महामहोपाध्यायैः पञ्चलक्षणीटिप्पण्यां भूत-
लोपकुञ्जं भूतलाघटमिति ग्रामादिकः पाठ इति मन्यमानैरभिहितं
कथं अद्यात्तुमीशते सुधिय इति तु चिन्तनीयम् ।

वयन्तु तत्त्वान्वेषणपराः पश्यामो यत्तिष्ठद्गुप्रभृतीनामिवाव्ययी-
भावातिरिक्तः समासो नास्तीति व्युत्पत्तिसिद्धम् । तेन परमं तिष्ठद्गु
इत्यादौ समासो न भवतीति । “सर्व्वनामशब्देनाव्ययीभावसमासो
नास्ती”ति बोपदेवग्रन्थटिप्पण्यां पाणिनीयानां मतमुपन्यस्तम् ।
“अव्ययपरपदकः समासो नेष्यते” इत्यपि तर्कवागीशपादानामभिप्रायो
वर्णयितुं न शक्यते, दर्शितदोषराशिभ्यः ।

तदिदानीं बहुवक्तव्यत्वेऽपि सङ्क्षेपतो विवक्षितो वयं विरमामः ।
किन्वाशास्त्रहे, दीधितिकारानुगैरन्तेवासिभिर्जीवद्गुरव एव शास्त्र-
चर्चापरैः पराजीयन्तां, येन शिष्योत्कर्षेण परं प्रमोदं लभमानाः प्रत्यक्ष-
पूर्व्वपक्षशरनिकरशय्याशायिनश्चिरस्मरणीया भवेयुरिति शिवम् । *

* विषयमिदं विज्ञात्वास्माभिरपि कश्चन प्रबन्धः प्रणीतः, स चागामिन्यां
संख्यायां प्रकाशयिष्यते इति । सं० सा० पृ० ६ ।

पदमञ्जरीकारो हरदत्तः

(पूर्वतोऽनुवृत्तः)

“नित्यवीक्ष्योः” [पा० ८।१।४] इत्यत्र तु वामनो वक्ष्यति तिङ्क्षु नित्यता अव्ययकृतसु चेति, तन्मते नित्यग्रहणादेवात्र द्विवचनम् । *

(६) “अणिजोः—” [पा० ४।१।७८] इत्यत्रोक्तम्—“तदेतद् ‘ये च तद्धिते’ [पा० ६।१।६१] इत्यत्र वामनो वक्ष्यति, यदि प्रत्ययः कथमौदमेधेय इति । आपत्याद् विहितः थञ्, सोऽप्यापत्य एव तत्र यलोपे सिद्धमिति । जयादित्यसु मेने शीर्षादेशसन्निपातेन थञ्, स तद्धितानं न करिष्यतीति, यद्येवमजादिप्रत्ययनिबन्धनः शीर्षादेशः कथं तमजादिं विहन्त्यात्, ततः किम्, थजादेशो न प्राप्नोति, अनित्या सन्निपातपरिभाषा तेन थञ् भवति शीर्षादेशश्च न भविष्यति ।”.....

(७) “संख्यैकवचनाच्च वीप्सायाम्” [पा० ५।४।४३] इत्यत्र वृत्तिकारेणोक्तम्—“एकवचनात् खल्वपि । कार्षापणं ददाति कार्षापणशः । माषशः । पादशो ददाति । एकोऽर्थ उच्यते येन तदेकवचनम् । कार्षापणादयश्च परिमाणशब्दा वृत्तावेकार्था एव भवन्ति । संख्यैकवचनादिति किम् ? घटं घटं ददाति” इति ।

* “इदमेव ज्ञापकं पौनःपुन्यस्य केनचिद्योतनेन सौत्रद्वित्वाप्रवृत्तेरिति पौनःपुन्ययङन्ते न सौत्रं द्वित्वम् । भुक्ता भुक्ता भोजं भोजनित्यादौ तु “आभीक्ष्ण्यं द्वे वाच्ये” इति भाष्यपठितवचनान्तरेण द्वित्वम् ।—“प्रकारे गुणवचनस्य” इत्यत्र लघुशब्देन्दुशेखरः । “द्वित्वम् ।” “नित्यवीक्ष्योः” इत्यनेन । यद्यप्याभीक्ष्ण्यं ऋसुलादिना द्योतितम्, तथाप्यर्थान्तरेऽपि तद्धितानाद् द्वित्वरहितयोर्न तद्योतने सामर्थ्यमिति भावः ।—“आभीक्ष्ण्यं ऋसुल् च” इत्यत्र शब्देन्दुशेखरः । “आभीक्ष्ण्यं तिङन्तेष्वव्ययसंज्ञकान्तेषु च” इति “नित्यवीक्ष्योः” इत्यत्र भट्टोजिः ।

एतच्च पदमञ्जरीकारेण व्याख्यातम्—“यद्यत्र पारिभाषिकस्यैक-
वचनस्य ग्रहणं स्यात् सर्वेभ्यो ब्राह्मणेभ्यो घटं घटं ददातीत्यत्रापि स्यात्
घटशब्दस्यैकवचनान्तत्वादित्यालोच्यान्वर्थस्यैकवचनस्यात्र ग्रहणमित्याह
—एकोऽर्थ उच्यते येनेति । नन्वेवमपि स दोषस्तदवस्थ एव, एक-
वचनान्तस्यैकार्थत्वादित्यत्र आह—कार्षापणादयश्चेति । अनेन वृत्ति-
स्यैकार्थताश्रीयते, न वाक्यगतेति दर्शयति । वृत्तौ च घटादयो जाति-
शब्दा अनेकार्था भवन्ति जातियोगस्यैकानेकसाधारणत्वात् किन्त्व-
भेदैकत्वसंख्यामुपाददते ; कार्षापणादयस्तु परिमाणवचना अक्तपरि-
माणमर्थमाचक्षाणा न मात्रयापि न्यूनाधिकभावे भवन्ति, वाक्ये तु
कार्षापणौ कार्षापणा इत्येकशेषबलादक्षाः पादा भाषा इतिवदेक-
जात्यन्वयरहितानेकार्थप्रतीतिः, वृत्तौ तु विभक्त्येकशेषयोरभावात्
स एव केवलोऽक्तपरिमाणोऽर्थोऽवतिष्ठते, अतः कार्षापणादय एवोदा-
हरणमिति जयादित्यो मन्यते । वामनस्तु—“जशशसोः शिः” [पा०
७।१।२०] इत्यत्रोदाहरिष्यति जसा सहचरितस्य शसो ग्रहणादिह
न भवति कुण्डशो ददाति, वनशः प्रविशतीति । स मन्यते
जातिशब्दोऽपि यदार्थप्रकरणादिना वृत्तावेकार्थीभवति, भवत्येव
तदा ततोऽपि शसिति ।” *

(८) “हुश्रुवोः सार्वधातुके” [पा० ६।४।८७] इत्यत्र वृत्तिकृतो-
क्तम्—“इदमेव हुश्रुग्रहणं ज्ञापकं भाषायामपि यङ्लुगस्तीति । छन्दसि

* ‘परिमाणशब्दा वृत्तावेकार्था एव ।’ तथाच एकवचनाग्रहणे वृत्ता-
वेकार्थता नियता । परिमाणशब्दा एव गृह्यन्ते इति भावः । अत एव प्रत्यु-
दाहरति घटं घटमिति । घटादयो हि जातिशब्दा नैकार्था भवन्ति । जाति-
योगस्यैकानेकसाधारणत्वात्, किन्त्वभेदैकत्वसंख्यामुपाददते । एतच्च सर्वं जया-
दित्यमतेनोक्तम् । वामनस्तु मन्यते जातिशब्देभ्योऽपि भवत्येव । तथा च
जशशसोः शिरिति सूत्रे जसा सहचरितस्य शसो ग्रहणादिह न भवति कुण्डशो
ददाति वनशः प्रविशतीति प्रौढमनोरमा ।

छन्दसुभयथेत्यार्धधातुत्वादेव यणादेशाप्रसङ्गः । न च यङ्गुगन्ता-
दन्यत् प्रत्युदाहरणमुवर्णान्तमनेकाजसंयोगपूर्वं विद्यते” इति ।

अत्र हरदत्तमित्रैरुक्तम्—“एतच्च “यङोऽचि च” [पा० २।४।७४]
इत्यत्र छन्दोऽनुवृत्तिमाश्रित्योक्तम् । जयादित्यसु तत्र छन्दोऽनुवृत्तिं
नाशिश्रियत्” इति ।

(८) “इदितो नुम् धातोः” [पा० ७।१।५८] इत्यत्र हरदत्तेनोक्तम्—
“जयादित्यसु आभीयासिद्धत्वमनित्यमाश्रित्य तासेरिदित्करणमनु-
नासिकलोपप्रतिषेधार्थमित्यवोचत्, तस्मै धातुग्रहणं तासिनिवृत्त्यर्थं
कर्त्तव्यमित्यपदेशे नुम् भवतीत्यत्र यत्नान्तरमाख्येयम्” इति ।

(१०) “प्रकारे गुणवचनस्य” [पा० ८।१।१२] इत्यत्र वृत्तिज्ञतोक्तम्
—“प्रकारो भेदः सादृश्यं च । तदिह सादृश्यं प्रकारो गृह्यते । पटु पटु ।
अपरिपूर्णगुण इत्यर्थः । परिपूर्णगुणेन न्यूनस्योपमाने सत्येवं प्रयुज्यते ।
जातीयरोऽनेन दिवंचनेन बाधनं नेष्यते” इति । अत्र हरदत्तः—“तद्विधौ
द्विविधस्यापि प्रकारस्य ग्रहणं मन्यते । जयादित्यस्तु तत्राह [पा०
५।३।६८]—“सामान्यस्य भेदको विशेषः प्रकारः” इति ।

(११) “अतः कृकमि—” [पा० ८।३।४६] इत्यत्र वृत्तिज्ञतोक्तम्—
“तपरकरणं किम् ? भाः करणम् । भास्कर इत्ययं तु कस्कादिषु
द्रष्टव्यः ।”

अत्र हरदत्तः—“दिवाविभा—” [पा० ३।२।२१] इत्यादिना
टप्रत्ययः । जयादित्यसु तस्मिन् सूत्रेऽवोचद् भास्करान्तेति प्रत्यय-
सन्नियोगेन सत्त्वं निपात्यत इति । †

* तथा च “प्रकारवचने जातीयर” इत्यत्र लघुशब्देन्दुशेखरे नागेशः—अत्र
प्रकारो भेद एवेति जयादित्यः । सादृश्यं भेदश्चेत्युभयमपौति “प्रकारे गुणवच-
नस्ये”त्यत्र वामनः । बालमनोरमायां वासुदेवदीक्षितोऽपि—“जयादित्यस्तु अत्र
प्रकारो भेदः, याल्विधौ [५।३।२३] सामान्यस्य भेदको विशेषः प्रकार
इत्याह । वामनस्तु सादृश्यं भेदश्चेत्युभयमपि प्रकार इत्याह” इति ।

† “सूत्रे भास्करान्तेति भाःशब्दस्य प्रत्ययसन्नियोगेन सकारो निपात्यते ।

“कडिति च” [१।१।५] इत्यत्रापि जयादित्यवामनयोर्मतविभेदो न्यासशब्दकौस्तुभादिषु स्पष्टः । न जानीमः किमिति हरदत्तमित्रेण प्रसिद्धतमस्यापि विरोधस्यास्य समुल्लेखो न कृतः ।

यद्यपि काशिकावृत्तिर्जयादित्यवामनाभ्यां विरचितेति निर्विवादं तथापि कियान् भागो जयादित्यप्रणीतः कियांश्च वामननिर्मित इत्यत्र विप्रतिपद्यन्ते विपश्चितः । तत्र प्रौढमनोरमाध्यास्थाने शब्दरत्ने हरिदौचितैरुक्तम्—“प्रथमद्वितीयपञ्चमषष्ठा जयादित्यकृतवृत्तयः, इतरे वामनकृतवृत्तय इत्यभियुक्ताः ।” हस्तलिखितेषु वृत्तिग्रन्थेषु सर्वत्रैव प्रथमाध्यायपञ्चकस्य पुष्पिकायां जयादित्यविरचितत्वमन्तिमस्याध्यायत्रितयस्य च पुष्पिकायां वामनविवृतत्वमुपलभ्यते इति बेलभाल्-कारमहोदयः । वाराणसीमुद्रितपुस्तके त्वेतद्विपर्यय एवोपलक्ष्यते । तथाहि—तत्र पञ्चमाध्यायस्य चतुर्थस्वरूपो वामनविरचित इति दृश्यते, तृतीयः पादः पुनर्जयादित्यविरचित इति । विषयमिममधिकृत्य बाहुल्येन विचारो वारान्तरे करिष्यते, इदानीमत्र पदमञ्जरीकृतो मतं प्रदर्शयते । पूर्वप्रदर्शितेभ्यो हरदत्तवचनेभ्य एतदेव स्फुटीभवति यत् प्रथमाध्यायस्य प्रथमपादः, द्वितीयस्य द्वितीयचतुर्थी, तृतीयस्य प्रथमद्वितीयचतुर्थाः, चतुर्थस्य प्रथमः, पञ्चमस्य तृतीयचतुर्थी च जयादित्यविवृताः, षष्ठस्य प्रथमद्वितीयचतुर्थाः सप्तमस्य प्रथमः, अष्टमस्य च प्रथमद्वितीयतृतीया वामनविवृता इति । *

तेन भास्कर इत्यत्र विमर्जनायजिह्वामूलोयौ न भवतः । यद्वा कस्यादिषु बोध्यः” इति शब्दकौस्तुभे भट्टोजिः ।

•	जयादित्यः	वामनः		जयादित्यः	वामनः
(१)	१।३।६७	(५)	३।४।२२	८।१।४
(२)	२।२।१७	६।२।७३	(६)	४।१।७८	६।१।६१
(३)	३।१।२३	७।१।५८	(७)	५।४।४३	७।१।२०
(४)	३।१।१८	८।२।३०			

यत्र च वृत्तिकृत्तां वार्त्तिकस्थं भाष्यस्थं वा पदं सूत्रे प्रक्षिप्तं तत्रापि प्रायेण विचित्रा हि वृत्तेः कृतिर्वृत्तिकारेणेत्युक्तम् । तथाहि—
 “अध्यायन्यायोद्यावसंहाराश्च” [३।३।१२२] इति सूत्रं वृत्तिकृता
 “अध्यायन्यायोद्यावसंहाराधारावयोश्च” इति विपरिवर्त्तितम् । अथ
 जिनेन्द्रबुद्धिना किमपि नोक्तम् । हरदत्तमिश्रेण पुनः—“घञ्-
 विधावाहारावायानामुपसंख्यानमिति वार्त्तिकम् । वृत्तिकारस्तु आधा-
 रावायशब्दौ सूत्रे प्रक्षिप्य चकारेणावहारशब्दं साधयति स्म ।
 विचित्रा हि वृत्तेः कृतिर्वृत्तिकारेण” इत्युक्तम् । “कृत्याः प्राङ् खलुः”
 [३।१।८५] इत्यत्राप्युक्तम्—“कृत्या इत्येतावदेव पठितं सूत्रकारेण,
 वृत्तिकारस्तु भाष्ये पूर्वपक्षरूपेण पठितं सूत्रे प्रक्षिप्य । विचित्रा
 हि वृत्तेः कृतिर्वृत्तिकारेणेति ।” एवं वार्त्तिकपाठमणपाठयोरपि
 प्रक्षिप्ता अंशः प्रायेण प्रदर्शिताः । तथाहि “मणीवादीनां प्रतिषेधो
 वक्तव्यः” [काशिका १।१।११] इत्यत्रोक्तम्—न चेदं वचनम् । भाष्य-
 वार्त्तिककाराभ्यामपठितत्वात्, किन्तु मणीवादीनां निर्वाहः कर्त्तव्य-
 इत्यर्थः” इति । “स्वाङ्गाच्चोपसर्जनात्—” इत्यत्र वृत्तिकारेण पठितम्
 “अङ्गात्त्रकण्ठेभ्यश्च वक्तव्यम्” इति वार्त्तिकमधिकृतयोक्तम्—“अङ्ग-
 गात्रेति भाष्येऽनुक्तमप्येतत् प्रयोगबाहुल्याद्वृत्तिकारेणोक्तम्” इति ।
 “जातेरस्त्रीविषयादयोपधात्” [४।१।६३] इत्यत्रोक्तम्—गौरादि-
 ष्विदानीन्तर्नैर्हयादयः प्रक्षिप्ता इति वार्त्तिककारवचनाद्विज्ञायते ।

अन्तरान्तरा सूत्रकारस्यापि स्खलितानि समुद्घाटितानि । तथाहि—
 “संपर्युपेभ्यः करोतौ भूषणे, समवाये च, उपात् प्रतियत्नवैकृतवाक्या-
 ध्याहारेषु” [६।१।१३७-१३८] इति सूत्रत्रयं व्याख्याय प्रोक्तम्—

वामनः	अर्यादित्यः
(८) ६।४।८७	३।४।७४
(८) ७।१।५८	[३।१।३३]
(१०) ८।१।१२	५।३।५८
(११) ८।३।४६	३।१।२१

‘अथैवं कस्मान्न कृतम्, “सम्प्रतिभ्यां करोती भूषणसमवाययोः, उपात् प्रतियत्नवैकृतवाक्याध्याहारेषु च” इति । सूत्रकारं पृच्छ’ इति ।

“एङि पररूपम्” [६।१।८४] इत्यत्रोक्तम्—रूपग्रहणं चिन्त्य-प्रयोजनं तथा चामि पूर्वं इत्यत्र रूपग्रहणं न कृतम् । “नितरां छन्दसि” [४।१।४६] इत्यत्राप्युक्तम्—“योगारभश्चिन्त्यप्रयोजनः ।”

“अपृक्त एकाल्प्रत्ययः” [१।२।४१] इति सूत्रस्य न्यासे—“प्रत्यय-ग्रहणं विस्मष्टार्थमल्यग्रहणेनात्र जातिग्रहणं भवतीति ज्ञापनार्थमेक-ग्रहणम्” इत्युक्तम् । पदमञ्जरीयां पुनः—“ननु च यद्यल्समुदायोऽपि गृह्येत अल्यग्रहणमनर्थकं स्यात्, अतो यद्यपि “निपात एकाजनाङ्” [१।१।१४] इत्यत्र एकाज्यग्रहणेन वर्णग्रहणे जातिग्रहणं ज्ञापितं तथाप्यत्राल्यग्रहणसामर्थ्यात् समुदायस्य न भविष्यतीति चिन्त्यप्रयो-जनमेकग्रहणम् । तथापृक्तप्रदेशेष्वल्यग्रहणेनैव सिद्धे नार्थः संज्ञया, नतरां महत्या, नतमां पूर्वनिर्दिष्टया * । सुरां सुनोतीति क्विपि तुक् । सुरासुतमाचष्टे इति णिचि टिलोपः क्विब् णिलोपः । अत्र धातु-सकारस्य “हल्ङ्याब्भ्यः—” [६।१।६८] इति लोपो न भवति । प्रत्ययग्रहणपरिभाषया सिद्धम्, तिपा साहचर्याच्चैकवचनस्य ग्रहणं सिद्धमिति प्रत्ययग्रहणमपि चिन्त्यप्रयोजनम् ।” इति सिद्धान्तितम् ।

इममेवार्थं प्रकटयन्ति शब्दकौस्तुभे दीक्षितमहाभागाः—“एकेति व्यर्थं निपात एकाजनाङित्येकग्रहणेन वर्णग्रहणे जातिग्रहणमिति ज्ञापने-ऽपि अल्यग्रहणसामर्थ्यादेवेह व्यक्तिपरत्वात् । किञ्च सूत्रमेवेदं व्यर्थम्, अपृक्तप्रदेशेष्वल्यग्रहणेनैव सिद्धेः । न च सुरां सुनोतीति सुरासुत्, तमाचक्षाणः सुरा इत्यत्र धात्ववयवस्य सस्य लोपः स्यादिति वाच्यम्, प्रत्ययाप्रत्ययपरिभाषया गतार्थत्वाद्, विभक्तिसाहचर्याच्च । यथा सूत्रा-रम्भेऽपि तिसाहचर्यात् खेरपि तिङ् एव ग्रहणात् अभैत्सीत् इति सिचो न भवति ।”

* पूर्वनिर्दिष्टयेति । विधेयाविमर्शदीपदृष्टयेत्यर्थः ।

भाषायां यङ्लुग्विषये “हरदत्तेनोक्तम्—प्रसिद्धं यथ्य ह्यन्दसौ यङ्लुग्विति । प्रयोगश्च चिरन्तनैः पद्ये गद्ये च काव्याख्यायिकादौ विकटपदोपन्यासप्रधानैरपि कविभिर्न कृतो दृश्यते ।”

“विदां कुर्वन्स्वित्यन्यतरस्याम्” [३।१।४१] इत्युच्यते—“कश्चित् भाष्यवार्तिककारानुक्तत्वादुपलक्षणत्वं नेच्छति । स इतिकरणस्य प्रयोजनं ब्रवीतु ।”

यद्यपि टीकाकृद्भर्मं प्रतिपालयता हरदत्तमिश्रेणान्तरान्तरा पूर्वाचार्याणां मतं निराकृतं तथापि पाणिन्यादिमुनित्वितयेऽस्य गरीयसी श्रद्धा प्रतिपदमेव स्फुटीभवति । मुनित्वितये च यथोत्तरं मुनीनां प्रामाण्यमिति न्यायेन पतञ्जलेरेव प्रामाण्यं सर्वत्राव्याहतम् । तथा चोपोद्घाते उक्तम्—

“यद्विस्मृतमदृष्टं वा सूत्रकारेण तत् स्फुटम् ।

वाक्यकारो ब्रवीतिष तेनादृष्टञ्च भाष्यकृत् ॥” इति ।

एवं “कडिति च” [१।१।५] इत्यत्रापि “इह त्रिमुनि व्याकरणं यथोत्तरञ्च मुनीनां प्रामाण्यमिति दर्शनस्थितिः, तेन सूत्रकारेणानुक्तं वार्तिककार आह, तदुक्तं च दूषयति, * एवं भाष्यकारो वार्तिककारेण । व्याख्यात्वमपि द्वयोश्चास्तीतिप्रतावत् ।”

“एको गोत्रे” [४।१।८३] इत्यत्र श्रुतिस्मृतिवचनोपन्यासेन पुत्रोत्पादितयापि प्रजया पितृणां सुपकारं प्रतिपाद्योक्तम्—सूत्रकारश्च शब्दविदां मूर्धाभिषिक्तः सूत्रयति एको गोत्र इति ।

अर्वाचीनैटीकाकृद्भिः प्रायेण प्राचीनटीकानामनुसरणं क्रियते इति सुविदितमेवैतद् विदितवेदितव्यानाम् । तन्नैतदाश्चर्यं यद् हरदत्तेनापि न्यासकृतां महाभाष्यटीकाकृताञ्च वचनान्यन्तरान्तरा समुपनिबद्धानि । यत्र च तेषां वचसामसमीचीनत्वं तत्र युक्त्युपन्यासपुरःसरं तन्मतं खण्डितम्, बहुत्र मनोहरतमा अभिनवा युक्तयोऽपि समुद्गाविताः ।

* उक्तानुक्तदुक्ततादर्थ्यव्यक्तिकारि तु वार्तिकमभित्युक्तेः ।

तथाहि—‘तद्धितस्यासर्वविभक्तिः’ इति सूत्रस्थकाशिकाव्याख्याने न्यास-
कारिणोक्तम्—“प्रत्ययग्रहणे यस्मात् स विहितेस्तदादेस्तदन्तस्य ग्रहणं
भवतीति तद्धितान्तस्य संज्ञा विज्ञायते इत्याह—तद्धितान्तः शब्द इति ।”
एतत्स्वापाततो रमणीयम्, सामान्यतः प्रत्ययग्रहणे तदन्तस्य ग्रहणेऽपि
संज्ञाविधौ तन्प्रतिषेधात् “सुप्तिङन्तं पदम्” इत्यत्र न्यासकृतैव तदर्थस्य
व्याख्यातत्वात् । तथाहि “सुप्तिङन्तं पदम्” [१।४।१५] इत्यत्र न्यासः
—“यदीहान्तग्रहणेनाप्यन्यत्र संज्ञाविधौ तदन्तविधिर्नास्तीत्युच्यते न
ज्ञाप्यते तदा “तरप्त्तमपौ घः” [१।१।२२] इत्यत्र तरबन्तस्य घसंज्ञा
स्यात्, न प्रत्ययमात्रस्य । तस्मादत्रास्मिन्नर्थेऽन्तग्रहेण ज्ञाप्यतेऽन्यत्र
संज्ञाविधौ तदन्तग्रहणं यथा स्यादिति ।” एवं न्यासकारस्य प्रमादं
परिलक्ष्य भाष्यप्रदीपकतान्यथैव तदन्तविधित्वं साधितम् । तथाच
तद्वचनम्—“इह संज्ञाविधौ प्रत्ययग्रहणे तदन्तविधिप्रतिषेधाद् यद्यपि
केवलस्य प्रत्ययस्य ग्रहणं तथापि प्रयोजनं सर्वनामाव्ययसंज्ञयामिति
वाचनिकस्तदन्तविधिरस्तीति तदन्तस्याव्ययसंज्ञा विधीयते ।” इदमेव
तदन्तविधित्वं हरदत्तमिश्रैर्मनोहरतरेण प्रकारान्तरेण प्रतिपादितम्—
“इह यद्यपि संज्ञाविधौ प्रत्ययग्रहणे तदन्तविधिप्रतिषेधस्तथापि
केवलस्य तद्धितस्य संज्ञायाः प्रयोजनाभावात् तदन्तविधिर्विज्ञायते
इति ।”

“कृडिति च” [१।१।५] इत्यत्र न्यासकृतोक्तम्—“ननु च विधीय-
मानतया प्राधान्यात् प्रतिषेधस्यैवैतद् विशेषणं युक्तम् । नैतदस्ति ।
यत्र हि गुणः कृतात्मसंस्कारः प्रधानोपकाराय महति प्रभवति तत्र
प्रधानस्यैव भूयांसमुपकारं कर्तुमात्मनः संस्कारमनुभूय प्रधानेन
सम्बन्धमनुभवति । यथोक्तम्—

गुणः कृतात्मसंस्कारः प्रधानं प्रतिपद्यते ।

प्रधानस्योपकारे हि तथा भूयसि वर्तते ॥” इति ।

अत्रैव हरदत्तेनोक्तम्—ननु च विधीयमानतया प्राधान्यात् प्रति-

विधेयवैतद्विषेषणं युक्तम्, नैतदस्ति । यत्र हि गुणः कृतात्मसंस्कारः प्रधानोपकाराय महते प्रभवति, तत्रात्मनोऽपि संस्कारमनुभूय प्रधानेन सम्बध्यते, यथा पानीयमेलादिसंस्कारं पुरुषेण । उक्तञ्च—गुणः कृतात्मसंस्कार इत्यादि ।” यद्यप्यत्र हरदत्तमिश्रेण सर्वमेव न्यासवः ससृष्टत्वं विलिखितम्, तथापि “यथा पानीयमेलादिसंस्कारं पुरुषेण” इति दृष्टान्तोपन्यासेन विषयस्यातिमात्रं सुबोधत्वं सम्पादितमित्यवश्यमेवाभ्युपगन्तव्यम् ।

“गतिश्च” [१।४।१०] इत्यत्र काशिकायां “कारिकाशब्दस्योपसंख्यानम्” इति वर्तते । एतद् व्याचक्षाणेन न्यासकृतोक्तम्—“धात्वर्थनिर्देश एतदुपसंख्यानं कर्तव्यम् । योऽन्यः कर्त्तरि कारिकाशब्दो गुलन्तस्तस्य कारिका कृत्वेत्येव भवति ।”

एतस्यैव महाभाष्यस्य वाचिकस्य व्याख्याप्रसङ्गेन भाष्यप्रदीपकतोक्तम्—“कारिका क्रिया मर्यादा स्थितिरित्यर्थः । यत्र इत्यपरि । यस्तु श्लोकवाची कारिकाशब्दस्तस्य ग्रहणं न भवति । क्रियायोगशब्देन कारिकाशब्दस्य विशेषणात् क्रियावृत्तेर्ग्रहणात् ।”

काशिकास्थस्यास्यैव वाचिकस्य व्याख्यायां पदमञ्जरी—“कारिका क्रिया मर्यादा स्थितिरित्यर्थः । यत्र इत्यपरि । धात्वर्थनिर्देश इति गुल । यस्तु कर्त्तरि कारिकाशब्दः कारिका दासीति, यश्च श्लोकवाची तयोर्ग्रहणं न भवति क्रियायोगग्रहणेन कारिकाशब्दस्य विशेषणात् क्रियावृत्तग्रहणात् ।”

एतस्मात् स्फुटमेव न्यासकृति कैयटस्य, जिनेन्द्रकैयटयोश्च हरदत्तस्याधमर्थं प्रतीयते । तथापि कैयटेन श्लोकवाचिकारिकाशब्दविषये गतिसंज्ञककारिकाशब्दस्यार्थनिर्देशे च न्यासकृतानुक्तमपि प्रतिपादितम्, हरदत्तेन पुनर्नात्र किमपीदं प्रथमतयोपनिबद्धम् ।

“अव्ययीभावश्च” [१।१।४१] इति सूत्रस्य काशिकां व्याचक्षाणेन

तत्रैव सूत्रे पदमञ्जरी—“अथाणग्रहणं किमर्थं न यथाविहित-
मित्येवोच्यते । एवमुच्यमाने इजादय एव स्युः, ते विहिताः । पुन-
रारम्भसामर्थ्याद्यो विहितो न च प्राप्नोति स एवाण् भविष्यति । इदं
तर्हि प्रयोजनम् । ऋष्टिषेणशब्दोऽत्र पठ्यते, तत्र यथाविहितमित्यु-
च्यमाने अत इज् प्राप्तस्तस्य सेनान्तलक्षणेण ख्यो बाधकः प्राप्तस्तत्रा-
रम्भसामर्थ्यादिज् प्रसज्येत, पुनरणग्रहणादणिव भवति ।”

तत्रैव सूत्रे शब्दकौस्तुभम्—“अणग्रहणं भासु । वचनसामर्थ्या-
दिजादिभिर्बाधितुमारब्धोऽणिव प्रसोष्यते । मैवम् । ऋष्टिषेणशब्दो-
ऽत्र पठ्यते । तस्मादत इज् प्राप्तः । स एव सेनान्तलक्षणेन ख्येन पर-
त्वाद्बाधितुमारब्धोऽनेन सूत्रेण प्रतिप्रसूयते । तस्माद् यथान्यास-
मेवासु ।”

अतश्चेदमेव व्यक्तीभवति यन्नासकारस्यैव वचांसि संचिप्य पद-
मञ्जरीकारेणोपनिबध्यन्ते, कौस्तुभकारेणापि पदमञ्जरीकारस्येति ।

“कन्यायाः कनीन” [४।१।११६] इत्यत्र न्यासकृता न किम-
प्युक्तम् । कैयटेन पुनर्मतद्वितयं प्रदर्शितम्, हरदत्तेनापि तदेवानू-
दितम् ।

“क्षत्राद् घः” [४।१।१३८] इत्यत्र न्यासकृतोक्तम्—“घशब्द
एव न तु तरप्तमपाविति वेदितव्यम् । कथं पुनरेतल्लभ्यते यावता
घ इति तरप्तमपोरियं संज्ञा । संज्ञा चोच्चारिता संज्ञिनं सम्प्रत्यायय-
तीति तयोरेव ग्रहणं युक्तम् । नैष दोषः । प्रत्ययविधौ यत्र घ इति
श्रूयते तत्र स्वरूपस्य ग्रहणं भवति ज्ञापकात् । यदयं प्रत्ययादर्ध-
कारस्येयादेशं शास्ति तज्ज्ञापयति यत्र प्रत्ययविधौ घः श्रूयते तत्र
स्वरूपमेव गृह्यते इति । न हि संज्ञिनो ग्रहणेन प्रत्ययादर्धः
सम्भवति ।”

तत्रैव पदमञ्जरी—“घशब्द एव न तरप्तमपौ, अन्यथा सर्वत्रैव
प्रत्ययविधौ घ इति तरप्तमपोर्ग्रहणात् प्रतयादर्धकारस्येयादेश-

वचनमनुपपन्नं स्यात् । 'न च तुयाद् घन्' [४।४।११५] 'घञ्चौ च' [४।४।११७] इति घन्घचावकाशौ, तत्रापि संज्ञाशब्दः सानुबन्ध उपात्तः । अनुबन्धासु संज्ञार्थ इति सम्भवात् । उमुण्नित्यमिति वत् । "किमिदं भ्यां वो घ" इत्यत्रापि तरपुतसंपोरेवादेशत्वं विज्ञायेत ।"

शब्दकौस्तुभे मञ्जरीकृतमतमेवानुदितम् ।

अत्रेदमवधेयम् । यद्यपि हरदत्तेन न्यासकारवचनमेव समुद्धृतम्, तथापि हरदत्तेन घन्घच्-विषयिकाभिनवा युक्तिः ससुज्ञाविता समाहिता च ।

"व्यन् सपत्न" [४।१।१४७] इत्यत्र वृत्तिकृतोक्तम्—“भ्रातृ-शब्दाद्व्यन्प्रत्ययो भवति ससुदायेन चेदमित्तः सपत्न उच्यते । अपत्यार्थोऽत्र नास्त्येव ।” अत्र प्रत्यवतिष्ठमानः प्रदीपकारः प्राह—विरोधाभावात् सपत्नेनापत्यार्थो न बाध्यते । न च ससुदायार्थः सपत्नः । प्रकृतिप्रत्ययार्थयोः स्थागप्रसङ्गात् । न च गतप्रान्तरसम्भवे तत्तत्रागो युक्त इति भावः । एतदसहसनेन वृत्तिकृतमेव बहुमन्यमानेन मञ्जरीकृतोक्तम्—अथानुवृत्तस्यापत्यस्य विशेषणमेव सपत्नं कस्मान्न भवति । तत्राह—अपत्यार्थोऽत्र नास्त्येव । एतदेवोदाहरणेन स्पष्टयति—पाप्मना भ्रातृव्येति । न हि पाप्मा भ्रातृव्यो भवति । अतः सपत्नमात्रे भ्रातृव्यशब्दस्य दर्शनादपत्यार्थोऽत्र नास्ति । किञ्च योऽपि सपत्नो भ्रातुरपत्यं सम्भवति सोऽप्याद्युदात्ताद् भ्रातृव्यशब्दात् सपत्नरूपेणैव प्रतीयते नापत्यरूपेण । तथाच भ्रातृव्यो भ्रातृव्य इति सहप्रयोगोऽपि व्यन्व्यदन्त्योर्भवति । अतः सुष्ठूक्तमपत्यार्थो नास्त्येवेति ।”

अत्र भाष्यकारश्च यद्यपि सर्वैरेव प्राचीनैर्वाचीनैश्च व्याख्या-हभिरपत्यार्थः स्वीकृतस्तथापि भाष्यविरुद्धमपि समीचीनं वृत्तिकृतमतमभ्युपगतं युक्त्युपन्यासपुरःसरं प्रतिष्ठापितञ्च प्रमाणपरतन्त्रेण हरदत्तमिश्रेण । भाष्योक्तं तु प्रौढिवादमात्रमिति तस्याशयः ।

“युवाखलतिपलितवलिजजरतीभिः” [२।१।६७] इत्यत्र जयादित्ये-

नोक्तम्—“खलत्वादिभिः समानाधिकरणैः सह युवशब्दः समस्यते तत्पुरुषश्च समासो भवति । जरतीभिरिति स्त्रीलिङ्गनिर्देशः प्रातिपदिकग्रहणेन लिङ्गविशिष्टस्यापि ग्रहणमिति ज्ञापनार्थः ।” अत्र न्यासः—“खलत्वादिभिः समानाधिकरणैरित्यादि । यद्येवं किमर्थं जरतीभिरिति स्त्रीलिङ्गेन निर्देशः । जरङ्गिरित्येवं नाम निर्देशः कर्त्तव्यः स्यात् । न हि जरतीशब्देन स्त्रीलिङ्गेन युवशब्दस्य पुंलिङ्गस्य सामानाधिकरण्यमुपपद्यत इत्याह—जरतीभिरिति स्त्रीलिङ्गेन निर्देश इति । कथं पुनरनेन निर्देशेनैषा परिभाषा शक्यते ज्ञापयितुम् ? यद्येषा परिभाषा न स्यात्तदा जरतीभिरित्येवं निर्देशोऽनर्थकः स्यात् । तथा च समानाधिकरणाधिकारात् समानाधिकरणेन जरतीशब्देनायं समासो विज्ञायते । न च तेन स्त्रीलिङ्गेन पुंसि वर्त्तमानस्य युवशब्दस्य सामानाधिकरण्यं भवति । तदेष निर्देशः कथमर्थवान् भवति ? यद्येषा परिभाषावतिष्ठते । तस्यां हि सत्यां युवशब्दस्य ग्रहणे युवतिशब्दस्य ग्रहणं भवतीत्युपपद्यते युवतिजरतीशब्दयोः सामानाधिकरण्यम्, तस्मिंश्च सति तयोः समासः । तदेवं जरतीभिरिति निर्देशो ज्ञापयत्येषा परिभाषास्तीति । नन्वेवमपि जरत्या समास उच्यमाने जरता न प्राप्नोति युवजरन्निति । नैष दोषः वृत्त्यन्तरे हि जरङ्गिरिति पठ्यते । उभयथा ह्याचार्य्येण शिष्याः प्रतिपादिता इत्युभयं सिध्यति ।

अत्र कैयटेन महाभाष्यप्रदीप उक्तम्—“पुंलिङ्गेन सामानाधिकरण्यं नोपपद्यत इत्यर्थापत्त्या परिभाषा ज्ञाप्यते तेन युवतिजरतीति स्त्रीलिङ्गेन समासः । नन्वेतयोरपि विरुद्धवयोवाचित्वान्नास्ति सामानाधिकरण्यम् । नैष दोषः, जरत्यां युवतिधर्मीपलभ्यात् युवजरतेर्वा जरतीधर्मसङ्गावात् तद्रूपारोपात् । युवतिशब्दस्यैव पूर्वनिपातार्थमिदम्, अनियमो हि गुणशब्दात् स्यात् । जरङ्गिरित्यपि पाठं शिष्या आचार्य्येण बोधिता इति युवजरन्नित्यपि भवति ।”

अत्रैव सूत्रे पदमञ्जरी—“संज्ञायूनो ग्रहणे गार्ग्यायणः खलतिरि-

त्यादावेव तु स्यान्न च तस्य जरतीशब्देन सामानाधिकरण्यम् न च
 गार्ग्यायणी युवतिरस्ति, स्त्रियां युवसंज्ञाप्रतिषेधादतो युवेति स्वरूप-
 ग्रहणमित्याह—युवशब्द इति । कथं पुनर्युवशब्दस्य जरतीशब्देन
 सामानाधिकरण्यं पुंलिङ्गस्य स्त्रीलिङ्गेनेति ? तत्राह—स्त्रीलिङ्गनिर्देश
 इति । अस्यां हि परिभाषायां सत्यां युवशब्दस्य ग्रहणे युवतिशब्द-
 स्यापि ग्रहणादुपपद्यते युवतिजरतीशब्दयोः सामानाधिकरण्यम्, असत्यां
 तु नोपपद्यत इत्यर्थापत्त्या परिभाषा ज्ञायते । युवखलतीति । ‘कृदि-
 कारादक्तिनः’ ‘सर्वतोऽक्तिन्नर्थादित्येके’ इति ङीष् । वलिशब्दः पामादिः ।
 युवजरन्निति । जरङ्गिरित्यपि पाठः केनचिदाचार्य्येण बोधितः इति
 पुंलिङ्गेनापि समासो भवतीति भावः । युवतिर्जरतीति । कथं
 विरुद्धवाचिनोः सामानाधिकरण्यम् ? अन्योऽन्यधर्मोपलब्धात् तद्रूप-
 त्वारोपाद् भविष्यति । यद्येवम्, विभिन्नलिङ्गयोरपि सामानाधिकरण्य-
 सम्भवात् कथं परिभाषा ज्ञाप्यत इति चिन्त्यम् । युवशब्दस्य पूर्व-
 निपातनियमार्थं वचनम्, अनियमो हि गुणशब्दत्वात् स्यात् ।”

अत्रैव सूत्रे शब्दकौस्तुभे भट्टोजिः—“जरङ्गिरिति पाठान्तरम्,
 तत्राद्यपाठे युवशब्दस्य जरत्याः सामानाधिकरण्यासम्भवात् तदन्यथा-
 नुपपत्त्या प्रातिपदिकग्रहणे लिङ्गविशिष्टस्यापीति परिभाषा ज्ञाप्यते ।
 तथा च युवयुवतिशब्दयोर्द्वयोरपि खलत्यादिभिश्चतुर्भिर्बभूवलिङ्गैः
 समानाधिकरणैः सह समासे अष्टावुदाहरणानि पर्यवस्यन्ति । तथाहि
 युवा खलतिः युवखलतिः, युवतिः खलती युवखलती । कृदिकारा-
 दक्तिनः, सर्वतोऽक्तिन्नर्थादित्येके इति ङीष् । युवपलितः युवपलिता ।
 युववलिनः युववलिना । वलिशब्दः पामादिः । युवजरन् युवजर-
 तीति । जीर्यतेरत्नम् । उगितश्चेति ङीष् । युवत्यामेव जरतीधर्मो
 पलब्धेन तद्रूपारोपात् सामानाधिकरण्यम् । यत्तु, एवं सति पुंस्येव
 स्त्रीत्वारोपेण जरतीसामानाधिकरण्यं सम्भवतीति परिभाषाज्ञापनं
 कथमिति हरदत्तेनोक्तम्, तत्रेदमुत्तरम्—आरोपं विनोपपत्तौ किं-

तेन । न ह्येकमगत्यारोपितमिति सर्वभारोपणीयम् । लक्ष्यानुरोधेन परिभाषाज्ञापनस्यैवौचित्यात् । “कुमारः अमणादिभिः” [१।२।७०] इति वा ज्ञापकमस्तु, अमणादिषु स्त्रीलिङ्गानामेव बहूनां पाठात् । “अश्वादिभ्यः फञ्”विधौ [४।१।११०] “पुंसि जातः” इति गणसूत्रे पुंसीतुप्रतिज्ञापिकेति तु तत्त्वम् । युवशब्दस्य पूर्वनिपातनियमार्थं वचनम् । अनियमो हि प्रसक्तः, गुणशब्दत्वात् ।”

पूर्वविलिखितस्य प्रदीपस्योद्योतः—“यद्यपि मुखं चन्द्र इत्यादौ भिन्नलिङ्गयोरपि सामानधिकरण्यं तथापि न सर्वत्र, किन्तु सम्प्रतिपन्नस्थल एव । तदप्येकस्य नियतलिङ्गत्व एवेति भाष्याभिप्रायः । तद्रूपा-रोपादिति । नन्वेवं पुंस्त्वस्याप्यारोपोऽस्तु किं ज्ञापकेन, असङ्गतं च तर्दितां चेन्न । उभयोरपि गौरवात्, लक्ष्यानुरोधेन भाष्यप्रामाण्येन क्लृप्तपरिभाषाज्ञापनस्यैवौचित्याच्चेत्यलम् । जरङ्गिरित्यपीति । अत्र मानं चिन्त्यम् । युवजरन्निति । बहुलग्रहणेन सुसाधम् ।” (क्रमशः)

अप्याशास्त्रिणां पत्राणि

(८)

श्रीशिवः शरणम्

सांगलीतः

७।१८३५

सप्रणयं गाढमालिङ्ग्य मूर्ध्नि च समाघ्राय कुशलं वार्त्तयति । वत्स ! प्रेरितपूर्वं मया श्रीमते पत्रमेकं सह मदीयया प्रतिकृत्या । कच्चिदधिगतं तदेतच्छ्रीमता ? अयि हृदयाह्लादन ! प्रकाशितं वङ्गीय-संस्कृतोपाधिपरीक्षाणां फलमिति वङ्गवासितोऽवगतम्यते । तदुत्कण्ठते चेतः श्रीमतः परीक्षाफलमवगत्यामन्दमानन्दमनुभवितुं व्याकरणतीर्थ इत्युपाधिना च संयुज्यमानं श्रीमतां मङ्गलमभिधानमालोकयितुम् । तच्छीतलीकरोतु प्रियवयस्यस्तथाविधप्रवृत्तिपीयूषासेकेन समुत्कण्ठा-कुलमन्तरङ्गमस्य जनस्य । कुत्रेदानीमायुष्मान् उपेन्द्रचन्द्रः । अत्र मे मङ्गलम् । श्रीमतस्तु सर्वाङ्गीणं तदनवरतं विज्ञाय वाञ्छाम्यन्त-रात्मानमानन्दयितुम् । प्रणिपात्यतामव्याजभक्तिभरावनम्रोऽयं जनः प्राणस्य मे प्रियबन्धोः श्रीमत्याश्च जननीनिर्विशेषायाः प्रजावतीदेव्या-श्चरणसरोजद्वितये । किमधिकमिति शिवम् ।

भवदेकप्रेमा—श्रीशुप्याशर्मा ।

संस्कृतसाहित्यपरिषत्

इयं संस्कृत-साहित्य-परिषत् प्रतिभा रवेः ।

भावालोकेर्मनःपद्मं प्रकाशयतु धीमताम् ॥

October,	}	१८५३ शकीये आश्विने	}	Vol. XIV,
1931.		१४वर्षस्य ६४-संख्या		No. 6.

उपनिषत्कथा

(छान्दोग्ये चतुर्थावृत्तिः)

[निबन्धकः—महामहोपाध्यायः श्रीदुर्गाचरणसांख्यवेदान्ततीर्थः]

अयि भोः प्रियपाठकाः, पूर्ववृत्तो जबालासत्यकामसंवादः साम्प्रत-
मपि भवतां स्मृतिपथान्नापगत इत्यनुमीयते । अत्र खलु गवेषणापरा-
यणाः केचन वैदेशिकाः सदाचारपूतायाः सत्यकामसूतेर्जबालायाः
शशाङ्कसुन्दरे चरित्र-चित्रे वितथं कलङ्कपङ्कमशङ्कमारोपयन्तः स्वान्ते
सन्तोषसन्ततिमातन्वन्ति, ते खलु वराका नितरामस्माभिरुपेक्षणीया
एव, यतः सर्वतः स्वेच्छातन्त्राणां तेषाम्—

धर्मः कर्मसमाचारः प्रवृत्तिर्वृत्तिरेव च ।

अस्मत्तः सर्वतो भिन्नाः प्राच्यवाच्या यथा दिशः ॥

अतोऽस्माद्विपरीतदिग्वर्तिनः सुखसेवैकत्रताः सुकृतिनस्ते अस्मात्-
समाचारेषु यथास्तथा नाम जल्पन्तु स्वच्छन्दं निन्दन्तु स्तुवन्तु वा, तेना-
स्मादहिमा नोपचीयते, नाप्यपचीयते । यत् पुनरस्मादीया अपि

केचन प्राञ्चान्यास्तन्मति-पिशाचिकयोपगूढचेतस्तया समुपहत-
विवेकबुद्धय इव विस्मृतात्मसमाचारा जगदिदमात्मौपम्येन परिपश्यन्ति,
तदिदमविमृश्यकारित्वमस्माकमन्तःशूलमिव निरतिशयं वैशसमुप-
जनयति । तत्प्रबोधनार्थमेवायमस्माकमुद्यम इत्यवधेयम् । तदास्तां
तावत्, अलमप्रस्तुतप्रस्तावनया, प्रकृतमर्थमिदानीमनुसरामः, येन
तावज्जबालायाश्चारित्रं मेघमुक्तशशधर इव समधिकं शोभतेतराम् ।
तेषामित्यं कथावतारः—

प्रौढे वयसि वर्त्तमाना जबाला नाम काचिदबला उपनयनार्थिना
गुरुकुलं जिगमिषुणा सत्यकामाभिधानेन पुत्रेण स्वगोत्राभिधानं पृष्टा
—“नाहमेतद्देह—यद्गोत्रस्त्वमसि” इत्युक्तवती । प्रागेवोक्तं यत्, एत-
स्मादेव वचनाद् जबालायाः साधुचरित्रे सत्यकामस्य चाजारजत्वे
विप्रतिपद्यन्ते केचन मनीषिण इति, वयन्तु तदेतन्न साधु मन्या-
महे । यतोऽत्र जबालाया यथोक्तवचनात् स्वरिणीत्वं नैवावगम्यते,
नाप्यनुमातुं शक्यते । यदि तावद् जबाला जात्या ब्राह्मण्येव नाभ-
विष्यत्, नूनं तर्हि गोत्रे परिचयप्रसङ्गे “परिचारिणी” इत्येतावन्मात्र-
मात्मविशेषणं नैव निरदेक्ष्यत्, अपि तु ‘दासो’ इति प्रावदिष्यत् । न हि
परिचारिणीति पदं दास्यां निरूढम्, येन तत्पदबलादेव जबालाया
दासोत्वमनुमीयेत । अतः परिचारिणीति पदेन तस्याः पर्याप्तपरि-
चर्यापरतैवाध्यवसीयते, न पुनर्दासीभावः ।

यदपि “बह्वहं चरन्ती” इत्युक्तिरेव जबालाया बहुचारिणीभावं
गमयतीत्युच्यते, तदपि दुर्विलसितमञ्जताया भाषाविज्ञाने । यतः
‘बहु’ इति पदं क्रियाविशेषणं चरन्तीतन्नेन समन्वेति । ततश्च बहु
प्रभूतं यथा स्यात् तथा चरन्ती सती परिचारिणी—बाहुल्येन परि-
चर्यापरासमितेरावं समुदितोऽर्थः सम्पद्यते, नात्र बहुपुरुषगामितारूप-
बहुचारिणीभावस्य गन्धोऽपि समुपलभ्यते । यदि पुनः, कुलललनानां
परिजनपरिचर्याबाहुल्यमेव व्यभिचारिताया गमकं स्यात्, हन्त भोः

तर्हि अविभक्तपरिजनबहुलानामेतद्देशवास्तव्यानां कुटुम्बिनां गुरु-
भर्त्तृ-बान्धवादिवेवापरासु कुलाङ्गनास्त्वपि निःशङ्कमुपलिप्यतामयं
व्यभिचारकलङ्कपङ्कसङ्करः । तथा च सर्व्व एवाकुलीभवेन्नोकव्यव-
हारः । आचार्य्यपादास्तु एतत्सन्दर्भव्याख्यानावसरे—“भर्त्तृगृहे बहु-
परिचर्याजातमतिथ्यभ्यागतादिविषयं ... परिचरणव्यग्रचित्ततया
गोत्रादिस्मरणे मम मनो नाभूत् । यौवने च तत्काले त्वामलमे लब्ध-
वतस्मि । तदैव ते पितोपरतः, अतोऽनाथाहम्” इति एवं व्याजङ्गुः ।

अथ सा व्यभिचारपरतया गणिकाप्रायैव स्यात्, तदा ध्रुवं सा
स्वसुतमात्मानञ्चाब्राह्मणतया जानाति यत्र । तथा विजानत्यपि किमिति
उपनयने कृताग्रहं सौम्यविग्रहं सतृकामं न न्यवारयत् ; किमिति
वा सतृकामं भूतार्थं नोपादिशत् ? सा तु आत्मनो गोत्रपरिचये
नितरामज्ञतामभिनीय “जबाला तु नामाहमस्मि, सतृकामस्त्वमसि ।
स सतृकामो जाबाल एव ब्रवीथाः” इत्यादिभिस्तेजोगर्भैः प्रोक्ताह-
वचनैः सतृकाममभिलषितेऽर्थ एव समनोदयत् ।

सतृकामस्य चाब्राह्मणवंश्यत्वे कुतोऽकस्मादुपनयनग्रहणे स्त्रैर-
प्रवृत्तिः ? विशेषविदुषा गुरुणा च कथं कृतग्राकृतप्रविवेकमूढेनैव
सहसा तत्राभ्यनुज्ञानं कृतम् ? इति एवं सर्व्वमेवाकुलीभवेज् जबालायाः
स्त्रैरिणीत्वपक्षे ।

सहृदयैः पाठकैरत्रैतदप्यभिनिवेष्टव्यम्, यत्, उपनयनग्रहणे यथा
गोत्राभिज्ञानमपेक्ष्यते, तथा पित्रादिनामविज्ञानमपि, सतृकामपि
तयोर्द्वयोरेव तुल्यायामपेक्षायां तत्र सत्यकामो गोत्रमात्रमष्टु-
च्छन्नातरं, न पुनः पित्रादीनां नामान्यपि ? तदप्रश्नादेव सम्यक्
प्रतीयते यत्, सतृकामस्य पित्रादिनामविज्ञानं सम्यगवासीत्, नासीत्
केवलं गोत्राभिज्ञानम् । तत एव तन्मात्रविषयकः प्रश्नः साधु संगच्छते
मातरं प्रति । मातापि अलब्धगोत्रसंविदः पुत्रस्य प्रश्नानुरूपमेवोत्तरं
प्रायच्छत्—“नाहं वेद यन्नोत्रस्त्वमसि” इति । नैतावता जबालायाः

स्वैरिणीत्वं, सतप्रकामस्य च जारजत्वं सिध्यतीति सुधीभिरेव विचारणीयम् । साम्प्रतमपि प्राप्तवयस्कानां पुंसामपि कदाचित् स्वगोत्रानभिज्ञता समक्षमीक्ष्यते किं पुनर्योषितां परकुलप्रसूतानाम् । अतः पतिगोत्रानभिज्ञानं जवालाया नातीव विस्मयमावहति ।

ये पुनराचक्षते—ब्राह्मण्यदिविभागो न जन्मकृतः, परन्तु गुणकर्मकृत एव । मनुष्येषु य एव सत्यसंयमादिगुणविशेषसम्पन्नः, स एव निष्प्रतूरहं ब्राह्मण्यमधिकरोति, न तत्र जन्म वंशगौरवं वा कथञ्चिदपेक्ष्यते । सत्यकामश्च तादृशगुणसम्पत्तिमात्मनोऽदर्शयत् सत्यवादि-तया ; तत एव विचारपरो गुरुस्तं ब्राह्मण्येनान्वग्रहीदिति । एतदपि मनोरथमात्रं मन्यन्ते मनोषिणः, यतः सतप्रवादिता नैव ब्राह्मणत्वस्य प्रयोजिका, अपि तु ब्राह्मणत्वमेव सतप्रवादितायाः प्रयोजकम् । ब्राह्मणो हि सतप्र ब्रूयात्, नानृतमितेप्रमेव शास्त्रीयो विधिरुपलभ्यते, न खलु सतप्रवादी ब्राह्मणो भवतीतेप्रवं विधिः कुत्रापि परिलक्ष्यते । ततश्च केवलसतप्रवदनमात्रेण सतप्रकामस्य ब्राह्मणत्वावधारणं कुतः सम्भवतीति सुधीभिरेव विचारणीयम् ।

ये पुनः परोत्कर्षार्थमर्षिमनसः परदोषाविष्करणे स्फुटपद्मपलाश-चक्षुषो भवन्ति, परगुणोद्दीक्षणे च नितरां गजनिमीलिकामाचरन्ति, ते तु स्वतन्त्राः—न गुरुनाद्रियन्ते, न साधूनपेक्षन्ते, न सत्यधमवलोकयन्ते, न साधुसमाचारं बहुमन्यन्ते, दुष्टमपि स्वपक्षं नोपलक्षयन्ते, प्रतप्रक्षमपङ्गुवाना अपि न विलज्जन्ते, दुर्वारगर्वस्वस्वतया च परं कीलाहलमारभन्ते ; नितरासुपेक्षणीया एव ते वराकाः । वयन्तु प्रतीमः—जवालासौ नाब्राह्मणी नापि कामकारिणी स्वैरिणी, सत्यकामोऽपि नाब्राह्मणतनयः, नाप्यकार्यं दुराग्रह इतेप्रवं यथोक्तश्रुतिवचनादेवावधार्यत इति । अतः परमपि यदि केचन विवदितुमिच्छन्ति, तान् स्वपक्षसमर्थनाय सोत्कण्ठमर्थयामह इति शिवम् ।

विद्याप्रस्थानम्

(पूर्वतोऽनुवृत्तम्)

[निबन्धकः—कालीघट्टवास्तव्यः श्रीगुरुपदहालदारः]

मन्दाधिकारिणो यथा, क्रियायोगेणापि येषां विवेकख्यातिरवि-
भवा न भवति । तान् प्रति शास्त्रं विरोधाय योगाङ्गान्यपि ग्राह—
यमनियमासनप्राणायामप्रत्याहारधारणाध्यानसमाधय इति । एतान्यष्टौ
योगस्य साधनानि भवन्ति । योगमारुरुक्षुभिः ससाधनः क्रियायोगो
यथाशास्त्रमनुष्ठेय इत्यभिप्रायेण तपःस्वाध्यायेश्वरप्रणिधानादीनि योग-
साधनैः सह पिण्डीकृत्य योगज्ञानोभयसाधनतया सर्व्वमेव मन्दाधिका-
रिभ्यो गृहस्थादिभ्यश्च तेभ्य उपदिश्यन्ते ।

कर्म्मणां सहिताज्ज्ञानात् सम्यग् योगोऽभिजायते ।

ज्ञानञ्च कर्म्मसहितं जायते दोषवर्जितम् ॥

इत्यादिः स्मृतिरेव क्रियादीनां योगसाधनतामभिधत्ते । “योगोऽपि
ज्ञानहीनस्तु न क्षमो मोक्षकर्म्मणी”त्यादिश्रुतिश्च योगस्य ज्ञानसाधनतां
स्पष्टमेव व्यनक्ति । एतेषां साधनानां द्वितीयपादोक्तयमादीनि देह-
प्राणेन्द्रियाणां निग्रहरूपाणि पञ्च बहिरङ्गाणि, तृतीयपादोक्तध्यानादीनि
तु चित्तस्य निग्रहरूपाणि त्रीण्यन्तरङ्गाणीति मन्तव्यम् ।

योगाङ्गानां स्वरूपं सूत्रकारेण दर्शितं भाष्यकारादिभिश्च व्याख्या-
तम् । तत्र ये योगिनं निषिद्धकर्म्मभ्यो यमयन्ति निवर्त्तयन्ति ते यमा
अहिंसासत्यास्तेयब्रह्मचर्यापरिग्रहरूपा भवन्ति । अहिंसा भूताना-
मनभिद्रोहः । तदेव पौराणिका ‘अहिंसा वाञ्छनः कायैः परपीडा-
निवर्त्तनमि’त्याचक्षते * । सत्यादीनामहिंसाप्रयोजनकत्वं भाष्यटीका-
दिषु प्रतिपादितम् ।

* अहिंसाप्रवर्त्तिता ।

यथा नागपदेऽन्यानि पदानि पदगामिनाम् ।

एवं सर्वमहिंसायां धर्म्मार्थमपि धीयते ॥

इत्यादिस्मरणत् । तदेव योगिनः सर्वेभ्यो हिंसानिदानेभ्यो निवर्त्त-
मानास्तपःस्वाध्यायध्यानवन्त आत्मानमुपयन्ति ।

प्राणवियोगादिप्रयोजनकव्यापारात्मिका हिंसा । सा च स्वयं कृता,
कुरु कुर्विति प्रयोजनानुकूलव्यापारेण कारिता, साधु साध्विति
मतानुमोदिता चेति त्रिधा । त्रैविध्यमेतच्च परस्परव्यामोहनिवारणाय
शास्त्रेषु व्यवस्थापितम् । अन्यथा मन्दमतिर्मन्येत न मया स्वयं
निष्पादिता हिंसेति नास्ति मे पापमिति । तदुक्तम्—

भोक्तानुमन्ता संस्कर्त्ता क्रयविक्रयिहिंसकाः ।

उपहर्त्ता घातयिता हिंसकाश्चाष्टधाऽधमाः ॥ इति ।

एकैका हिंसा लोभक्रोधमोहभेदेन पुनस्त्रिविधा भवति । लोभ-
क्रोधमोहाश्च मृदुमध्यतीव्रत्वेन त्रिप्रकाराः । मृदुमध्यतीव्रा अपि पुन-
स्त्रिप्रकाराः—मृदुमृदुर्मध्यमृदुस्तीव्रमृदुः, मृदुमध्यो मध्यमध्यस्तीव्र-
मध्यः, मृदुतीव्रो मध्यतीव्रस्तीव्रतीव्रश्चेति । एवं लोभो नवविधस्तथा
क्रोधमोहाविति तत्पूर्विका हिंसाः सप्तविंशतिधा भवन्ति । अतः
कृतकारितादिभेदेनापि प्रत्येकं सप्तविंशतिधेति हिंसाया एकाशीति-
भेदाः । सर्वास्ता हिंसाः प्राणिनां वधवन्धनक्लेशव्यापारत्वाद् दुःखाच्चा-
ननन्तफला इति योगिनस्ताभ्यः सर्वाभ्य एव प्रतिनिवृत्ता भवन्ति ।
यागादिषु वैधहिंसा शास्त्रेषु व्यवस्थापिता । भाषेत् तु तस्या अपि
त्यागो महाव्रतत्वेन कल्पितः, यागादिकर्मणि योगिनां प्रयोजना-
भावात् । स्मृतिश्च—

हिंसा चैव न कर्त्तव्या वैधहिंसा तु राजसी ।

ब्राह्मणैः सा न कर्त्तव्या यतस्ते सात्त्विका मताः ॥ इति ।

ननु, विधात्रैव भक्षणार्हा भक्षयितारश्च निर्भिन्ता इति न्यायेन
हिंसायां प्राणिनां कामचारः स्वाभाविक एव । तथा हि प्राणसंवादी-

पनिषदि श्रूयते—‘स (प्राणः) होवाच किं मेऽन्नं भविष्यतीति । यत्किञ्चिदिदमा खभ्य आ शकुनिभ्य इति होचुरिति । भवति च तदनुवादिनी स्मृतिः—‘प्राणस्यान्नमिदं सर्वं प्रजापतिरकल्पयति’ति । योगिनश्च ब्रौह्मिवादिना प्राणान् बिभ्रति, ब्रौह्मिवादीनामपि जीव-योगोऽस्ति । अत एव हिंसाया अनिष्टानुबन्धित्वं न युक्तमिति चेत् ? मैवम् । सैव श्रुतिः साधारणभूतानां वृत्त्यर्थमुद्दिष्टा । विश्वस्य भूतिसंवर्धनाय सर्वे प्राणिनो नित्यं मत्स्या इव परस्परं भक्षयन्तीत्यन्न न हिंसादोषः प्रजापतेरेकत्वेन जगत्कल्पितत्वात् । स्मृतिश्च तत्र श्रुति-सौहार्दात्—‘प्राणस्यान्नमिदं सर्वमि’त्यनेन न्यायप्राप्तमर्थानुवादमुदाहरति न तु प्राणिहिंसां चोदयति, हिंसाया अचोदितत्वात् । योगिनः खलु शरीरस्थितिहेत्वर्थमल्पसत्त्वा हन्यन्त इति स्थितिविहितं विज्ञाय भूरिसत्त्वानां देहवतामभिद्रोहश्च विहाय ब्रौह्मिवादिना प्राणान् बिभ्रति, बीजादिहिंसाया अपरिहार्यत्वाच्च तद्वतपापप्रक्षालनाय प्राणायामादिकमाचरन्ति । ‘अनस्थां चैव हिंसायां प्राणायामेन शुध्यती’*-त्येवमादिस्मृतेः ।

बहिःसाधनसम्पन्ने श्रौते कर्मणि बीजादीनां जीवनाशात् कीटादीनाञ्च वधसम्भवात् तस्य पापफलत्वं सांख्यवृद्धादिभिरुक्तम् । तदेव भूतोपघातभौरवः सत्त्वबहुला भूरीष्टानुबन्धो यज्ञः परपीडादिद्वारेणैव सम्पादयितव्य इति ततोऽपि विरक्ता भवन्ति । त एवमाहुः । यद्यपि हिंसा यज्ञाङ्गभूता दैवानुष्ठानं तथापि सात्त्विका अहिंसावदानाय बहिःसाधनसम्पादनेभ्यो यागादिभ्यो निवर्त्तेरन् । ये तु मनुष्या रजोबहुलास्तेषां शास्त्रीया हिंसाप्रवृत्तिरल्पा ल्या दृश्यते । श्रुतिश्च तान् सत्त्वनिकायत्वे समुच्चिनीषतीति केवलं क्रत्वर्थमेव तेषां हिंसां नियम्य प्रोक्षितप्राणिवधमभ्युपजानाति । तत्रापि यस्य बुद्धौ सत्त्व-

सचिर्व रजो वर्त्तते, स पशुवधोपयाचितकत्वेन, फलसम्पत्तिरिति मन्व-
मानः पिष्टमयीं पशुप्रतिकृतिं कृत्वा, कुआण्डादिकां वानुकल्पं विधाय
देवताभ्य उपहरति, न तु प्राणिनां वधबन्धनादिजनितं क्लेशव्यापारं
चिकीर्षति । एवं यज्ञादिकर्मणा तेषां चित्तशुद्धिर्भवति, ततश्च
जिज्ञासा प्रवर्त्तते । 'ब्राह्मणा विविदिषन्ति यज्ञेन दानेन तपसा-
ऽनाशकेने'ति श्रुतेः । तदनन्तरं ते भूतोपघातपरात् कर्मणो विरक्ता-
स्तपःस्वाध्यायध्यानवन्त आत्मन्येवात्मानं पश्यन्ति । ये तु मनुष्यास्तमो-
बहुलास्ते पिशाचाः शास्त्रविगर्हिता आत्मसुखेच्छया देवोद्देशं विनैव
प्राणिनं व्यापाद्य तन्मांसभक्षणे प्रवृत्ता दृश्यन्ते । वैधर्हिंसातिरिक्त-
हिंसायाः प्रतिषिद्धत्वात्, तेषां बलवदनिष्टसाधनत्वं दुर्व्यारं भवति ।

ननु, 'अग्नीषोमीयं पशुमालभेत', 'वायव्यं श्वेतमालभेत',
'तस्माद् यज्ञे वधोऽवधः' इत्यादिश्रुतिजातैश्चोदिताया वैधर्हिंसाया
अनिष्टानुबन्धित्वं कथं सम्भवति ? विध्यर्थप्रेरणया यज्ञाङ्गभूत-
हिंसानामनिष्टानुबन्धित्वान्नेपात् ? तन्न युक्तम् ।

‘आततायिनमायान्तं हन्यादेवाविचारयन् ।

नाततायिवधे दोषो हन्तुर्भवति कश्चन ॥’

इत्थेवमादिस्मृतेरेकवाक्यतया च वैधर्हिंसाया इष्टानुबन्धित्वमेव समुप-
पन्नमिति चेत् ?

मैवं वोचः । 'मा हिंस्यात् सर्वा भूतानी'ति श्रुत्या प्रभूतपुण्य-
प्रापककर्मणि पशुयागेऽपि हिंसाया अनिष्टसाधनत्वं ज्ञाप्यते । अनि-
ष्टस्य विशेषस्तु तत्र प्रधानकर्मण्यावापगमनम् । यथा गोधूमैः सह
समुत्पन्नानां दृणबीजानां तैः सह कुसूलप्राप्तिः, कुसूलगतानां तेषा-
मस्नातच्छ्रेण गोधूमैः सह चावापगमनम्, तथा प्रधानकर्मणा यागा-
दिना सहैव तदङ्गीभूतप्राणिहिंसादीनामपि बलवदनिष्टानुबन्धित्वम् ।
यद्यपि प्रधानोपकारो यागादीनां तदङ्गत्वेन विधानाद् भवति, तथापि
'मा हिंस्यात् सर्वा भूतानी'तिनिषेधादनर्थसाधनत्वमपि तत्कार्यस्यैव ।

काल-सिद्धान्त-दर्शिनी

[निबन्धकः—श्रीहाराणचन्द्रशास्त्री]

शिवकुमारमानस्य गुरुं विश्वेशतां गतम् ।
क्रियते सुधियां प्रीत्यै काल-सिद्धान्त-दर्शिनी ॥
प्रस्तूयते नवं वस्तु नेह स्वीयमनीषया ।
काल-सिद्धान्तसन्दोहसंग्रहार्थोऽयमुद्यमः ॥
दोषाः समुन्निषन्त्यत्र मतिमान्धनिवेशिताः ।
करुणैकधनाः सन्तो दृशा संशोधयन्तु तान् ॥

कालस्य सर्वजनप्रसिद्धत्वेऽपि तत्स्वरूपे विवदन्ते वादिनः ।
श्रीशङ्करभगवत्प्रणीतशरीरकभाष्यटीकायां रत्नप्रभायां रचनानुप-
पत्त्यधिकरणे (२ अ० २ पा०) प्रथमसूत्रान्ते सांख्यानां
निरोधर- कालपदार्थानङ्गीकारः प्रतिपादितः “सांख्यैः काल-
सांख्यमतम् । स्थानङ्गीकारादि”त्यनया पङ्क्त्या ।

ईश्वरकृष्णकृतसांख्यकारिकाव्याख्यायां तत्त्वकौमुद्यां श्रीवाचस्पति-
मिश्रैरपि सांख्यमते कालपदार्थस्याभाव उपपादितः ;—

“कालश्च वैशेषिकाभिमत एको नानागतादिव्यवहारभेदं प्रवर्त्त-
यितुमर्हतीति, तस्मादयं यैरुपाधिभेदैरनागतादिव्यवहारभेदं प्रतिपद्यते,
मन्तु त एवोपाधयोऽनागतादिव्यवहारहेतवः, कृतमन्तर्गडुना काले-
र्नति सांख्याचार्याः । तस्मान्न कालरूपतत्त्वान्तराभ्युपगम इति ।”
(सांख्यतत्त्वकौमुदी—३३ कारिका)

इदं सांख्यमतमधुना प्रचलितमपि सर्वेषां सांख्याचार्याणां
मन्मतमिति वक्तुं न शक्यते । अन्यादृशमपि सांख्यमतं कालविषये
समुपलभ्यते,—

“सांख्यैः प्रकृतेः परिणत्यात्मकोऽसौ (कालः) इत्युच्यते ;
यदाहुः :—

परिणामः पृथग्भावो व्यवस्थाक्रमतः सदा ।

भूतैश्च दत्तमानात्मा कालरूपो विभाव्यते ॥ इति ।”

(श्रीमद्भगवद्गीतादीपिका—१० प्रकरणम्-१४ कारिका)

एवं च प्रकृतिपरिणतिः काल इति केषाञ्चित् सांख्याचार्य्याणां
मतमासीदिति प्रतीयते । अत एवैतस्य मतस्य खण्डनावसरे उक्तम्—
“सांख्याभ्युपगतस्तावत् कालो न युक्तः । यतो भोक्तृभोगाधिकरण-
त्वेन स्थितायास्तनोर्वृद्धितरुणाद्यवस्थयाऽनुमीयते परिणतिव्यतिरिक्तः
कालः” इत्यादि ।

पराशरसंहिताभाष्ये श्रीमाधवाचार्य्यैरभिहितम्—“प्रधानवादे पञ्च-
विंशतितत्त्वेभ्यो बहिर्भूतस्य कालतत्त्वस्याभावात् प्रधानमेव काल-
शब्देन व्यवह्रियताम्” (१ अ० २०) इति ।

तथाच प्रधानशब्दवाच्यायाः प्रकृतेरिव कालत्वं कैश्चित्सांख्यमतानु-
यायिभिरङ्गीकृतम् ।

“सदेव सोम्येदमग्र आसीत्” (छा० उ० ६।२।१) “तद्धेदं तर्ह्य-
व्याकृतमासीत्” (वृ० उ० १।४।७) इत्यादिश्रुतिषु प्रलये काल-
व्यवहारः श्रूयते । वैशेषिकाभिमतानां कालोपाधीनां जगतः स्थिति-
काल एव सम्भवेन वाच्यस्तिमते प्रलये कालव्यवहारः कथङ्कारमुप-
पद्यताम् ? प्रकृतिपरिणतिः काल इति मते प्रलयेऽपि प्रकृतेः सम-
परिणामसत्त्वेन कालव्यवहार उपपद्यते । प्रकृतेरिव सांख्यनये काल
इति माधवाचार्य्यमते प्रलये कालव्यवहारः सुतरामुपपन्नः, प्रलये-
ऽपि प्रकृतेः सत्त्वादिति विभावयन्तु सुधियः ।

“द्विविधं च सांख्यं निरीश्वरं शेषश्वरञ्च” (शास्त्रदीपिका १।१।५) ।

तत्र कापिलं मतं निरीश्वरम् । पातञ्जलं मतं शेषश्वरम् ।
शेषश्वरसांख्यमतम् । शेषश्वरनिरीश्वरयोः सांख्ययोर्बहुत्र परस्परं सम्प्रति-

पत्तिसत्त्वेऽप्यस्ति कुत्रचिद् विमतिरपीति विज्ञानामतिरोहित-
मेतत् । अस्ति खलु कालविषये तयोर्विमतिः । तत्र निरीश्वरसांस्थानां
मतं पूर्ववत् प्रदर्शितम् ।

सेश्वरसांस्थसिद्धान्तानुसारिणस्तु पातञ्जलाः क्षणात्मकं कालं वस्तु-
भूतमङ्गीकृत्य तदतिरिक्तानां मुहूर्त्तयामाहोरात्रप्रभृतिरूपाणां सर्वेषां
कालानां बुद्धिमात्रपरिकल्पितत्वमभ्युपगच्छन्ति । श्रीविज्ञानभिक्षुणा
योगवार्त्तिके “क्षणतत्क्रमयोः संयमाद् विवेकजं ज्ञानम्” इति (पात-
ञ्जलदर्शने ३।५२) सूत्रस्य व्यासभाष्यव्याख्यानावसरे समुपवर्णितम्—

“इदानीं क्षणातिरिक्तः कालो नास्ति मुहूर्त्तादिरूपो महाकाल-
पर्यन्त इति प्रमङ्गात् स्वशास्त्रसिद्धान्तमवधारयति ।” इति । “मुहूर्त्ता-
होरात्रादयो बुद्धिकल्पितसमाहार एव” इति च ।

अत्रत्यं व्यासभाष्यन्त्वेवम् :—

“क्षणतत्क्रमयोर्नास्ति वस्तुसमाहार इति बुद्धिसमाहारो मुहूर्त्ताहो-
रात्रादयः । स खल्वयं कालो वस्तुशून्यो बुद्धिनिर्माणः शब्दज्ञानानु-
पातो लौकिकानां व्यथितदर्शनानां वस्तुस्वरूप इवावभासते । क्षणसु
वस्तुपतित” इत्यादि ।

वस्तुपतितो वास्तव इत्यर्थ” इति तत्त्ववैशारद्यां वाचस्पति-
मिश्राः ।

विज्ञानभिक्षुणाऽत्रैव सूत्रे क्षणस्यास्थिरत्वं तस्य सत्त्वादीनां
गुणानां परिणामविशेषरूपत्वं द्रव्यत्वं चेति भाषयाचरेभ्यः प्रतिपादि-
तम् । तन्मतं “कालनित्यत्वश्रुतिस्मृतयश्च प्रवाहरूपकालपराः ।”
(योगवार्त्तिके तृतीयपादे—५१ सूत्रे)

“क्षणतत्क्रमयोः संयमात्तयोः साक्षात्करणम्” इति व्यासभाष्य-
दर्शनात् क्षणसाक्षात्कारस्य ध्यानधारणासमाधिरूपसंयम*जन्यत्वप्रतीत्या

* “देशधन्वाश्चित्तस्य धारणा ।” १। “तत्र प्रत्ययैकतानता ध्यानम्” । ३।
“तदेवार्थमात्रनिर्भासं स्वरूपगूढमिव समाधिः” । ३। “त्रयमेकत्र चयनः” ॥४।
[योगदर्शने तृतीये विभूतिपादे]

क्षणानां योगिप्रत्यक्षगम्यताऽवसीयते । एवञ्च पातञ्जलदर्शने वस्तुभूते क्षणरूपे काले स्वीकृतेऽपि तस्य योगजप्रत्यक्षविषयत्वकथनेन स्वमते लौकिकप्रत्यक्षाविषयत्वं सूचितम् । देवदत्तो वामेनाक्ष्णा पश्यतीत्युक्तो दक्षिणेन न पश्यतीतिवत् ।

कुमारिलभट्टो मुरारिमिश्रः प्रभाकरश्चेति त्रयो मीमांसकाः । एत एव क्रमेण भट्ट-मिश्र-गुरव उच्यन्ते । तत्र मुरारिमिश्रमतप्रतिपादकः कश्चिदपि पदार्थविषयको ग्रन्थो नाधुनाऽपि दृष्टिविषयमधिगत इति कालविषये तदीयं मतं विशिष्य प्रतिपादयितुं न शक्यते । यद्यपि मद्रास्नगरात् प्रकाशिते “Oriental Research” नाम्नि पत्रे मुरारिमिश्रकृतं मीमांसासूत्रव्याख्यानम् अर्थवादाधिकरणम् (११२।१) आरभ्य किञ्चित्प्रकाशितं, तथापि तत्र स्वमतसिद्धानां पदार्थानां चर्चा नैव दृश्यते ; तद्व्याख्यानं मुरारिकृतमन्यकृतं वेति बहवः संशेरते च ; व्याख्याने च तत्र लेखकादिदोषेण बहूनि स्थलानि दुर्बोधप्रायाणीति न ततः कथञ्चिदपि मुरारिमिश्रसम्मतानां पदार्थानां समधिगमसम्भावना ।

भाट्टमते तावत्कालस्य द्रव्यत्वमेवाङ्गीकृतम् । तत्र चैतन्यानमेयोदये

प्रमेयपरिच्छेदारम्भे—

भाट्टमीमांसक-
मतम् ।

... ..

परिमाणगुणाधारे द्रव्यं द्रव्यविदो विदुः ॥६॥

पृथिवी सलिलं तेजः पवमानस्तमस्तथा ।

व्योमकालदिगात्मानो मनः शब्द इति क्रमात् ॥७॥

एकादशविधं चैतत् कुमारिलमते मतम् ।

... .. ॥८॥

भाट्टचिन्तामणावपि—

“द्रव्याणि पृथिव्यग्नेजोवायुकाशकालदिगात्मनोऽन्धकारशब्दरूपा-
ष्ट्येकादश” इत्युक्तं प्रत्यक्षसूत्रे (१।१।४) ।

भाट्टसिद्धान्ते कालस्य विभुत्वमत एवात्मवन्नित्यत्वञ्च स्वीक्रियेते ।

तस्य चैकस्याप्युपाधिवशात् क्षणदिनमासादिभेदव्यवहारः । तथाचोक्तं मानमेयोदये :—

“कालस्यापि विभुत्वेऽप्युपाधिको भेदव्यवहारोऽस्ति । स यथा :—
पञ्चदशनिमेषाः काष्ठा । ताभिस्त्रिंशता मुहूर्त्तः । ते त्रिंशदहोरात्रः ।
तैस्तावद्भिर्मासः । तैर्द्वादशभिः संवत्सरस्तैश्च क्रमेण युगादय इति ।”

“स च कालः षडिन्द्रियग्राह्यः” इति मानमेयोदयकाराः । अद्वैत-
सिद्धौ परिच्छिन्नत्वहेतूपपत्तिप्रस्तावे श्रीमत्परमहंसपरिव्राजकाचार्य-
मधुसूदनसरस्वतीपादैरपि कालस्य प्रत्यक्षविषयत्वं मीमांसकसम्मत-
मिति प्रतर्पणादि—

“कालस्य च रूपादिहीनस्य मीमांसकादिभिः सर्वेन्द्रियग्राह्यत्वा-
भ्युपगमाद्” * इति ।

लघुचन्द्रिकाकारैः श्रीमन्नौडब्रह्मानन्दस्वामिपादैरत्र विशेषोऽभि-
हितः :—

“ ‘न सोऽस्ति प्रत्ययो लोके यत्र कालो न भासते ।’

इति मीमांसजोक्तेर्ज्ञानं सर्वं किञ्चित्कालावच्छिन्नमेव स्वविषयं

* मीमांसकमते षडेवेन्द्रियाणि । “बाह्यं पञ्चविधं, प्राणरसनचक्षुस्त्वक्-
श्रोत्रालकम् । आन्तरं त्वेकं मनः ।” इति शास्त्रदीपिका (१११४) । “तच्च
षड्विधम् । प्राणरसनचक्षुस्त्वक्श्रोत्रमनोभेदादि” इति भाट्टचिन्तामणिः (१११
४) । “कानि पुनरिन्द्रियाणि ? प्राणनयनरसनत्वक्श्रवणानि बाह्यानि,
आन्तरञ्च मनः ।” इति प्रकरणपञ्चिका (५म प्रकरणम्) ।

† “प्रत्यक्षगम्यतामेव केचित्कालस्य मन्वते ।

विशेषणतया कार्य्यप्रत्यये प्रतिभासनात् ॥”

[इति न्यायमञ्जर्याम् १५६ पृष्ठे ।]

अत्रैवकारेणानुमित्यादौ सर्वत्र विषयविशेषणतया कालस्य न भानमिति
सूचितम् । इदं मतं प्राचां भाट्टमीमांसकानामिति प्रतिभाति । तैः खलु
“अथ्यतिरेकश्चार्थेऽनुपलब्धे” (जैमिनिसूत्रे १११५) इति सूत्राद्वरस्वारथेन

गृह्णाति । तत्र स्वाधिकरणक्षणावच्छिन्नत्वेन गृह्णातीत्युत्सर्गः । अत एव धारावाहिकज्ञानस्थले ज्ञानानां स्वस्वाधिकरणक्षणविशिष्टतया स्वस्वविषयग्राहित्वेनाज्ञातज्ञापकत्वमिति मीमांसकाः । तस्य बाधे तु सम्भवत्क्षणान्तरावच्छिन्नत्वेन, यथा,—पाकरक्ते घटे 'श्यामोऽयमि'ति धीः पाकपूर्वक्षणावच्छिन्नत्वेन श्यामत्वं गृह्णाति, स्मृतिसु स्वकारणधीगृहीतकालावच्छिन्नं स्वविषयम् ।" इति ।

श्रीमन्नोडब्रह्मानन्दसरस्वतीमहाशयैरयमेवार्थः स्वप्रणीतायां मीमांसा-चन्द्रिकायामौत्पत्तिकसूत्रे (१।१।५) प्रतिपादितः * :—

“क्षणस्यातीन्द्रियत्वेऽपि ज्ञानसामान्यममग्रीबलाज्ज्ञानमात्रविषय-कत्वे बाधकाभावात् । तदुक्तम् :—

यथार्थमगृहीतग्राहि ज्ञानं प्रमाणमिति” (शास्त्रदीपिका) प्रमालक्षणमभ्युपगम्य धारावाहिकप्रत्यक्षस्थलेऽस्य लक्षणस्याव्याप्तिमाशङ्क्य कालस्य प्रत्यक्षत्वमाश्रित्य समाहितम् । तदुक्तं भाट्टचिन्तामणौ तर्कपादे चतुर्थं सूत्रे—

“एवं चाज्ञातविषयकं बाधकज्ञानरहितं ज्ञानं प्रमेति फलितम् । अनेनैवाशयेनागृहीतग्राहित्वं प्रामाण्यमित्याचक्षते । नचैवं गृहीतविषयकधारावाहिकज्ञानस्याप्रामाण्यप्रसङ्गः, कालस्य षडिन्द्रियवेद्यत्वेन पूर्वक्षणविशिष्ट-घटस्य विषयौकरणीन तादृशस्थोत्तरज्ञानाविषयतयाऽनधिगतार्थविषयकत्वसम्भवात् ।” शास्त्रदीपिकादावपि स्फुटमेतत् । धारावाहिकानुमित्यादोना-मसम्भवेन स्मृतः प्रामाण्यस्य चानिष्टत्वेन तत्राव्याप्तेरभावेन न तासु कालस्य विशेषणतया भाननियमः सप्रयोजनः ।

अपरे पुनर्भाट्टमतानुयायिनो ज्ञानमात्रे कालस्य विषयविशेषणतया भान-मभ्युपयन्ति—इत्यनुपदमेव स्पष्टीभविष्यति ।

* काशीस्थराजकीयसरस्वतीमवन-(Government Sarasvati Bhavan Library)-स्थितहस्तलिखितपुस्तकासम्बन्धेनैतत् प्रदर्शितम्, मीमांसा-चन्द्रिकाया अद्यावत्सुद्धितत्वात् । अधुना तु सरस्वतीभवनादेव सुदृष्टितु-सुपक्रान्ता ।

‘न सोऽस्ति प्रत्ययो लोके यत्र कालो न भासते † ।’ इति ।

क्षणस्य स्वातन्त्र्येण प्रत्यक्षयोग्यता नास्ति, तस्य स्वातन्त्र्येणैन्द्रिया-
योग्यतया तैः सन्निकर्षासम्भवादिति सूचनायात्र क्षणस्थातीन्द्रियत्व-
मुक्तम् । एवं च ज्ञानसामान्यसामग्रीबलेन क्षणस्य सर्वेषु ज्ञानेषु
विषयविशेषणतया भानमिति पर्यवसितम् ।

प्राभाकरमते कालस्य द्रव्यत्वमेकत्वमतीन्द्रियत्व^१ विभुत्वमुपाधि-
भेदेन च क्षणादिव्यवहारहेतुत्वमित्यादिकं सर्वं वैशे-
षिकसिद्धान्तवदङ्गीक्रियते ।

प्राभाकर-
मीमांसकमतम्

श्रीरामानुजाचार्यविरचिते तन्त्ररहस्ये (Gaek-
wad's Oriental Series, No XXIV) प्रमेयपरिच्छेदे “तत्र
चाभ्युपगमसिद्धान्तन्यायेन काणादतन्त्रसिद्ध एव प्रमेयवर्गोऽङ्गीक्रियते,
तस्य तत्प्रतिपादनार्थं प्रवृत्तत्वात् । न तु पृथगत्र व्युत्पाद्यते । तत्रा-
नभिमतं शो निराक्रियते । विशेषांशस्तु व्युत्पाद्यते ।” इत्युक्तम्—

“तत्र द्रव्याणि पृथिव्यग्नेर्जोवायुकाशकालदिगात्मनोऽसि नव”
इति द्रव्येषु काल उद्दिष्टः । इतः परं कालविषये काऽपि चर्चा
कुत्रापि न कृता ; तथाच प्राभाकराणां कालविषये सर्वथा वैशेषिकतन्त्र-
सिद्धान्तसमाश्रयण^२ सुस्पष्ट^३ प्रतीयत इति कालविषये वैशेषिकसिद्धान्ते-
नैव प्राभाकरसिद्धान्तो गतार्थ इति न तत्र पृथङ्निरूपणापेक्षा वर्तते ।
वैशेषिकसिद्धान्तश्चैतद्विषयेऽग्रे व्यक्तीभवप्रति ।

तन्त्ररहस्यं खलु प्राभाकरसिद्धान्तप्रतिपादकः प्रकरणग्रन्थविशेष
इति व्यक्तं बहुज्ञानाम् ।

† अयमर्द्धश्लोकः काश्लोरकसदानन्दप्रणीतायामहैतव्रह्मसिद्धौ प्रथमसुद्धर-
प्रहारेऽपि दृश्यते ; निम्बार्कमतानुसारि-श्रीनिवासाचार्यविरचिते वेदान्त-
सौरभाष्यब्रह्मसूत्रभाष्ये जिज्ञासासूत्रे-(१।१।१)ऽयं स्मृतिरित्युपन्यस्तः । आक-
रस्त्वस्य नोपलभ्यते ।

भगवच्छङ्कराचार्यसम्प्रतः ऽद्वैतसिद्धान्ते ब्रह्मातिरिक्तस्य वस्तुनोऽभा-
वेन ब्रह्मातिरिक्तः कालः कश्चित्पारमार्थिको नैव
शाङ्कराद्वैतमतम् । विद्यते इति विदुषां नातितिरोहितमेतत् ।

खण्डनखण्डखाद्ये चतुर्थपरिच्छेदे कारणलक्षणखण्डनप्रसङ्गेन
वर्त्तमानत्वादिकं प्रत्याख्यातं श्रीहर्षेण—

“नियमे च प्राक्कालीनतयाऽभिधीयमाने प्रागित्यस्य व्यवच्छेदौ
वर्त्तमानभविष्यत्कालौ प्राक्कालश्च व्यवच्छेदको विवेचनीयः, न च
तद्विवेचनं शक्यम्” इत्यादिना ।

यद्यपि पारमार्थिकः कश्चित्पदार्थः कालो नाम नाद्वैतवादिभिरङ्गी-
क्रियते तथापि कालव्यवहारस्य तैरप्यवश्यमुपपादनीयतया व्यावहारिकः
कश्चित्कालोऽद्वैतसिद्धान्ते स्वीकार्यः । अत एव वेदान्तपरिभाषायाम्
“अनधिगताबाधितार्थविषयज्ञानत्वमि”ति प्रथमप्रमालक्षणस्य धारा-
वाहिकप्रत्यक्षेऽव्याप्तिवारणाय “नौरूपस्यापि कालस्येन्द्रियवेद्यत्वा-
भ्युपगमेन धारावाहिकबुद्धेरपि पूर्वपूर्वज्ञानाविषयतत्तत्क्षणविशेष-
विशिष्टविषयकत्वेन न तत्राव्याप्ति”रित्युक्तम् । अनेन हि ग्रन्थेन
स्वसिद्धान्ते कालस्य सत्ता तस्य प्रत्यक्षविषयता चोक्ता । अत्रैव शिखा-
मणिटीकायां कालस्य प्रत्यक्षज्ञान एव सर्वत्र विशेषणतया भानं न
त्वनुमित्यादिपरोक्षज्ञानेऽपीति प्रतिपादितम् ।

परन्त्वत्रेदं चिन्त्यम् :—सृष्टिप्रतिपादिकासु श्रुतिषु कुत्रापि काल-
सृष्टिर्न श्रूयते । तैत्तिरीयश्रुतौ [२।१]—

“तस्माद्वा एतस्मादात्मन आकाशः सम्भूतः । आकाशाद्वायुः ।
वायोरग्निः । अग्नेरापः । अद्भ्यः पृथिवी । पृथिव्या ओषधयः ।
ओषधोभ्योऽन्नम् । अन्नात् पुरुषः ।”

इति भूतभौतिकानामेव सृष्टिः प्रपञ्चिता । छान्दोग्ये षष्ठप्रपाठ-
कस्य द्वितीयखण्डे तेजोऽवन्नानामेव सृष्टिरुक्ता ।

(क्रमशः)

कोविदानन्दः

तृतीयोऽध्यायः

सङ्केतशक्यसम्बन्धविभिन्नसहकारिणो ।

वाच्यलक्ष्यातिरिक्तार्थधोहेतुर्वृत्तिरञ्जना ॥१॥

व्यञ्जनाया लक्षणमाह—सङ्केतेति । सङ्केतशक्यसम्बन्धाभ्याम् अभिधालक्षणासहकारिभ्यां विभिन्ना अतिरिक्ता वक्ष्यमाणरूपाः सहकारिणो यस्याः सा । किञ्च, वाच्यलक्ष्याभ्यां शक्तिभक्तिप्रतिष्ठाद्याभ्याम् अतिरिक्तस्य व्यङ्ग्यार्थस्य हेतुर्बोधकारणम् अञ्जना व्यञ्जना ॥१॥

अस्त्रमन्त्रितबाणस्य वृत्तिवद्विविधार्थकृत् ।

एषा शब्दगतैवार्थानाश्रित्यापि प्रवर्तते ॥२॥

वृत्तिद्वयादिलक्षणतामाह—अस्त्रेति । अस्त्रेण वायव्यादिना मन्त्रितस्य कृताभिमन्त्रणस्य बाणस्य वृत्तिवद् विविधार्थकृत् अनेकार्थ-बोधनपटुः युगपदिति शेषः । एषा व्यञ्जना शब्दगतैव किन्तु अर्थान् वाच्यलक्ष्यव्यङ्ग्यानाश्रित्यापीत्यर्थः ॥२॥

अस्याः कारणतां शब्दा भजन्त्यर्थास्तथोभये ।

वक्तृवाक्यादिवशिष्यं सहकारि निरूपितम् ॥३॥

अस्या इति । कारणतां मूलताम्, तेनैषा त्रिविधेत्यर्थः ॥३॥

वर्णं पदं तदंशञ्च वाक्यबन्धञ्च संश्रिता ।

प्राधान्याद् व्यञ्जना वृत्तिः शब्दधर्मोऽर्थगापि सा ॥४॥

शब्दशक्तिमूलाया भेदानाह—वर्णमिति । तदंशं प्रकृतिप्रत्ययादिकम्, बन्धं वृत्तादिकम् ॥४॥

देशकालप्रकरणवक्तृवाक्याभिधेयकाः ।

सान्निध्यकाकुबोद्धव्या व्यञ्जनासहकारिणः ॥ ५ ॥

अर्थशक्तिमूलायाः सहायानाह—देशेति । “काकुः स्त्रियां विकारो यः शोकभीत्यादिभिर्भूतः” इत्यमरः ॥ ५ ॥

पञ्चाननो विजयते हिमवद्भूविहारकृत् ।

अत्र व्यञ्जनयान्योऽर्थस्तत्साम्यं वा प्रतीयते ॥ ६ ॥

क्रमेणोदाहरति—पञ्चाननेति । हिमवद्भूविहारकृत् हिमवद्भूः पार्वती हिमाचलभूमिश्च, तत्र विहारकृत् पञ्चाननः शिवः सिंहश्च । पञ्चं विस्तीर्णमाननं ग्रस्येति व्युत्पत्तेः । अत्र शिवस्य प्रकृतत्वादप्रकृत-सिंहपक्षो व्यङ्ग्यः । प्रकृताप्रकृतयोः साम्यं वा व्यङ्ग्यम् । अत्र श्लिष्ट-शब्दयोः परिवृत्त्यसहत्वाच्छब्दशक्तिमूलत्वम् ॥ ६ ॥

भाति भूतिकृतच्छायः प्रभुः सर्वप्रियङ्करः ।

इतरोऽप्यत्र वाक्यार्थः शब्दार्थव्यक्तिकल्पितः ॥ ७ ॥

सूचिकटाहन्यायेनादावुभयशक्तिमूला मुदाहरति—भातीति । भूति-कृतच्छायः भस्मकृतशोभः समृद्धिकृततापाभावश्च सर्वप्रियङ्करश्चैकोन-प्रियकर्ता जनपदप्रियकर्ता च प्रभुः शिवो राजा च भातीत्यन्वयः । अत्राप्यपदस्य परिवृत्त्यसहत्वाद् द्वितीयतृतीययोः परिवृत्तिसहत्वाच्च उभयशक्तिमूलत्वमिति बोध्यम् । शेषं पूर्ववत् ॥ ७ ॥

शिवप्रासादशिखरे सानन्दान् पश्य पक्षिणः ।

अत्र देशविविक्तत्वमर्थादेव प्रतीयते ॥ ८ ॥

शिवेति । अत्र पक्षिणां सानन्दत्वात् प्रासाभावो गम्यते, तेन च भातीतिः ततश्च पूजोपयोगि स्थलमिति गम्यते ततो गन्तव्यमिति ॥ ८ ॥

रेवावारौशलिकानि पुष्पिता यत्र पादपाः ।

धन्यः स देश इत्यत्र पूजौत्सुक्यं प्रतीयते ॥६॥

रेवेति । देशस्य धन्यत्वाभिधानात् पूजोपयोगिवस्तुगणनेन पूजाभि-
लाषित्वं व्यन्यते शिवभक्तिश्चेति ॥६॥

माघादिभ्यत माघोऽयं यत्र रात्रिः शिवप्रिया ।

अत्र कालस्य वैशिष्ट्याद् व्रते भक्तिः प्रतीयते ॥१०॥

देशवैशिष्ट्यमुक्त्वा कालवैशिष्ट्यमुदाहरति—माघेति । अघात् तापात्
मा बिभ्यत चतुर्दशीसम्बन्धिन इत्यर्थः । अत्र मा बिभ्यतेत्युक्ते वृत्तमहि-
मातिशयो व्यन्यते, तेन च व्रते भक्तिस्ततश्च शिवे भक्तिरिति कालस्य
वैशिष्ट्यादसाधारण्यादित्यर्थः ॥१०॥

शौघ्रमाहर वन्यानि पुष्पादीनि निशामुखे ।

शिवप्रियत्वं वन्येषु प्रस्तावादवगम्यते ॥११॥

शौघ्रमिति । प्रस्तावात् प्रकरणात् । ओटवक्तृबुद्धिस्त्वं प्रकरयन् ।

वन्येषु यादृशी प्रीतिर्वर्त्तते परमेशितुः ।

उत्तमेष्वपि नास्त्येव ग्रामजेषु तु तादृशी ॥

इति शिवगीतीति भावः ॥११॥

वाटिकायां जनान् दूरान् कुरुतेत्याह शाम्भवः ।

विविक्तप्रियता तस्य वैशिष्ट्येन प्रतीयते ॥१२॥

वाटिकायामिति । अत्र वक्तुः शाम्भवस्य वैशिष्ट्यात् शिवपूजां
विविक्तवचिः प्रतीयते ॥१२॥

शिवं पूजयतामस्रं लुपध्वं सुखमौप्सितम् ।

कार्यकारणभावोऽत्र वाक्यवैशिष्ट्यबोधितः ॥१३॥

शिवमिति । अत्र हि तिङन्तवाक्यद्वयवैशिष्ट्यात् सुखे शिवपूजा-
जन्यत्वं व्यज्यते ॥१३॥

शैवानां चेत् पुनर्जन्म सा हानिर्गिरिजापतेः ।

अभिधेयस्य वैशिष्ट्याद्भाति कैवल्यदाढता ॥१४॥

शैवानामिति । केवलस्याद्वितीयस्य भावः कैवल्यं निःश्रेयसम्,
तदाढत्वं पशुपाशमोचकत्वमित्यर्थः ॥१४॥

एकाकिना मया काशीं गन्तुं शक्या कथं द्विजाः ।

तदौयसहकारेच्छा सन्निधेरत्र गम्यते ॥१५॥

एकाकिनेति । सन्निधेः जिगमिषूणां तेषां सहकारेच्छा ॥१५॥

संसारकूपपतनं शम्भुभक्तस्य किं भवेत् ।

अत्र काकुप्रभावेण व्यज्यते मुक्तिदाढता ॥१६॥

संसारेति । अत्र किंशब्दकाकुर्वोधा ॥१६॥

मुमुक्षो भज भूतेशं संसारे मा मनः कुरु ।

मुक्तिदाढत्वमत्रापि भाति बोद्धव्यपाटवात् ॥१७॥

मुमुक्षो इति । बोद्धव्यपाटवात् सम्बोध्यवैशिष्ट्यादित्यर्थः ॥१७॥

वाच्यमूला व्यञ्जनैषा लक्ष्यगा प्राक् प्रदर्शिता ।

उदाहृतेषु दूरार्थभाने व्यङ्ग्यगताप्यसौ ॥१८॥

वाच्यमूलेति । एषा उक्तप्रकारा व्यञ्जना वाच्यार्थमूला लक्ष्यगा
लक्षणीयार्थगता प्राक् लक्षणाभिरूपणे प्रदर्शिता लक्षणाप्रयोजनस्य
तदेकगम्यत्वादिति भावः । उदाहृतेषु वाक्येषु दूरतोऽर्थभाने सति
एकस्मादर्थादर्थान्तरं ततोऽप्यर्थान्तरमेवविधे भाने सतीत्यर्थः । व्यङ्ग्य-
गता व्यङ्ग्यमूलाप्यसौ व्यञ्जना वेदितव्या ॥१८॥

त्रिविधा वृत्तिरेकैव वैलक्षण्येऽपि वस्तुतः ।

ब्रूत्याहुः शाब्दिकास्तेषां भिन्नत्वे गौरवाद् भयम् ॥१८॥

त्रिविधेति । वैलक्षण्येऽपि परस्परविलक्षणत्वेऽपीत्यर्थः । भिन्न-
त्वेऽनेकवृत्तिस्वीकारे ॥१८॥

नित्यं निवासनिरतौ गङ्गायां भ्रष्टतापसौ ।

हिंसकाहिंसकौ दृष्टौ प्रकृतिर्हि बलीयसौ ॥२०॥

नित्यमिति । अत्र गङ्गापदेन प्रवाह-तीरयोर्युगपदुपस्थित्या न
वृत्तिभेद इति भावः ॥२०॥

गङ्गायां वासिनौ नित्यं वैसारिणमहाद्रुमौ ।

न विमुक्तौ जडतया प्रकृतिर्हि सुधीत्वदा ॥२१॥

गङ्गायामिति । वैसारिणो मत्स्यः । जडतया शीतलतया च ।
प्रकृतिरेव सुधीत्वदा सङ्गतिस्तु न तथेति भावः । अत्रापि गङ्गाशब्दः
पूर्ववत् ॥२१॥

अत्र स्रोतसि तीरे च पावनत्वे च वर्तते ।

शक्तिभक्त्यक्तियोगाद् गङ्गाशब्दः सहेव यत् ॥२२॥

अत्रेति । शक्तियोगात् स्रोतसि, भक्तियोगात् तीरे, व्यक्तियोगात्
पावनत्वे चेत्यर्थः ॥२२॥

अत्र तन्त्रेण वास्तव्या सहानेकार्थबोधकः ।

गङ्गाशब्दस्ततो वृत्तेरभेदो नैव सिध्यति ॥२३॥

अत्रेति । तन्मावृत्त्योर्युगपदनेकार्थबोधकत्वेन वैयाकरणैः स्वीक-
त्वादिति ततो वृत्तेरभेदो नैव सिध्यति । भेदस्तु व्यक्त एवेति
भावः ॥२३॥

इत्याहुरपरे भिन्ना भेदकृतौ हि गौरवम् ।

व्यवहारात् कार्यतश्च भेदो हि दुरपङ्गवः ॥२४॥

इतीति । इति उक्तप्रकारेण । अपरे आलङ्कारिका आहुः ।
हि यस्माद् भिन्नायास्तस्या अभेदकल्पने गौरवं भवति व्यवहारात्
अभिधालक्षणाव्यञ्जनाशब्दैर्व्यवहृतत्वात् कार्यतः प्रातिस्निकार्थबोध-
लक्षणाद् भेदो दुरपङ्गवः निष्क्रोतुमशक्य इत्यर्थः ॥२४॥

अथाभिधा लक्षणा च वृत्तिरस्तु द्विधैव* सा ।

आद्यायां वा द्वितीयायां व्यञ्जनान्तर्भविविध्यति ॥२५॥

मतान्तरमाह—अथेति । व्यञ्जनायाः शक्तौ भक्तौ वान्तर्भावो-
ऽस्तु तथा सति लाघवं स्यादिति भावः ॥२५॥

दीर्घदीर्घाभिधा व्यङ्ग्यनर्थान् बोधयितुं क्षमा ।

यत्परं न्यायमाश्रित्य व्यङ्ग्यार्थस्यापि वाच्यता ॥२६॥

अभिधायामन्तर्भावं दर्शयति—दीर्घेति । दीर्घदीर्घेति । अति-
शयार्थे द्विर्भावः । यत्परेति “यत्परः शब्दः स शब्दार्थः” तेन व्यङ्ग्यार्थो-
ऽपि वाच्यार्थ एव ॥२६॥

अथवा लक्षणा व्यङ्ग्यं प्रत्याययतु केवला ।

उभे वा स्वस्वविषये न शङ्क्यं कोविदैरिदम् ॥२७॥

लक्षणायामन्तर्भावमाह—अथवेति । प्रत्याययतु बोधयतु । उभे
वाच्यं व्यङ्ग्यं प्रत्याययतामित्यर्थवशाद् वचनपरिणामः ॥२७॥

सकृदुच्चरितन्यायाद्वाच्यार्थविरताभिधा ।

व्यङ्ग्योपपादनेऽशक्ता दीर्घदीर्घा न सा ततः ॥२८॥

उक्तार्थे हेतुं दर्शयति—सकृदिति । “सकृदुच्चरितः शब्दः सकृदर्थं

* द्विधैवेयम् इति पाठान्तरम् ।

गमयति”, “शब्दबुद्धिकर्माणां विरम्य व्यापाराभावः” इति व्यायाद्
वाच्यार्थमात्रे विरामं प्राप्ताभिधा व्यङ्ग्यार्थबोधनेऽसमर्था भवति ततो
दीर्घदीर्घा लक्ष्यव्यङ्ग्यप्रत्यायनसमर्था न भवतीत्यर्थः ॥२८॥

यत्परन्यायपक्षे च शब्दार्थत्वं विधीयते ।

तात्पर्येण न वाच्यत्वं ततो व्यङ्ग्यत्वमस्तु तत् ॥२९॥

यत्पर इति । “यत्परः शब्दः स शब्दार्थः” इति मतेऽपि तात्पर्य-
विषयीभूतस्यार्थस्य व्यङ्ग्यत्वमेव विधीयते न तु वाच्यत्वमित्यर्थः ॥३०॥

पौर्वापर्यादिभिर्भेदैर्व्यक्तिः शक्तेर्विलक्षणा ।

तद्वान्तर्भवितुं नाहं धिया सम्यक् परोक्ष्यते ॥३०॥

पौर्वापर्येति । शक्तेः पृथक्त्वम्, तदनन्तरभावित्वाद् व्यञ्जनाया
अपरत्वम्, शक्तेरेकार्थबोधकत्वं व्यञ्जनायाश्च “गतोऽस्तमर्कः” इत्यादौ
युगपदनेकार्थबोधकत्वम्, शक्तेः शब्दमात्राश्रयत्वं व्यञ्जनायास्तत्त्वार्था-
श्रयत्वमपीत्येवं विविधैर्विशेषैर्व्यञ्जनायाः शक्तावन्तर्भावो न युज्यते
इत्यर्थः ॥३०॥

शक्तिः पूर्वा परा व्यक्तिः, शक्तिर्बोधस्य कारणम् ।

चमत्कारस्य च व्यक्तिः, शक्तिः शब्दाश्रयापरा ॥३१॥

व्यक्तिर्नानाश्रया, शक्तिरेकार्था व्यक्तिरन्यथा ।

शास्त्रगम्या भवेच्छक्तिः प्रज्ञागम्यापरा मता ॥३२॥

सर्वाधिकारिका शक्तिर्व्यक्तिः सुध्यधिकारिका ।

एवं परोक्षितेऽत्यन्तं व्यक्तिः शक्तेर्विलक्षणा ॥३३॥

व्यक्तिरिति ॥३१॥

व्यक्तिरिति ॥३२॥

सर्वेति । सर्वाधिकारिका सर्वगव्या व्यक्तिस्तु सुधीबोध्यैव ॥३३॥

सम्बन्धनियतत्वेन लक्षणा तां न निर्वहेत् ।

यतः स नार्थधारायां युगपद्वर्तितुं क्षमा ॥३४॥

व्यक्तेर्लक्षणायामन्तर्भावो न भवतीत्याह—सम्बन्धेति । लक्षणायाः शक्यसम्बन्धावश्यभावेन व्यञ्जनायाश्चातथात्वादिति भावः । यतः सा लक्षणा युगपदर्थधारायां “गतोऽस्तमर्कः” इत्यादौ अनेकार्थपरम्परायां युगपद् भवितुमशक्ता ॥३४॥

न गतार्थानुमानेन व्यञ्जना व्याप्तायोगतः ।

शब्दप्रमाणनिष्ठा तु व्यक्तिवृत्तिर्विलक्षणा ॥३५॥

व्यञ्जनाया अनुमानप्रमाणेऽन्तर्भावो न भवतीत्याह—नेति । व्यङ्ग्य-व्यञ्जनयोः साहचर्यनियमाभावादनुमानप्रमाणेन सकलव्यङ्ग्यप्रत्ययानाम् असम्भवादित्यर्थः । फलितार्थमाह—शब्द इति ॥३५॥

एवं प्रदर्शितास्तिस्रः पदानामेव वृत्तयः ।

तासां प्रयोगेऽङ्गीकारात् प्राग्विभक्त्युदयात् न ॥३६॥

एवमिति । पदानामिति न तु प्रातिपदिकानां धातूनां चेति भावः ॥३६॥

विभक्त्यनुदयेऽर्थेषु सङ्केतस्तु न वार्यते ।

शब्दस्य द्विविधस्यापि नामधातुप्रभेदतः ॥३७॥

विभक्त्येति । धातुप्रातिपदिकयोः सङ्केतमात्रसत्त्वे विभक्त्युदये सति व्यापारोदयादिति भावः । यद्यपि धातूनां लाक्षणिकार्थसम्भवोऽप्यस्ति तथापि विभक्त्युदयात् प्राक् तत्प्रतीतिरभावान्न विरोधः ॥३७॥

सत्तायामेव सङ्केतो नाम्नो धातोश्च दर्शितः ।

अद्वैतवादिभिः सैव धात्वादित्वेन सम्मता ॥३८॥

वेदान्तिमते विशेषमाह—सत्तायामिति । तस्या एव जात्यादिरूपत्वादिति भावः ॥३८॥

विभक्तेरुदये सैव प्रयुक्तेन निरूप्यते ।

नाम्ना वा धातुना वापि वर्णिताभिस्तु वृत्तिभिः ॥३९॥

विभक्तेरिति । सैव सत्तैवेत्यर्थः ॥३९॥

सा सत्तैव परं ब्रह्म शब्दो ब्रह्म परं स्मृतम् ।

वे ब्रह्मणो वेदितव्ये इति श्रुत्यनुशासनम् ॥४०॥

सेति । सार्थत्रयरूपेत्यर्थः । तथा च श्रुतिः—

वे ब्रह्मणो वेदितव्ये शब्दब्रह्म परं च यत् ।

शब्दब्रह्मणि निष्णातः परं ब्रह्माधिगच्छति ॥४०॥

शब्दब्रह्मविचारेण परं ब्रह्मावगम्यते ।

शब्दवृत्तिविचारोऽयं कृतस्तस्माच्छिवप्रदः ॥४१॥

शब्दब्रह्मेति । शिवप्रदः कल्याणदायकः । यथाह भगवान् भाष्यकारः—एकः शब्दः सम्यग्ज्ञातः सुप्रयुक्तः स्वर्गे लोके कामधुग् भवति ॥४१॥

शिवस्य भक्त्या समवाप्तसिद्धि-

धी-नौरधौरामजिभट्ट आसौत् ।

तत्सूनुनाशाधरभट्टनाम्ना

ग्रन्थः कृतोऽयं सुधियां मुदेऽस्तु ॥४२॥

इति श्रीपदवाक्यप्रमाणपारावारपारीणधुरीणरामजिभट्टात्मजा-
शाधरभट्टविरचितकोविदानन्दे व्यक्तिनिर्णये तृतीय-
परिच्छेदः समाप्तः ॥

शिवस्येति । अन्ते शिवशब्दो मङ्गलार्थः ॥४२॥

इति श्रीपदवाक्यप्रमाणपारावारपारीणधुरीणरामजिभट्टात्मजाशाधर-
भट्टविरचितायां कादम्बिनीसमाख्यायां स्वकृतकोविदानन्द-
व्याख्यायां व्यञ्जनापरिच्छेदस्तृतीयः ।

सटीकः कोविदानन्दः समाप्तः ।

वसन्तोत्सवः

(पूर्वतोऽनुवृत्तः)

[निबन्धकः—श्रीकालीचरणमित्तः, वि. ए.]

इत्यनेन भगवते स्मराय चूताङ्कुराणि समर्पितवत्यौ ।

तथा च वासवदत्तामालतीमाधवकथासरित्सागरप्रभृतिषु बहुषु
ग्रन्थेष्वपि विद्यते मदनमहोत्सवोत्सवः ।

नितरामन्तःकरणोल्लासकराणि ह्यस्य मदनोत्सवस्य बाह्यानुष्ठा-
नानि । स्वभावसुखसेव्येऽस्मिन् भारते वर्षेऽतीव सुललितं विलसति
निसर्गोन्मादकतामाधुर्यादिगुणरमणीयो वसन्तसमयः । मदनभस्मा-
नुक्रमणिकावलम्बनेन हिमानीनिषिक्तशीतसमीरणात्ययवशाद्वा हर्षा-
तिरेकोत्फुल्लमानवा अचिरोद्गतकिशलयरागमनोहरां धरणीं परितो

बभूवुस्त्ववमग्नाः । अतः प्रतिभातीदमस्माकं यद्वतुराजः 'स्वप्नभावे-
णैव स्वच्छन्दवनजातपुष्पप्रभृत्यभिभूय सकलजनहृदयः सर्वानिवोत्-
सवमग्नानकरोत् । ततः कालक्रमेणैवास्य जातीयमहोत्सवरूपेण परि-
णतिर्बभूव । तदनन्तरञ्च नृत्यगीतचन्दनकुसुमसुराप्रभृतयः संयोजिताः
सन्तो मधुमासं मधुरतरमकुर्वन्निव । तदा प्रियसमागमे सङ्गीतच्छले-
नोच्छसिताभिर्निभृतहृदयोद्देलप्रसृतभावधाराभिर्जनानां सन्धमसङ्गोर्ध
प्रावयित्वा कश्चिदपूर्वानन्दसान्द्ररसस्तान् समस्तान् सातिशयमभि-
भवति । अहो ! रमणीयानि वत्सरस्य तानि वसन्तोत्सवदिनानि ।

अस्मिन् यात्रावसरे नृत्यगीतादिवन्नाटकाभिनयस्यापि प्रचलनं
परिलक्ष्यते । तथा च मालविकाग्निमित्रनाटकस्य प्रस्तावनायाम्
“अभिहितोऽस्मि परिषदा श्रीकालिदासग्रथितवस्तुमालविकाग्निमित्रं
नाम नाटकमस्मिन् वसन्तोत्सवे प्रयोक्तव्य”मिति सूत्रधारमुखेणाभिनय-
व्यापारः सूच्यते । पुनश्चावसरेऽस्मिन् रात्रिः श्रीहर्षदेवस्य सभायां
श्रीहर्षकृतापूर्ववस्तुरचनालङ्कृता रत्नावली नाम नाटिका नानादिग्दे-
देशागतानां नृपतीनां पुरतोऽभिनीतासीत् ।

उक्तमेवास्माभिः पूर्वं यत् कदाप्रभृत्ययं भारतीय-जातीयमहोत्सवो
होलाकामहोत्सवरूपेण परिणतिमवाप तस्य यथार्थप्रमाणं दुर्लभ-
मिति । परं ज्ञायते तावदेतावदस्माभिर्यद्भारतस्य सर्वत्राप्रतिष्ठित-
भास्वरोज्ज्वलप्रभावप्रभया यदा “एसिया”-महामण्डलस्य जलस्थलादि-
स्थानानि समुद्रासितान्यासन्—स्थलमार्गे गान्धार-वाङ्गीक-तिब्बत-
तातार-महाचीनप्रभृतिषु तथा च जलपथे लङ्का-सुमात्रा-यवद्वीप-
जापानप्रभृतिषु प्रदेशेषु विस्तृतो बौद्धप्रभावः समुद्रपोतेन भारतप्रशा-
न्तादिमहार्णववक्षसि द्वीपाद्वीपान्तरं गमनागमनव्यापृता वाणिज्य-
निष्णाता भारतीयसांयात्रिकाः, किं बहुना नानाजातीयानामध्यक्ष-
शीलानां नालान्दास्थसुप्रसिद्धबौद्धविद्यालयान्तेवासिनां धिविधिविद्या-
नुशीलनेन भारतज्ञानभाण्डारस्य देशदेशान्तरं वहनेन सर्वत्रैवेति

सुप्रसारितो भारतगौरवसम्भारस्तदा खलु तस्मिन् महामहिमान्विते
समयेऽपि मदनोत्सवस्यानुष्ठानमशुष्यमेवासीत् ।

उत्सवोऽयं प्राचीनकालतः सर्वत्र भारते वर्षे प्रचारबाहुल्यमासाद्या-
द्यापि किञ्चन परिवर्त्तनविकृतः सम्महता डम्बरेण समनुष्ठायते । तथाहि
वसन्तोत्सवे श्रीकृष्णपूजनवृत्तान्तोऽपि संक्षिप्त एवेति हरिभक्तिविलासे
फाल्गुनोत्सवावसरे द्रष्टव्यम् । यथा—

“फाल्गुन्यां पौर्णमास्यान्तु विदध्याद्वैष्णवैः सह ।

श्रीकृष्णप्रियभक्तस्य वसन्तस्यार्चनोत्सवम् ॥

भविष्योत्तरतो ज्ञेयस्तद्विधिश्वेदपेक्ष्यते ।

यः श्रीयुधिष्ठिरस्योक्तो व्यक्तं भगवता स्वयम् ॥”

तस्माद्वात्स्यञ्च तत्रैव—

“एवं यः कुरुते पार्थ शास्त्रोक्तं फाल्गुनोत्सवम् ।

मत्प्रसादाच्च सिध्यन्ति तस्य सर्वे मनोरथाः ॥

वृत्ते तुषारसमये सितपञ्चदश्यां

प्रातर्वसन्तसमये समुपस्थिते च ।

सम्प्राश्य चतकुसुमं सह चन्दनेन

सत्यं हि पार्थ पुरुषोऽब्दशतं सुखी स्यात् ॥”

केचन ब्रह्मवैवर्त्तपुराणस्य—

“चन्दनागुरुकस्तूरीकुङ्कुमद्रवमंयुतम् ।

आवीरचूर्णं रुचिरं गृह्यतां परमेश्वरः ।”

इत्यनेन मन्त्रेण भगवते श्रीकृष्णाय आवीरचूर्णप्रदानव्यापार उल्लिखित
एवेति दृष्ट्वा होलाकासूत्रमभ्याहर्त्तुं शक्यन्ते । अपि तु श्रीकृष्णो भग-
वान् स्वयमेव मदनोत्सव आवीरचूर्णेनार्चितोऽभूदित्येव तदानीन्तन-
दोललीलासीत् ।

इस्लामधर्मस्य यदा नवोत्थितप्रभावविस्तारिमहाशक्तिः शनैः शनैः
पश्चिमसागरतीरे पुञ्जीभूता सती भारतसीमान्तेषु प्रासरत्तदापि

भारतवर्षे मदनमहोत्सवस्यातिशयेन प्रचलनमासीत् । अल्वेरुणीकृत-
भारतविवरणीप्रकाशितग्रन्थे परिस्फुट एवास्य परिचयः । पुरुषोत्तम-
देवरचिते हारावलीतिनाम्नि सुप्रसिद्धशब्दकोषे ग्रन्थकारेण होलाकेति
वसन्तोत्सव इत्याख्यया व्याख्या कृता । दायभागटीकायां होलाका-
शब्दस्य “होलीति भाषा” इत्यनेन व्याख्यानं कृतम् । मुसलमान-
शासनसमय एव प्राचीनवसन्तमहोत्सवस्य होलाकेत्यभिधानं
सञ्जातम् ।

मदनोत्सवो हि पराधीनजातेर्मर्यादास्तरक्षणे नितरामसमर्थः ।
अवरोधप्रथा नूनमस्थाननुकूलैव । प्रकृतेः परिवर्त्तनमुत्सवस्य संचटित-
मस्य मुसलमानाधिकारः । पुरातनकाले श्रीविष्णुपूजापि मदनपूजा-
सहिता । सकलभुवननियन्तुर्विश्वस्य भर्त्तृभगवन्नारायणस्यैव सुम-
हत्या कृपया धरा धृतरुचिरकलेवरा पुलकिता सती जगद्वासिनां पालन-
क्षमेव प्रतिभातीति स्मरार्चनस्थाने नारायणस्य पूजाविधानं प्रवर्त्तित-
मासीत् । अत एवाधुना प्रसूनतिशिखपूजनं परिहाय श्रीविष्णुपूजा-
भिवर्त्तते । उभयत्रापि पूजाया बाह्यानुष्ठानादिकमेकप्रकारमेव । अत
आवीरचूर्णकुङ्कुमनृत्यगीताद्याचाराणां समानविधौ सत्यप्येतावानेव
सञ्जातः प्रभेदो यल्ललनाकुलविलासकेलिललितवसन्तोत्सवः शनैः शनैः
पुरुषमध्यसंक्रमणलब्धप्रभावविस्तारात् प्रायो हि विनापि स्त्रीजनानु-
नानुष्ठीयते महोत्सवेन । भवतु तद्यथा तथा वा ; एतत्तद् भुव-
मुररीकृत्तव्यमेव यत् साम्प्रतं रूपकभावेन नारायणोद्देशानुष्ठिते होला-
केति पर्वणि पर्थ्यवसितो मदनमहोत्सवोऽयमेवेति । नागरनागरीणां
मदनोत्सवे विभूषणार्थं चन्दनपुष्पमालादिकं तथा हिन्दोलायां
दोलनञ्चैतत् सर्वमेवाधुना श्रीश्रीराधागोविन्दचरणसरोजेषु समर्पितम् ।
श्रीवृन्दावनधामनि श्रीश्रीकृष्णवलरामोद्देशे तथा श्रीनीलाचले भग-
वन्तं जगन्नाथमुद्दिश्य फाल्गुनशुक्लप्रतिपत्तः पूर्णिमापर्थ्यन्तं होलाकेति
फाल्गुनोत्सवो विविधानुष्ठानानुविधानन्दातिशयेन सम्पद्यते ।

न केवलमस्माकमावासभूमावस्मिन् भारते वर्षेऽपि तु 'इंलण्ड'-
प्रभृतिषु सुदूरप्रदेशेष्वपि वसन्तोत्सवस्यास्य परिलक्ष्यते कथञ्चन प्रच-
लनम् । पूर्वतनैराजानां मध्ये 'मे' इत्यभिधानस्य मासस्य प्रथम-
दिवसे "मे डे" * इत्युपलक्ष्यानन्दोत्सवप्रवाहः प्राचालीत् । अद्यापि
युरोपमहादेशवासिनां मध्ये रीतिरेषास्ति यदनेके "मे डे" इत्युत्सव-
समये कञ्चन जनं "मे फुल" † इति हास्यास्पदं मूढं विधायामोद-
प्रमोदेषून्मत्ता भवन्ति । मथुराया वाथेनास्थग्रामे येन प्रकारेण वाद्यो-
द्दामसाचिव्येन होलाका सम्पन्ना भवति तथैवानुरूपप्रक्रियया रोमराज-
धान्यां "फालिक् अर्गि" ‡ इत्युत्सवे जना उच्छसितानन्दाभिभूता
रता भवन्ति । तत्रैव हि "स्याटार्नेलिया" § इति नाम्नि प्रचलिते-
ऽस्मिन् श्रैयानुरूप उत्सवविशेषे जना विविधासंयतामोदमत्ता अभूवन् ।
असौऽपि भारतीयहोलाकोत्सवस्य प्रतिरूपनिदर्शनमस्माभिरुपलभ्यते ।
अलम्बतिपल्लवितेन । अस्मिन् जगतीतले प्रायः सर्वत्रैवास्य वसन्तोत्-
सवस्य प्रकारभेदः सम्यक् परिदृश्यते ।

मदनमहोत्सवस्य होलाकालीलायां पर्यवसानान्तरमपि बहूनि
यावद्दिनानि किल महोत्सवोऽयं सनातनधर्मावलम्बिनां सर्वप्रधान-
पर्वेत्येतत्तदानीन्तनमुसलमानैः सुज्ञातमेवासीत् । अष्टादशशताब्दे-
ऽस्मिन्ने भागे "कोम्पानीबाहादुराणां" "कलिकाता गेजिट" इत्याख्यायां
पञ्चिकायां होलाकेति पर्ववाकाश एव तालिकामध्ये सर्वेषामेवोत्सवानां
शीर्षस्थानमधिकुर्वन्नास्ते त्यस्माभिरवगम्यते ।

देशकालादिनानाविधपारिषार्थिकावस्थाप्रभृतीनामात्यन्तिकक्रम-
विपर्यये सामाजिकाचारादिपरिवर्त्तनानुसारेण वसन्तमहोत्सवस्य

* Merry-makings on May Day.

† May Fool.

‡ Phallic Orgies.

§ Saturnalia.

प्रकृतेर्यत् प्रभूतं खलु वैलक्षण्यं सविशेषं सञ्जातं प्रागेव तदस्माभि-
र्यथामति यथाशक्ति च दर्शितमेवेत्यलमतिगहनावगाहनेन ।

याता समाप्तिमधुना रचना ममैषा (?)

अज्ञानमोहतमसावृतचित्तवृत्तेः ।

तस्मात् कृपालुहृदयान् प्रति याचनं मे

दोषानुपेक्ष्य सकलान् विबुधाः क्षमध्वम् ॥

उद्घटश्लोकाः

आशीर्वादं न गृह्णीयात् पूर्वदेशनिवासिनः ।

शतायुरिति वक्तव्ये हतायुरिति भाषिणः ॥१॥

अधिगगनमनेकास्तारका दीप्तिभाजः

प्रतिगृहमपि दीपा दर्शयन्ति प्रभुत्वम् ।

दिशि दिशि विलसन्तः सन्ति खद्योतपोताः

सवितरि परिभूते किं न लोकैर्व्यलोकि ॥२॥

सिंहो व्याकरणस्य कर्तुरहरत् प्राणान् प्रियान् पाणिने-

र्मामांसाकृतमुन्ममाथ तरसा हस्ती मुनिं जैमिनिम् ।

छन्दोज्ञाननिधिं जघान मकरो वेलातटे पिङ्गल-

मज्ञानाहतचेतसामतिरूषां कोऽर्थस्तिरश्चां गुणैः ॥३॥

अप्याशास्त्रिणां पत्राणि

(१०)

श्रीशिवः शरणम् ।

१८२६ का. व.,

१२ श्याम, वाईचेलात्

(P.O. Wai)

सप्रणयं साशीर्वादं च मूर्ध्निप्राप्राय गाढं च परिष्वज्य कुशलं वार्त-
यति । आयुष्मन् वत्स ! अतिक्रान्तसमयं किलाधिगता ग्रामान्तरं
गतेन मया पत्रिका भवतः । अत एव चायमेतावान् विलम्बस्तदुत्तर-
प्रदान इति । हृदयानन्दन ! एकान्ततः किल प्रीयते श्रीमतो व्याक-
रणोपाधिपरीक्षाप्रदानोदन्तमवबुध्यमानस्य मे चेतः । युज्यस्वानु-
कूलेन परीक्षाफलेनापि प्रसादाच्छ्रीमतो गिरौन्दनन्दिनीजानेः । किमि-
दानोमध्यवस्यति प्रेयान्मे जीवितायमानो बन्धुः ? प्रेष्ठ ! इच्छामि
किल प्रबन्धानदसीयानधिगन्तुम् । युगपदेव ह्रीदानीमवशिष्टाः सं चं-
षट्संख्याः प्रकाशयितुमिच्छामि । आगामिनि च वत्सरे प्रतिमासं
नियतसमयमेव चैनां प्रकाशयिष्यामि । जीवित ! आस्वादितानि
मया तिलपुलकानि प्रणयोपहारीकृतानि श्रीमता । यच्चात्र न सम्यक्
प्रादुरभूवन् पुलकानि तदेतत् सान्द्रतरतामापन्नस्य फलं शर्करा-
पाकस्य । अयं हि नातिसान्द्र एवात्रोपयोजनीय इति श्रीमत्या मातु-
र्ममाभिप्रायः । एष च श्रीमत्याः प्रजावतीदेव्याः श्रोत्रयोः क्रियताम् ।
निवेद्यन्तां च तस्यै नमांसि मे विनयावनतस्य । प्रणिपात्यतां च
प्रियबन्धोश्चरणसरोजयोः प्रणयभरविनतोऽयं जन इति । अत्र मे
मङ्गलम् । श्रीमतस्तु सर्वाङ्गीणं मङ्गलं मुहुर्महुर्जिज्ञासे । इति शिवम् ।

वशंवदः

श्रीअप्याशर्मा

साकं चामुना पत्रेण प्रेष्यते मदीया प्रतिकृतिर्वत्साय ।

व्योषः

प्रियपाठकमहाभागाः ! मा खलु व्योषशब्दमन्दर्शनेन भैषुर्भवन्तः । जानीमः खलु वयं व्योषशब्दस्त्रिकटुपर्यायः, त्रिकटु च, वर्जयित्वा रोगि-
णमरोचकग्रस्तं वा, न स्वदेत कस्मा अपि समसंस्थितायेति । तथापि
पिण्डखर्जुरैर्हो जितस्य तित्तिद्यामभिलाषो दृश्यत इति न्यायेनाद्य व्योष
एव समुपस्थाप्यते भवतां पुरतः, एतद्रससमाखादनेन सन्तर्पयन्तु
भवन्तः निरन्तरसितशर्कराशनजडीकृतां रसनां स्वीयामिति संप्रार्थ्यते ।

व्याकरणनिबन्धानामभिधानकोषाणां च टीकासूदाहरणप्रदर्शनप्रस-
ङ्गेन समुद्धृता भूयांसः श्लोका व्योषकाव्यगता इति नैतत् तिरोहितं
कोविदानाम् । तत्र किमिदं व्योषकाव्यमिति विचारयन्तो बहुधा
विप्रवदन्ते विपश्चितः । बहव एव लेखकप्रमादाद् घोषशब्द एव
व्योषतया विपरिणतः, घोषश्च नामैकदेशग्रहणं नामग्रहणमिति न्याये-
नाश्वघोषपरः इत्याशेरत । केचन पुनः साहसिकाः व्योष इत्येतस्य
स्थाने घोषमेव मुद्रयन्ति । तथाहि पुरुषोत्तमदेवकृतभाषावृत्तरूपो-
द्घाते विद्वत्प्रवरण परलोकनवप्रवासिना आशचन्द्रचक्रवर्तिमहाभागेन
व्यलेखि—घोषशब्द एव व्योषतया विपरिवर्तितः स्यात् । यच्च अश्व-
घोषप्रणीति बुद्धचरित व्योषकाव्यतः समुद्धृता इमे श्लोका नैवोपलभ्यन्ते
तत्र साम्प्रतं समुपलभ्यमानस्य बुद्धचरितग्रन्थस्य त्रटितत्वमेव बीजम् ।
समग्रे ग्रन्थे प्रकाशमारूढे सर्वे इमे श्लोकास्तत्र सन्दृश्येरन् इति बल-
वत् सम्भाव्यते इति । सुगृहीतनान्ना महामहोपाध्यायगणपति-
शास्त्रिमहोदयेन त्रिवाङ्मुरराजकीयपुस्तकविभागात् प्रचारितस्य दुर्घट-
वृत्तिग्रन्थस्य सूचीपत्रे व्योषः घोषतयैव निर्दिष्टः, अश्वघोषप्रणीतस्य
श्लोकस्य व्योषकारप्रणीतानां च श्लोकानामेकत्रैवैकनैव नान्ना समुल्लेख्य
कृतः । अन्यत्रापि बहुत्रैव घोषव्योषयोर्विपर्यायो नयनसरणिमव-

तरन् विशकलीकरोति स्वान्तानि दोषज्ञानानाम् । अत एवास्माभिर्व्योष-
काव्यस्य स्वरूपनिर्णये साम्प्रतं व्यापार्यते लेखनी ।

व्योषकाव्यतः समुद्धृतानां श्लोकानां सन्दर्शनमात्रेणैव स्फुटं प्रती-
यते यत् श्लोका इमे व्याकरणसूत्राणामुदाहरणप्रदर्शनार्थमेव प्रवृत्ता
इति । अत एव व्योषकाव्यमपि भट्टिकाव्यद्वयाश्रयकाव्यादिसदृशमेव
किञ्चन शास्त्रकाव्यं स्यात् । ततश्च शास्त्रकाव्यानां पर्यालोचनावसरे
रावणार्जुनीयाख्यं भट्टभीमप्रणीतं काव्यं स्मृतिपथमधिरोहति, तत्र
च प्रायेण सर्व एवमे श्लोकाः समुपलभ्यन्ते । अत एव रावणार्जुनीय-
मेव व्योषकाव्यम्, न खल्वेतस्य घोषेण साकं लेशतोऽपि सम्बन्धः सम-
स्तीति सुस्थितम् ।

इदानीं व्योषकाव्यगताः श्लोकाः श्लोकांशा वा तैस्तैः शाब्दिकै-
रुदाहरणतयोपन्यस्ता उपप्रदर्श्यन्ते । तथाहि—

(१) ऊर्यादिचिड्वाचश्च (पा० १।४।६१) इत्यत्र तन्त्रप्रदीपे उक्तम्—
तथाच व्योषः—ऊरीकृत्य क्ष्माभृतस्तस्य पातम् इति ।

मुद्रितस्य रावणार्जुनीयस्य तृतीयसर्गे सप्तत्रिंशत्तमे श्लोके
पादोऽयमुपलभ्यते ।

(२) व्रातेन जीवति (५।२।२१) इत्यत्र भाषावृत्तौ—‘व्रातीन-
सङ्गाः प्रकटं नरेन्द्रैस्ते राक्षसाः सङ्कटमाशु नीताः’ इति व्योषः’ इति ।

रावणार्जुनीये षोडशसर्गस्थाष्टाचत्वारिंशत्तमे श्लोके एतदुपलभ्यते,
केवलं तत्र सङ्गाः इत्येतस्य स्थाने सङ्गाः इति पठ्यते ।

(३) रजःकुण्डादिसूत्रे (५।२।११२) भाषावृत्तौ—

“याऽसम्प्रति प्राक् परिषदलानाम्” इति व्योषः’ इत्युक्तम् । अस्यैव
सूत्रस्य दुर्घटवृत्तौ ‘या सम्प्रति परिषदलानाम्’ इति नामनिर्देश-
पुरःसरं व्योषकाव्यतः समुद्धृतम् । मुद्रितस्य तु रावणार्जुनीयस्य
षोडशसर्गस्थपञ्चषष्टितमश्लोके “प्राज्ञात्मनां यां परिषदलानाम्” इति
दृश्यते ।

(४) “ओजःसहोऽन्धस्तमसस्तृतीयायाः” (६।३।३) इति सूत्रस्य भाषावृत्तौ—

“इह तमःशब्दं तप इति केचिदूचिरे । तथाच व्योषः

तमोजसाः निर्जितदेवराजं दृष्ट्वा रथस्थं तपसामसिद्धिम् ।

जग्राह राजा सहस्रात्तकोपश्चापानि चारूणि सशायकानि ॥

इति ।”

कातन्त्रपरिशिष्टेऽप्युक्तम्—“तमःस्थाने तपः पठन्ति शाक्याः * व्योषकाव्येऽप्यलुकि तदेव प्रयुक्तम् । अत्र गोपीनाथकृतटीका—तथा च व्योषेति (?) । तमोजसा निर्जितदेवराजं दृष्ट्वा रथस्थं तपसामसिद्धिम् ।” इति ।

श्लोकोऽयं रावणार्जुनीयस्य जनविंशसर्गं समुपलभ्यते । परं तत्र द्वितीयपादस्त्रुटितप्राय एव ।

(५) “अवोदैर्धौघप्रश्नश्चहिमश्चथाः” (६।४।२८) इत्यत्र भाषावृत्तिः—

प्रश्नश्चवद् भ्रमन्तमाजाविति व्योषः ।

मुद्रिते पुना रावणार्जुनीये (२०।१८) “श्लथवेगं तमथो भ्रमन्तमाजौ” इति पाठ उपलभ्यते । अयं पाठः स्फुटमेव ग्रामादिकः । “प्रश्नश्चवत्तमथो भ्रमन्तमाजौ” इत्येव समीचीनः पाठ इति प्रतिभाति ।

(६) “अधःशिरसी पदे” (८।३।४७) इत्यत्र भाषावृत्तिः—

“अधस्यदं यस्य निरस्यभूपतेः शिरस्यदं तस्य नतेऽङ्घ्रिपीठकम्” इति व्योषः इति ।

इदमेव श्लोकार्धं सुपद्मकरन्देऽप्युदाहरणरूपेणोपन्यस्तम् । तत्र

* तथा च जैनद्रव्याकरणसूत्रम्—ठ ओजःसहोऽन्धस्तपोऽञ्जसः (४।३।१५१) । ओजोऽञ्जसहोऽन्धस्तपसष्टः इति च शाकटायनोयं सूत्रम् (१।२।४ । । हिमचन्द्रेण तु स्वकोथे शब्दानुशासने तपस्तमःशब्दावभावेव पठितौ । तथा च तत्रत्यं सूत्रम्—“ओजोऽञ्जःसहोऽन्धस्तमस्तपसष्टः” (६।२।१२) इति ।

“अधस्यदं तस्य निरस्तभृपतेः शिरस्यदं यस्य न चाङ्घ्रिपीठम्” इति पाठः ।

रावणार्जुनीये (२६।१६) तु—

शिरस्यदं येन च पादपीठं कृतं त्वदीयं नमतादरेण ।

अधस्यदं तस्य निरस्तभृतः करोति राजन् वसुधाधिपस्य ॥

इति पाठः सन्दृश्यते ।

(७) कातन्त्रधातुप्रदीपस्य ‘मनोरमा’ व्याख्यायामपि व्योषतः समुद्धृतं वचनम् । तथाहि—तौदादिकस्य प्रच्छधातोर्वर्णनप्रसङ्गेनोक्तम्—‘व्योषे “न संपपृच्छे गमनाय सत्वरं सखीजनम्” इति व्यतीहारविवक्षायामात्मनेपदं सिद्धम्, किन्तु सम्प्रसारणानुपपत्तेरस्य च्युतमंस्कारत्वं दोष इति भ्रान्तः (प्राच्यः ?) । शरणदेवस्तु—अकृतेऽपि सम्प्रसारणे ‘प्रक्ते वा’ इत्यस्य विषयत्वान्न कन्दोभङ्ग इत्याह ।’

शरणदेवः दुर्घटवृत्तिकारः । दुर्घटवृत्तौ स्थलहितय एतद्वतो विचारः समुपलभ्यते । तत्र—“असंयोगात्किट् कित्” (१।२।५) इत्यत्रोक्तम्—

कथं न सम्पपृच्छे गमनाय सत्वरं इति व्योषः, संयोगान्तत्वात् किञ्चाभावात् । उच्यते । अपशब्द एवायम् । अथवा “यजयाचयत-विच्छप्रच्छरक्षो नङ्” (३।३।८०) इति नङो डिङ्त्वेनागमशासना-नित्यत्वात् तुकोऽभावे किञ्चात् सम्प्रसारणं कृते ककाराश्रयमुक् । इति ।

समीः “गम्यच्छि—” (१।२।२८) इत्यादिसूत्रस्य वृत्तावध्युक्तम्—

कथं ‘न संपपृच्छे गमनाय सत्वरं सखीजनं सन्दृष्टे तथापरा’ इति व्योषः, तथा ‘रक्षांसीति पुरापि संश्रुणुमहे’ इति मुरारिः, अकर्मकादित्यनुवृत्तेः । उच्यते—कर्मव्यतीहारे तडत्वं । सखीजनादिति वा पाठः । ल्यब्लोपे पञ्चमी । सखीजनं प्राप्येत्यर्थः । इति ।

एतत्त्वतिमात्रं विस्मयकरं यत् सुपद्ममकरन्दे श्लोकार्धमिदं न समुद्धृतम् । सुद्विरे रावणार्जुनीये (२।२८)—

“न संपृच्छे गमनाय सत्वरा विलासिनी सन्दृष्टे न चापरा”
इति पाठ उपलभ्यते । तत्रात्मनेपदासाधुत्वशङ्कानुत्थानोपहतैव ।

शरणदेवरामनाथादिभिः स्थितेर्गतिश्चिन्तनीया इति न्यायेन संपृच्छे इति पदस्य साधुत्वापादनाय कर्त्तरि कर्मव्यतीहारे इति सूत्रं शरणीकृतम् । तत् प्रकरणाद्यनालोचनविजृम्भितमेव । रावणार्जुनीये काव्ये पाणिनिसूत्राणां यथाक्रममुदाहरणानि प्रदर्शितानि । “न संपृच्छे” इति श्लोकः ‘समोगम्यृच्छी’तिसूत्रस्योदाहरणप्रदर्शनपरः । “कर्त्तरि कर्मव्यतीहारे” इति सूत्रस्य तूदाहरणम्—

“विपर्ययेणाशु नियोगकारिणस्तदा जना व्यत्यभवन्त सश्रमात्”
इति पूर्वमेवोपन्यस्तम् (रावण २।३) । “न संपृच्छे गमनाय सत्वरा सखीजनं सन्दृष्टे तथापरा” इति पाठः प्रामादिक एव । न खलु वैयाकरणधुरीणो व्याकरणसूत्राणामेवोदाहरणानि प्रदर्शयन्तीदृशं गरीयांसमपशब्दं प्रयुञ्जीत इति स्वप्नेऽपि सम्भाव्यते । तेन मुद्रित-रावणार्जुनीयस्थः पाठ एव समीचीन इति प्रतिभाति ।

इदानीं संपृच्छे इत्यत्र सम्प्रसारणस्य समीचीनत्वं विचार्यते । यद्यपि “स्याट् व्यपित् किद् वा” इति मुग्धबोधसूत्रेण संयोगादुत्तरस्यापि लिटः क्त्वं विकल्पेन विहितम्, तथापि पाणिनितन्त्रे तादृशसूत्रवार्त्तिकाद्यनुपलम्भात् ‘असंयोगाल्लिट् कित्’ इति सूत्रेण विसृष्टमेवासंयोगादुत्तरस्य लिटः क्त्वंविधानात्, रावणार्जुनीयस्य च पाणिनिसूत्रोदाहरणप्रदर्शनार्थमेव प्रवृत्तेः, न संपृच्छे इति पदं कथमपि न सङ्गच्छते । न च “अपि भाषं मयं कुर्याच्छन्दोभङ्गे त्यजेद् गिरम्” इति न्यायेनात्र पकाराकारस्य ऋस्वत्वसम्प्रिपादयिषया प्रस्यष्टत्वं कृतम्, “प्रङ्गे वा” इति पिङ्गलसूत्रेण—प्रपरैऽपि पकाराकारस्य पाच्चिक्रस्वत्वात्, ‘गृहीतप्रत्युद्गमनीयवस्त्रा’, “प्राप्तनाभिङ्गदमञ्जनमाशु” इत्यादिषु यथा । तेन “संप्रच्छे” इति पाठ एव समीचीनतया प्रतिभासते ।

(८) “विदिभिदिच्छिदेः कुरच्” (३।२।४६२) इत्यत्र दुर्बट-
वृत्तिः—“तथाच संसारबन्धच्छिदुरान् द्विजातीन्” इति व्योषः इति ।
सुपद्ममकरन्देऽपि “विदिभिदिच्छिदेः कुरः” (४।१।७२) इत्यत्रैवम् ।
रावणार्जुनीयस्य चतुर्थसर्गस्थोनविंशश्लोके पादोऽयमुपलभ्यते ।

(९) “अनुशतिकादीनां च” (७।३।२०) इत्यत्र दुर्बटवृत्तिः—
कथं तर्हि ‘व्याप्तमातिशयिकेन रसेन’ इति व्योषः । उच्यते सूत्रकारा-
दिमतेन ।

मुद्रिते रावणार्जुनीये नैवोपलब्धमेतदस्माभिः । मुद्रिते दुर्बटवृत्ति-
ग्रन्थे व्योषस्थाने घोष इति पाठो वर्तते । कदाचित् परमार्थत
एवैतदश्वघोषकाव्यगतं स्यात् ।

(१०) सुपद्मपरिभाषायां त्रयोदशपरिभाषाव्याख्यानावसरे पद्म-
नाभभट्टैरुक्तम्—“क्वचिदग्रहणात्—

‘मदर्थे हरिवर्योऽसौ प्रक्रम्योदधिमागतः’ इति क्लायपि किञ्-
भलोरपरत्वे क्रमः क्ति वेति दीर्घा न स्यात्” ।

द्वादशपरिभाषाटीकायां—“‘प्रक्रम्योदधिमागतः’ इति व्योषे
बाहुल्यात्” इति ग्रन्थकारः । त्रयोदशपरिभाषाटीकायां—प्रक्रम्योदधि-
मिति व्योषे प्रक्रम्येति क्लायवादेशस्य नोपधत्वाभावात् स्थानिवत्त्वात्
ङमन्तस्य न दीर्घ इत्यर्थः ।

(११) सुपद्ममकरन्दे (१।३।२८)—

‘“यथैव रत्नानि नृपस्य भूषणं तथैव तेषामपि भूषणं नृपः”
इति व्योषः’ इति ।

रावणार्जुनीयम् २।६।

(१२) सुपद्ममकरन्दे (३।२।३०)—

वसन्तीह पुरा विप्रास्तथावात्सुः पुरामराः ।

नागाः पुरा वसन्त्यस्यां रम्येयं सरितां वरा ॥

इति मुद्रिते रावणार्जुनीये—“पुरामराः” इत्यत्र “पुरा सुराः” इति,
तृतीयचरणे “नागाः पुरावसन्नस्याम्” इति च पाठो दृश्यते । तृतीय-

चरणे अवसन्नित्वेव पाठो ग्रन्थकारस्वरसिद्धः । काशिकायामपि “पुरि लुङ् चास्त्रे” (३।२।१२२) इत्यत्र “वसन्तीह पुरा छात्राः” इत्यदाहरणमुपन्यस्तम् । एतेन रावणार्जुनीयस्य काशिकातः पूर्ववर्तित्वं प्रतीयते । महाभाष्ये तु “रथेनायं पुरा याति” “रथेनायं पुरायासीत्” इति छन्दोबद्धमप्यन्यविधमेवोदाहरणमुपप्रदर्शितम् ।

(१३) तत्रैव गमेः—(३।३।६१) इत्यत्र—समगंस्त इति व्योषः ।
रावणार्जुनीये (१।१३)—

त्रासनम्रशिरसाशु शत्रुणा यत् पुमान् समगताद्र्मानसः ।

त्यक्तशत्रुजनया जयश्रिया संयुगेषु समगंस्त चास्तभौः ॥ इति ।

(१४) तत्रैव सम्पृच—(४।१।६१) इति सूत्रे—

सम्पर्किणौ नदी राज्ञा संसर्गी सरिता नृपः ।

अन्योऽन्यपावनावेतावित्यूचे सारणं शुकः ॥ इति ।

मुद्रिते रावणार्जुनीये (१।१।४) पुनः “सम्पर्की सरितां नृपः” इति पाठ उपलभ्यते, तत्र सम्पर्की इति पदं लेखकप्रमादसूचकमेव । मुद्रितग्रन्थस्य चतुर्थे चरणे “सारणः शुकम्” इति पाठः ।

(१५) तत्रैव वज्रलप्यभिज्ञेत्यादि सूत्रे (४।१।६७)—

“उद्धृतेषु सरोजेषु स्त्रीभिर्भ्राम्यन्ति तृणया ।

वराकाः शोभना भृङ्गा भिक्षुका इव सर्वतः ॥

इति व्योषः” इति ।

रावणार्जुनीये (१।१।३४) शोभना इत्यत्र शोचना, भिक्षुका इत्यत्र च भिक्षाका इति पाठः । सुपद्ममकरन्दे भिक्षुक इति पाठो लेखकप्रमादतः ।

(१६) तत्रैव विदिभिदि—(४।१।७२) सूत्रे—

“अथवा भिदुरा मीनाम्बिदुराः सर्वदेहिनाम् ।

नखरा सहज जाता जलसंचोभपीडिताः ॥

इति व्योषः” इति ।

रावणार्जुनीये (११।४०) अञ्जरा मेदुरा मीनाः, नखराः सहजा जाताः इति पाठावुपलभ्येते । तत्र “अञ्जरा मेदुरा मीनाः” इति पाठः साधीयान् ।

(१७) तत्रैव क्वचः (४।१।८६) इत्यत्र—

“संख्याकरो यस्य न बाहुशक्ते ऋतेऽपरश्चित्तकरो न यस्मात् इति व्योषः” इति ।

(११) तत्रैव—

“स श्लोककारैरभिनूयमानो ममज्ज तत्राभसि चाटुकारैः । इति व्योषः ।”

रावणार्जुनीये (१०।१२) ।

(१८) तत्रैव “आत्मोदरेति” (४।१।८८) सूत्रे “तथाच व्योषः ।

सन्नासितनेकफलेग्रहिर्द्विजः सन्मानितात्मश्चरिराक्षसव्रजः ।

कुर्वन् सरिद्वारि सकूलमुद्रुजं सस्त्री स वेगेन च कूलमुद्रुहम् ॥”

रावणार्जुनीये (१०।१६) ‘सन्नासितानेकफलेग्रहिर्द्विजः’ इति ‘सस्त्री प्रवेशेन स कूलमुद्रुहः’ इति च पाठः ।

(२०) तत्रैव धेटो मुध्यादेः (४।१।१०१) इति सूत्रस्य गण-सूत्रव्याख्याने—

“द्रोणम्यचास्तत्र मितम्यचाश्च ये अरुन्तुदाः प्राणभृतां निशाटाः ।

विधुन्तुदाश्चापि गृहोतचापाः स्नान्तं प्रभुं ते परिवार्य्य तस्युः ॥

इति व्योषः” इति । ‘ये अरुन्तुदाः’ इत्यत्राभिनिहितसम्यभावः स्फुट-मेव लेखकप्रमादकृतः । रावणार्जुनीये (१०।१७) ‘निशाटाः’ इत्यत्र ‘निशाभ्यः’ ‘स्नान्तम्’ इत्यत्र च ‘स्नानम्’ इति पाठः । उभयत्रापि भकरन्दधृत एव पाठः साधीयान् इति प्रतिभाति ।

(२१) तत्रैव मेघर्त्तिसूत्रे (४।१।१०२)—

मेघङ्करस्त्व जलजीविकार्थमृतिङ्करो मुक्तिमुपेयुषाञ्च ।

भयङ्करं दक्षिणमाननन्ते क्षेमङ्करं प्राणभृतां तथापि ॥

इति व्योषः ।

रावणार्जुनीये (१०।२५) ।

(क्रमशः)

संस्कृतसाहित्यपरिषत्

इयं संस्कृत-साहित्य-परिषत् प्रतिभा रवेः ।

भावालोकेर्मनःपन्नं प्रकाशयतु धीमताम् ॥

November, 1931.	}	१८५३ शकौये कार्तिके	}	Vol. XIV,
		१४वर्षस्य ७म-संख्या		No. 7.

संस्कृतसाहित्यपरिषदः पञ्चदशवर्षीयकार्यविवरणम्

[निबन्धकः—श्रीअमरेश्वरठाकुरवेदान्तशास्त्री]

मान्याः सभासदः, अद्य खलु महत् सौभाग्यं संस्कृतसाहित्य-परिषदो यत् पण्डितशार्दूल-महामहोपाध्याय-श्रीमत्कामाख्यानाथ-तर्कवागीशप्रमुखा भवन्तोऽत्र कृपया समागताः । भवद्गो यथा-योग्यं प्रणति-सम्भाषणानि विज्ञापयामः ।

माननीयाः सभ्यमहाभागाः, आदावेव तावत् काश्चन शोकवार्त्ता भृशदुःखितेनान्तरात्मना भवद्गो विनिवेद्यन्ते । जानन्धेव भवन्तो ये तावदासन् मनस्विप्रकाण्डास्तपोविद्यार्जवादिशुण्णिवत्सम-लङ्घिताः सहजब्राह्मणप्रदीप्तमूर्त्तयः पण्डितचूडामणयः सनातनधर्मस्य

स्तम्भीभूता वामाचरणन्यायाचार्यमहोदया लक्ष्मणशास्त्रिमहोदयाश्च
अकाल एव ते शिवभूयमनुप्राप्ताः । येऽप्यासन् स्मार्त्तधुरन्धराश्चण्डी-
चरणस्मृतिभूषणमहोदयास्तेऽपि लोकान्तराय प्रस्थिताः । अपरेऽप्य-
स्माकं सभ्याः कलिकाताविश्वविद्यालयाध्यापकाः पोष्टग्राज्येट-
विभागस्य मन्त्रिणी गौराङ्गनाथवन्द्योपाध्यायमहोदयास्तथा वदान्याश्च
स्वधर्मपरायणाश्च विजयनारायणकुण्डुमहोदयास्तथा परिषदोऽकपट-
सहायका वि. के. वसुमहोदयास्ते सर्वे सममेवाकाण्डे विकरालेन
कालेन कवलीकृताः । परिषन्मङ्गलकाङ्क्षिणाम् एतेषां महाभागानां
वियोगेन परिषदा महत्येव हानिरनुभूयते । स्वरारूढेभ्य एतेभ्यः
अज्ञासन्ततिं विनिवेद्य पञ्चदशवर्षीयकार्यजातमुपस्थापयामः ।

कार्यजातेषु प्रथममेव समुल्लेखमर्हति विगतवर्षीयवार्षिक-
सभा । एषा खलु सर्वथा मानार्हाणां श्रीमतां शिवशेखरेश्वरराय-
महोदयानाम् आध्यक्ष्येण समपादि । तत्र तावदवसितेष्वनुषङ्गिकेषु
कृत्यजातेषु नैयायिककेशरिणां महामहोपाध्याय-राखालदासन्यायरत्न-
महोदयानां तैलचित्रं प्रतिष्ठापितमासीत् । अतः परं सभापति-
महोदयैः स्वकीयं सारवदभिभाषणं वाचितम् । तदभिभाषणं
संस्कृतभाषया विपरिणमय्य परिषत्पत्रिकायां प्रकाशितमिति
जानन्त्येव भवन्तः । सभावसाने परिषच्छात्रसमितिसदस्यैर्मृच्छ-
कटिकमभिनीतम् । अभिनयं प्रेक्ष्य सामाजिकाः सर्वे परामेव
सुदमाप्नुवन् । आलोच्य वर्षे कानिचिद्दिशेषाधिवेशनान्यपि परिषदः
सञ्जातानि । एकस्मिन् खल्वधिवेशने महामहोपाध्यायः श्रीमन्तो
भागवतकुमारशास्त्रिणो 'भागवतस्य मूलतत्त्वम्', अपरस्मिंश्च
श्रीअतुलचन्द्रघटकमहोदयाश्चन्द्रहासमधिकृत्य व्याख्यानं प्रदाय
समुपस्थितानां सर्वेषां हसिं जनयामासुः । आसीच्च देशहितेषूत
सर्गोक्तप्राणानां 'कर्पोरेशन' इत्याख्यसभायास्तदानीन्तनप्रधान-
पुरुषाणां श्रीमत्सुभाषचन्द्रवसुमहोदयानाम् अन्येषामपि कर्पोरेशन-

सभासदस्यानां समागमेनापरमेकं विशेषाधिवेशनम् । तत्र तावदभिज्ञानशकुन्तलं नाम नाटकं संचिप्य परिषत्सदस्यै स्तदभिनयो विहितः । अपरस्मिन् पुनरधिवेशने स्थपतिप्रवराय श्रीमच्छ्रीशचन्द्रचटोपाध्यायमहोदयाय 'स्थापत्यविशारद' इत्युपाधि-रस्माभिः प्रदत्त आसीत् । आलोच्य एव वर्षे प्राच्यप्रतीच्यदर्शन-शास्त्रेषु नितरां निष्णाताः श्रीमन्तः सुरेन्द्रनाथदासगुप्तमहोदया राजकीयसंस्कृतविद्यालयाध्यक्षपदे तथा श्रीयुक्तसुरेन्द्रनाथसेनगुप्त-महोदयाः कलिकाताविश्वविद्यालयाशुतोषाध्यापकपदे नियुक्ता आसन् । परिषत्सदस्यानामेतेषामभ्युदयेन परं प्रमोदमनुभवामो वयम् । एतेषां विद्वद्वराणामभिनन्दनार्थं परिषदो विशेषाधिवेशनद्वयं सञ्जातम् ।

विगते संवत्सरे एकादश साधारणाधिवेशनानि संवृत्तानि । तत्र यथारीति प्रबन्धाः पठिताः समालोचिताश्चासन् । एषां प्रबन्धानां अनेक एव परिषत्पत्रिकायां प्रकाशं नीता इति विदितमेव सदस्य-महाभागानाम् । कार्यनिर्व्वाहकसमितिरपि नव वारान् मिलित्वा कृत्यसमूहान् निष्पादयामास । प्रायः सर्वे एव कार्यकारकाः परिषत्कार्येष्ववहिता वर्तन्ते । एषु पुनरन्यतमसहकारिसम्पादका अक्लिष्टकर्माणिः श्रीमन्तो रामकृष्णचक्रवर्तिनः परिषत्कार्येषु निरूढमनःप्राणा इति चेदुच्यते तदपि नाधिकं भवेत् । श्रीमतां साहायकं विना परिषत्कार्याणि सुष्ठु चलिष्यन्ति न वा तत्र सर्वे एव सन्दिहाना वयम् । ये विद्यया चारित्र्येण व्यवहारेण कार्यपाटवेन च सर्वेष्वेव विभागेषु स्वप्रभावमनुभावयन्तः श्रीमन्तः परिषदमात्मीयामेव कुर्वन्तो वर्तन्ते ते खलु परिषदङ्गलेष्णूनां सर्वेषामेव प्रोत्साहनं कृतञ्जताश्चार्हन्ति ।

विगते वर्षे परिषद्विद्यालये षड्विंशतिश्चात्रा अधीतवन्तस्तेषु द्वादश विभिन्नपरीक्षासु समवातरन् सर्वे एव च समुत्तीर्णाः सञ्जाताः ।

श्रीमद्रामधनभट्टाचार्यी नाम कश्चित् परिषदन्तर्वासी ढाका-
सारस्वतसमाजोपाधिपरीक्षायां पाठवं संप्रदर्श्य रौप्यपदकमयं पुरस्कार-
मलभतेति परिषदाचार्याणां परिषत्प्रणयिनाञ्च महते मोदाय
समकल्पत । आहारवासस्थानदानेन शिक्षादानमेव प्राचीना
सरणिरित्युपलभ्यत एवास्माभिः । राजकीयसाहाय्यस्य न्यूनता-
वशात्तथा देशस्यावस्थाविपर्ययाच्च सर्वदैवार्थलेशमनुभवन्त्यपि
परिषद्विद्वेभ्यश्चास्त्रेभ्यो मासिकीं वृत्तिं प्रदाय तामेव सरणिं
कथञ्चित् समनुसृतवती । परिषदाचार्या विश्रुतकीर्त्तयः श्रीमन्तः
कालीपदतर्काचार्यास्तथा नानाशास्त्रनिष्ठातमतयः श्रीमन्त उपेन्द्र-
मोहनसांख्यतीर्थाश्च विद्यालयरक्षणविधौ प्रायतन्त इति तेऽपि
धन्यवादाहर्हाः । विद्यालयव्ययनिर्वाहार्थं विगते वर्षे कर्पोरेशन-
सभातो द्विशतमुद्रात्मकं साहाय्यं लब्धमिति तत्कर्त्तृपक्षीयेभ्य
भ्रान्तरिकीं कृतज्ञतां आपयामः ।

परिषद्ग्रन्थालयः क्रमशः समृद्धिमाप्नुवन् विदुषामुपयोग-
मावहतीत्यस्माकमानन्दाय कल्पते । विगते वर्षे बहवो मुद्रिता
ग्रन्थाः क्रीता हस्तलिखिताश्च संगृहीताः । साम्प्रतं ग्रन्थागारे मुद्रित-
पुस्तकानां संख्या सार्धत्रिसहस्राधिका हस्तलिखितानासु किञ्चिद्दून-
सहस्रत्रयी । ग्रन्थसंग्रहार्थमपि कर्पोरेशनसदस्यैः सार्धषट्शतमुद्राः
प्रदत्ता इति पुनरपि तत्कर्त्तृपक्षीयानभिनन्दामः ।

बहुविषयगुम्फिता संस्कृतभाषामयी पत्रिका सुधीप्रवरैः श्रीमत्-
क्षीतीशचन्द्रचट्टोपाध्यायमहोदयैस्तत्सहकारिभिः श्रीमदुपेन्द्रमोहन-
सांख्यतीर्थैश्च सम्पाद्यते । भारतवर्षस्य विभिन्नप्रदेशस्थितानां पण्डित-
वर्याणां प्रबन्धैर्विभूषितं परिषत्पत्रिका यथाकालं प्रकाशं
गच्छन्ती पण्डितजनानां सुदं विदधाना वर्त्तते । सुहस्तन्यस्तेय-
मचिरमेव गौरवस्य परां काष्ठामाप्स्यतीत्याशास्महे ।

हस्तलिखितानि पुस्तकानि संगृह्यैव परिषन्नावसितप्रयोजना

भवति, अप्रकाशितपूर्वाणां ग्रन्थानां प्रकाशेऽपि परिषदा यत्नः प्रकट्यते । जानन्त्येव भवन्तः कीदृशो ग्रन्थस्तावच्छान्दोग्यमन्त्र-भाष्यमिति । अस्योपयोगिता खलु सर्व्वैरेव वैदिकसाहित्यानुशीलन-तत्परैः पण्डितैरङ्गीक्रियते । विगते वर्षे श्रीमद्दुर्गामोहनसांख्य-तीर्थेन टिप्पणीपाठान्तरादिभिर्विस्तृतानुक्रमणिकया संयोज्य सम्पादित-एष ग्रन्थः परिषदा प्रकाशतां नोतः । सम्पादनसौन्दर्य्येण विमुग्ध-हृदयैः पाश्चात्त्यपण्डितैरस्य भूयसी प्रशंसा कृता । श्रीमत्-कालीपदतर्काचार्य्यसम्पादितस्य भाषारत्नाभिर्धयस्य वैशेषिकग्रन्थस्य भूमिका नाद्यापि सम्पूर्णतामाप्ता, अतोऽधुनापि न प्रकाश्यते । मनोदूतनामकं काव्यं फिटसूत्रस्य च बहवोऽंशा अस्माभिरालोच्ये वर्षे प्रकाशिताः ।

संस्कृतभाषां प्रति जनानाम् अनुरागसञ्जननं परिषदा कर्त्तव्यत्वेन स्वीकृतम् । रूपकाभिनय एतस्यानुकूल इति परिषत्सदस्यैरन्त-रान्तरा रूपकाभिनयो विधीयते । परिषदा एकविंशतिसंख्याकानि रूपकाण्यभिनीतपूर्वाणि । विगते वर्षे निखिलभारतीयप्राच्य-सम्मेलनस्य षष्ठेऽधिवेशने पाटलीपुत्रं प्रत्याहृताः परिषत्सदस्यास्तत्र मुद्राराक्षसस्याभिनयं प्रायुञ्जत । अभिनयं मंप्रेक्ष्य भारतवर्षस्य विभिन्नप्रदेशेभ्य आगताः पण्डितवर्य्या अभिनेतृणां विशेषतो गायकप्रवरयोः श्रीमत्सनत्कुमारभट्टाचार्य्यस्य श्रीमद्विष्णुपददत्तस्य च भूयोभूयोऽभिनन्दनं कृतवन्तः ।

विगते वर्षे राजकोषात् सहस्रमुद्रात्मकं साहाय्यं लब्धम् ।

महाभागाः परिषत्कार्य्यजातं विगतवर्षीयं सन्निधेयं भवत्सविधे समुपस्थापितम् । भारतीयसभ्यतायाः प्रकारः कीदृशो भवेदित्यस्य निर्धारणे दैनन्दिनधर्माचरणविधौ नैतिकचरित्रादर्शप्रदर्शने जातीय-वैशिष्ट्यसंरक्षणे च संस्कृतभाषायास्तथा संस्कृतशास्त्रस्योपयोगित्व-मस्माभिरङ्गीक्रियते चेत्तदा संस्कृतस्य प्रभावो यथा न लोपमापद्येत

तथैवास्माभिः सर्व्वथा करणीयः । परिषदा एतदर्थं प्रयत्यत इति सुविदितमेव भवताम् । परिषद् भवतामेव सम्पत्, एतां सुदृष्टां कुर्व्वन्तोऽस्याः संरक्षणविधौ प्रयतन्तामिति साञ्जलि प्रार्थयामानोऽहं सर्व्वानिव समुपस्थितान् सदस्यवर्यानामन्त्रा विरमामि ।

विद्याप्रस्थानम्

(पूर्वतोऽनुवृत्तम्)

[निबन्धकः—कालीघट्टवास्तव्यः श्रीगुरुपदहालदारः]

तदुक्तं भगवता पञ्चशिखेन—‘स्वल्पः सङ्करः सपरिहारः सप्रत्यव-
मर्शः कुशलस्य नापकर्षायाम् । कस्मात् ? कुशलं हि मे
बह्वन्यदस्ति यत्रायमावापं गतः स्वर्गेऽप्यपकर्षमन्त्रं करिष्यतीति ।
अस्यैव वाक्यस्य कठिनांशो व्याख्यायते । हिंसाजनितपापेन क्रियाया
अपूर्व्वस्य स्वल्प एव सङ्करः सम्बन्धः स्यात् । स च प्रायश्चित्तादिना
परिहर्त्तुं शक्यत्वात् सपरिहारः । सुपरिहर इति पाठे तु स्वल्पेनैव
प्रायश्चित्तादिना परिहर्त्तुं शक्यत्वात् सुपरिहरः । प्रमादतस्तद-
भावेऽपि सप्रत्यवमर्शी बहुसुखमध्येऽल्पदुःखत्वात् सहनयोग्यी
भोजनान्तरीयकदुःखवत् । अतः कुशलस्य यज्ञादेरपकर्षाय हेयत्वेन
नालं समर्थः । कस्मादिति प्रश्ने यजमानस्य पुण्यवत उत्तरं कुशल-
मिति । कुशलं यज्ञादिक्रियासम्भूतं पुण्यं मे बह्वस्ति यत्रायं सङ्करः
स्वर्गे पुण्यफलेऽप्यल्पमपकर्षमन्त्रदुःखतमेदं करिष्यति, स्वर्गादल्पमेव
दुःखं भविष्यतीति । अतः पुण्यावापगताया अपि हिंसाया अनिष्टहेतुत्व-
मुपपद्यते । अपि च युधिष्ठिरादीनां प्रायश्चित्तश्रवणात् पुण्यावाप-

गताया हिंसाया अनिष्टहेतुत्वं नानुपपन्नं भवति । यच्च 'वधोऽवध'
इति तदपि वधाभासपरमिति बोद्धव्यम् । यदेव विध्वर्थप्रेरणया
अतो यज्ञाङ्गभूतहिंसानामनिष्टानुबन्धित्वानाक्षेप इति, तदेव पशु-
हिंसाया यागोपकारकत्वान्न तु पशुयागानामनिष्टानुबन्धित्वाभावात् ।
'आततायिनमायान्तमि'त्यादिकं नीतिशास्त्रं राजधर्मप्रकरणीयत्वेन
'मा हिंस्यात् सर्वा भूतानी'त्यध्यात्मशास्त्राद् दुर्बलम् । तदेव भगवान्
याज्ञवल्क्यः—अर्थशास्त्रात् बलवद्धर्मशास्त्रमिति स्थितिरिति ।
अध्यात्मशास्त्रं तावद् आततायिवधे पापयोनितां स्पष्टमभिधत्ते ।
तथाहि गीता—

पापमेवाश्रयेदस्मान् हत्वैतानाततायिनः ।

तस्मान्नाहं वयं हन्तुं धातुं राट्पान् सवान्धवान् ॥ इति ।

अत आततायिवधे हन्तुर्न राजदण्डार्हता किन्तु दुरितोत्पत्तिरिति
सिद्धान्तः कक्षीकरणीयः ।

ननु, अपवादैरुत्सर्गा वाध्यन्तामिति न्यायाद् 'मा हिंस्यात्
सर्वा भूतानी'ति सामान्यविधि'रग्नीषोमीयं पशुमालभेते'ति विशेष-
विधिना वाध्यते । यद्येवं भवति, कथं तर्हि वैधहिंसाया अनिष्टानु-
बन्धित्वम् ?

'मा हिंस्यादि'ति निषेधेन हिंसाया अनिष्टसाधनत्वमवगम्यते, न
तु यागानामनुपकारित्वम् । 'पशुमालभेते'ति विधिना च हिंसाया
यागोपकारित्वमुच्यते, न तु यागानामनिष्टसाधनत्वाभावः । तदेतद्
द्वयमेव औचित्यविधिप्रत्ययार्थः । अतो हि पशुमालम्बन इष्टसाधनत्वं
तैर्नैव न वाध्यते, न च सर्वभूतहिंसनाभावे यदनिष्टानुबन्धित्वं
तेन बलवदिष्टसाधनत्वं भवतीति विषयभेदप्रसङ्गात् तत्र कश्चिदपि
न विरोधः । तदेव सांख्यतत्त्वकौमुदा—“न च 'मा हिंस्यात् सर्वा-
भूतानी'ति सामान्यशास्त्रं विशेषशास्त्रेण 'अग्नीषोमीयं पशु-
मालभेते'त्यनेन वाध्यते । न चेहास्ति कश्चिद् विरोधो भिन्न-

विषयत्वात् । तथाहि 'मा हिंसादि'ति निषेधेन हिंसाया अनर्थ-
हेतुभावो ज्ञाप्यते, नत्वक्रत्वर्थत्वमपि । 'अग्नीषोमीयं पशुमालमेते'त्यनेन-
तु पशुहिंसायाः क्रत्वर्थत्वमुच्यते, न त्वनर्थहेतुत्वाभावस्तथा सति
वाक्यभेदप्रसङ्गान्न चानर्थहेतुत्वक्रतूपकारकत्वयोः कश्चिदस्ति विरोधः ।
हिंसा हि पुरुषस्य दोषमावच्छति क्रतोश्चोपकरिष्यतीति । अत्र
वेदान्तसिद्धान्तसु 'अशुद्धमिति चेन्न शब्दादि'ति सूत्रस्य शरीरक-
भाष्यादौ द्रष्टव्यः । 'अहिंसामाहात्म्यं' प्रख्यापयति भगवान् पतञ्जलि-
'रहिंसाप्रतिष्ठायां तत्सन्निधौ वैरत्याग' इति ।

इदानीं योगाङ्गभूतं यमशब्दवाच्यं सत्यं व्याख्यायते । सत्यं
'यथार्थं वाङ्मनसौ' इति भाष्यकृदव्याख्यानम् । अतएव परत्र
स्वबोधसदृशबोधजननाय या वागुच्चारिता सा चेन्न वञ्चिका तर्हि
सत्या । यदा तु दृष्टार्थविपरीतबोधने मनसस्तात्पर्यं तदा
यथार्थापि सा न सत्या । यथा द्रोणाचार्येण स्वपुत्राश्वत्थाममरण-
मायुष्यन् सत्यधनाश्वत्थामा हत इति पृष्टस्य युधिष्ठिरस्य प्रतिवचनं
हस्तिनमभिसन्धाय सत्यमश्वत्थामा इत इति । तत्र हस्तिहृन्नविषये
वाक्यस्य सत्यत्वेऽपि मनसो न सत्यत्वम् । दृष्टविपरीतद्रोणपुत्र-
हृन्नबोधने मनसस्तात्पर्यात् । या च वागुक्ता भ्रान्ता साऽपि
न सत्या । अज्ञाननिमित्तकपापान्तरवद् भ्रान्तिनिमित्तकाऽसत्य-
स्यापि पापत्वात् । अपि च सत्यं परापकारफलं सत्याभासं न तु सत्यम् ।
तथा हि दस्युभिः सार्थगमनं पृष्टस्य सत्यतपसः सार्थगमना-
भिधानं न सत्यम् । उक्तं च 'यथार्थकथनं यच्च सर्व्वलोकसुखप्रदम् ।
तत्सत्यमिति विज्ञेयमसत्यं तद्विपर्य्ययम् ॥' इति । एतदुक्तं भवति
सत्यं ब्रूयादसत्याच्च निवर्त्तत, निवृत्तावपि भूतोपघातप्रसङ्गे तदपि
ब्रूयादिति । सत्यस्य माहात्म्यं प्रख्यापयति वेदान्तदृष्टिमाश्रित्य
भगवान् सनत्कुमारः 'सत्ये लोकाः प्रतिष्ठिता' इति । 'तद् ब्रह्म
सत्यमि'ति श्रुतेः । पतञ्जलिसु 'सत्यप्रतिष्ठायां क्रियाफलाश्रयत्वमि'ति ।

अथ योगाङ्गभूता अस्तेयशब्दादय उपादीयन्ते । अस्तेयं बलाद्-
रहसि वा परस्वानपहारः । तदेव भाष्यकारपादा अस्तेयं लक्षयितुम-
भावस्य प्रतियोगिनिरूपणाधीननिरूपणतया प्रथमं प्राहुः—स्तेय-
मशास्त्रपूर्वकं द्रव्याणां परतः स्वीकरणमिति, ततस्तत्प्रतिषेध इति ।
तत्र योगियाज्ञवल्क्योऽपि—

मनसा कर्माणा वाचा परद्रव्येषु निस्पृहा ।

अस्तेयमिति संप्रोक्तमृषिभिस्तत्त्वदर्शिभिः ॥ इति ।

अस्तेयमाहात्म्यं प्रख्यापयति भगवान् पतञ्जलिः स्तेयप्रतिष्ठायां
सर्व्वरत्नोपस्थानमिति ।

ब्रह्मचर्य्यमुपस्थविषये सर्व्वेन्द्रियोपरमः ।

स्मरणं कीर्त्तनं केलिः प्रेक्षणं गुह्यभाषणम् ।

सङ्कल्पोऽध्यवसायश्च क्रियानिर्वृतिरेव च ॥

एतन्मैथनमष्टाङ्गं प्रवदन्ति मनोषिणः ।

विपरीतं ब्रह्मचर्य्यमेतदेवाष्टलक्षणम् ॥

इत्यादिस्मरणात् । माहात्म्यं च तस्य 'ब्रह्मचर्य्यप्रतिष्ठायां
वीर्य्यलाभः' इति । अपरिग्रहः शरीरस्थितिमात्रव्यतिरिक्तभोग-
साधनास्वीकारः । भाष्यं तु विषयाणामर्जनरक्षणक्षयसङ्गर्हिसा-
दोषदर्शनादस्वीकरणमपरिग्रहः । अत एव विविधदोषदर्शनतः
पदार्थानामसंग्रह इत्यभिप्रायः । तन्माहात्म्यं चोक्तम्—'अपरिग्रह-
स्थैर्य्यं जन्मकथन्तासम्बोधः' इति । एतं पञ्च यमा हिंसादिनिरासकत्वेन
योगस्याङ्गत्वम् भजन्त एव ।

शुभवासनायां नियमयन्तीति नियमाः । तत्रैव भगवान्
अहिर्बुध्नः—

'सिद्धान्तश्रवणं दानं मतिरीश्वरपूजनम् ।

सन्तोषस्तप आस्तिक्यं ह्रीर्जपथ तथाव्रतम् ।

एते तु नियमाः प्रोक्ता दश योगस्य साधकाः ।

सिद्धान्त-यवणं प्रोक्तं वेदान्त-यवणं बुधैः ॥

दानं न्यायाज्जितार्थस्य सत्पात्रे प्रतिपादनम् ।

विहितं कर्मणि श्रद्धा मतिरित्यभिधीयते ॥

यथाशक्त्यर्चनं भक्त्या विश्वोरीश्वरपूजनम् ।

सन्तोषोऽलमर्चनेति प्रीतिर्यादृच्छिकेन वै ॥

कच्छचान्द्रायणाद्यैश्च तपोदेहविशोषणम् ।

आस्तिक्यमस्ति वेदैकगम्यं वस्त्विति निश्चयः ॥

लिषिद्वकर्मकरणे ब्रीडा क्लीः प्रोच्यते बुधैः ।

गुरुपदिष्टस्वाध्यायमन्त्राभ्यासो जपः स्मृतः ॥

सदाचार्योपदिष्टेषुपायत्वप्रग्रहो व्रतम् ॥ इति ।

सूत्रकारो भगवान् पतञ्जलिस्तु 'शौचसन्तोषतपःस्वाध्यायेश्वर-
प्रणिधानानि नियमा' इति । यमनियमयोर्मध्ये यमानां निवृत्ति-
मात्रतया जातिदेशकालममयैरपरिच्छिन्नानां सार्वभौमानां महाव्रत-
संज्ञा सूत्रकारिण युक्तमुक्ता । नियमानां तु प्रवृत्तिरूपतया जात्यादिभि-
श्चतुर्भिर्यन्त्रितानामसार्वभौमत्वेन नास्ति महाव्रतरूपोऽवान्तर-
विशेषः ।

बाह्याभ्यन्तरभेदेन शौचस्य द्विविध्यम् । तत्र बाह्यं शौचं
मृज्जलादिना प्रक्षालनं हितमितमेध्याशनं च । आभ्यन्तरं तु शुद्ध-
वासनया मलिनवासनानामपनयनम् । शुद्धवासना शास्त्रसंस्कार-
साधनत्वेन भैत्र्यादिचतुष्टयोपलक्षिता योगमूलं निवर्त्तयति, धर्मं
शुक्लमेव जनयति, तत्त्वज्ञानसाधनत्वेन दृश्यस्य मिथ्यात्वं दृग्बसुनश्च
सत्यत्वं बोधयति, ततः सत्ये दृग्बसुनि स्वागोचरत्वं बुद्ध्या निरन्धन-
वह्निवत् स्वयं चोपशाम्यति । मलिनवासनास्तु योगाच्चित्तं विक्षिपन्ति
धर्मं च शुक्लं भ्रंशयन्ति । ताः सर्व्वा विषयानुरक्ता विषयप्राप्त्या
प्राक् सुखरूपेण परिणमन्ते, ततः प्रतिदिनं वर्द्धमानत्वेन स्वविषया-
प्राप्तिनिबन्धनदुःखस्यापरिहार्यत्वाद् दुःखमेव प्रतिपद्यन्ते ।

मलिनवासनानां त्रैविध्यं लोकवामना शरीरवासना शास्त्रवासना चेति । तत्र कोऽपि यथा न निन्दति, सर्वं च यथा प्रशंसन्ति तथैवाहमाचरिष्यामीति लोकवासना । धनजनजीवनपातिनापि सर्वान् लोकानाराधयितुं न शक्यमिति व्यर्थप्रयासत्वात् पुरुषप्रयोजनाभावाच्च मालिन्यमस्याः प्रसिद्धम् । शरीरवासना चतुर्विधा सम्पदुभ्रान्तिरात्मत्वभ्रान्तिर्गुणाधानभ्रान्तिर्दोषापनयनभ्रान्तिश्चेति । तत्र सम्पदुभ्रान्तिः कामादिषु प्रसिद्धा । गुणाधानभ्रान्तेरुदाहरणं प्रशंसायां दर्पहेतुत्वादि भवति । दोषापनयनभ्रान्तेरुदाहरणं सामान्यत औषधादिना वृद्धो यथा युवा भवितुमिच्छतीति । शास्त्रवासना त्रिविधा बहुपाठव्यसनं बहुशास्त्रव्यसनं बहुसदनुष्ठानव्यसनं चेति । एतदपि त्रयं ज्ञानोत्पत्तिविराधेन जिज्ञासोर्भनसि प्रतिभासमानं विवेकिभिर्हेयम् ।

सन्तोषः सन्निहितशरीरयात्रानिर्व्वहमात्रहेतुना परितुष्टिः ।
तथाहि जाबालदर्शनोपनिषत्—

‘यदृच्छालाभतो नित्यं प्रीतिर्या जायते नृणाम् ।

तत् सन्तोषं विदुः प्राज्ञाः परिज्ञानैकतत्परा ॥ इति ।

तदेव भाष्यं ‘सन्तोषः सन्निहितसाधनादधिकस्यानुपादित्से’ति । माहात्म्यं च तस्य सूत्रितं ‘सन्तोषादनुत्तमसुखलाभं’ इति । वेदाचार्या भगवान् मनुरपि तत्र स्मरति—‘सन्तोषो हि सुखस्य मूलमिति । तथा हि महाभारतम्—

यच्च कामसुखं लोके यच्च दिव्यं महत् सुखम् ।

लृष्णाक्षयसुखस्यैतं नार्हतः षोडशीं कलाप् ॥ इति ।

या दुस्त्यजा दुर्मतिभिर्या न जीर्यति जीर्यताम् ।

तांलृष्णां संत्यजन् प्राज्ञः सुखेनैवाभिपूर्यते ॥ इति च ।

तपःस्वाध्यायो प्रागेव व्याख्यातौ । ईश्वरप्रनिधानमिह साधननाम्नी भक्तिः पक्षदशायां यैव प्रेमनाम्नी भक्तिरहैतुकी क्रियायोगे प्रागुप-

वर्णिता । तत्र पूर्वा भक्तिः साधननाम्नी कारणमुत्तरस्या आमफलं यथा कारणं पक्षफलस्यैव भवति । कारणत्वं च तस्य स्वादभेदिन-बन्धनं लोकबोधार्थं न तु वास्तवम् । तदुक्तम्—

निष्कामा वा सकामा वा भक्तिर्विष्णोः शिवस्य वा ।

सप्रेमहृदये जाता मुमुक्षा कारणं हि तत् ॥ इति ।

एतानि शौचादीनि पञ्च नियमा भवन्ति ।

यमनियमप्रसाधनैर्मृदूकृतचित्तस्य योगिनो निरन्तरायम् आसनं निरूपितम् । शयनोत्थानगमनेषु चित्तविक्षेपस्य दुर्वारत्वात् । तथा च सूत्रं स्थिरसुखमासनमिति । उपविष्टस्य यादृशेन देहधारणेन चित्तचलनराहित्यलक्षणं स्थैर्यं सम्पद्यते तदेव स्थिरमासनम्, यादृशेन च देहस्थापनेन कृतासनस्य शरीरव्यथाऽनुत्पत्तिलक्षणं सुखं सम्पद्यते णिध्व सुखमासनम् । तच्च द्विविधं बाह्यं शारीरं चेति । तत्र बाह्यं पात्रादिकं 'न यथेष्टासनो भूयात् पूजाकर्म्मणि साधक' इत्येवमादि-स्मृतेः । शारीरं तु पद्मवारादिकं मुख्यं भाष्यटीकादिषु दर्शितम् । यत्किञ्चनापि तेषामाश्रयणीयम् । तदाह राववभट्टः—

पद्मस्वस्तिकवीरादिष्वेकासनसमास्थितः ।

जपार्चनादिकं कुर्यादन्यथा निष्फलं भवेत् ॥ इति ।

यावन्तः प्राणिनस्तावतामुपवेशनेषु संस्थाविशेषाः सर्वे एव आसनानि भवन्ति । तदेव भगवान् भाष्यकार आसनभेदं लक्षयति— 'क्रौञ्चनिषदनं हस्तिनिषदनमुष्ट्रनिषदनमिति । तत्र वार्त्तिककारस्य 'क्रौञ्चनिषदनादीनि क्रौञ्चादीनां निषदानां संस्थानदर्शनात् प्रत्येत-व्यानी'ति । आसने सिद्धे सति शीतोष्णादिद्वन्द्वैर्न कदापि योगसाधका अभिह्वन्यन्ते ।

आसनानन्तरं श्वासप्रश्वासयोर्गतिविच्छेदरूपः प्राणायामो यत-श्चित्तचाञ्चल्येन सह प्राणस्पन्दोऽपि निरुध्यते । स च चतुर्विधो बाह्यवृत्तिरन्तर्वृत्तिः स्वभाववृत्तिसुरीयश्चेति । तत्र बाह्यवृत्ती-रेचकः,

अन्तर्वृत्तिः पूरकः, तयोरान्तरस्तम्भवृत्तिः कुम्भकस्तृतीयो यत्र कुम्भे जलं निश्चलमिव प्राणाख्यो वायुरवस्थाप्यते । देशेन कालेन संख्यया चोपलक्षितः स दीर्घसूक्ष्मसंज्ञो भवति । यथा घनोभूत-स्तुलपिण्डः प्रसार्यमाणो दीर्घः सूक्ष्मश्च भवति, तथा प्राणा अपि देशकालसंख्याभिरभ्यस्यमाना दुर्लक्ष्यतया दीर्घा विरलतया च सूक्ष्माः संपद्यन्ते । तथाहि सूत्रं 'बाह्याभ्यन्तरस्तम्भवृत्तिर्देशकालसंख्याभिः परिदृष्टो दीर्घसूक्ष्म' इति । यदा पूर्वपूर्वभूमिकाजयेन रेचक-पूरकावनादृत्य केवलकुम्भक उत्पद्यते, तदा स तुरोयः श्वासप्रश्वासयो-गतिविच्छेदरूपो भवति । तदुक्तं 'बाह्याभ्यन्तरविषयानपेक्षो चतुर्थ' इति । वशिष्ठश्च तन्माहात्म्यं प्रख्यापयति—

केवले कुम्भके सिद्धं रेचपूरकवर्जिते ।

न तस्य दुर्लभं किञ्चित् त्रिषु लोकेषु विद्यते ॥ इति ।

पतञ्जलिरपि प्राणायामस्य प्रकारतामभिधाय तत्फलं लक्षयति—
'ततः क्षीयते प्रकाशावरणमिति । अन्यत् सर्वं व्यक्तमाकरे ।

अथ योगाङ्गभूतः प्रत्याहारो व्याख्यायते । शब्दस्पर्शरूपरसगन्धेभ्य इन्द्रियाणि प्रतीपमाह्रियन्ते चेत्तस्माति प्रत्याहारः । श्रुतयश्च तेषामाहरणं प्रातिलोभ्येन समुदाहरन्ति 'यच्छेदवाङ्मनसी प्राज्ञ' इत्येवमाद्याः । स च पितृन्धिो भवति बाह्य आन्तरयेति ।

प्राणजयानन्तरं यस्मिन् कस्मिंश्चिद्विषये स्थूले वा सूक्ष्मे वा चक्षुराद्यन्यतमद्वारा योगिनिश्चितं निविष्टं भवति । तत इन्द्रियगणो यदा स्वं स्वं विषयं न गृह्णाति तदाऽयं बाह्यप्रत्याहारः, यदा तु चित्तं स्थिराभ्यासेन तत्त्वं निविशते तदाऽयमान्तरप्रत्याहारः । अतो बाह्यान्तरयोस्तुल्यफलत्वमभिलक्ष्य भगवान् पतञ्जलिरसूत्रयत्—'स्वविषयासम्प्रयोगे चित्तस्य स्वरूपानुकार इवेन्द्रियाणां प्रत्याहार' इति । अस्य कठिनांशो व्याख्यायते । चक्षुरादीनामिन्द्रियाणां स्वविषयो-रूपादिस्तेन सम्प्रयोग आभिमुख्येन वर्त्तनं तदभावः स्वविषयासंप्रयोग-

स्तस्मिन् मति औत्रादीनि चित्तस्वरूपमनुकुर्वन्तोवावतिष्ठन्त इति यत् स प्रत्याहारः । कथं पुनरिन्द्रियाणां चित्तस्वरूपानुकार इवेति ? अयमाशयः । चित्तस्य सर्वमैन्द्रियतत्त्वाभिमुख्यमस्ति, न तु विषयावगाहिनामिन्द्रियाणाम् । तथाहि ध्यानकाले चाक्षुषादितुल्या वृत्तिश्चित्तस्यैव भवति, न तु चक्षुरादीनाम् । अतस्तेषां तदतिरिक्त-वृत्त्यभावमात्रादिवशब्दः प्रयुक्तः । महर्षिरपि तमेव दार्ष्टान्तिकं योजयति—यथा मधुकर्गराजमुत्पतन्तं मक्षिका अनूत्पतन्ति निविशमानमनुनिविशन्ते, तथा चित्तस्य विषयाभिमुख्ये तान्यपि विषयेषुत्पतन्ति तस्य निरोधं च निरूढानीति ।

अतः प्रत्याहार इन्द्रियधर्म्मविशेषः । तस्यापि संवेगनिरोध-मन्तरेण संयमे योगिनामनाश्वामो भवति । तथाहि नारदीये—

विषयेषु प्रसक्तानि चेन्द्रियाणा मनोश्चराः ।

समाहृत्य निगृह्णाति प्रत्याहारस्तु स स्मृतः ॥

अनिर्जित्येन्द्रियग्रामं यस्तु ध्यानपरो भवेत् ।

मूढात्मानं च तं विद्याद् ध्यानं तस्य न सिध्यति ॥ इति

प्रत्याहारिणेन्द्रियाणां परमो जयो भवति । तथाहि सूत्रं 'ततः परमा वश्यतेन्द्रियाणा'मिति । 'परमा वश्यता' चञ्चलानामिन्द्रियाणां निश्चलता । परमजयमिन्द्रियाणामधिकृत्य शास्त्रकारैर्विविधा मतभेदा उपन्यस्ताः । तत्र शब्दादिष्वव्यमनमिन्द्रियजयः परम इति केचित् । इन्द्रियविषययोः संप्रयोगः स्वेच्छकृया कस्यापि तन्त्रत्वं विनैवेत्येष इन्द्रियजयः परम इत्यन्ये । आभिमानिकमुखदुःखशून्यो विषयभोगः शब्दादिज्ञानरूप इन्द्रियजयः परम इति परे । रावणेन स्वाभिमुख्यं नोयमानाया अपि सीतायाः पतिव्रतत्वेन तस्मिन्नप्रतिपत्तिवत् स्वविषयैराभिमुख्यं नोयमानानामपीन्द्रियाणां तत्त्वव्रतत्वेन विषयेष्वत्यन्तमप्रतिपत्तिः परमो जय इन्द्रियाणामिति भगवान् जैगीषव्यः । एतेषां मतानामुत्तरोत्तरमुत्कर्षेऽपि सर्वत इन्द्रियवृत्तिनिरोधाभावात्

कस्यापि परमत्वं न प्रतीयते । परमत्वाभावेन च सौभर्यादीनामपि योगभ्रंशः श्रूयते । प्रत्याहारेण तु भगवता पतञ्जलिना यो जय इन्द्रियाणामुक्तः स परम एव भवति । विषयशूराणामिन्द्रियाणां विषयास्कन्दने प्रसराभावात् ।

इत्थं साधनपादे समाधिसिद्धयर्थं श्रद्धावतां मध्यमाधिकारिणां क्रियायोगं तथा चित्तशुद्ध्यर्थं मध्यस्थानां मन्दाधिकारिणामष्टौ योगसाधनान्यभिधाय तेषां यमादिपञ्चकं बहिरङ्गं निरूपितम् । सम्प्रति तावद्विभूतिपादे धारणादित्रयमन्तरङ्गं तदवान्तरफलजातं च निरूप्यते । तदेष श्लोको भवति—

अत्रान्तरङ्गाख्यङ्गानि परिणामाः प्रकीर्त्तिताः ।

संयमाद् भृतसंयोगस्तासु ज्ञानं विवेकजम् ॥ इति ।

धारणादित्वयं यदा सर्वत एकविषयं भवति, तदा प्राति-
स्विकोच्चारणसौकर्यात् त्वयस्य तान्त्रिकी संज्ञा संयम इति । तत्र धारणाध्यानसमाधीनां कार्यकारणभावेन नियतपौर्वापर्यात् प्रथमं धारणैव व्याख्यायते । भगवान् सूत्रकारोऽपि सह विभूतिभि-
रन्तरङ्गत्रयमाचक्ष्णाणः प्रथमं धारणामलक्षयत् ।

प्रत्याहारपरिपाकेण वशीकृतचित्तस्य धारणा समुदिता भवति । 'प्रत्याहारद्वादशभिर्धारणा परिकीर्त्तते'ति स्मृतः । सा च सूत्रिता 'देशबन्धश्चित्तस्य धारण'ति । तदेव दक्षिणामूर्त्तिस्तोत्रवार्त्तिके ब्रह्मवित्तमः सुरेश्वराचार्य आह—'आधारे क्वापि मनसः स्थापनं धारणीच्यते' इति । योगियाज्ञवल्करस्तु—

यमादिगुणयुक्तस्य मनसः स्थितिरात्मनि ।

धारणेत्युच्यते सङ्गः शास्त्रतात्पर्यवेदिभिः ॥ इति ।

(क्रमशः)

फरिदपुर-कोटालिपाड़-वास्तव्यस्य महामहोपाध्यायरामनाथ-
सिद्धान्तपञ्चाननस्यो नविंशवार्षिकस्मृतिसभायाः

सभाप्रतिरभिभाषणाङ्गश्लोकाः ।

[श्रीश्रीरामशस्त्री]

वार्षे श्रीपादकारूप-परिषत्पतये नमः ।

अन्येभ्यश्चापि सभ्येभ्यो नम आशीर्यथायथम् ॥

आलिङ्गन-नमस्काराद् विजयाजयघोषणम् ।

शाश्वतं बन्धुवर्गेषु पारस्परिकमुच्यते ॥

अतः प्रगृह्यतामस्य सादरं मे नमस्क्रिया ।

आलिङ्गनन्तु जीवानां नित्यमेकात्मभावतः ॥

वैदिकानां वरं गण्यस्य पण्डितप्रवरस्य च ।

महामहतिपूर्वस्योपाध्यायस्य महत्मानसः ॥

आकाशस्येव सिद्धस्य महनीयगुणस्य च ।

ब्रह्मणः स्वर्गतस्येव भातीयं वार्षिकी सभा ॥

अत्र यो मादृशो मर्त्यो वराकः कृपया हि वः ।

स्थानं प्रापत् सुधीर्जुष्टं तुष्टिर्मे महती ततः ॥

सिद्धान्तवंशस्य किलावतंस सिद्धान्तपञ्चानन रामनाथ ।

न जातु पञ्चानन ईश अग्रान् गुणान् समग्रान् तव वर्णितुं वा ॥

तथापि ते यशोहंसिनाक्षिप्तं मे मनःसरः ।

चित्तवारि ततो मेऽद्य नितरां चपलायते ॥

अधीत्य कालेन समस्तशास्त्रं विशेषतो न्यायमनन्यदुर्लभम् ।

प्रदाय शिष्येभ्य उपात्तयत्नो विस्तारयामास सहस्रशो यः ॥

विजित्य च नवद्वीपं विद्यया शिवलब्धया ।

आरोपितो यशस्तन्मो वङ्गाङ्गेऽक्षय्य उत्तमः ॥

तपोजपादिसाध्वेषु न्यस्तधीः सुकविः कविः ।

विषये विगतश्रद्धः श्रद्धानः सनातनः ॥

आर्षप्रभावयुक्ताय शिवभक्ताय भक्तितः ।

कोटालीपाटमुकुटमणयेऽस्मै नमो नमः ॥

कालसिद्धान्तदर्शिना ।

(पूर्वानुवृत्ता)

[निबन्धकः—श्रीहाराणचन्द्रशास्त्री]

इति मन्त्रेऽपि भूतभौतिकानामेव सृष्टिः प्रतिपादिता । तथाच वेदान्तेषु क्वचिदपि कालसृष्ट्यदर्शनात्तस्याकाशादिवद् व्यावहारिक्यपि पृथक् सत्ता दुर्लभा । अत एव सिद्धान्तविन्दावष्टमश्लोकव्याख्या-
नावसरे प्रतिपादितम्—“दिक्कालौ त्वप्रामाणिकत्वान्नोक्तौ” इति ।

अद्वैतसिद्धान्ते कालपदार्थस्यानङ्गीकारे कालव्यवहारः कथंकार-
मुपपद्यतां कथं वा पूर्वोक्तो वेदान्तपरिभाषाग्रन्थः संगच्छतामिति
चिन्तायां तत्रोपपत्तिः कृता श्रीमधुसूदनसरस्वतीयतिथैरेव सिद्धान्त-
विन्दावष्टमश्लोकव्याख्यायाम्—

“कालसु अविद्यैव, तस्या एव सर्वाधारत्वात् ।” इति ।

श्रीगौडब्रह्मानन्दस्वामिपादैर्न्यायरत्नावल्यामधिकं निरूपितम्—

“ननु नेदं युक्तम्, प्रतिबिम्बत्वोपहितं जीवं प्रत्यविद्याया आधार-
त्वेऽपीशं प्रति तथात्वे मानाभावः, शुद्धं प्रति तु सुतराम्, तस्यैव
सर्वाधारत्वात् । तत्राह—‘तस्या एवे’ति—‘सर्वाधारत्वात्’ कालिक-
सम्बन्धेन स्वेतरसर्वाधारत्वात् । ईशादिकमपि तत्सम्बन्धेन तद्भूतिः, शुद्ध-
चित्तस्तद्भूतित्वाभावेऽपि न क्षतिः । “यः कालकालो गुणो सर्वविद्यः”
[श्वेताश्व० उ० ६।१६] इत्यादिश्रुतिषु (शुद्धचित्तः) सर्वदृश्याधार-
कालाधारत्वात्, “चक्षुषश्चक्षुः” (बृ० उ० ४।४।१८) इत्यादिश्रुतिषु
दृश्यभासकचक्षुरादिभासकत्वात् ।” “अयं च साभासाविद्यारूपः” ।

एवं च शुद्धब्रह्मातिरिक्तानां परमेश्वरादिसर्वपदार्थानामाधारः
कालः स चाविद्यारूपोऽपि न शुद्धाविद्यास्वरूपः किन्तु चैतन्याभासयुक्ता-
विद्यारूपः । इयं च साभासाविद्या परमेशोपाधिः, अविद्यागता-

भासाविविक्तं चैतन्यं च परमेश्वर इत्यपि प्रतिपादितमत्रैव न्यायरत्नावल्याम् ।*

“वस्तुतस्तु महाकाले मानाभावः, इदानीमिदमित्यादिबुद्धेर्जन्य-
मात्ररूपखण्डकालमात्रविषयकत्वमेव ।” (न्यायरत्नावली) ।

तथा चाद्वैतवादिमते साभासाविद्याया अपि कालत्वं नाङ्गीक्रियते,
कालव्यवहारस्य कालोपाधिभूतैर्जन्यपदार्थैरेव निर्वाहादिति श्रीब्रह्मा-
नन्दाभिप्रायः । इदमत्रावधेयम्—“तद्देदं तर्ह्यव्याकृतमासीत्” (बृ० उ०
१।४।७) इति प्रलये कालसत्ताश्रवणात्तत्र च जन्योपाधीनामसत्त्वादविवक्ष्य-
यैव कालव्यवहारस्योपपादनोपपत्तयः पूर्वोक्तं श्रीमधुसूदनमतमेव
समीचीनम् । पूर्वोक्तो वेदान्तपरिभाषाग्रन्थस्तु कालसत्तामभ्युपेत्य
नेतव्यः । परिभाषाकृद्भिरपि कालाभावमभिप्रेत्य धारावाहिकबुद्धिस्थले
पर्यवसाने एकामेवान्तःकरणवृत्तिमङ्गीकृत्याव्याप्तिदोषोद्धारः कृतः ।
तत्रत्यटीकाकाराणां प्रकारान्तरेण ग्रन्थयोजनं तु न युक्तमिति व्यक्तं
सुधियाम् ।

बौद्धवेदान्तिनोर्मते कालो न पारमार्थिकः किन्तु व्यावहारिक
इत्यन्यत्राप्युक्तम्—

“अथ वेदान्तिसौगतदृशा व्यवहारनिबन्धन एव कालः, न पार-
मार्थिक इत्युच्यते । यदाहुः—

“केचिद्बुद्धानुसन्धानपूर्वकत्वं प्रचक्षते ।” [एतद्देदान्तिमतम्]

ज्ञानानुगतशक्तिर्वा बाह्येनासत्यतः स्थितः ॥ [एतद्बौद्धमतम्]

कालात्मानमनान्त्रित्य व्यवहारो न शक्यते ।” इति ।

* “अविद्यागताभासाविविक्तचित्त एवेश्वरत्वस्योक्तत्वात् साभासाविद्याया-
मौश्वरोपाधित्वम् ।”—न्यायरत्नावली ।

“किञ्च सिद्धान्ते धारावाहिकबुद्धिस्थले न ज्ञानभेदः, किन्तु यावद् घट-
स्फुरणं तावद् घटाकारान्तःकरणवृत्तिरेवैव न तु नाना”—

वेदान्तपरिभाषा— प्रत्यक्षपरिच्छेदः ।

श्रीमद्भगवद्गीतासिद्धोपका—१०म प्रकरणम्—१४कर्मिका ।

एतन्मतस्य लब्धनामसरे श्रौतुगेन्द्रवृत्तिदीपिकायामुक्तम्—

“द्विसन्धादिवदविद्यारूपत्वेनासत्यत्वात्” इति ।

एतेनापि कालस्य काल्पनिकत्वं व्यज्यते ।

वैशेषिकतन्त्रे कालस्य द्रव्यत्वं विभुत्वमेकत्वं नित्यत्वमुपाधिभेदेन
चैकस्यापि तस्य नानात्वव्यवहारः* इति सिद्धा-
वैशेषिकमतम् । नित्यम् । कालश्च वैशेषिकराक्षान्ते न प्रत्यक्षः ; अतः
एव तत्साधकमनुमानमुपन्यस्तं * पुरातनैः काणाद-
तन्त्रपरिशीलननिपुणैः । “तस्य गुणाः संख्यापरिमाणपृथक्त्वसंयोग-
विभागाः ।” (प्रशस्तपादभाष्यम्—द्रव्यग्रन्थः) “सर्वोत्पत्तिनिमित्तं
जगदाधारश्च कालः ।” (काणादसिद्धान्तचन्द्रिका—१० पृष्ठे)

* “काललिङ्गानां परापरादिप्रत्ययानामविशेषाद्भेदाप्रतिपादकत्वादङ्गसा-
मुख्यया वृत्त्या कालश्चैकत्वेऽपि सिद्धे नानात्वोपवाराच्चानात्वव्यपदेशः ।” इतिः
न्यायकन्दली । “काललिङ्गाविशेषादङ्गसैकत्वेऽपि” इत्यादिप्रशस्तपादभाष्य-
व्याख्यानमेतत् ।

“ननु कालस्य भूतभविष्यदर्शमानभेदेन बहुधा कृत एकत्वमिति चेत्,
न ; उपाधिभेदेन भेदप्रत्ययात् । कालोपाधयो रविक्रियादिरूपा भिन्ना एव ।”
इति तर्कान्वृतम् ।

† “स्थविरादौ परत्वं तपनपरिस्यन्दप्रकर्षबुद्धिजन्यं तदनुविधायित्वात्
पटकुविन्दवत् । तं च तपनपरिस्यन्दाः स्थविरशरीरप्रत्यासत्तिमपेक्षन्ते, स्वभा-
वतोऽप्रत्यासन्नत्वे सति तद्वच्छेदकत्वात् पटावच्छेदकमहारजनरागवत् । सा च
प्रत्यासत्तिर्द्रव्यव्यक्ता प्रकारान्तरासम्भवे सति प्रत्यासत्तिर्चादेव, पटे महारजन-
प्रत्यासत्तिवत् । तच्च द्रव्यमितरेभ्यो भिद्यते विशिष्टप्रत्यासन्नमेयत्वात् ।”
इति किरणावली । “परत्वजनकं बहुतरविक्रियाविशिष्टशरीरज्ञानमिदं पर-
म्यरासम्बन्धघटकसापेक्षं, साक्षात्सम्बन्धभावे सति विशिष्टज्ञानत्वात्, लोहित-
रक्तक इति प्रत्ययवत् । परम्यरासम्बन्धश्च स्वसमवायिसंयुक्तसंयोगः । तेन
सम्बन्धघटकः कालः सिध्यति ।” इति तर्कान्वृतम् ।

वैशेषिकसिद्धान्तसम्भता एव पदार्था नैयायिकानामनुमताः । अतः
एव न्यायसिद्धान्तमुक्तावल्यां द्वितीयकारिकाव्याख्याने
नैयायिकमतम् । वैशेषिकतन्त्रसम्भतान् सप्त पदार्थानुपक्रमस्य प्रति-
पादितम्—“एते च पदार्था वैशेषिके प्रसिद्धाः,
नैयायिकानामप्यविरुद्धाः, प्रतिपादितं चैवमेव भाष्ये” इति ।

“दिक्कालयोरपि परत्वापरत्वानुमेयत्वेन सिद्धावेकत्वसिद्धिः । तथाहि
तरणिपरिस्पन्दलक्षणाहोरात्राद्यल्पबहुत्वाभ्यां विशिष्टे पिण्डे परापर-
बुद्धिर्जायते, तरणिपरिस्पन्दस्य च सूर्यसमवेतत्वेन स्वतः पिण्डसम्बन्धा-
भावत् । सूर्यस्य च मूर्त्तत्वेनाश्रयद्वाराऽपि सम्बन्धाभावात् । न च
पृथिव्यादीनां तत्सम्बन्धघटकता मूर्त्तत्वात् । आत्माकाशयोश्च विशेष-
गुणवत्त्वेन घटादिवत्तदघटकत्वात् । ततस्तारणिपरिस्पन्दपिण्डसम्बन्ध-
घटकतया सिद्धं यद् व्यापकं द्रव्यं स एव कालः । पिण्डस्य तरणि-
परिस्पन्देन (संयुक्त) संयुक्त-समवायलक्षणः सम्बन्धः । सप्तपदार्थी-मित-
भाषिणी-टीकायाः (Vizianagram Sanskrit Series) २७ पृष्ठे ।

तत्रत्यदिनकरीयटीकायामपि निरूपितम्,—“नैयायिकानामपि
मते सप्त पदार्था इत्यविरुद्धम्, षोडशपदार्थानां* सप्तपदार्थेष्वन्तर्भूतत्वात्”
इति । एवं च कालविषये वैशेषिकसिद्धान्तेनैव नैयायिकसिद्धान्तो
व्याख्यातो वेदितव्यः ।

न्यायमञ्जरीग्रन्थे जयन्तभट्टप्रणीते १३८ पृष्ठे (Vizianagram
Sanskrit Series)—

“दृष्टः परापरत्वस्य दिक्कृतस्य विपर्ययः ।

युवस्थविरयोः सोऽपि विना कालं न सिद्ध्यति ॥”

* “प्रमाणप्रमेयसंश्रयप्रयोजनदृष्टान्तसिद्धान्तावयवतत्त्वनिर्णयवाद्जन्यवितर्क-
हेत्वाभासच्छलजातिनिग्रहस्थानानां तत्त्वनिर्णयादिश्रेयसाधिगमः” (१।१।२)
इति गोतमसूत्रोद्दिष्टानां षोडशानां पदार्थानां काणादतन्त्रसिद्धेषु सप्तपदार्थ-
ेष्वन्तर्भावात् । स चायमन्तर्भावप्रकारस्तत्रैव निरूपित इति व्यक्तं विदुषाम् ।

इत्यादिना परत्वापरत्वाभ्यां कालकृताभ्यां कालोऽनुमीयत इत्युपपाद्य तस्यैकत्वं निरवयवत्वं विभुत्वं द्रव्यत्वं नित्यत्वं च समर्थं क्रियारूपोपाधिवशादेकस्यापि कालस्य वर्तमानादिभेदव्यपदेश इति निरूपितम् । उपसंहारे च

“समानतन्त्रे दिक्कालौ वैतल्येन विचिन्तितौ ।

तन्नेह लिख्यते लोके द्वेष्टा हि बहुभाषिणः ॥” [१४१ पृष्ठे]

इत्युक्त्या वैशेषिकतन्त्रसिद्धान्त एव कालविषये नैयायिकानामभिमत इति प्रत्यपादि । परन्तु सर्वान्ते—

“सिद्धः कालश्चाक्षुषो लैङ्गिको वा

तन्नानात्वं सिद्धमौपाधिकं च ।” [न्यायमञ्जर्याम् १४७ पृष्ठे]

इत्यभिधानान्मीमांसकपक्षपातिनां जरनैयायिकजयन्तभट्टानां कालस्य प्रत्यक्षत्वेनातीव विमतिरिति प्रतीयते ।

नव्यनैयायिकप्रवरा दीधितिकारा रघुनाथशिरोमणिचरणास्तु स्वयं नैयायिका अपि चिरन्तननैयायिकसिद्धान्तमसमञ्जसं मन्यमानाः

दीधितिकार-
मतम्
कालविषयेऽभिनवं सिद्धान्तमुपन्यास्यन् अतिरिक्त-
कालवादिभिः कालोपाधित्वेन स्वीकृतैरेवोपाधिभिरव-
च्छिन्नः परमेश्वरः कालव्यवहारविषयो न तु परमे-

श्वरातिरिक्तः कालोऽङ्गीकर्तव्यः, प्रमाणाभावात् । अथवा क्षणा एवातिरिक्ता इदानीमित्यादिव्यवहारविषयाः, विभागप्रागभावावच्छिन्न-
कर्त्तव्यः क्षणत्वासम्भवात् ; * * * * एवं चोपाधीनामतिरिक्तानां क्षणिकपदार्थरूपाणां क्षणानामवस्थाभ्य पेयतया तैरेव तादृशाः सर्वे व्यवहारा उपपादनीयाः किमतिरिक्तेन कालेन ।” (जयनारायण-
भट्टाचार्य्यकृते शास्त्रार्थसंग्रहे ३८३ पृष्ठे) । एतत्सर्वं पदार्थतत्त्वनिरूपणे (काशीमुद्रिते २-३-५८-५९-६० पृष्ठेषु) स्पष्टम् ।

परन्त्विमं सिद्धान्तमर्वाचीना नैयायिका नाङ्गीचक्रुः । खण्डित-
क्षैतन्नतं रामभद्रसार्वभौमविरचितायां पदार्थतत्त्वनिरूपणटीकायां

“वस्तुतस्तु ‘प्राच्यां दिशि घटः’ ‘एतस्मिन् काले घटः’ इत्यादिप्रतीतयो विलक्षणविशेषणतावत्स्वरूपदिकत्वकालत्वे उपाधी अवगाहन्त” इत्यादिना । न्यायसिद्धान्तमुक्तावलीव्याख्यायां दिनकरभट्टेनापि तृतीय-कारिकाव्याख्यानावसरे कालस्यातिरिक्तत्वं समर्थितम् ।

क्षणात्मकः कालः स च परमसूक्ष्मत्वादस्मदादीनामिन्द्रियागोचरोऽपि योगिभिर्योगजप्रत्यक्षेण गृह्यते इति महाभाष्यकारमतं कैयट-व्याख्यानुसारेण पर्यवस्यति । तदुक्तं “वर्त्तमाने लट्” (३।२।१२३) इति सूत्रशेषे महाभाष्ये—

“अस्ति वर्त्तमानः कालः । आदित्यगतिवन्नोपलभ्यत इति ।”

अत्र “प्रत्यक्षेणेति शेषः” इति महाभाष्यप्रदीपो-
व्याकरणमहा-
भाष्यकारमतम् । द्योतः ।

“परोक्षे लिट्” (३।२।११५) इति सूत्रे महा-
भाष्यप्रदीपे कैयटेन कालस्य परोक्षत्वोपपादनायाभिहितम्—

“यथा कालस्य नित्यत्वपक्ष उपाधिभेदाद्भूतादिव्यपदेशस्तथा परोक्षत्वमपि, अनित्यक्रियारूपकालपक्षे तु स्वत एव परोक्षत्वम् ।”

अत्र क्रियाया अप्रत्यक्षत्वाभिप्रायेण नित्यकालपक्षे क्रियोपाधिकस्य तस्योपाधिवशादप्रत्यक्षत्वमुक्तम् । “वर्त्तमाने लिट्” (३।२।१२३) इति सूत्रान्ते च कैयटेनोक्तम्—

“अनकक्षणसमूहात्मकस्य धातुवाच्यस्यार्थस्य क्रियारूपस्य” इति ।

एवं च क्रियारूप एव क्षणः कालः स च परोक्ष एवेति भाष्य-सिद्धान्तत्वेन कैयटोपाध्यायेनाभिप्रेयते ।

“त्रिभावा वेदयन्ते” (३।२।१२३) इति भाष्यांशव्याख्यानावसरे “त्रिषु कालेषु भावो भावना येषां ते त्रिभावा योगिनो ये भावना-वशेन त्रीनपि कालान् योगिप्रत्यक्षेण विदन्ति ।” इति कैयटोपाध्या-योक्त्या कालस्य भाष्यमते योगिप्रत्यक्षगम्यत्वं कैयटोपाध्यायेनाभ्युपेयत

विषये पक्षद्वये प्रामाणिकानां सम्प्रतिदर्शनेन पक्षद्वयमपि साधुत्वे-
नाध्यवसीयते ।

ननु वस्तुस्वरूपे विकल्पासम्भवात्कथमत्र पक्षद्वयस्य साधुत्वमभि-
धीयते इति चेत्, वैयाकरणानां ब्रह्माद्वैतवादिनां शङ्करभगवत्पादा-
नुयायिनां चोभयेषामपि सिद्धान्ते ब्रह्मातिरिक्तसर्ववस्तूनां वस्तुतो-
ऽसत्त्वेन कल्पितवस्तुसमाश्रयणेन कल्पिता व्यवहारा निर्वाह्याः, व्यव-
हारनिर्वाहश्च यथाकथञ्चिदुभयथाऽपि सम्भवतीति मत्वा यथाकथञ्चि-
द्व्यवहारोपपादनायोभयपक्षोपन्यासः कृतः । न चात्र कस्यापि पक्षस्य
पारमार्थिकत्वे तात्पर्यमित्यविरोधः ।

वाक्यपदीये ब्रह्मकाण्डे—

अनादिनिधनं ब्रह्म शब्दतत्त्वं यदक्षरम् ।

वाक्यपदीयमतम् । विवर्ततेऽर्थभावेन प्रक्रिया जगती यतः ॥१॥

एकमेव यदान्नातं भिन्नं शक्तिव्यपाश्रयात् ।

अपृथक्त्वेऽपि शक्तिभ्यः पृथक्त्वेनेव वर्तते ॥२॥

इति कारिकाभ्यामेकमद्वितीयं नित्यं शब्दरूपं ब्रह्म विचित्रशक्तिसह-
कारिणं प्रपञ्चरूपेण विवर्तते, शक्तयश्च ब्रह्मणः परमार्थतोऽभिन्ना इति
प्रतिपाद्य—

अव्याहताः कला यस्य कालशक्तिमुपाश्रिताः ।

जन्मादयो विकाराः षड् भावभेदस्य योनयः ॥३॥

इति तृतीयकारिकया ब्रह्माभिन्नत्वेन नित्यानां प्रपञ्चकल्पकशक्तीनां
कालरूपा ब्रह्मशक्तिर्नियामिका, तथा कालरूपया ब्रह्मशक्त्या प्रतिबद्धा
इतरशक्तयः कार्यं नोपजनयन्ति, तथाऽभ्यनुज्ञाताश्च कार्यमुत्पादय-
न्तीति प्रतिपादितम् ।

(क्रमशः)

संस्कृतसाहित्यपरिषदस्य तुर्दशवर्षीयमहोत्सवे

सभापतेरभिभाषणम्

[निबन्धकः—म. म. श्रीकामाख्यान(यतर्कवागीशः)]

अद्य संस्कृतसाहित्यपरिषदो वार्षिकमधिवेशनम् । अस्मिन्मधिवेशने अधिवेशनस्थानं विद्वत्प्रियमहात्मभिः सभ्यवृन्दैः समलङ्कृतम् । अधिवेशने सभापतेरासनम् अयोग्येनापि परिगृहीतवता मया सभापतिवक्तव्यं संक्षेपेण किञ्चिदुच्यते, तच्छ्रुतिकठोरमपि परिषदः सभ्यवृन्दैः श्रोतव्यम् । संस्कृतसाहित्यपरिषद् इत्याख्या अन्वर्था बभूव, यत उक्ताख्यानान्तर्गतं पदत्रयं वर्त्तते, प्रथमं संस्कृतपदं व्याकरणलक्षणाधीनसाधनयुक्तपदं तस्यार्थः, द्वितीयं साहित्यपदं कुत्रचित् तस्य मेलनम् अर्थः, कुत्रचित् तुल्यवदेकक्रियान्वयित्वम् अर्थः, जगदीशमते बुद्धिविशेषविषयत्वम् अर्थः, अत्र च गद्यपद्यात्मकं काव्यम् अर्थः, काव्यञ्च रसात्मकं वाक्यं, वाक्यञ्च साकाङ्क्षपदसमूहः, पदत्वञ्च अर्थवत्त्वम् अर्थात् वाचकत्वम्, परिषदिति तृतीयं पदम्, परि सौदन्ति अस्याम् इति व्युत्पत्त्या परिषत्पदस्य अर्थः सभा तथाच साहित्यस्य साहित्यसेविनः परिषत्साहित्यपरिषत्, वाचकपदसमूहघटितरसात्मकवाक्यसेविनां सभा साहित्यपरिषत्पदतः प्रतीयते, न त्वपभ्रंशवङ्गभाषादिघटकपदसमूहघटितरसात्मकवाक्यसेविनां सभा साहित्यपरिषत्पदेनाभिधीयते, अतः संस्कृतसाहित्यपरिषत् इत्यत्र संस्कृतपदम् इतराव्यावर्त्तकमप्यधिकविकाशकतया सार्थकम्, इतराव्यावर्त्तकस्याप्यधिकविकाशकतया सार्थकत्वं हेत्वाभासविद्युतौ गदाधरभट्टाचार्येण समर्थितम् । संस्कृतभाषाव्यतिरिक्तभाषान्तर्गतापभ्रंशपदानां न वाचकत्वं, शास्त्रभ्रमात्तैः पदैरर्थबोधो भवति, न हि भ्रमाद् वस्तुसिद्धिः इति नियमात् भ्रमसङ्कुलपदघटितवाक्यानां न काव्यत्वं न वा तादृशवाक्यरचयितृणां

कवित्वम् । उक्तवाक्यानां काव्याभासत्वम्, उक्तवाक्यरचयितृणाम्
 आभासीभूतकवित्वं न तु तात्त्विककवित्वम्, तथापि इदानीन्तन-
 कालमाहात्म्येन पद्मरागादिमणिस्थाने काचमणेः सन्निवेश इव, वट-
 वृक्षादिस्थाने एरण्डवृक्षसन्निवेश इव, प्रकृतकाव्यस्थाने काव्यलक्ष-
 णाक्रान्तानाम् अपभ्रंशपदघटितकाव्याभासानां प्रकृतकविस्थाने
 आभासीभूतकवीनाम् अर्थादपभ्रंशपदैः काव्यरचयितृणां सन्निवेशो
 भवति । तत्राभासीभूतकवीनां मध्ये कश्चित् कविरत्नोपाधिना कश्चित्
 कविसागरोपाधिना कश्चिच्च कविसम्प्राडुपाधिना च भूषितः प्रकृत-
 कविस्थानमधिरोहति स्म । संस्कृतशास्त्रपारदर्शिनो ये प्राक्तना विद्वांस-
 स्तेषां तर्करत्न-विद्यारत्नविद्यासागराद्युपाधयो व्याधित्वेन परिणतो
 बभूवुः । आभासीभूतकविभिस्तेषां स्थानाधिकारात् ते स्थानभ्रष्टाः
 मन्ये इतस्ततः परिभ्रमन्ति इत्यपेक्षया किं दुःखबाहुल्यं भवितु-
 मर्हति ।

अनेकेषां महात्मनाम् एषा धारणा—अपभ्रंशपदघटितकाव्यं
 श्रुतिमधुरं संस्कृतपदघटितकाव्यं श्रुतिकठोरमिति, परन्तु सा धारणा
 भ्रममूलिकैव । तत्संशोधनार्थं कतिचित् संस्कृतगद्य-पद्यांशान्,
 कतिचित् प्राक्तनगद्यांशान्, कतिचिदपभ्रंशपदघटितगद्यपद्यांशान्
 महात्मभिराकलय्य उभयोर्माधुर्यवैषम्यं समनुभूयताम् । संस्कृत-
 साहित्यपरिषन्नासिकप्रबन्धप्रकाशने विद्यार्थिनो बहुतरशास्त्रसंवादं
 बहुतरशास्त्रसिद्धान्तज्ञानायासेन परिज्ञातुं लब्धसामर्थ्या बभूवुः, अतः
 स्तेषां महानुपकारोऽनेन साधितः, तस्मादुक्तपरिषद् यथोत्तरोत्तरं
 महोन्नतिसोपानमधिरोहति तथा महात्मभिर्यतितव्यमित्यलमधिकेन ।

निःसारं जगत्

[निबन्धकः—श्रीरघुवीरनारायणशर्मा]

तारकागणैरभिवन्दितः कुमुदिनीनायकश्चन्द्रो निजनैशिकीं परि-
चर्यां समारब्धमधुनैव व्योम्नगामीनः सुधांशुजालैरखिलमेतज्जगदुद-
भासयत्, सुखकर-करचय-शीतलीकृतमन्दानिलः कुसुमित-वाटिकां
गतां सौरभसम्भृतां पुष्पकलिकां मन्दं मन्दं परिचात्य समा-
वहच्च । सुरभीणि सुमनोरजांसि दीन-पात्र-मनोविभवान् समाहृत्य
वाटिकान्तिकं कच्चं सुरमणीय-गवाक्षजालैः समभिगम्य निद्रापर-
तन्त्रीकृतात्मज्ञानं षोडशिकं कञ्चनातिरमणीयवपुषं युवानं शीतलं
समपादयत् । विहित-विबुधप्रिय-बालविधु-विविधविहारमदो विकच-
विमल-बालकुमुदिनी-रस-रञ्जित-मधुकर-प्रियमानस-हारि सरः श्रुति-
सुखकर-मञ्जुल-कलरवेण वेणुशब्दकर्षितैणकुणकमिव समुत्-
कण्ठितमकरोच्चेतः । निशीथ-नितान्त-नौरवता निखिल-निर्जन-वन-
परिव्याप्ता निशानवगाह्यमानं नैस्तब्धम् न्यवेदयत् । एतस्मिन्नेव
सुरमणीये क्षणे रजनी-निस्तब्धतां संविदार्थं संसार-शोक-शकलीकृत-
हृदयायाः कस्याश्चिद्युवत्याः करुणक्रन्दनं कर्ण-कुहरं प्रविश्य प्रशान्त-
हृदयाम्बुधिं विमथ्य चेतनाविहीनमकरोत्तं विमलवपुषं युवानम् ।
सहसैवोत्थायोन्मत्त इव क्रन्दनाभिमुखस्तत्कारणानुसन्धानसंलग्नमना-
श्चन्द्रिकाप्रदर्शितोद्यानमार्गः प्रस्थितोऽसौ युव । समागत्य च तत्रा-
पश्यत् ललनाकुललललामभूतां शोकसन्तप्तां काञ्चन युवतीम् । समवलोक्य
तु ताम् विस्मयोत्फुल्ललोचनः स्तब्धीभूतश्चित्रार्पित इव तूष्णीमतिष्ठत् ।
रमण्यपि निशीथत्वादिमुक्तजनसंघं काननं विज्ञाय समागता, अक्-
लोक्यातर्कितोपनतं युवानं तम् आश्चर्याम्बुधौ निमग्नोऽभवत् ।
क्रन्दनं तस्या वलुप्तम् खमण्डलं नूतनां कान्तिं समधत्त ।

अथ निजजनकनयनानन्दकरो जननी-हृदय-प्रगाढाम्बुधेः पूर्णचन्द्रो
जन-मनोरञ्जकः सुकोमल-कुसुम-कलिकोपचितकलेवरोऽयं युवा
सुनिस्तब्धायामस्यां रजन्यां किमभिप्रेत्यागच्छतीत्यनेका विचा-
रणा युवत्यास्तस्या मानसमन्दिरमध्यकुर्वन् । त्रिचतुरपदानि गत्वा
सापृच्छत् तम् नवयौवनभारनतम्—को भवान् ? निस्तब्धायामस्यां
रजन्यां कथमेकाकी वनान्तराले निर्भीकः परिभ्रमति ? अत्र न कोऽपि
भवदागमनहेतुरनुमीयते मया । अपि भवान् मम मानस-शङ्कां
निवारयितुं निजागमनहेतुकथनरूपमनुग्रहं सम्पादयिष्यति ? अव-
लोक्य भवन्तं समुदभूत्सम चेतस्थानन्दसन्दोहः परन्तु सहसैव
विविधविचारणावल्यकरोन्मचेत आन्दोलितम् । श्रुत्वा श्रुति-मधुरां
हृदय-सहज-भाव-भारनतां वाणीमुवाच स पुरुषः—‘देवि ! अस्मग्रह-
मीश्वरसृष्टजन्तूनामेकः क्षुद्रतमः । अधुनैव प्रगाढनिद्रावशीकृतस्य
मे कर्ण-कुहरे समागतं किमपि दीन-क्रन्दनम् । शृश्रुवांस्तद्विली-
कृतचेता अहम् आगच्छाम्यत्र । कथयिष्यति भगवति ! किमासीत्तत्
क्रन्दनम्, समागते मय्यत्र कुत्र विलीनमभवत् ?’ “मयैवाक्रन्दितम्”
इत्युक्तं तया रमण्या । “दृष्ट्वा त्वां मम सहसा विलुप्तम्
आक्रन्दनम्, चेतःप्रमादश्च मे प्रतिनिवृत्ता । संसारोऽयं सुदुस्तरः ।
जर्षिमये विक्षुब्धोऽस्मिन् भवाम्बुधौ जीवन-नौका-समा-रूढा
दुःखमकरेणाक्रान्ताहम् । मन्ये, सहायस्त्वं मे समुपस्थितो-
ऽधुना । संसारसागरान्नामुद्धृत्य कामपि पत्न्यां प्रदर्शय, येन सुखमयं
जीवनं यापयेयम् ।” श्रुत्वैतदमृतवचनं स स्नेहाद्रिचित्तः सुरमणीये
स्थाने समानीय ‘ईश्वर-श्रीपादयोः पाथोज-मकरन्द-मत्तमधुप इव समा-
लीना भव’ इति शिष्टां विधाय पुनरभिवाद्य च तां निजभवनं
समाजगाम । रमण्याऽपि परित्यक्तं राजभवनमङ्गीकृतञ्च वनवासः ।
तत्रैव हरिराराधितस्तथा । ‘निःसारमेतज्जगत्’ इत्येवानुभूतमनया ।

कुलार्णवतन्त्रस्य सम्प्रदायविशेषः#

[निबन्धकः—श्रीचिन्ताहरणकाव्यतीर्थः एम्-ए]

नाविदितमेतदागमशास्त्रालोचकानां यत् सम्प्रदायभेदाः समुप-
लभ्यन्ते कियतामागमग्रन्थानाम् । न च निर्णीतपूर्वः समालोचितपूर्वो
वायं विषयः किंनिबन्धनोऽयं सम्प्रदायभेद इति । न हि ग्रन्थ-
विशेषस्य सर्वेऽपि सम्प्रदायास्तुल्यमेव परिचिताः । सम्प्रदायविशेषाणां
प्रचरद्रूपत्वं सम्प्रदायविशेषाणाञ्चाप्रचरद्रूपत्वमालोचयद्भिर्मनीषिभि-
रप्रचरतामल्पप्रचारवतां वा सम्प्रदायानामर्वाचीनत्वं कृत्रिमत्वकूट-
रूपत्वं चास्थीयते । परं न सर्वत्र प्रचारस्यैवाकृत्रिमत्वप्रमाणरूपेणोप-
न्यासो युज्यतेतराम् । कृत्रिमत्वाकृत्रिमत्वरूपैककोटिकनिर्णये सर्वथा
सम्यगालोचनमेवापत्तेर्णीयम् । एवञ्चाप्रचरद्रूपाणां प्रायेणावि-
दितस्वरूपाणां सम्प्रदायभेदानां वा विवरणं संग्रहीतव्यं येनैषां प्रकृत-
स्वरूपनिरूपणे सौकर्यं भवेत् ।

एतदालोचयन्तो वयमद्य परिषदो हस्तलिखितग्रन्थशालायां
समाहृतानां कुलार्णवग्रन्थानाम् एकस्य विवरणमाकलयितुं कृतोद्-
योगा वर्त्तामहे । अनन्तरनिरूपितोऽयं कुलार्णवग्रन्थ आर्यार-एभे-
लन—रसिकचन्द्रचट्टोपाध्यायादिभिः 'प्रचारं गमितेन कुलार्णवग्रन्थेना-
संवदन् नाममात्रसादृश्येऽपि सर्व्वथा पृथग्ग्रन्थ इवाभाति ।

ज्ञानानन्दपरमहंसविरचिते कौलावलीनिर्णये ग्रन्थादौ निरू-
पितेष्वकारभूतग्रन्थनामसु कुलार्णवतन्त्रस्य द्विरुल्लेखात् कुलार्णव-
ग्रन्थस्यापि सम्प्रदायभेदवत्त्वं सर्व्वतो नाज्ञातपूर्व्वं प्राक्तनाचार्याणाम्
इति प्रतिभाति ।

कुलार्णवान्तर्भूतत्वरूपेण निरूपिता ईशानसंहिता-कालिकासहस्र-

परिषदो भासिकाधिवेशने वाचितोऽयं निबन्धः ।

नामगणपतिपञ्चाङ्ग-गणेशस्तव-चक्रभेदनिर्णयदुर्गाद्यकारादिसहस्रनाम-
स्तोत्रदेवीस्वरूपस्तुति-शाक्तक्रमश्यामाकवचादिप्रचरत्कुलार्णवानुपलब्ध-
विषयात्मकाः Catalogus Catalogorum इति ग्रन्थसूच्यमुल्लिखिता
ग्रन्था अपि कुलार्णवसम्प्रदायभेदवत्त्वे प्रमाणम् । वङ्गीयसाहित्य-
परिषदो ग्रन्थशालायामष्टादशोल्लासात्मकस्य चतुर्विंशत्यधिकानव-
शतसंख्यकस्य कुलार्णवस्य हस्ताङ्कितग्रन्थोऽपीममेवार्थं द्रढयति ।

अस्तु, संस्कृतसाहित्यपरिषत्कुलार्णवग्रन्थविवरणाकलनरूपं प्रकृत-
मनुसरामः । ग्रन्थोऽयं द्वादशोल्लासात्मकः । तत्रैतेषु द्वादशसूक्तासेषु
निरूपिता विषया यथाक्रमं कुलाचारमाहात्म्यम्, पञ्चतत्त्वनिर्णयः,
कुलपूजाविधानकुलद्रव्यसंस्कारौ, चक्रपूजा, चक्रभेदः, योनिपूजा,
योनिमन्त्रोद्धारः, योनिपीठार्चनम्, रहस्यपूजा, विशेषदिवसार्चनम्,
कुलद्रव्यपाकः, योनिकवच-योनिस्तवौ इति ।

ग्रन्थारम्भोपसंहारसन्दर्भौ चात्र विस्तरत उद्घ्रियेते ।

आरम्भः—

श्रीदेव्युवाच ।

कुलेश श्रोतुमिच्छामि सर्व्वजीवदयानिधे ।

कुलधर्मस्त्वया देव सूचितो न प्रकाशितः ॥

तस्य धर्मस्य माहात्म्यं सर्व्वधर्मोत्तमस्य च ।

वद मे परमेशान यदि तस्मिन् कृपा मयि ॥

श्रीशिव उवाच ॥

शृणु देवि प्रवक्ष्यामि यन्मां त्वं परिपृच्छति ।

तस्य श्रवणमात्रेण निष्पापं जायते नरः ॥

ब्रह्मविष्णु-इन्द्रादीनां न मया कथितं पुरा ।

कथयामि तव स्नेहात् शृणुस्वैकाग्रचेतसा ॥

पारंपर्याक्रमायातं पञ्चवक्त्रेषु संस्थितम् ।

अकथं परमेशानि तथापि कथयामि ते ॥

त्वयापि गोपितव्यं हि न देयं यस्य कस्यचित् ।
 देयं शिष्याय भक्ताय चान्यथा पतनं भवेत् ॥
 सर्वेभ्यश्चोत्तमा वेदा वेदेभ्यो वैष्णवं परम् ।
 वैष्णवादुत्तमं शैवं शैवाहन्तिणमुत्तमम् ॥
 दक्षिणादुत्तमं वामो वामात् सिद्धान्तमुत्तमम् ।
 सिद्धान्तादुत्तमं कौलं कौलात् परतरं न हि ॥

उपसंहारश्च—

इति ते कथितं देवि सर्व्वसिद्धिप्रदायकम् ।
 स्तोत्रं योर्नर्महेशानि प्रकाशयति ते प्रिये ॥
 यः पठेत् प्रातरुत्थाय गाणपत्यं लभेन्नरः ।
 रात्रौ कान्तासमायोगे कौलिकः कुलसुन्दरि ॥
 तस्यासाध्यानि कर्म्मणि शान्त्यादीनि कुलेश्वरि ।
 नास्ति नास्ति पुनर्नास्ति नास्त्येव भुवनत्रये ।
 पूजाकाले पठेद् यस्तु कोटिपूजाफलं लभेत् ।
 स्तुवनानेन संस्तुत्य साधकः किं न साधयेत् ।
 सालङ्कृतां स्वकान्ताञ्च नानाभरणभूषिताम् ।
 पट्टवस्त्रपरीधानां कृत्वा सम्पूज्य साधकः ।
 भोजयित्वा ततो देवि स्वयं भुञ्जीत तत्परम् ।
 तत्त्वेन तोषयित्वा च क्रोडि कृत्वा स्वयोषिताम् ।
 रात्रौ यदि पठेत् स्तोत्रं सा दुर्गा स सदाशिवः ।
 भवत्येव न सन्देहो मम वक्ताद् विनिर्गतः ।
 येन दत्तं महास्तोत्रं स एव सद्गुरुः स्मृतः ।
 तस्यैव यदि भक्तिः स्यात् सतके (?) जगदीश्वरः ।
 नमस्ते स्तवराजोयं नमस्ते स्वप्रकाशिने ।
 यत्रास्ते स्तवराजोयं तत्रास्ते श्रीसदाशिवः ॥ * ॥
 इति योनिस्तोत्रं समाप्तम् ॥ * ॥

पुष्पिका च—

इति कुलार्णवे कुलाचाररहस्ये द्वादशः पटलः ॥ * ॥

श्रीशिवचरणे मम भक्तिरस्तु ॥

श्रीहरिः शरणं ॥ ० ॥

श्रीदुर्गा शरणं ॥ ० ॥

श्रीदुर्गा दुर्गा दुर्गा दुर्गा दुर्गा दुर्गा दुर्गा ॥ ० ॥

विशेषदिवसार्चनमिति विषयनामसाम्येऽप्येतत्कुलार्णवग्रन्थदशम-
पटलेन प्रचरत्कुलार्णवदशमोक्तासस्य संवादो विशेषेण नास्त्येव,
आदिमेषु कतिपयश्लोकेष्वेव सादृश्योपलब्धात् । नात्र च नाम-
सादृशविषयस्थालोचनं प्रवृत्तमुपलक्ष्यते । तथा चात्र मद्यादिपञ्च-
द्रव्याणि, स्वयम्भुकुसुमम्, भगलिङ्गामृतञ्चेति सप्ततत्त्वान्युक्तिस्थ
सुरोत्पत्तिवर्णनमूलाख्यायिका विनिबद्धा । तथाहि—समुद्रमन्थन-
विलायां रूपवत्कन्यकाविशधारिणी सञ्जाता सुरादेवौ विष्णुप्रभृतिभि-
रत्यर्थं काम्यमाना द्रवरूपत्वं प्राप्ता ब्रह्मादिदेवगणैः स्वस्वभाण्डेषु
परिगृहीतेति । कीर्तितं चात्र सुरामाहात्म्यम्—

मादकं वस्तु सकलं योगमार्गप्रकाशकम् ।

गुप्तभावे स्थितं ब्रह्म मादके परमेश्वरि ॥

काष्ठमध्ये यथा वह्निः पयोमध्ये घृतं यथा ।

तदेव परमेशानि मादके ब्रह्म निश्चितम् ॥ इत्यादिना ।

एतदग्रन्थवचनान्यन्तरान्तरा ग्रन्थान्तरेष्वप्युपलभ्यन्ते । तथाच—

नग्नां परलतां पश्यन्नयुतं यस्तु मानवः ।

प्रजपेत् स भवेत् सद्यो विद्यायाः वल्लभः स्वयम् ॥ (३८क)

महाचीनद्रुमलताविष्टनेन च यत् फलम् ।

तस्यापि षोडशांशेन कलां नार्हन्ति ते शवाः ।

शवासनाधिकफलं लतागोहप्रवेशनम् ॥ (४०क)

इति नवमपटलीयवचनद्वितयं परिषत्प्रचारितकाञ्चीतन्त्रचतुर्थ-

पटले पञ्चमषष्ठश्लोकरूपेण तथाष्टादशोऽनविंशश्लोकरूपेण चोपलभ्यते ।
एवं च—

पर्वते हस्तमारोप्य स्थिरधीर्यतमानसः ।

अभीष्टसिद्धिमाप्नोति सत्यमेव न संशयः ॥ (३८६)

कुलार्णववीयत्वेन कौलावलीनिर्णयनवमोऽष्टादशतानामेकत्रिंशदि-
संस्थकानां श्लोकानां कुलार्णवपुस्तकेष्वनुपलब्धत्वेऽपि कौलावल्यां
नवमोऽष्टादशे एवोद्धृतसप्तत्रिंशदधिकशततमश्लोकः—

उत्तमा तत्त्वचिन्ता च पूजाजपादि मध्यमा ।

शास्त्रचिन्ताधमा ज्ञेया लोकचिन्ताधमाधमा ॥

इति कुलार्णवस्य परिषत्पुस्तके द्विचत्वारिंशत्तमपत्रपूर्वार्धे समुप-
लभ्यते ।

कृष्णानन्दकृततन्त्रसारे कुलार्णववीयत्वेनोद्धृतानि पुरश्चरणवज्र-
वस्तुनिरूपण-जपफलनिर्देशविषयकवचनद्वयम्—

यस्यान्नपानपुष्टाङ्गः कुरुते धर्मसञ्चयम् ।

अन्नदातुः फलं चार्द्धं कर्तुं शार्द्धं न संशयः ॥

तस्मात् सर्वप्रयत्नेन पराश्रं वर्जयेत् सुधीः ॥ इति ।

मनोऽन्यत्र शिवोऽन्यत्र शक्तिरन्यत्र मारुतः ।

न सिध्यति वरारोहे कल्पकोटिशतैरपि ॥

इति च एभेलनप्रचारितकुलार्णवग्रन्थे पञ्चदशश्लोकांसे पञ्चसप्ततितम-
श्लोकरूपेण एकाधिकशततमश्लोकरूपेण च उपलभ्यते ।

परं तत्रैव दीक्षापक्षनिर्णय-दीक्षाहीननिन्दादिविषयकाणि कुला-
र्णववीयत्वेन निर्दिष्टानि वचनानि तु नोपलभ्यन्ते कस्मिन्नपि प्रचारित-
कुलार्णवग्रन्थे परिषत्पुस्तके च । न ज्ञायते किमेतानि सम्प्रदाया-
न्तराद् गृहीतानि न वेति । तानि च वचनानि—

सप्तमी रविवारे च सोमे दर्शस्तथैव च ।

चतुर्थी कुजवारे च अष्टमी च बृहस्पती ॥

देवपर्वसमा ज्ञेया तासु दीक्षां समाचरेत् ॥ इति ।

दीक्षाहीनान् पशून् यस्तु भोजयेद् वा स्वमन्दिरम् ।

स याति परमेशानि नरकानेकविंशतिम् ॥ इति च ।

परिषत्पुस्तके च एकादशोल्लासे सुरादीनां निर्वचनप्रकारप्रदर्शनावसरेऽभिहितम्—

सुरत्वं भोगभावेण तेन सुरा सुरेश्वरि ।

धर्मार्थकामभोक्षाणां विषयाणाञ्च पार्वति ।

सर्वेषां कारणं यस्मात् तस्मात् कारणमुच्यते ॥ इति (४५ कपत्रे)

अत्र च रहस्यपूजादिकमधिकृत्य यादृशानामनुष्ठानानामुपदेशः कृतस्तेनायं सम्प्रदायस्तरुण्याः प्रत्यक्षयोनिपूजननिरतोत्तरकौलिकानां लक्ष्मोधरादिनिर्दिष्टानामिति प्रतीयते । एमेलनादिप्रचारितग्रन्थसु पञ्चमोल्लासे (१०७-११२ तमे श्लोके) पञ्चमकाराणां रहस्यार्थमनुसन्धत् पूर्वकौलानां सम्प्रदायान्तराणां वा ग्रन्थो भवेदिति प्रतिभाति नः । अत्र च विशेषज्ञानां मन्मतिमपेक्षमाणा वर्त्तमाने इति शम् ।

संस्कृतसाहित्यपरिषद्: पञ्चदशवर्षीयमधिवेशनम्

परिनिष्ठितं परिषद्: पञ्चदशवर्षीयमधिवेशनमतीते सौराष्ट्रिनस्थ द्वादशदिवसे । अत्र च भगवदनुकम्पाया अनुपदं तेषामेव परिषत्-सदस्यानां महानुत्साहो हेतुतामध्यास्ते येऽविगण्य कायक्लेशम् अप्रमाणीकृत्य समयातिक्रममनवधार्थं चाशङ्कनीयामवधीरणामनारतमुपस्थाय सभनुशीलितैरभिनयैरनुष्ठितैः कर्मभिश्चाधिवेशनमिदं सुसम्पादमुपागदयन् । अतः तेभ्यः समं भवद्भिर्यथाकालमिहागत्य मंहोत्सवं साङ्गं विदधानैर्धन्यवादमादौ वितरामः ।

आरिम्भिते सभाकर्मणि प्रथमतस्तावद् यथापूर्वं परिषदं प्रति दयमानेन छिद्यता भक्तिप्रद्वेण वा श्रीमता विष्णुपददत्तमहोदयेन यथारीत्युद्बोधनसङ्गीतमुपगायावर्जितेषु सभ्यमानसेषु कविराजशिरोमणिः श्रीमतः श्यामादासवाचस्पतिमहोदयस्य प्रस्तावेन म. म. श्रीयुक्तदुर्गाचरणसाङ्ख्यवेदान्ततीर्थमहोदयस्य म.म. श्रीयुक्त शितिकण्ठ-वाचस्पतिमहोदयस्य चानुमोदनेन सर्व्वसदस्यसम्मत्या च—जन्मान्तर-मिष शिरोमणेरुदन्वान् इव विदत्ताया यशोभारभरितभारतभूस्तत्र-भवान् महामहोपाध्यायपदलाञ्छनः कामाख्यानाथतर्कवागीशमहोदयः सदयं सभापतिपदमलमकार्षीत् । पाण्डित्यानुरूपां विनयर्द्धिमुप-दर्शयता तेनादौ तथाविधायां विद्वद्भिः यिष्ठायां सभायामात्मनः साभा-पत्येन जिह्रियतेव स्वल्पेन वचसा स्वाहङ्कारः पर्य्यहारिः ।

ततश्चैकतरेण सम्पादकेन श्रीमतामरेश्वरठाकुरवेदान्तशास्त्रि-महोदयेन परिषदो विगतवर्षीयकार्य्यविवरणं संस्कृतभाषामयं वाचित-मभूत् । तदेतद्दिदृक्षुभिरेतत्सञ्चिकायाः प्रथमांशे द्रष्टव्यम् । समनन्तर-श्चान्यतरेण सम्पादकेन श्रीमता सत्येन्द्रनाथवसुजमहोदयेन साधारण-गोचरीकरणार्थं [सहकारिसम्पादकान्यतमेन श्रीमता दीनबन्धुसाहित्य-शास्त्रिमहोदयेन सङ्कलितं वङ्गभाषामयं विवरणमादर्शीकृत्य] काचन वाग्मिता वङ्गभाषामयो प्राकाशि, यथा संस्कृतानभिज्ञा अपि समवेताः सदस्याः परिषदः कृत्यजातानामान्तरज्ञा भवेयुः ।

अनेन च परिषदः पञ्चदशवर्षीयाधिवेशनेन समम् अस्या एव परिषदस्त्वात्रसमितेस्तृतीयवर्षीयमधिवेशनं तन्त्रयुक्त्यान्तर्भुक्तिमन्त्र-भवत् । तस्यास्त्वात्रसमितेर्द्वितीयवर्षीयकार्य्यविवरणं परिषच्छात्रेण निरामयचिरायुष्मता श्रीमता रोहिणोकुमारचतुर्धुरोणेनोच्चैर्भङ्गी-विशेषेण च तथा स्पष्टं वाचितं यथा महतोऽपि तस्यास्थानमण्डपस्या-ग्रान्तादा पार्श्वत आचोर्द्धतः कुतोऽपि आवकाणां श्रुतिसौकर्य्यं न व्याहृतम् । तदिदं कार्य्यविवरणं पृथङ्मुद्रितस्य परिषदः पञ्चदश-

वर्षीयकार्यविवरणस्यान्ततो वङ्गभाषया सुद्वितं जिज्ञासुभिरवलोकनीयम् ।

अस्ति चायं चिरागतः समुदाचारविशेषः परिषदः—यदत्र वार्षिकाधिवेशनदिवसे कस्यचन विश्रुतयशसः परासोस्तैलचित्रमावृत्य-पाकरणेन सर्वाध्यक्षं करणीयमिति । तन्नियमानुगत्या चेतःपूर्वं परिषदा स्थिरीकृतं यदचिरं शिवभूयमुपेतस्य महामहोपाध्याय-पदलाञ्छनस्य तत्रभवतो वामाचरणन्यायाचार्यमहोदयस्य तैलचित्रं निर्माय निरावरणं कर्तव्यम् । [इतः पूर्वं परिषदानुष्ठितायां तत्रभवतः शोकसभायां कविराजशिरोमणेः श्रीमतः श्यामादास-वाचस्पतिमहोदयस्य योग्यतमेन तनयेन श्रीमता विमलाचरणतर्कतीर्थ-महोदयेन तत्रभवतस्तैलचित्रं स्वव्ययेनाङ्कयित्वा परिषदे प्रतिश्रुतम् । परं केनचिद्वैगुण्यविशेषेण तदिदं तैलचित्रं पयश्चित्रात्मना परिणतमिति नाप्रत्यक्षमासोत्तत्सभासदाम् ।]

ततश्च प्राप्ते चित्रावरणोन्मोचनावसरे महामहोपाध्यायेन श्रीमता-शितिकण्ठवाचस्पतिमहोदयेन सदस्यानां सुज्ञेयया वङ्गभाषया तत्रभवतो न्यायाचार्य-महोदयस्यानितरसाधारणान् गुणानुल्लिख्य महती वाग्मिता प्रकाशिता । समनन्तरं वर्णाश्रमस्वराज्यसङ्घाभिधसदसः सम्पादकेन तत्रभवतो न्यायाचार्यमहोदयस्य शिष्यचरेण देवनायका-चार्यमहोदयेन हिन्दीभाषया स्वहृदयं तथा प्राकाश्यं नीतं यथा सर्व्व एव समेताः सभासदः परेण प्रशंसावादेन तत्रभवन्तं समयोजयन् । ततश्च महामहोपाध्यायेन अनन्तकृष्णशास्त्रिमहोदयेन कविराज-शिरोमणिना श्यामादासवाचस्पतिमहोदयेन च तस्यैव परासोः प्रशस्तिवादाः समुदघुष्यन्त । एवञ्च तैस्तैर्वाग्मिभिर्गुणानामुदघाटनेनौतसुखमापादितानि सभ्यमनांसि तत्रभवान् सभापतिस्तत्तदगुणाधारभूतस्य भूतपतिभूयमनुभवतस्तत्रभवतश्चित्रावरणमुन्मोच्यारक्षयदितौदमादिपूर्वं व्याख्यातम् ।

सभापतेरभिभाषणमात्रमस्माभिर्नैध्वपर्वत्वेनाध्यवसातुमिष्यते ।
नवतिपरस्यापि नवीनप्रायस्य शरीरसंस्थानविशेषेणानभिव्यक्तजरा-
लक्षणस्य विदुषोऽपि बालकस्येवागम्भीरप्रकृतेस्तत्रभवतः सभापतेः
स्वल्पकायमभिभाषणं श्रवणाञ्जलिपुटेन पेपीयमानाः सभासदश्चित्रार्पिता
इवावतस्थिरैः । यद्यपि वयोबाहुल्येन क्षीणप्रायस्तत्रभवतः कण्ठः
सर्वेषां सभासदां कर्णकुहरं नैवापूरयत्तथाप्यादरबहुमानाभ्यां स्तब्धी-
भूताः सभ्यव्राताः श्वामप्रश्वासावप्यवरुध्य ध्याननिश्चला इवासन्
इत्यहो महानुभावता तत्रभवतामित्यास्तां मध्यमं पर्व ।

चरमं परमञ्चाभिनयपर्व । यत्र सभासदः क्षणं बाष्पान्वितचक्षुषः
क्षणं शौर्यस्फीतवक्षसः, क्षणं विषयप्रत्याहृतचेतस्त्वया शून्यघटितदृशः
क्षणं विषयसन्निधानेनोद्भूतभोगलृषः क्षणञ्च हास्योदेकविद्रुततयासन-
सन्निहितभूमिस्पृशश्च तेषु तेषु रसेषु समजायन्त ।

परिषत्सदस्यानां क्वात्रसमितिमदस्यमहायानामत्राभिनये नाभि-
नवं किमपि वक्तव्यमस्त्यस्माकम् । निपुणाः परिषत्सदस्या नाट्य-
कलायां, सामाजिकाः संस्कृतभाषाभिज्ञा महामहोपाध्यायप्रभुराः,
अभिनेयश्च भगवद्गुणानुवादमधुरं 'बालचरित'नामकं नाटकमित्यहो
श्रीहर्षस्यैव हर्षकारणं, परिषद्भाग्योपचयात् ममुदितमिति परं प्रमोद-
स्थानमस्माकम् ।

कश्चन दर्शकः ।

संस्कृतसाहित्यपरिषद्: १३३६ व-फ़ाब्दौय-
कार्यपरिचालकाः

सभापतिः

महामहोपाध्याय-श्रीयुक्त-दुर्गाचरण-सांख्य-वेदान्ततीर्थः

सहकारिसभापतयः

- १ । महामहोपाध्याय-श्रीयुक्त-भागवतकुमार-गोस्वामी शास्त्री
एम, ए., पि-एडच, डि,
- २ । महामहोपाध्याय-श्रीयुक्त अनन्तकृष्णशास्त्री
- ३ । महामहोपाध्याय-श्रीयुक्तशितिकण्ठवाचस्पतिः
- ४ । पण्डितः श्रीयुक्तद्वारिकानाथन्यायशास्त्री
- ५ । कविराज-शिरोमणिः श्रीयुक्तश्यामादासवाचस्पतिश्च

सम्पादका

- १ । श्रीयुक्त अमरेश्वर ठाकुर, वेदान्तशास्त्री,
एम.ए.,पि-एडच, डि
- २ । श्रीयुक्त सत्येन्द्रनाथवसुः एम, ए., वि, एल,

सहकारि-सम्पादकाः

- १ । पण्डित श्रीयुक्त दीनबन्धुसाहित्यशास्त्री
- २ । ” ” वामाचरणकाव्यतीर्थः
- ३ । ” ” चिन्ताहरणचक्रवर्ती काव्यतीर्थः एम, ए.
- ४ । ” ” रामकृष्णचक्रवर्ती, एम, ए.
- ५ । ” ” अशोकनाथभट्टाचार्यवेदान्ततीर्थः एम, ए,

कार्यनिर्व्वाहक समितेरपरे सदस्याः

- १ । पण्डितश्रीयुक्तजगदीशचन्द्रवेदव्यासः
- २ । " जगन्मोहनज्योतिर्विनोदः
- ३ । " वामापदविद्यारत्नः
- ४ । " दक्षिणाचरणभट्टाचार्यः एम. ए
- ५ । " कुञ्जविहारी तर्कतीर्थः
- ६ । " जानकीनाथसाहित्यशास्त्री
- ७ । " नगेन्द्रनाथठाकुरसिद्धान्तरत्नः
- ८ । " कालीपदतर्काचार्यः
- ९ । " योगेन्द्रमोहनविद्यारत्नः
- १० । " श्रीधरव्याकरणतीर्थः
- ११ । " सीतानाथसिद्धान्तवागाशः
- १२ । " दक्षिणाचरणभट्टाचार्यः
- १३ । कविराजः श्रीयुक्तवसन्तकुमाररायविद्यारत्नः
- १४ । पण्डितः श्रीयुक्तकृष्णचन्द्रस्मृतितीर्थः
- १५ । " " राधारमणविद्याभूषणः
- १६ । " " भुवनमोहनसांख्यतीर्थः
- १७ । " " प्रभातचन्द्रकाव्यतीर्थः एम. ए., पि-एच्, डि'
- १८ । " " दक्षिणारञ्जनशास्त्री, एम. ए.
- १९ । श्रीयुक्तयतीन्द्रनाथवसुः एम. ए., एम. एल. सि.
- २० । डाक्टर श्रीयुक्तकृष्णगोपालभट्टाचार्यः एम. वि.
- २१ । श्रीयुक्तराजेन्द्रनारायणवन्द्योपाध्यायः वि. एल.
- २२ । पण्डितश्रीयुक्तदुर्गामोहनकाव्य-सांख्य-पुराणतीर्थः एम. ए.
- २३ । " कालीपदव्याकरणतीर्थः
- २४ । " क्षितीशचन्द्रचट्टोपाध्यायः एम. ए.
- २५ । " सुनीतिकुमारचट्टोपाध्यायः एम. ए., डि. लिट्'

- २६ श्रीयुक्तभूपतिरायचतुर्धुरीण-काव्यतीर्थः
 २७ पण्डितश्रीयुक्त चिन्तामणिकाव्यतीर्थः
 २८ श्रीयुक्तहेमन्द्रलालचतुर्धुरीणः
 २९ पण्डितश्रीयुक्तवनमाली वेदान्ततीर्थः एम, ए,
 ३० । श्रीयुक्तक्षितीशचन्द्र चक्रवर्त्ती, एम, ए., वि, एल,
 ३१ पण्डितश्रीयुक्तसमयचट्टोपाध्यायः एम, ए,
 ३२ " " उपेन्द्रमोहनसांख्यतीर्थः

पत्रिका-सम्पादकः

पण्डितश्रीयुक्तक्षितीशचन्द्रचट्टोपाध्यायः एम, ए,

पत्रिका-सहकारि-सम्पादकः

पण्डितश्रीयुक्तउपेन्द्रमोहनसांख्यतीर्थः

ग्रन्थाध्यक्षाः

पण्डित श्रीयुक्तजानकीनाथसाहित्यशास्त्री

" " वामाचरणकाव्यतीर्थः

" " चिन्ताहरणकाव्यतीर्थः एम, ए,

" " अशोकनाथवेदान्ततीर्थः एम, ए,

आचार्य्यौ

पण्डितश्रीयुक्तसीतानाथसिद्धान्तवागीशः

" " उपेन्द्रमोहनसांख्यतीर्थश्च

नाट्य-सम्पादकौ

पण्डितश्रीयुक्तजगन्मोहनज्योतिर्विनोदः

" " वामापदविद्यारत्नश्च

सङ्गीताचार्य्यः

श्रीयुक्तसतीशचन्द्रदत्तः

आय-व्यय-लिपिरक्षकः

पण्डितश्रीयुक्तरामकृष्णचक्रवर्त्ती, एम, ए,

आय-व्यय-लिपि-रक्षकः

श्रीयुक्तमलयकुमारदेवः वि, एस-सि., जि, डि, ए,

संस्कृतसाहित्यपरिषत्

इयं संस्कृत-साहित्य-परिषत् प्रतिभा रवेः ।

भावालोकेमनःपद्मं प्रज्ञाशयतु धीमताम् ॥

December,	{	१८५३ शकीये मार्गशीर्षे	{	Vol. XIV.
1931.		१४३-वर्षस्य ८म-संख्या		No. 8.

मतिमञ्जरी

“नियतिर्विधाय पंसां प्रथमं सुखमुपरि दारुणं दुःखम् ।

कृत्वालोकं तरला तडिदिव वज्रं निपातयति ॥”

अहो गरीयस्त्वं कालस्य, अहो विषमतमत्वं दुर्दैवविलसितस्य
तपस्विन्या गैर्वाण्या वाण्याः, अहो दुर्भाग्यं भारतवर्षीयाणाम्, अहो
विपदव्रातपरम्परापात आर्यधर्मस्य यद् येषां दृष्टीकृतस्वार्थानां
स्वधर्मपरिपालनव्रतदीक्षितानां पाण्डित्यप्रकर्षविमोहितजगत्त्रयाणां
महापुरुषाणां प्रादुर्भावेण घोरतमेऽपि कलौ समुत्पन्ना कृतयुगभ्रान्ति-
भरतीयानां तेऽपि प्रतिदिनमेवाहमहमिकया परित्यज्ये मं प्रचीर-
सदाचारं विध्वस्तधर्मानुष्ठानमार्यदेशं पुरन्दरपुरं प्रतिष्ठन्ते । सनातन-
भारतधर्मस्तम्भभूतानां विमलवैदुष्यप्रोज्झासितदिग्भागानां दृष्टावन्नाय-
मवजानानां सर्वपार्थिवसम्पदं कीटदर्शं पश्यतां च प्रतिदृग्निभ्रूभङ्गं
वामाचरणन्यायार्थमहोदयानां लक्ष्मणशास्त्रिद्राविडमहाभागानां च
महेश्वरसालोक्यापादनप्रवृत्तिर्निवेदितपूर्वैवास्माभिः । तत ऊर्ध्वं विविध-
तन्त्रकर्णधाराणां परःशतप्रबन्धप्रणेतृणां वार्धके जनसंसदि सज्जा-

तारतीनां समालम्बितप्रायवानप्रस्थानां नित्यानन्दपर्वतीयानामपि
मानुष्यकपरित्यागपुरःसरं शिवभावप्राप्तया संस्कृतसाहित्यस्यार्थधमस्य
च या हानिः संवृत्ता सानुभववेद्यैव सङ्गदयानाम् । एतावतापि
नैवोदपद्यत तस्मिन् कालहृतकस्य । इदानीं पुनरनेन वङ्गीयविद्वत्प्रवराः
श्रीमन्तो हरप्रसादशास्त्रिणः सबलं समाकृत्य साहित्यसाम्राज्याद्
विनिर्दिष्टाः स्त्रीये विकराले वदनकुहरे इति निवेदयन्तो
विषीदामस्तमाम् । कस्य भारतीयस्य वा वैदेशिकस्य वाविदितो
हरप्रसादशास्त्रिमहाभागः । एतस्य किल महाभागस्य न केवलं
संस्कृतभाषायां वङ्गभाषायाञ्चानितरसाधारणं प्रावीण्यमुज्जलासापि तु
भारतवर्षस्य विशेषतश्च वङ्गदेशस्य प्राचीनेतिहासविषये सर्वथा
प्रतिद्वन्द्विशून्य एवायमासीदित्यपि वचनं न लेशतोऽप्यतिशयोक्तिपदवी-
मवगाहेत । सुधीप्रवरोऽयं सुचिरं राजकोये विद्यालयेऽध्यापकपद-
मधिष्ठायान्ते च राजकीयसंस्कृतविद्यामन्दिरस्याध्यक्षपदं समधिगम्य
पश्चिमे वयसि राजकार्याद् गृहीतावसरो विद्याचर्चयैव
कालं नयन्नासौत् । संस्कृतपरिषदोऽक्षत्रिमबान्धवस्यास्य जीवन-
वृत्तादिकं परिषत्पत्रिकाया “हरप्रसाद”संख्यायां प्रकाशयिष्यत
इति शिवम् ।

उपनिषत्कथा

[निबन्धकः—म० म० श्रीदुर्गाचरणसांख्यवेदान्ततीर्थः]

(छान्दोग्ये पञ्चमावृत्तिः)

पूर्वप्रक्रान्तं तमेव सत्यकामं जाबालमधिकृत्य प्रवृत्तोऽयं कथा-
प्रसङ्गः । कार्याकार्यविवेकधुरीण आचार्यसु खेच्छुयोपनतं प्रश्रया-
वगतं सत्यसन्धं सत्यकामं “न सत्यादगाः” इत्यभिनन्द्य यथाशास्त्रमुप-

नीतवान् । उपनीय च तस्य गुरो अहं कर्त्तव्यनिष्ठां भक्तिप्रकर्षं च
 परीक्षितुकाम आचार्यः क्षणानामवलानां गवां चतुःशतीं सुक्तबन्धनं
 कृत्वा जितकामं सत्यकाममाभाष्य सादरमिदम्—“उवाच—इमां
 सोम्यानुव्रजेति” । आर्ज्जवावर्जितमानसो मानसोपरहितो हितो-
 पदेशमिव गुरोरादेशं सादरमनुपालयन् सत्यकामोऽपि विनैव प्रतिवचनं
 “तथास्तु” इत्यब्रवीत् । दुष्करमपि गुरुवचनमन्यथाकर्त्तुमनुचितमिति
 मनसि समाकलयन् गुरोरादेशं शिरसि निधाय स यावत् ता गाः
 प्रस्थापयितुं प्रवृत्ते, तावदेव तमनुभाष्य गुरुवाच—“नासहस्रेणा-
 वर्त्तयेति” । यावदासां प्रस्थाप्यमानानां गवां सन्ततिक्रमेण सहस्र-
 संख्या-प्रपूरणं न भवेत्, तावदिमा नावर्त्तनीयास्त्वयेति कृत्यगुरु-
 गुरोरादिदेश । एवमादिष्टः सत्यकामो गुरुकार्यगौरवमनुजानक-
 कालक्षेपं ताः सर्वा गाः समादाय तदाश्रमपदान्निरगच्छत् । निर्गत्वा
 च समन्तात् परिभ्रमन् क्रमेण सरसशष्पशबलां गवामनुकूलां प्रच्छाय-
 शीतलां काननभूमिमाविवेश । गावश्च तत्र तत्र दूर्वादलबद्दलां
 शादलकवलमाकलय्य परां प्रीतिकाष्ठामापुः । क्रमेण चैव ताः
 सर्वाः स्वच्छन्दमटवीतोऽटवीमटव्यमाना नानारसं घासं सुखं
 स्वादं स्वादं स्वल्पेनैव कालेन हृष्टाः पुष्टा बलिष्ठाश्च समभवन् ।

जिताशेषकामः सत्यकामश्च गुरुकार्यगौरवमन्वहं बहुमन्यमान-
 ष्छायेव तासामनुचरो बभूव । एवमायासबहुले सुदुष्करे वर्त्तनि
 वर्त्तमानस्यापि सत्यकामस्य मनसि मनागपि विषादो वपुषि स्वल्पोऽ-
 प्यवसादः कातर्यं वा नालक्ष्यत । परमनुदिनमुपचीयमानेन बलवत्तर-
 गुरुभक्तिसन्बुद्धितेन नवनवेनोत्साहनेन प्रणोदितस्य तस्य भूयानपि
 कालः क्षणार्धमिवायासीत् । एवमखिन्नमानसो गा अनुचरन् “स ह
 वर्षगणं प्रोवास—यदा सहस्रं सम्येदुः ।

अथैवं गोचारणव्याजिन तीव्रं तपः श्रद्धया समाचरतस्तस्य
 सत्यकामस्य मानसं मेघमुक्तमाकाशमिव नितरां प्रससाद, तत्त्वग्रह-
 ण-

योग्यताश्चाससाद, गवाश्च सहस्रं समपद्यत । एवं तपोरतस्य
शुद्धसत्त्वस्य गुरुभक्तिमतः सत्यकामस्य मनसि सहसा ब्रह्म-
जिज्ञासा समजायत । जिज्ञासुमप्यलब्धोपायतयाऽन्तःसन्तप्यमानं तं
करुणाकरो जगद्गुरुरन्वयहीत् । तदनुग्रहगृहीतानेकभूमयस्तद्वि-
भूतय एव यथाक्रमम् ऋषभाग्निहंसमद्गुशरीरैः क्रमेण तदभिलषितं
ब्रह्मतत्त्वमुपदेष्टुमुपचक्रमिरे ।

तत्र प्रथमं वायुदेवता ऋषभवपुरुपादाय सत्यकाममुच्चैराभाषाह
—“प्राप्ताः सोम्य, सहस्रं स्मः, प्रापय न आचार्यकुलं, ब्रह्मणश्च ते
पादं ब्रवाणीति ।”

सत्यकामश्चानाग्रसितपूर्वं मनोरथसिद्धेर्द्वारमिव तद्वचनमाकर्ण्य
पुलकाञ्चिततनुर्विकशन्नयनकमलः सानन्दमनाः सविनयं तमभिवन्द्य
प्राह—“ब्रवोतु मे भगवानिति” । एवमभ्यर्थित ऋषभः प्राच्यादि-
दिश्यैश्चतुर्भिरंशैरुपेतं ब्रह्मणः प्रकाशवन्नामकं पादं तद्विज्ञानफलञ्च
समुपदिश्य “अग्निस्ते (द्वितीयं) पादं वक्ता” इति चाभिधाय
विरराम ।

ऋषभादेवमाप्तमनोरथः “स (सत्यकामः) ह श्वोभूते गा अभि-
प्रस्थापयाञ्चकार” । आश्रमाभिमुखं प्रचलिता गा अनुसरन् सत्य-
कामो मन्दं मन्दं चचाल । एवमनुचलन् यदा भगवान् मरीचिमाली
गगनमण्डलादात्मनः करजालं समाहृत्यास्ताचलचूडामवलम्बमान
उदयारुणरागैः प्रतीच्या दिशो मुखमण्डलमरञ्जयत्, तदा घनतिमिर-
निकरैर्धरणीतलं ग्रस्यमानमालक्ष्य क्वचिदनैकदेशे “अग्निमुपसमाधाय
गा उपरुध्य समिधमादाय पश्चादग्नेः प्राङ्मुख उपोपविवेश ।”

इत्यमग्नेः पश्चात् प्राङ्मुखः समासीनः सत्यकामो ह्यस्तनोक्तऋषभ-
वचनमेव समाहितमना दध्यौ । अथैनमभिध्यानरतं सत्यकामं
“तमग्निरभुववाद—सत्यकाम इति । (सः) भगव इति प्रतिशुश्राव ।”
एवं दत्तावधानं सत्यकाममग्निः पुनराह—“ब्रह्मणः सोम्य ते पादं

ब्रवाणीति” । “ब्रवीतु मे भगवानि”त्यभिहितोऽग्निस्तस्य अनन्तवज्रामकं ब्रह्मणो द्वितीयं पादमुपदिदेश, यस्य खलु पृथिव्यन्तरीक्षदुःसमुद्राभिधानाश्चतस्रः कलाः स्मर्यन्ते सूरिभिः । एतद्विज्ञानफलञ्चाभिधाय “हंसस्ते (तृतीयं) पादं वक्ते”ति च संज्ञाप्य सोऽग्निस्तूष्णोऽम्बभूव । सत्यकामश्च तमेवार्थं मनसि चिन्तयन् निशाशेषमनयत् ।

अथ सत्क्रियादीक्षादक्षे जगदेकदीपे कमलिनीनाथे प्राचीदिग्बधू-मुखमण्डलान्नैश-तमोऽश्वकमपनयन्, कुङ्कुमारुणरागैः प्राच्या दिशो मुखमण्डलमालिम्पन्, सिन्दूरविन्दुरिव तत्र प्रादुरभूत् । ततः सत्यकामश्च यथापूर्वं गाः प्रस्थापयाञ्चकार यावत् सायंसमयो नाविरभूत् ।

अथ सत्यकामः सायमायतमवलोक्य सर्वा गाः समाहृत्य समिधमाधायग्निं प्रज्वाल्य पश्चादग्नेः प्राङ्मुखः सन्नुपविवेश हंससमागमनं प्रतीक्षमाणः । एवमेकाग्रमानसे तस्मिन् तमेवार्थमनुचिन्तयत्य-क्लृप्तादाकाशात् कश्चिद्वंसस्तत्र समवातरत् । स तत्समीपमुपनिपत्य सत्यकाममाभाष्यह—“ब्रह्मणः सोम्य ते पादं ब्रवाणी”ति । सत्यकामोऽपि “ब्रवीतु मे भगवानि”ति सम्प्रतिमावेदयामास । अथैवं लब्धानुमतिरग्निरेनमाह—“अग्निः कला, सूर्यः कला, चन्द्रः कला, विदुः कला एष वै सोम्य, चतुष्कलः पादो ब्रह्मणो ज्योतिषान् नाम”—इति । ज्योतिषतः पादस्य ज्योतिषान्त एव पदार्था अंशा भवितुमर्हन्तीति ज्योतिःप्रधाना एवाग्नि-सूर्य-चन्द्र-विदुस्तृतीयपादस्य कलाचतुष्टयत्वेन निरदिक्षदग्निः । अनन्तरञ्चैवमुपासितुः क्रमं फलञ्चाभिधाय “मदगुष्टे पादं वक्ता” इत्यभिदधदेव तिरोऽभूदग्निः ।

सत्यकामस्तु तमेवार्थमनुस्मरन् निशां यापयित्वा प्रातरिव पूर्ववद् गाः प्रस्थापयामास । पुनश्च सायंसमये यथापूर्वं सर्वमनुष्ठाय प्राङ्मुख एवाग्नेः पश्चादुपविश्य मदगुसमागममपेक्षते स्म । एवमनुचिन्तयन्तं “तं मदगुरुपनिपत्याभ्युवाद—ब्रह्मणः सोम्य, ते पादं ब्रवाणीति ।” पूर्ववत् “ब्रवीतु भगव” इत्यभ्युवातेन तेन मङ्गना तस्मै प्राण-चक्षुः-

श्रीत्र-मनोमयकलाचतुष्टयसम्पन्नो ब्रह्मण आयतनवान् नाम चतुर्थः
पाद उपदिष्टः, तदुपासनफलञ्च यथायथं निरूपितम् । अथ सत्य-
कामाय दत्तानुशासनः स मदगुस्तत्क्षणमेव वियदुत्पपात ।

अथैवं तितिच्चाक्षपिताशेषकामः प्रियाभिरामः सत्यकामः सदाचार-
मनुचरन् गुरुलपावशाद् अमानुषविग्रहेभ्य ऋषभादिगुरुभ्यो लब्ध-
मनोरथः प्रसन्नमनोवदनो गवां सहस्रं समादाय यथाकालमाचार्य-
कुलमलभत । आचार्यस्तु तस्य तथाविधां प्रसादमयीं मूर्तिमवलोक्य
विदितमपि तदशेषवृत्तं जिज्ञासुरपृच्छत्—“सत्यकाम—ब्रह्मविदिव
सोम्य. भासि, को नु त्वानुशासतेति ?” सत्यकामोऽपि सत्यमनिह्वानः
प्राह—“अन्ये मनुषेभ्यः, * * * भगवांस्त्वेव मे कामे ब्रूयात् ।”
यदि नाम भगवन्तमाचार्यमपहाय अन्यतः कुतश्चिद्विद्यामलप्स्य
नूनपराधमध्यकरिष्यम् । नाहं तथाकार्यं कृतवान्, येन भगवान्
मयि कोपकारणमण्वपि समधिगच्छेत् । अतः प्रार्थये मदभिलषितं
भवानेवोपदिशतु माम् । यतः “श्रुतं ह्येव मे भगवद्गृहेभ्य आचार्या-
दैव विद्या विदिता साधिष्ठं प्रापती”ति । एवमभ्यर्थितः शिष्येङ्गितश्च
आचार्यवर्यो विनय-नयसुन्दरं सतप्रकामं सर्वं ब्रह्मतत्त्वं प्रोवाच,
“न किञ्चन वीयायेति” न किमपि तत्रात्मनुक्तं वा बभूवे । ततश्च
सतप्रवृत्तिः सतप्रकामः समधिगतब्रह्मविद्यः परां निर्वृत्तिसुपजगाम ।

विद्याप्रस्थानम्

[निबन्धकः—कालीघट्टवास्तव्य-श्रीगुरुपदहालदारः]

(पूर्वतोऽनुवृत्तम्)

पतञ्जलिप्रोक्ता धारणा व्याख्याता । इदानीं तन्त्रान्तरदृष्ट्या
तत्सूत्ररूपादिकमुच्यते । जान्वग्रभ्रमणेन छोटिकादानकालो मात्वा,
ताभिः पञ्चदशमात्राभिरधमः प्राणायामस्त्रिंशता मध्यमः पञ्च-

चत्वारिंशता चोत्तम इतीव' प्राणायामत्रयात्मिकैका धारणा । सैव द्विविधा—सविषया निर्विषया चेति ।

तत्र यदा चित्तं स्वजनादिव्यापारवर्जं पुरःस्थितं स्थूलमूर्त्त्याकारं भगवद्रूपमुपाश्रयति, तदा सा धारणा सविषया भवति । तदुक्तं विष्णुपुराणे—

“प्राणायामेन पवनं प्रतगाहारेण चेन्द्रियम् ।

वशीकृत्य ततः कुर्याद्विस्तस्थानं शुभाश्रये ॥

मूर्त्तं भगवतो रूपं सर्वोपाश्रयनिस्पृहम् ।

एषा वै धारणा ज्ञेया यच्चित्तं तत्र धार्यते ॥

तच्च मूर्त्तं हरे रूपं यादृक् चिन्त्यं नराधिप ।

तच्छ्रुयतामनाधारे धारणा नोपपद्यते ॥” इति ।

यदा तु चित्तं निरवशेषेण देहमपि विस्मृत्य परमपुरुषाभिन्नं प्रत्यक्चैतन्यं स्वरूपत उपाश्रयति, तदैव सा धारणा देशादिराहित्येन निर्विषया भवति । स्मृतिरपि तत्र—“तच्च विष्णोः परं रूपमरूपाख्य-मनुत्तमम् । विश्वस्वरूपवैरूप्यलक्षणं परमात्मनः ॥” इति ।

धारणा-सौकर्याय तन्त्रेषु खेचरीमुद्रा विहिता । ‘भ्रूमध्यदृष्ट्या सैव निष्पाद्यते । तदुक्तं योगेश्वरेण भगवता महादेवेन—भ्रूवोरन्तर्गता दृष्टिर्मुद्रा भवति खेचरी’ति । अर्द्धनिमीलितनेत्र एकतत्त्वाभ्यासाय नासिकामूलं संप्रेक्ष्य भाव्यविषये चित्तं बध्नादितयाशयः । नेत्रयो-रतन्तनिमीलने निद्राख्या लयात्मिका वृत्तिः, उन्मीलने च प्रमाणादि-विक्षेपात्मिका वृत्तयस्ताः सर्वा निरोद्धव्या इतर्द्धनिमीलनेन भ्रूमध्ये चक्षुषोर्निधानं विधित्सितम् । सैव मुद्रा खेचरी चित्तस्य वृत्ति-बोधमपि निरुणद्धि । उक्तं च—“प्राणैः सह यदा चेतो भ्रूवोरपरि राजति । स्वहितं विश्वतत्त्वं च तदेव स्फुरति स्वतः ॥” इति ।

धारणापरिपाकेण तदालम्बनीकृतः समानप्रत्ययप्रवाहो विच्छिद्य विच्छिद्य जायमानो ध्यानं भवति । द्वादशधारणाकालेन ध्यान-

मित्युक्तेः । स्मृतिरपि तत्र—‘ध्यानं द्वादशपर्यन्तं मनो ब्रह्मणि योजये-
दिति । अपि चोक्तम्—‘निरन्तरश्चित्प्रवाहो ध्येयस्य ध्यानमीरितमिति ।
तदेव ध्यानं तैलधारादिवदविच्छिन्नस्मृतिसन्तानरूपा ध्रुवा स्मृतिः ।
भगवता वाक्यकारेण च विवेकादिभ्यो ध्रुवानुस्मृतेर्निष्पत्तिरुक्ता—
‘तल्लब्धिर्विवेकविमोकाभ्यासक्रियाकल्याणानवसादानुद्धर्षेभ्य’ इति ।
विवेकादीनां च स्वरूपमुक्तम् । विवेकः सत्त्वशुद्धिः । आहारशुद्धौ
सत्त्वशुद्धिः सत्त्वशुद्धौ ध्रुवा स्मृतिरिति निर्व्वचनात् । विमोकः काम-
त्यागः । ‘शान्त उपासीतेति’ श्रुतेः । अभ्यासः स्थितिनैश्चल्यम् । सदा
तदभावभावित इति स्मृतेः । क्रिया सदनुष्ठानम् । क्रियावानेव
ब्रह्मविदां वरिष्ठ इत्यवधारणात् । सत्यार्ज्जवदयादानाहिंसाऽनभिध्याः
कल्याणानि । निर्व्वचनं च तत्र—‘सत्येन लभ्यस्तोषामवैष विरजो
ब्रह्मलोक’ इत्येवमाद्यम् । शोकादिस्मृतेर्देन्यं मनसोऽवसाद-
स्तद्विपर्य्ययोऽनवसादः । श्रुतिश्च—‘नायमात्मा बलहीनेन लभ्य’ इति ।
तुष्टिरुद्धर्षस्तद्विपर्य्ययोऽनुद्धर्षः । उद्धर्षः स्मृतिविरोधमाक्षिपतीति
तत्त्याग उक्तः ।

ध्यानं च सूत्रितं भगवता पतञ्जलिना—‘तत्र प्रत्ययैकतानता
ध्यानमिति । एतदुक्तं भवति—यत्र चित्तं धृतं तत्र प्रत्ययस्य
विसदृशपरिणामपरिहारहारेण यदेव धारणायामालम्बनीकृतं तदा-
लम्बनतया निरन्तरमेकप्रवाहः प्रत्ययान्तरेणापरामृष्टो ध्यानमिति ।
तदुक्तम्—‘विलाप्य विवृतिं कृत्स्नां सम्भवप्रत्ययक्रमात् । परिशिष्टं च
सम्मात्रं चिदानन्दं विचिन्तयेत् ॥’ इति । ‘ध्येये चित्तं यदा लीनं
तदा ध्यानमुदाहृतम् । ध्येयः प्रत्यक्षतां याति ध्याता तन्मयतां व्रजेत् ॥’
इति च । ध्यानीतृकर्षेण ध्यानिनस्तन्मयतामुद्दिश्य विवेकचूडामणौ
भगवान् शङ्कराचार्य आह—

क्रियान्तरासक्तिमपास्य कीटको

ध्यायन्नलित्वं ह्यलिभावमृच्छति ।

तथैव योगी परमात्मतत्त्वं

ध्यात्वा समायाति तदैकनिष्ठया ॥ इति ।

महानिर्व्याणतन्त्रे ध्यानस्य निरुक्त्यादिकमुक्तं यथा—

ध्ये चिन्तायां स्मृतौ धातुश्चिन्ता तत्त्वेन निश्चला ।

एतद् ध्यानमिह प्रोक्तं सगुणं निर्गुणं द्विधा ॥

सगुणं मन्त्रभेदेन निर्गुणं केवलं मतम् ।

अपिच—

ध्यानं तु द्विविधं प्रोक्तं सरूपारूपभेदतः ।

अरूपं तत्र यद् ध्यानमवाङ्मनसगोचरम् ॥

अव्यक्तं सर्वतो व्याप्तमिदमित्यविवर्जितम् ।

अगम्यं योगिभिर्गम्यं कृच्छैर्बहुसमाधिभिः ॥

मनसो धारणार्थाय शीघ्रं स्वाभीष्टसिद्धये ।

सूक्ष्मध्यान-प्रबोधाय स्थूलध्यानं वदामि ते ॥

अरूपायाः कालिकायाः कालमातुर्महादुयतेः ।

गुणक्रियानुसारेण क्रियते रूपकल्पना ॥

सूक्ष्मध्यानं ब्रह्मचिन्तायां यथा—

ब्रह्मैवास्मीति सद्वृत्त्या निरालम्बतया स्थितिः ।

ध्यानशब्देन विख्याता परमानन्ददायिनी ॥

स्थूलध्यानस्य प्रकारादिकं स्मृतं यथा—

निमीलिताक्षः सत्त्वस्थो दन्तैर्दन्तानसंस्पृन् ।

तालुस्थाचलजिह्वश्च संवृतास्यः सुनिश्चलः ॥

संनिरुध्येन्द्रियग्रामं नातिनीचोच्छ्रितासनः ।

द्विगुणं त्रिगुणं वापि प्राणायाममुपक्रमेत् ॥

ततो ध्येयः स्थितो योऽसौ हृदये दीपवत् प्रभुः ।

धारयेत् तत्र चात्मानं धारणां धारयन् बुधः ॥

एषां कठिनांशो व्याख्यायते । निमीलिताश्च सत्त्वस्थः कामादि-
रहितो दन्तैर्दन्तानसंस्पर्शयन्, तथा तालुनि स्थिता अचला जिह्वा
यस्य स तथोक्तः, संवृतास्यः पिहिताननः, सुनिश्चलः सम्यगिन्द्रियसमूहं
विषयव्यापारेभ्यः प्रत्याहृत्य नातिनीचासनो नात्युच्छ्रितासनो यथा
चित्तवाञ्छत्यं न स्यात् तथोपविष्टः सन् द्विगुणं त्रिगुणं वा प्राणायामं
कुर्व्यात् । ततो वशीकृतपवनेन योगिना योऽसौ हृदये दीपशिखावद-
प्रकम्पः प्रभुः स्थितः स ध्यातव्यस्तत्र च हृद्यात्मानं मनोगोचरतया
धारयेत् । तथा धारणां च धारयेत् । धारणा प्राणायामत्रयात्मिकैका
प्रागेव दर्शिता । तास्तिष्ठो योगशब्दवाच्यास्तास्ताश्च धारयेत् । इति ।

आरब्धकार्याणां सुखदुःखमोहात्मिका या वृत्तयः सन्ति ताः स्थूला
अभिव्यक्तावस्था ध्यानेन प्रतिबद्धा भवन्ति । अनारब्धकार्याणां तु
याः सूक्ष्मा अनभिव्यक्तावस्थास्ताः समाधिना हातव्या इति समाधेरुपा-
दानम् । ध्यानमेव ध्येयैकगोचरतया यदा साक्षिणि निर्भासते, यदा च
चित्तस्य ध्येयस्वरूपावेशेनाहमिदं चिन्तयामीत्येवंप्रकारवृत्त्यन्तरानु-
दयात् प्रतय्यात्मकेन स्वरूपेण शून्यमिव भवति, तदा ध्यानं समाधि-
रित्युच्यते । योगापरपर्यायः समाधिः प्रागेव पर्याप्तं वर्णितः, इदानीं
ततः प्रत्युदितव्यातेरतिक्लान्तभावनोयस्य प्रज्ञाभूमय उच्यन्ते ।

समाधिसञ्ज्ञातविवेकान्वितस्य योगिनः सप्त प्रज्ञाभूमयो जिज्ञासा-
जिह्वासाप्रेषाचिकीर्षाशोकभयविकल्पनिवृत्तिफला भवन्ति । तत्र ज्ञातं
भया ज्ञेयं न पुनर्ज्ञातव्यं किञ्चिदवशिष्यत इति जिज्ञासानिवृत्ति-
रेका, ज्ञेयं मे हातव्यं बन्धजातं नावशिष्टं पुनर्ज्ञेयं किञ्चिदिति
जिह्वासानिवृत्तिर्द्वितीया, प्राप्तव्यं निखिलं प्राप्तं नान्यतो मे प्राप्तव्यं
किञ्चिदवशिष्टमिति प्रेषानिवृत्तिस्तृतीया, कर्त्तव्यं निखिलं कृतं
नावशिष्टं किञ्चित् कार्यमिति चिकीर्षानिवृत्तिश्चतुर्थी । एषा क्लृप्त-
समाप्तानुभवरूपा चतुष्टयी प्रज्ञा प्रयत्नसाध्यतया पुरुषाणां कार्याद्
विमुक्तिर्जीवन्मुक्तिरित्युच्यते ।

कार्यविमुक्तोरनन्तरं परमा मुक्तिः साधननैरपेक्ष्य भवति । सा च परवैराग्यरूपा त्रिविधा । तत्र कृतभोगापवर्गकार्या मे बुद्धिरिति शोकनिवृत्तिरेका, सैव तन्त्रान्तरेषु चित्तज्योतिर्वियोग इत्युच्यते ; संस्काररूपा बुद्धिगुणा गिरिशिखरचुपता ग्रावाण इव निरवस्थानाः सङ्घ चित्तेन स्वकारणे लीयमाना अतः प्रयोजनाभावात् पुनर्न प्ररोहन्तीवेति भयनिवृत्तिर्द्वितीया, सैव तन्त्रान्तरेषु गुणवियोगा-रम्भ इत्युच्यते । ततः स्वात्मभूतस्य मे समाधिस्तस्मिन् सति गुणातीत-स्वरूपमात्रेणावस्थितश्चिदेकरसोऽहमिव नान्य इति विकल्पनिवृत्ति-स्तृतीया, सैव प्रान्तभूमिप्राज्ञायाश्चरमो विषयो यतः कैवल्यं नान्तरीयज्ञं भवति । इमां त्रिविधां भूमिं भाविनीमपि जीवन्मुक्तिदशायां विशुद्ध-चित्ता योगिनः साक्षात्कुर्वन्ति । विनिष्कन्ते तु कैवल्ये न चापि कश्चित् प्रज्ञाविषय इति तत्त्वम् ।

सूत्रं च—“तद्वैराग्यादपि दोषत्रौजस्ये कैवल्यमि”ति ।

महोपनिषदि, वराहोपनिषदि, तथा वाशिष्ठेऽपि योगभूमयस्त्वेवं दर्शिताः—

ज्ञानभूमिः शुभेच्छा स्यात् प्रथमा समुदाहृता ।

विचारणा द्वितीया स्यात् तृतीया तनुमानसा ॥

सत्त्वापत्तिश्चतुर्थी स्यात् ततोऽसंसक्तिनामिका ।

पदार्थाभाविनी षष्ठी सप्तमी तुर्यगा स्मृता ॥

वैराग्यपूर्वमिच्छेति शुभेच्छेत्युच्यते बुधैः ॥

शास्त्रसज्जनसम्पर्कवैराग्याभ्यासपूर्वकम् ।

सद्विचारप्रवृत्तिर्या प्रोच्यते सा विचारणा ॥

विचारणाशुभेच्छाभ्यामिन्द्रियार्थेष्वसक्तता ।

यत्र सा तनुतामेति प्रोच्यते तनुमानसा ॥

भूमिकात्रितयाभ्यासाच्चित्तेऽर्थविरतेर्वशात् ।

सत्त्वात्मनि स्थितिः शुद्धे सत्त्वापत्तिरुदाहृता ॥

दशाचतुष्टयाभासादसंसर्गफला च या ।

रूढसत्त्वचमत्कारा प्रोक्ताऽसंसक्तिनामिका ॥

भूमिकापञ्चकाभासात् स्वात्मरामतया भृशम् ।

आभ्यन्तराणां बाह्यानां पदार्थानामभासात् ॥

परप्रयुक्तेन चिरं प्रयत्नेनावबोधनम् ।

पदार्थाभाविनी नाम षष्ठी भवति भूमिका ॥

भूमिषट्कचिराभ्यासाद् भेदस्यानुपलम्भनात् ।

यत् स्वभावैकनिष्ठत्वं सा ज्ञेया तुर्यगा गतिः ॥ इति ।

तत्र शुभेच्छाख्या प्रथमा भूमिका नित्यानित्यवस्तुविवेकपुरःसरा साधनचतुष्टयसम्पदिति यावत् । ततः परप्रबोधनदत्तं गुरुमुपसृत्य वेदादिमोक्षशास्त्रस्वरूपग्रहणं द्वितीया भूमिका श्रवणमननसम्पदिति यावत् । ततः श्रवणमननाभ्यां परिनिष्पन्नस्य शास्त्रज्ञानस्य निर्व्विचिकित्सतारूपा तनुमानसा नाम तृतीया भूमिका निदिध्यासनसम्पदिति यावत् । तदेव शुभेच्छादिभूमिकात्रितयं विद्यायाः साधनमेव, न तु तत्कोटावन्तर्भवति, तत्र भेदसत्यत्वबुद्धेर्दुर्ध्वारत्वात् । अतो ह्येतज् जागरणमितुच्यते ।

तदुक्तम्—

“भूमिकात्रितयं त्वेतद्राम जाग्रदिति स्थितम् ।

यथावद् भेदबुद्धेर्द जगज्जाग्रति दृश्यते ॥” इति ।

तत्र प्रथमद्वितीयतृतीयसाधनभूतभूमिकासु कर्म्मत्यागात् तत्त्वज्ञानाभावाच्च भवति शङ्केति रामेण प्रश्न उक्तः । प्रतिवचनं च तत्र भगवतो वशिष्ठस्य—

“योगभूमिकयोत्क्रान्तजीवितस्य शरीरिणः ।

भूमिकांशानुसारेण क्षीयते पूर्व्वदुष्कृतम् ॥

ततः सुरस्त्रिमानेषु लोकपालपुरेषु च ।

भैरूपवनकुञ्जेषु रमते रमणीसखः ॥

ततः सुकृतसम्भारे दुष्कृते च पुरा कृते ।
 भोगक्षयपरिक्षीणे जायन्ते योगिनो भुवि ॥
 शुचीनां श्रीमतां गेहे गुप्ते गुणवतां सताम् ।
 जनित्वा योगमेव ते सेवन्ते योगवासिताः ॥
 अत्र प्राग्भावनाध्यस्तं योगभूमिक्रमं बुधाः ।
 दृष्ट्वा परिपतन्तुरच्चैरुत्तरं भूमिकाक्रमम् ॥” इति ।

ततो वेदान्तवाक्यजज्ञानभावनातो निर्विकल्पात्मिका तत्त्व-
 साक्षात्काररूपा चतुर्थी भूमिका परिणामरूपा सत्त्वापत्तिः । तत्र
 योगी कृतस्त्रजगदुपादानस्य ब्रह्मणः सच्चिदानन्दस्वभावत्वं निश्चित्य
 तस्मिन्नेव समारोपितयोर्जगच्छब्दाभिधेययोर्नामरूपयोर्मिथ्यात्वमवगच्छति ।
 पूर्वोक्तं जागरणमपेक्ष्य योगिन इयं भूमिका स्वप्न इति व्यपदिश्यते ।
 तदुक्तम्—

“अद्वैते स्थैर्यमायाते द्वैते प्रथममागते ।

पश्यन्ति स्वप्नवल्बोकं चतुर्थीं भूमिकामिताः ॥” इति ।

ततः पञ्चमादिभूमयो जीवन्मुक्तेरवान्तरभेदाः । ते च निर्विकल्प-
 समाध्यभ्यासकृतेन विश्रान्तितारतम्येन संपद्यन्ते ।

तदुक्तम्—

“विच्छिन्नशरदभ्रांश-विलयं प्रविलीयते ।

सत्तावशेष एवास्ते पञ्चमीं भूमिकां गतः ॥

पञ्चमीं भूमिकामित्य सुषुप्तिपदनामिकाम् ।

शान्ताशेषविशेषांशस्तिष्ठत्यद्वैतमात्रके ॥

अन्तर्मुखतया नित्यं बहिर्वृत्तिपरोऽपि सन् ।

परिश्रान्ततया नित्यं निद्रालुरिव लक्ष्यते ॥

कुर्व्वन्नभ्यासमेतस्यां भूमिकायां विवासनः ।

षष्ठीं गाढसुषुप्तग्राह्यां क्रमात् पतति भूमिकाम् ॥

यत्र नासन्न सद्रूपो नाहं नाप्यनहं कति ।

केवलं क्षीणमनन आस्ते द्वैतैक्यवर्जितः ॥ इति ।”

तत्र पञ्चमभूमौ निर्विकल्पत्वाद् योगी स्वयमेव व्युत्तिष्ठते, षष्ठभूमौ तु परेण प्रतिबोधित इति विशेषः । तदेतद् भूमिकादयं सुषुप्ति-
गर्भासुषुप्तिरिति चोच्यते । ततश्चाह—

“अन्तः शून्यो बहिः शून्यः शून्यः कुम्भ इवाग्नये ।

अन्तः पूर्णो बहिः पूर्णः पूर्णः कुम्भ इवार्णवे ॥” इति ।

षष्ठभूमिकामितस्य संस्कारमात्रशेषस्य चित्तस्य मनोराज्यं कर्तुं
बाह्यपदार्थान् ग्रहीतुं वा सामर्थ्याभावाद् विषयवस्थितकुम्भवदन्त-
बहिःशून्यत्वं तथा स्वयंप्रकाश-सच्चिदानन्दाखण्डैकरसे परमात्मनि
निमग्नत्वेन सर्वत्र ब्रह्मादृष्ट्या समुद्रमध्यस्थापितजलपूर्णकुम्भवदन्त-
बहिःपूर्णत्वमनेन सूचितम् । एतां तुरीयाख्यां सप्तमभूमिकां
प्राप्तस्य योगिनः स्वतः परतो वा वृत्त्यानं नास्ति । तादृशीमवस्था-
मुद्दिश्य माण्डूक्यकारिकापि प्रवृत्ता—

“न निरोधो न चोत्पत्तिर्न बन्धो न च साधकः ।

न मुमुक्षुर्न वै मुक्त इत्येषा परमार्थता ॥” इति ।

योगजदर्शनस्य चरमपादे हि ये ये विषयाः प्रतिपादितास्तेभ्यः
सर्वेभ्यः सारमुद्धृत्य मिश्रपादेरुक्तम्—

“मुक्त्यर्हचित्तं परलोकमेव-

ज्ञसिद्धये धर्मधनः समाधिः ।

द्वयी च मुक्तिः प्रतिपादिताऽस्मिन्

पादे प्रसङ्गादपि चान्यदुक्तम् ॥” इति ।

तत्र षष्ठसूत्रे मुक्त्यर्हचित्तं निर्णीतम् । दशमसूत्रे परलोकसिद्धिः ।
पञ्चदशसूत्रे मेयसिद्धिर्बाह्यपदार्थसिद्धिरित्यर्थः । जनविंशसूत्रे
ज्ञसिद्धिः पुरुषसिद्धिरित्यभिप्रायश्चित्तातिरिक्तत्वात् । अष्टाविंशसूत्रे

धर्ममेवसिद्धिः । त्रिंशसूत्रे तथा चतुस्त्रिंशसूत्रे द्वयोः सुक्तिः प्रतिपादिता—जीवन्मुक्तिः कैवल्यं चेति ।

सुक्त्यर्हचित्तं प्रतिपादयितुं प्रागेव “जन्मौषधिमन्त्रतपःसमाधिजाः सिद्धयः” इति सूत्रेण पञ्चप्रकाराः सिद्धय उक्ताः । तत्र जन्मजसिद्धिर्यथा भगवतः कपिलस्य, मदालसापुत्राणां शङ्कराचार्यादीनां वा । औषधिसिद्धिर्वैज्ञानिकानां रसायनतत्त्वविदां च । चिकित्सकानां तु सिद्धिस्तत्रैव प्रवेशनीया । मन्त्रसिद्धिर्यथा शुक्राचार्यादीनाम् । तपःसिद्धिर्यथा विश्वामित्रप्रभृतीनां महर्षीणाम्, भक्त्यादिजन्यसिद्धीनां च तपःसिद्धावन्तर्भावः । “अक्षयः परमो धर्मो भक्तिलेशेन जायत” इति स्मृतेः । पञ्चमी समाधिसिद्धिर्यस्य अवान्तरभेदा बहवो भवन्ति ।

वितर्कविचारानन्दास्मितानुगतानां हेतवो ये ग्राह्यग्रहणग्रहीदृष्टु संयमाः सन्ति, तेषां सिद्धयः समाधिजा अधस्तनपादे सूत्रकारेण वर्णिताः । इदानीं ताभ्यः समुद्धृत्य काश्चिदेव संक्षेपत उच्यन्ते । ग्राह्याणि भूतानि कार्यकारणभेदेन धर्मधर्म्यभेदेन च पञ्चरूपाणि भवन्ति । तेषु संयमात् तद्रूपैर्भूतानां स्वेच्छानुविधायित्वं भवति । सूत्रं च—“स्थूल-स्वरूपसूक्ष्मान्वयार्थवत्त्वसंयमाद् भूतजय” इति । तत एव योगिनः पर्वतमपि भित्त्वा गच्छन्ति, जलं वा यथेच्छमनुप्रविश्य तिष्ठन्ति । शिला हि काठिन्येन तेषां गतिविधिं न प्रतिबध्नाति, न चाप्यापस्तेषां शरीरक्रियां क्लेशयन्ति । एवम् भूतजयादणिमाद्याः सिद्धयः प्रादुर्भवन्ति । सूत्रं च—“ततोऽणिमादिप्रादुर्भावः कायसम्पत् तद्वैश्वानभिघातये”ति । स्मृतिष्वपि ताः सर्वा अष्टौ परिगणिताः—

अणिमा लघिमा व्याप्तिः प्राकाम्यं महिमा तथा ।

ईशित्वं च क्षयित्वं च तथा कामावसायिता ॥” इति ।

तत्राणोर्भावोऽणिमा यत एव योगिनः शिलामपि प्रविशन्ति । लघिमा लघुभावो यतस्ते लघुतया कुसुमकेशराग्रे तिष्ठन्ति,

खेच्छातो वा चन्द्रादिलोकं विचरन्ति । व्याप्तिरभिमतवसुषु यत्र तत्रावस्थितेषु खेच्छातस्तेषां विहारः । प्राप्तीति पाठे त्वभिमतं वसु यत्र तत्रावस्थितं ते प्राप्नुवन्तीति । प्राकाम्यं प्रकामत इच्छा-
नुविधायित्वं यतस्ते जलादिकमनुप्रविश्य सुखेन तिष्ठन्ति । महिमा महतो भावो येन ते महान्त उच्यन्ते । ईशित्वं प्रभुतया भूतभौतिक-
शक्तीनां खेच्छया प्रेरणम् । वशित्वं भूतभौतिकानां प्रतिबन्धसामर्थ्यं स्वस्य च तदवशत्वमपि । कामावसायिता सत्यसङ्कल्पता यतस्तेषां संकल्पितार्थः स्वप्रयोजनाय खेच्छानुविहितो भवति । खेच्छानुविधाने तु शक्ता अपि योगिनः पदार्थविपर्ययासं न कुर्वन्ति । “धाता यथापूर्वमकल्पयति”ति श्रुतेः । एवं तन्त्रान्तरेषु वर्णिता अणिमादि-
सिद्धयो व्याख्याताः । ताः सर्वाः पुनरात्मजिज्ञासुभिर्ह्या बन्धकारण-
त्वात् । तदुक्तम्—

“अणिमा महिमा चैव लघिमा गरिमा तथा ।

प्राप्तिः प्राकाम्यमौशित्वं वशित्वं मनसो गुणाः ॥

मनो धनुर्मनो मौर्वी मन एव धनुर्धरः ।

मनो लब्धं मनो वेधो मनो विद्धं विमुक्तये ॥

मन एव मनुष्याणां कारणं बन्धमोक्षयोः ।

इतोऽधिकं तु किं वाच्यमद्वये तु स्थितं न तत् ॥” इति ।

इतः परं ग्रहणसंयमस्य सिद्धय उच्यन्ते । गृह्यन्त एभिरिति ग्रहणानीन्द्रियाणि । तेषां वृत्तयश्च ग्रहणमित्युच्यन्ते । तत्संयमा-
दिन्द्रियजरूपाः सिद्धयः प्रातिभश्चावणवेदनदर्शनरासनादिविषयीभूता
आदौ जायन्ते । तत्र विनैव दृष्टकारणं सूक्ष्मव्यवहितविप्रकृष्टादि-
व्यापारेषु स्फुरणसामर्थ्यं प्रतिभा, तज्जन्यं ज्ञानं प्रातिभं मनसः सिद्धिः ।
तथा श्रावणं श्रोत्रस्य सिद्धिः ; तथा वेदनं त्वगिन्द्रियस्य सिद्धिः ;
तथा दर्शनं चक्षुषः सिद्धिः । तथा रासनं रसनायाः सिद्धिः । एवं
गन्धग्रहणमपि घ्राणस्य सिद्धिः । प्रातिभादिसिद्धयनन्तरं योगिनो

मनो-जवित्वं विकरणभावः प्रधानजयित्वं चेति सिद्धिरयं भवति । तत्र मनोजवित्वं विनापि स्थूलशरीरमनुत्तमगतिलाभो लिङ्गशरीरस्य । विकरणभावः स्थूलशरीरनैरपेक्ष्येण सूक्ष्मव्यवहितविप्रकृष्टादिविषयेषु यथेच्छमिन्द्रियाणां वृत्तिलाभः । प्रधानजयित्वं सर्वेषां भूतेन्द्रिय-प्रकृतीनां सत्त्वादिगुणानां तद्विकाराणां च स्वेच्छानुविधानम् । एता-स्तिष्ठः सिद्धयो मधुप्रतीकसंज्ञा इन्द्रियजयाच्चाधिगम्यन्ते । सर्वास्तु सिद्धयो या उक्तास्ताः पुनरात्मजिज्ञासुभिर्न कामनीयाः, उपस्थिता अपि तैरपेक्षणीया भवन्ति । तदुक्तं विद्वद्व्योगिभिः—

“परचित्तस्थितं वस्तु त्वया ज्ञातं ततश्च किम् ।

स्वचित्तसंस्थितं वस्तु परं ब्रह्म विलोकय ॥

न सिद्धिर्योगसिद्धिर्हि बलवीर्यादिसिद्धिर्ज्ञतु ।

अतो हि “योगः प्रत्युक्त” इति वेदान्तभाषितम् ॥” इति ।

भगवान् पतञ्जलिरप्याह—“स्थानुपनिमन्त्रणे सङ्गसंयाकरणं पुन-रनिष्टप्रसङ्गादि”ति । इदमत्राकृतम् । स्थानानि येषां सन्ति ते स्थानिनः शम्भादयस्तैः कैवल्यसिद्धयर्थं योगी शक्यते प्रार्थयितुं भो योगिन् स्वर्गादिस्थाने रम्यतामिति । एवं प्रार्थने सङ्ग आसक्तिः क्षयः कृतार्थताभिमानश्च न कर्त्तव्यः, किन्तु तत्र दोषं भावयेत्—संसाराङ्गारेषु पापच्यमानोऽहं कथंचित् क्लेशादिध्वान्तध्वंसकं योगप्रदीपमलभे । तस्य चेते दृष्ट्यायोनयो विषयवायवः प्रतिपक्षाः । स खल्वहं प्राप्तालोकः कथमेतैर्विप्रलब्धः पुनः पुनः प्रदीपस्य संसारदुतभुजः स्वात्मानमिन्धनीकुर्व्याम् ? उक्तं च—“वासनावृद्धितः कार्य्यं कार्य्यवृद्धया च वासना । वर्द्धते सर्व्वथा पंसः संसारो न निवर्त्तते ॥” इति । अतः स्वस्ति वः स्वप्नसमेभ्यः क्लृपणजनप्रार्थनीयेभ्यो विषयेभ्य इति । एवं निश्चितमतिः पुरुषधौरेयः समाधिं भावयेत् । यदि तत्र सङ्गसंयौ भवेताम्, तदाऽस्य योगभ्रष्टस्य पुनरनिष्टं प्रसज्येत । तस्मात् सङ्ग-संयारकरणं कैवल्यान्तरायनिवारणकारणमिति ।

इदानीं ग्रहीतृसंयमस्य तिस्रः सिद्धयो वक्तव्याः सत्त्वपुरुषा-
न्यताख्यातिर्विवेकसाक्षात्कारो धर्ममेघसमाधिश्चेति । तत्र यद्यपि
ग्रहीतुः कार्यकारणविलक्षणत्वान्निर्धर्मकत्वाच्च तत्सिद्धेरवान्तरभेदो न
युक्तस्तथापि ग्रहितरि सामान्यत उपाधिसत्त्वभेदेन संयमस्य धर्ममेघ-
प्राप्तिपर्यन्तस्य सत्त्वपुरुषान्यताख्यातिर्विवेकसाक्षात्कारश्चेति सिद्धिद्वयं
क्रमानुरोधेन योगिनः स्वभावत आविरस्ति । तत्र सत्त्वपुरुषान्यता-
ख्यातिमात्रस्य द्वयोः सिद्धिः सर्वभावाधिष्ठातृत्वं सर्वज्ञत्वं चेति ।
यदेतत् सर्वभावाधिष्ठातृत्वं क्रियैश्वर्यं नाम निखिलकामाधिगमात्,
सर्वज्ञत्वं तु ज्ञानैश्वर्यमेव विवेकप्रदत्वात् । अनयोरैश्वर्ययोरपि
वैराग्यात् प्रसंख्यानापरपर्यायो विवेकसाक्षात्कार उत्पद्यते । विवेक-
ख्यातिदृढत्वे स्वात्मीभूते सति योगिनो धर्ममेघसमाधिर्नान्तरीयको
भवति । तदुक्तं “प्रसंख्यानोऽप्यकुसीदस्य सर्वथा विवेकख्यातेर्धर्ममेघ-
समाधिरिति । एष खलु सम्प्रज्ञातस्य काष्ठाप्राप्तिस्ततोऽविद्यादयः
क्लेशाः शुभाशुभाश्च कर्माश्रयाः समूलकार्षं कषिता भवन्तीति ।
योगिनश्च तदधिगमेन जीवन्मुक्तिरित्युच्यते ।

ननु, क्लेशकर्म्मनिवृत्तेर्जीवितो मुक्तौ सिद्धायां ‘न ह वै सशरीरस्य
प्रियाप्रिययोरपहतिरित्येवमादिश्रुतयः परमार्थतो व्यर्थाः सुपरिति
चेत् ? न । वासनारहितस्य जीवतोऽपि संसाराभावात् तस्य
गौणमुक्तित्वमित्यवधारणात् । तथाहि भगवान् गौतमाचार्यो
वासनारहितस्य जीवतः संसारोच्छेदं प्रतिपादयन्नाह—“वीतराग-
जन्मादर्शनादि”ति । ‘तदतिरिक्तो स्वराज्येऽभिषेच्यामी’ति श्रुतेः । इयं
च मुक्तिर्जीवितः पञ्चशिखाचार्यैर्निर्द्धारिता ‘द्वितीया रागद्वयादि’ति ।

एवं योगविभूतिभिः सह जीवन्मुक्तिनान्नी गौणमुक्तिः प्रति-
पादिता । अधुना कैवल्यनान्नी मुख्यमुक्तिः प्रतिपाद्यते । अत्र भगवता
पतञ्जलिना कैवल्यस्वरूपमधस्तनपादे सामान्यतो निर्द्धारितं “सत्त्व-
पुरुषयोः शुद्धिसाम्ये कैवल्यमिति । चतुर्थपादे तु तत्स्वरूपं प्राधान्येन

निर्धारयितुमाह—“पुरुषार्थशून्यानां प्रतिप्रसवः कैवल्यं स्वरूपप्रतिष्ठा चितिशक्तिर्व्ये”ति । तत्र पुरुषं प्रति दृश्यत्वेन चरिताधिकाराणां गुणानामनुपस्थापनं कैवल्यमेकाकिता । स्वरूपप्रतिष्ठा सर्वत उपाधिवियोगेन ब्रह्मणि प्रतिष्ठितत्वम् । चितिशक्तिः पूर्णबोधः । अतएव सूत्रेणानेन तात्पर्यत एतदुक्तं भवतीति । कारणरूपस्य ब्रह्मणो गुणलेशराहित्यात् । तदेव भगवान् वार्षगण्यो गुणरूपापेक्षया तत्कारणरूपं ब्रह्म पारमार्थिकमिति वुत्पादयितुमाह—

“गुणानां परमं रूपं न दृष्टिपथमृच्छति ।

यत्तु दृष्टिपथं प्राप्तं तस्मादेव सुतुच्छकम् ॥” इति ।

अत्रेदमवधेयं यदपि योगसिद्धये सांख्योक्तप्रकारेण प्रपञ्चस्य परमार्थत्वमभ्युपगतं तच्च वस्तुतो मायेव सुतुच्छकं मिथ्यार्थभूतत्वादिति । अतो ह्यनेन सर्वेषामचेतनानां चेतनार्थतया चैतन्याधीनसत्ता वेदान्तिभिरुच्यमाना सविशेषेण प्रतिपादिता भवति ।

ननु सिद्धेऽपि कैवल्ये भुक्तभोगानां पुनरावृत्तिरिति चेत् ? न । भगवत्प्रसादेन प्रकृत्यावर्णं त्यक्त्वा य एव मत्सम्पन्नास्तेषां पुनरावर्त्तनाश्रवणात् । गीतायां च हरिणाऽभाणि—“मामुपेत्य तु कौन्तेय पुनर्जन्म न विद्यत” इति । तदेव ब्रह्मभूयं गतानां पुनरावर्त्तनं न वेति येषां संशीतिस्तान् एव भगवान् भाष्यकार उपहासमुखेन स्मारयति—

अन्धो मणिमविध्यत् तमनङ्गलिरावयत् ।

अग्रीवस्तं प्रत्यमुञ्चत् तमजिह्वोऽभ्यपूजयत् ॥ इति ।

ननु, तदेव किं कैवल्यमधिरूढानामातप्रान्तिको बन्धध्वंसः स्यात् ? ॐ भो इति । साक्षात्कृतब्रह्मज्योतिषां तेषां कैवल्यपदानुप्रविष्टानां मुक्तानां न कदाचित् संसारापत्तिः ‘न स पुनरावर्त्तत’ इति श्रुतेः । तदेव योगदर्शनस्यापि चरमसिद्धान्तो नितरां वेदान्तमुपतिष्ठत इति । ॐ शम् ।

षष्ठ्यायौकर्ता कपिलः

[निबन्धकः—श्रीविदेन्द्रशास्त्री]

सांख्यं हि दर्शनेषु प्राचीनतमं, कर्ता चास्य भगवानादिविद्वान् कपिल इति प्रायः सार्वजनीनं मतम् (१) । तस्य चास्य सांख्यस्य साम्प्रतं ग्रन्थद्वयमुपलभ्यते । तत्रैकस्तत्त्वसमासाख्यः पञ्चविंशतिसूत्रैर्द्वाविंशतिसूत्रैर्वा विनिबद्धः, अपरश्च षष्ठ्यायीरूपः सर्वत्र सुप्रसिद्धः सूत्राणां पञ्चशतोत्तरषड्विंशत्या विनिबद्धः ।

तत्राद्यः पञ्चशिखाचार्यटीकया विभूषितोऽप्यस्तीत्यस्यैव ग्रन्थरत्नस्य वृत्तिष्वन्यतमायास्तत्त्वयाथार्थदीपनाख्यवृत्तेर्मङ्गलश्लोकेनावगम्यते । (२) ग्रन्थकृतस्यास्य विज्ञानभिन्नुपरि परिचित इति तदीयप्रवचनभाष्यभूमिकातः स्पष्टमवभासते (३) ॥

चरमे च षष्ठ्यायीरूपे सांख्ये अनिरुद्धवृत्तिः श्रीमदनिरुद्धप्रणीता, प्रवचनभाष्यं विज्ञानभिन्नुविरचितं, वेदान्तिमहादेवकृता टीका च । अत्रानिरुद्धवृत्तिरेव प्राचीनतमा अपरं हितयं च तदपेक्षयावाचीनम् । अस्य च हितयस्यापि सांख्यस्य कर्त्ता भगवानादिकपिल इत्युद्घोष्यते ॥

विवेचनया तु—तत्त्वसमासाख्यग्रन्थस्य प्रणेता तु स्यादेवादिविद्वान्

१ (क) आदिविद्वान् निर्माणचित्तमधिष्ठाय कारुण्याद् भगवान् परमर्षिरासुरये जिज्ञासमानाय तन्मं प्रोवाच (पञ्चशिखः) ।

(ख) भगवतः कपिलस्यादिसर्गे समुत्पद्यमानस्य चत्वारो भावाः सहीत्यन्ना धर्मा ज्ञानं वैराग्यमैश्वर्यम् (गौडपादः) ।

(ग) सर्गादावादिविद्वान् अवभवान् कपिलो महामुनिः धर्मज्ञानवैराग्यैश्वर्यसम्पन्नः प्रादुर्बभूव (वाचस्पतिः) ।

२ आदिवि समाससूत्रमालम्ब्य व्याख्यां पञ्चशिखस्य च ।

भावागशेष, कुरुते तत्त्वयाथार्थदीपनम् ॥

३ गन्धर्वमपि तत्त्वसमासाख्यसूत्रैः सहासाः षष्ठ्याध्याः पीनरत्नम् ।

कपिलो न तु भिक्षुभाष्यसंबलितस्य षडध्यायीरूपस्य सांख्यस्यापि ।
अत्र चैते हेतवः प्रतिभान्ति—

(क) नञ्चादिविद्वक्तृते ग्रन्थे परवर्त्तिशास्त्राणां तत्तच्छास्त्रीयपारि-
भाषिकशब्दोपादानपूर्वकं खण्डनमण्डने सम्भवतः, अत्र तु बहुत्र
न्यायादिशास्त्राणां पारिभाषिकशब्दोपादानपुरःसरं प्रत्याख्यानं
कृतमुपलभ्यते (१) ।

(ख) नहि प्राञ्च आचार्याः क्वापि खण्डनमण्डनप्रस्तावे सूत्राणि
समुपयुज्यन्ति—अपि तु सर्वत्र कारिका एवेमा उपयुक्ता दरीदृश्यन्ते ।
इतोऽप्येतदेवायाति यन्नेतेषां सूत्राणामादिविद्वत्प्रणीतत्वमिति ।
मन्येऽमुनैव हेतुना षड्दर्शनव्याख्यातभिराचार्यवाचस्पतिभिश्चैः कारिका
एव व्याख्याता न तु सूत्राणि ।

यतोऽस्य तर्कप्रधानत्वमसकृदुक्तं (२) विज्ञानेनैव ; अत एवादी तर्केणार्थं
प्रसाध्य पश्चात्तदनुगामिनीः श्रुतीरपि निर्दिशति, त्यजति च तत्र तत्र
स्वारसिकं श्रुत्यर्थं तर्कानुगुण्यभिया ।

(ग) समाननामानौ द्वौ कपिलावास्ताम्, तयोः शिष्यपरम्परापि
तादृश्येवेत्ययं विषयः कालिकापुराणेऽप्युक्तः, उद्धृतं च तत्पुराणं
छान्दोग्यभाष्ये मध्वाचार्यैः (३) ।

(१) न समवायोऽस्ति प्रमाणाभावात् ५।११, षोडशादिजप्येवम् ५।८६, न कार्ये निवृत्तस्या-
दर्शनात् ५।६१ ।

(२) (क) नन्वस्य मननशास्त्रत्वादवार्थं युक्तिरपि वक्तव्येति चेत् । सा० भा० सू० १७

(ख) अस्य शास्त्रस्यानुमानप्राधान्यात् तु केवलानुमानस्य मुख्यतयैवोपगमासौ न त्यागमस्यान-
पेक्षतया । सा० भा० पृ० ७२

(३) महिदासस्वै तरेयो बह्वृचोपनिषद्गतः ।

साक्षात् भगवान् विष्णुस्तन्नामैको मुनिर्ब्रह्मन् ॥

कृष्णस्तु वामुदेवाख्यः परमात्मैव केवलम् ।

तन्नामा देवकीपुत्रस्त्वगोऽप्यभवदज्ञसा ॥

(घ) विज्ञानेनापि समुद्धृतैका स्मृतिर्यतोऽन्यवतारस्य कपिलस्य
सांख्यशास्त्रप्रवर्तकत्वमायाति । सा चेयम्—

“अग्निः स कपिलो नाम सांख्यशास्त्रप्रवर्तकः”

(सा० भा० पृ० २२१)

(ङ) भगवत्पादैराचार्यश्रीशङ्करैरपि—वेदार्थोपहृंहितेन वेदान्त-
समन्वयेन विसंवदन्तः सांख्यीयराद्धान्ता आदिविहङ्गगवल्कपिल
प्रणीता एवेत्यत्र सन्देहः प्रदर्शितः । (१)

एभिर्बाह्यसाक्षिभिः पूर्वोक्तैरन्तःसाक्षिभिश्च इदमेव प्रतीयते
यत्नेन षडध्यायीरूपं सांख्यम् आदिविहङ्गभगवत्कपिलप्रणीतम्,
कपिलान्तरप्रणीतं वा न वेत्तत्र पुनर्विचारं प्रवर्तयिष्यामः ।

(ग) अपि च योगसूत्राणि व्याचक्षाणैर्भगवत्पादैर्व्यासदेवै-
स्सत्र तत्र स्तोत्रप्रामाण्यसमर्थनाय आचार्यपञ्चशिखस्य सूत्राणि
बहुत्र समुद्धृतानि, षष्टितन्त्रमपि समुद्धृतम् किन्तु सांख्यसूत्राणां चर्चापि
न कृता ; तदेतत् स्पष्टतमं सुपुष्टं च प्रमाणं यत्रैतानि सूत्राण्यादि-
कपिलप्रणीतानि—अन्यथा स्तोत्रसमर्थनाय कपिलप्रशिष्यं प्रमापयन्ना-
चार्यः कथमिव शास्त्रप्रवर्तकं प्रथममाचार्यं परिजह्यात् ।

(घ) सूत्राणां रचनयापीदमेव प्रतीयते यत्कारिकोत्तरकालमेवै-

कपिलो वासुदेवाख्यः साक्षान्नारायणः प्रभुः ।

तन्नाम्ना कपिलोऽन्यान् शिष्यानाम्बा सङ्गमवन् ॥

स षोडशशतं जीवी यदिहासोऽपरस्त्वृषिः ।

घोरशिष्यास्तथा कृणुः कपिलस्य कुशास्त्रकृत् ॥

तद्य एते वरं प्राप्य ब्रह्मणः परमेष्ठिनः ।

कृतकृत्याः प्रसुप्तदुस्तन्नामानश्च तेऽभवन् ॥

(छान्दोग्यसम्बन्धभाष्य अ० ३ खं ११ मं० ७)

(१) कपिलमिति स्तुतिसामान्यमात्रत्वात् । अन्यस्य च कपिलस्य सगरपुत्राणां प्रसङ्गं वासुदेव-
नाम्नः स्मरणम् । (सा० भा० पृ० ३४२ निर्णयसागर)

तेषां प्रादुर्भावः यतः काश्चित्कारिकाः साक्षादेव सूत्रतामापादिताः
(१) काश्चिच्च लिङ्गपरिवर्तनमात्रेण सूत्रभावं भजन्ते (२) ।
काश्चिच्च कारिकाः विच्छिद्य विच्छिद्य सूत्रतां नीतास्ताश्च
संयोजकपदैः सह कारिकात्वं लभन्ते (३) । कानिचित् सूत्राणि
यदि न कारिकांशभूतानि तदा तेषां तादृशी रचना न जातु
सम्भाव्यते (४) । अनेन च सुस्पष्टमिदं यत् उपलभ्यमानानां सूत्राणां
रचना कारिकोत्तरमेव । न चैतत् सौसादृश्यं घुणाच्चरन्ध्यायानुगत-
मानुषङ्गिकमिति शक्यं वक्तुं—आर्याया माताकृन्दस्वात् । आर्या हि
माताकृन्दः अस्य च रचना मातां परिगणय्य सम्पद्यते—न च मात्राणां
संवाद आनुषङ्गिक इति सम्भावयितुं शक्यम् । कारिकोत्तरं जातानां
चैषामादिकपिलप्रणीतत्वमसम्भवि ।

(ङ) किञ्च, समुपलभ्यमाने षडध्यायीरूपे सांख्ये कतिचन
निर्देशा एवं समुपलभ्यन्ते यैर्नन्दमादिकपिलप्रणीतमित्प्रयाति ;
यथा —

१ । आधेयशक्तियोग इति पञ्चशिखः ५।३२

२ । अविवेकनिमित्तो वा पञ्चशिखः ६।६८

- १ हेतुमदव्यापि सक्रियमनेकमाश्रितं लिङ्गम् । सां० कारि० १०
हेतुमदव्यापि सक्रियमनेकमाश्रितं लिङ्गम् । सां० अ० १ सू० १२४
- २ सात्त्विक एकादशकः प्रवर्तते वैकृतादहङ्कारात् । सां० का० २५
सात्त्विकमेकादशकं प्रवर्तते वैकृतादहङ्कारात् सां० अ० २ सू० १८
- ३ { सङ्घातपरार्थत्वात् विगुणादिविपर्ययादधिष्ठानात् ।
पुरुषोऽस्ति भोक्तृभावात् कैवल्यार्थं प्रवर्तते । सां० का० १८
अद्वैतपरार्थत्वात्, विगुणादिविपर्ययाद्, अधिष्ठानाद्, भोक्तृभावात्,
कैवल्यार्थं प्रवर्तते, सां० अ० १ सू० १४० ते १४४०
४ प्रीत्यप्रीतिविषादात्मकाः ।

सुखदुःखमोहात्मका इति सरला रचना परित्यज्य प्रीत्यप्रीत्यादिरचना भावापरिगणन-
द्वया कारिकास्त्रयोपयुज्यते ॥

३। वृत्तयः पञ्चतयः क्लिष्टाक्लिष्टाः २।२३

४। समाधिसुषुप्तिमोक्षेषु ब्रह्मरूपता ५।१।६

तत्राद्यसूत्रद्वयविषये इदं वक्तव्यम्—यदत्र पञ्चशिखमतं तत्र तत्र प्रमाणीकृतं सूत्रप्रणीता तच्च न सम्भाव्यते, यतो ह्यादिविद्वान् सांख्य-प्रवर्त्तको भगवान् कपिलः स्वनिर्मितशास्त्रे कथमिव स्वप्रशिष्यस्य पञ्चशिखस्य मतमुद्धरेत् ।

तृतीयं च सूत्रमानुपूर्व्या योगशास्त्रे समुपलभ्यते, इदं चाप्ययुक्तं, न ह्यादिविद्वान् प्रथमशास्त्रप्रवर्त्तकः स्वपरवर्त्तिनो दर्शनकर्तुर्मतमुद्धरेत् । न च योग एव सांख्यीयं मतमुद्धृतं स्यादिति युक्तम् तत्सूत्रस्य तत्र (योगदर्शने) स्वरसप्राप्तत्वात्, अत्र तु तदभावात् ।

तुरीयन्तु सूत्रं सिद्धान्तविरुद्धम् । नहि सांख्यीये राजान्ते ब्रह्म कश्चित्पदार्थः परिगणने लक्षणे वा तदवचनात् । तस्मादपसिद्धान्त्यं कथा, अयं च राजान्तो वेदान्तस्य ।

तदेवमादिभिरन्तःसाक्षिभिरिदमायातं यदुपलभ्यमानं षडध्यायीरूपं सांख्यं न ह्यादिविद्वत्कपिलप्रणीतम्—कारिकोत्तरं चास्य रचना सञ्जातेति ।

साम्प्रतमत्रैव केचन बाह्यसाक्षिणः समुपस्थाप्यन्ते—

(क) तत्त्वसमासाख्यसूत्रेषु सर्वोपकारिणीतशाख्यया प्रसिद्धा एका अपरा टीका विद्यते । ग्रन्थकृत्वायं स्वनामग्रामादिभिर्न जनसाधारणं परिचिकाय, प्राह चायं स्वग्रन्थारम्भे “इतश्चेदं सकलसांख्यतीर्थमूलभूतं तीर्थान्तराणि चैतत्प्रपञ्चभूतान्येव, सूत्रषडध्यायो तु वैश्वानरावतार-महर्षिभगवत्कपिलप्रणीता । इयन्तु द्वाविंशतिसूत्री तस्या अपि बीजभूता नारायणावतारमहर्षिभगवत्कपिलप्रणीतेति वृद्धाः” (सां सं० पृष्ठ० ८३)

अनेन च सुस्पष्टमेतद् यदुपलभ्यमाना सूत्रषडध्यायी नादिविद्व-त्कपिलप्रणीता अपि तु वैश्वानरावतारकपिलान्तरप्रणीता इत्येवं वृद्धा

मन्थन्ते स्म सर्वोपकारिणो वृत्तिकर्तः समये । न चानया वृद्धशास्त्रज्ञ-
सम्पत्तया विज्ञानदेवोऽपरिचितः, किन्तु सोऽमुमर्थं अज्ञातिशयवशाद्
हठादा अन्यथाञ्चकारेति खेदास्पदम् । (१)

(ख) एवम्—

कपिलो वासुदेवाख्यः सांख्यतत्त्व' जगाद ह ।

ब्रह्मादिभ्यश्च देवेभ्यो भृग्वादिभ्यस्तथैव च ।

तथैवासुरये सर्वं वेदार्थैरुपबृंहितम् ॥

सर्वं वेदाविरुद्धं च कपिलोऽन्यो जगाद ह ।

सांख्यमासुरयेऽन्यस्मै कुतर्कपरिवृंहितम् ॥

एतत् पद्यजातं पद्मपुराण उपलभ्यते उद्धृतं च श्रीबलदेवविद्या-
भूषणैः ब्रह्मसूत्रभाष्ये । (२)

एभिश्च पद्यैरिदमायाति यदेक आदिविद्वान् नारायणावतारो
भगवान् कपिलः, यो वेदार्थोपबृंहितं शास्त्रं जगाद । तथैवान्योऽपि
काश्चन कपिलः शुष्कतर्कोपबृंहितं शास्त्रं जगाद । एतदेव साम्प्रत
मुपलभ्यमानं षडध्यायीरूपं सांख्यमिति प्रतिभाति ।

रसमीमांसा

[निबन्धकः—साहित्यविद्याप्रवीणः, बु, वेङ्कटरमणार्यः]

(पूर्वतोऽनुवृत्ता)

प्रागुक्तैर्विभावानुभावव्यभिचारिभिः स्थायिनो भावस्य संयोगा-
द्रसस्य निष्पत्तिः । भावस्य स्थायित्वञ्च सजातीयविजातीय-
संनिध्यति । भावानभिभूततया यावद्रसानुभवमवस्थितिरेव । भरत-
मुनिनापि “विभावानुभावव्यभिचारिसंयोगाद्रसनिष्पत्ति” रिति

१ सांख्यप्रवचनभाष्ये श्रीबलदेवसुद्धिते १११ पृष्ठेऽवलोकनीयम्

२ विद्याभूषणकृते ब्रह्मसूत्रभाष्ये अ० २ पा० १ सू० २ अवलोकनीयम् ।

स्वायित्वैतदेव प्रतिपादितमिति सङ्गदया जानक्येव । यैस्तावद्भ्र-
मिचारः कृतः क्रियमाणो वा सर्वैस्तैर्भरतमुनिरेव प्रमाणतयाभ्युप-
गतोऽभ्युपगन्तव्यश्च, ततः प्राक् केनापि रसप्रतीतेरनिरूपितत्वात् ।

सर्वैरपि प्रायशो भरतसूत्रमेव रसस्वरूपनिरूपण आद्रियते, परं तु
सूत्रस्य “संयोगाद्”, “निष्पत्ति” इति पदद्वयं संशयग्रस्तं विविधानां
मतानां कारणमभूत् । संयोगादिति शब्दस्य किं व्यञ्जनात्, उत
सम्यग् योगात्, आहोस्विद् भावनाविशेषरूपदोषात् इत्यर्थः कल्पनीय
इति निश्चेतुं न शक्यते । तथैव निष्पत्तिशब्दस्य किमुत्पत्तिरर्थः, उत
भुक्तिरित्यर्थः, आहोस्वित् व्यक्तिरर्थः किमनुमिति रित्यर्थ इति कथमपि
वक्तुं न पार्यते । अत एव रसप्रतीतिविषये उत्पत्तिवादो, भुक्तिवादोऽ-
नुमितिवादो व्यक्तिवाद इत्येवमादिवादाः प्रादुरभूवन् ।

परं त्वस्मिन् विषये प्रायः सर्वेषामभिप्रायस्त्वेक एव प्रतिभासते
यद्वत्त्वादिकः स्वाय्येव भावो रसतया परिणमतीति । भरतमुनिना-
प्येतदेव प्रतिपादितम्—“स्वायिभावा रसत्वमाप्नुवन्ती”ति । (ना०
शा० पृ ३८०)—अत्राह—“यथाहि नानाव्यञ्जनीषधिद्रव्यसंयोगाद्भ्र-
मिष्पत्तिर्भवति, यथा हि गुडादिभिर्द्रव्यैर्व्यञ्जनीषधिभिश्च षाड्वादयो
रसा निर्वर्तन्ते, तथा नानाभावोपगता अपि स्वायिनी भावा रसता-
माप्नुवन्तीति”, इति च । [ना० शा० पृ २८१]

दण्डिप्रभृतीनामप्ययमेवाशय इति प्रतिभाति—यत्तेनैवमुक्तम्
“रतिः शृङ्गारतां गता, रूपबाहुल्ययोगेन”ति

“अधिरञ्ज परां कोटिं क्रोधो रौद्रात्मतां गतः” इति च

[काव्यादर्शः २—२८२, २८३,]

प्रतीतिविषये मार्गभेदेऽपि सर्वैः प्रायशो रत्यादिरेव रसतयाभ्युपगत
इति प्रागेवोक्तम् ।

तत्रभवता शृङ्गारप्रकाशस्य निर्मात्रा भोजदेवेन नूतन एव पत्न्या
अन्वयायि । एक एव शृङ्गारो रस इत्यङ्गीकुर्वाणेन तेन शृङ्गारादेव

तत्कृतकाव्यालङ्कारेऽपि कथं रसप्रतीतिर्जायत इति न विचारितम् ।

कैवलं “एते रसा रसवतो रमयन्ति पंसः

सम्यग्विभाव्य रचिताश्चतुरेण चारु ।

यस्मादिमाननधिगम्य न सर्वरम्यं

काव्यं विधातुमलमत्र तदाद्रियेत ॥”

इत्येष तेन निरूपितम् ।

तत्रभवता ध्वनिज्ञताऽऽनन्दवर्धनाचार्येणैव रसविषये किञ्चिन्निर्धारितम् । वस्त्वलङ्काररसात्मना त्रिविधे ध्वनौ रसस्यैव सुखरत्वम्, वस्त्वलङ्कारौ तु वाच्यावपि सम्भवतः, रसस्तु न कदापि ताव्योऽपि तु व्यङ्ग्य एवेति च निरूपितम् । रसस्य विभावादीनां च व्यङ्ग्यव्यञ्जकभावसम्बन्ध एवाभ्युपगतः । अतस्तदनन्तरकालीनैः सर्वैरप्यालङ्कारिकैः प्रायश एष एवाग्रयोऽङ्गीकृतः । आनन्दवर्धनस्याभिप्रायस्तु स्फुटतया श्रीमदाचार्याभिनवगुप्तपादैरेव प्रतिपादितम् । अयमेव पक्षः सर्वैरपि मन्मटाचार्यादिभिराद्रियत इति स एव प्रथमं प्रतिपाद्यते ।

रसश्च अथकाव्याद् दृश्य एव सम्यगवगन्तुं शक्यते । सामान्यतो रसो दृश्यकाव्यनिष्ठ एवेति प्रतिपादितं सर्वैरपि, अव्योऽपि क्रमेण पर्यालोच्य सोऽभ्युपगत इति रसास्वादलालसैः सर्वैरपि सङ्गदयैः सामाजिकैर्भत्वा “अद्य तावदस्माभिर्नात्यमेव दृश्यत” इति मन्तव्यम्, तथाचिदेव तत्सिद्धेः ।

रसस्तु सङ्गदयैरेवोपभोक्तुं शक्यते, आस्वादमार्थकाद्रसधातोर्ध्वज्ज्ञते रसते आस्वाद्यते इति रस इति तदीयवृत्त्यप्यापि तस्यैवार्थस्य सिद्धत्वात् । असङ्गदयैस्तु न शक्यते रसमास्वादयितुमित्यलम् । त एव हि सङ्गदया यैर्लोके ललनोद्यानादिभिः कारणैः कटाक्षादिभिः कार्यैश्चिन्तादिभिः सङ्गकारिकारणैश्च रसमनुमीयास्वाद्यते ।

सर्वस्यापि जनस्य हृदये वासनारूपतया शृङ्गारादिको रसः स्थायिरूपो वर्तते । तथैवानन्दोऽपि तत्रैव प्रतिभाति । परं तु

तदेतदावरणरूपेणाज्ञानेनाहतो न सर्वदा प्रकाशयितं शक्यते । अज्ञानस्यावरणस्य भङ्गे सर्वोऽप्ययं प्रकाशते । आवरणभङ्गे चान्तःस्थितः स्थायी रत्नादिको भाव आनन्देन सह बहिर्निर्गत्य सर्वं जगद् व्यप्नोति । तस्यामिवानुभूतौ जनोऽपि विगलितवेद्यान्तरस्यर्थः प्रकटपरिमित-प्रमादत्वादिनिजधर्मो विलीनो भूत्वा कमपि लोकोत्तराद्वादजनकं रसापरपर्यायं किमप्यनिर्वचनोयं भावमास्वादयति, तादृशास्वाद एव रसास्वाद इति सर्वैः परिगण्यते । अयं च भाव आनन्देन सहैव गोचरोभवति, न पुनस्तमन्तरेत्युक्तमेव ।

सति चाज्ञानरूपावरणभङ्गे रसास्वादः । अपि च सवासनानामिव रसानुभवः, नान्येषाम् । तदुक्तम्—

सवासनानां सभ्यानां रससग्रास्वादनं भवेत् ।

निर्वासनास्तु रङ्गान्तः काष्ठकुड्याश्मसंनिभाः ॥ इति ।

अत एव रसास्वादनाधिकारोऽपि सवासनानामिव सङ्गदयानाम्, नासङ्गदयानाम् ।

अथावरणभङ्ग एव कथमिति विचारणीयम् ।—

लोके यानि कारणतया कार्यतया सहकारितया प्राक् प्रतिपादितानि तान्येव नाट्ये काव्ये च क्रमेण विभावनानुभावनव्यभिचरणव्यापारत्वाद् विभावानुभावव्यभिचारिशब्दव्यपदेश्यतां भजन्ते । लोके कारणादीनि काव्ये नाट्ये च विभावादितयोच्यन्ते इत्यर्थः ।

यदा नटः कविश्च निपुणः, नाट्यं काव्यं च तत्तद्वरससमुचित-सन्निवेशचारु, तदा प्रागुक्ता विभावादिभावाः सकलसङ्गदयसङ्गदयावर्जका भूत्वा सामाजिकानां सङ्गदयतावशेनोत्पन्नेन पुनः पुनरनुसंधानात्मना भावनामहिम्ना साधारणीक्रियन्ते, तथा च तदा तद्भावविषये “एते ममैव वर्तन्ते, एते परस्यैव वर्तन्ते, एते तटस्थस्यैव वर्तन्ते” इति सम्बन्धविशेषस्वीकारस्य वा, “न ममैव, न परस्यैव” इति सम्बन्धविशेषपरिहारस्य वा नियमो न प्रादुर्भवति । यत्र स्वीकारपरि-

हारयोर्नास्ति नियमस्तत्र सर्वसाधारणत्वमेव । एवं भावाः साधारणी-
क्रियन्ते, एतच्च साधारणीकरणं दृश्यतः सम्यग् ज्ञातुं शक्यते ।

एवं परस्परसम्भिलितैः सर्वसाधारणीकृतैर्विभावानुभावव्यभिचारिभि-
सम्भूयालौकिकः कश्चिद् व्यापार उत्पाद्यते । स एव व्यापारो
व्यञ्जनावग्रापार इति व्रत्तिवादिभिरुच्यते । स च व्यापारो विभा-
वादीनां चर्वणामहिम्नैव । अनेनैव व्यञ्जनाव्यापारेणाज्ञानमानन्दा-
द्यावरणरूपं भज्यते, आवरणनिवृत्तौ सङ्गदयेन प्रमात्रा तत्काल-
विगलितपरिमितप्रमातृत्वादिनिजधर्मण वेद्यान्तरस्यर्शून्त्यापरिमित-
भावेन स्वप्रकाशतया वास्तवेन चित्स्वरूपानन्देन सह वासनारूपतया
प्राग्बिनिष्ठो रत्यादिरेव गोचरीक्रियमाणो रसपदव्यपदेश्य इति
प्रागेव प्रतिपादितम् ।

किं च यदवधि विभावादिचर्वणा तदवधि केवलमावरणभङ्गोऽपि,
तदवध्वेव रसास्वादोऽपि, यथा शरावादिना पिहितो दीपस्तन्निवृत्तौ
संनिहितान् पदार्थान् प्रकाशयति तद्वदात्मचेतन्यमपि विभावादि-
संवलितान् रत्यादीन् प्रकाशयति । यदा दीपः शरावादिना पिहितो
भवति तदा न कंचिदप्यर्थं प्रकाशयितुं शक्तस्तथाज्ञानावृतमप्यात्मचेतन्यं
रत्यादीन् प्रकाशयितुं नालम् । अत एवोक्तम् “व्यक्तः स तैर्विभावाद्यैः
स्थायी भावो रसः स्मृतः” इति, व्यक्तश्च व्यक्तिविषयीकृतः, व्यक्तिश्च
भग्नावरणा चित् । एवं व्यक्तिवादिमतमुक्तम् ।

एवं च विभावादिभिर्व्यञ्जनात् चिदानन्दविशिष्टस्थायिनो
रत्यादेरभिव्रक्तिरेव रस इति फलितम् । एतच्चाचार्याभिनवगुप्तपाद-
मतम् । तत्रभवङ्गिः पण्डितराजजगन्नाथेस्तु स्वल्प एव भेदोऽत्र
प्रकाशितः । विभावादिभिर्व्यञ्जनात् स्थायिरूपरत्यादिविशिष्टा
भग्नावरणा चिदेव रस इति तेषामाशयः ।

“रसस्तु परब्रह्मसब्रह्मचारीति सर्वैरेवोपगतः । अतस्तत्साम्यस्यैव
प्रतिपादनीयतया रत्याद्यवच्छिन्ना चिदेव रस इति वक्तुं सुवचम्, किञ्च

“रसो वै सः । रसं ज्ञेवायं लब्ध्वाऽऽनन्दो भवति” इति श्रुतौ तच्छब्देनाऽऽनन्द एव ग्रहोत्तुमुचितो न रत्नादिकः । अतश्चानन्द एव रस इति श्रुत्यर्थः ।” इति तत्र प्रमाणम् । उभाभ्यामपि वरञ्जनावशापारोऽङ्गीक्रियत इति नान्यत्रानयोर्वैमत्यमिति दिक् ।

प्रायः सर्वे रप्यालङ्कारिकैर्भरतमुनिसूत्रितमेव रसलक्षणसूत्रमवलम्ब्य स्वस्वमतानि प्रकटोक्तानि । तस्माद् वरञ्जिवादिनोरनयोरपि मते तत्सूत्रं सङ्गमनीयमेव । तथाहि “विभावानुभाववरभिचारिसंयोगाद्रस-निष्पत्ति” इति सूत्रम् । एतदपि प्रागेव लिखितम् ।

पूर्वोक्तैर्विभावानुभाववरभिचारिभिः संयोगाद् वरञ्जनाद् रसस्य चिदानन्दविशिष्टस्याय्यात्मनो निष्पत्तिः स्वरूपेण प्रकाशनमिति श्रीमदाचार्याभिनवगुप्तपादानामभिप्रायः ।

पूर्वोक्तैर्विभावानुभाववरभिचारिभिः संयोगाद् वरञ्जनाद् रसस्य रत्नादिस्थाय्यपहितचिदात्मनो निष्पत्तिः स्वरूपेण प्रकाशनमिति श्रीपण्डितराजजगन्नाथानामाशयः । (क्रमशः)

समालोचनम्

छान्दोग्यमन्त्रभाष्यम् । भट्टगुणविष्णुप्रणीतम् । एम्. ए, काव्यसांख्यपुराणतीर्थोपनामदुर्गामोहनभट्टाचार्येण सम्पादितया सुविस्तृताङ्गलभाषाभूमिकया पाठान्तरादिसंयोजनया यथापेक्षित-टिप्पण्या मन्त्रविनियोगादोनामनुक्रमणिकया पुष्कलाकरप्रमाणसङ्केति-कया च समेतम् । संस्कृतसाहित्यपरिषदा प्रकाशितम् । मूल्यं पादोनं रूप्यकचतुष्टयम् ।

“मन्त्रभ्रंशे सम्प्रदायः प्रयोगसुतसंस्कृतौ ।

देशभ्रंशस्त्वनाचारैः पृच्छतां सिद्धमुत्तरम् ॥”

विदितमेवैतत् प्रायेण परिषत्प्रणयिनामशेषाणां यत् परिषदः संस्थापने यानि खलूद्देश्यानि तेष्वेवान्यतमं दुर्लभग्रन्थराजिप्रकाशनं नाम । अत एवान्तरान्तरा तानि तानि शास्त्रीयाणि साहित्यविषय-काणि च निबन्धनानि भूयसा व्ययेन महता च प्रयत्नेन प्रकाशितानि परिषदा । इदानीं च शिथिलतामुपगतायाम् आर्याणां संस्कृतभाषा-ध्ययनसूहायां विशेषतो वैदिकमन्त्राध्ययनवासनायां यत्र पुरा शुकसारिकादिभिरपि सुविशुद्धमेव समुच्चारितानि वैदिकमन्त्रजातानि तत्र ब्राह्मणोत्तमैरपि पुरोहितप्रवरैरपि प्रायेणाशुद्धा एव मन्त्रा अशुद्ध-मेवोच्यन्ते । अत्र न केवलं ब्राह्मणानां प्रयत्नशैथिल्यमेवापराध्यति, विशुद्धपुस्तकाभावोऽप्यत्र हेतुतामुपगच्छतीति न खल्वेतन्न विदितं विशेषविदुषाम् । अत एव प्राचीनाचारश्चाजुषामार्थाणामुपकाराय परिषत्तः श्रीमता दुर्गामोहनभट्टाचार्यकाव्यसांख्यपुराणतीर्थमहोदयेन महायसा प्रयत्नेन संशोध्य गुणविष्णुविरचितं कान्दोग्यमन्त्रभाष्यं प्रकाश्यतां नीतम् । अत्र सामवेदीयानां ब्राह्मणानां गर्भाधानादितत्तत्-संस्कारेषु विनियुक्ता मन्त्राः सुविशुद्धमाकरोल्लेखपूर्वकं च सन्निवेशिताः । गुणविष्णुप्रणीतं सरलं सुबोधं च भाष्यं भाष्यान्तरसंवादपूर्वकं समुपन्यस्तम् । भाष्यान्तर्गतान्यपि विषमस्थानानि टिप्पण्यां विवृतानि । सुविस्तृते चोपोद्घाते गुणविष्णोर्वङ्गोयत्वं वेदचतुष्टयभाष्यकत्तः सायणाचार्यतोऽपि प्राचीनत्वं च प्रमाणपरम्परोपन्यासेन प्रति-पादितम् । अन्ते च श्लोकसूचिविनियोगसूचिप्रभृतयोऽपि सन्निवेशिता ग्रन्थस्य गौरवं वर्धयन्त्येव । एवं सर्वाङ्गरमणीयमिदं मन्त्रभाष्यं साग्रहं परिगृह्यन्तु धर्मरक्षणेकव्रता भारतवर्षीयाः, सफल्यन्तु चात्मनो जन्म गृह्यकर्मसु यथाशास्त्रं विशुद्धमन्त्रोच्चारणेनेति शिवम् ।

संस्कृतसाहित्यपरिषत्

इयं संस्कृत-साहित्य-परिषत् प्रतिभा रवेः ।

भावालोकोमनःपद्मं प्रकाशयतु धीमताम् ॥

January, 1932.	{	१८५३ शकीये पौषे १४३-वर्षस्य ८म-संख्या	{	Vol. XIV. No. 9.
-------------------	---	--	---	---------------------

प्राचीनवैयाकरणाः

विदितमेवैतत् प्रायेण वैयाकरणानां यदोपदेवेन कविकल्पद्रुमस्य
प्रारम्भे—

“इन्द्रश्चन्द्रः काशकृतस्त्रापिशली शाकटायनः ।

पाणिन्यमरजैनेन्द्रा जयन्त्यष्टादिशाब्दिकाः ॥”

इति श्लोकेऽष्टानामादिशाब्दिकानां नामानि निर्दिष्टानि । एतेष्वष्ट-
स्वमरसिंहस्य व्याकरणप्रबन्धत्वेन प्रसिद्धिः कुत्रापि नोपलभ्यते,
अतएवार्वाचीनैरन्यथैव व्याकरणानां नामानि निर्दिश्यन्ते—

ऐन्द्रं चान्द्रं काशकृतं च कौमारं शाकटायनम् ।

सारस्वतं चापिशलं शाकलं पाणिनीयकम् ॥”

इति । अत्र ‘अमर’स्य स्थाने कौमारं पठ्यत इति स्पष्टमेव । परं
यद्यप्यमरसिंहेन व्याकरणप्रबन्धः कोऽपि न निरमायि तथापि तस्य
नामलिङ्गानुशासनमेव तदीयवैयाकरणपुरीषत्वे साक्षिभूयभावइतीति
तस्य वैयाकरणीषु परिगणनं नाशतोऽप्यसमीचीनतामवगाहति । यथा
नामलिङ्गानुशासनमताः शब्दाः सर्वत्र पाणिनीयं तस्य नानुसरन्ति तथा

प्रबन्धान्तरे प्रदर्शयिष्यते । वोपदेवेन कविकल्पद्रुमस्य काव्यकामधेनु-
समाख्यायां स्त्रोपघ्नटीकायां कातन्त्रसूत्रसमुद्धरणपूर्वकं विचारः
प्रवर्तितः, तथाप्यादिशाब्दिकपरिगणनावसरे कौमारव्याकरणस्य प्रणेतुः
शर्व्ववर्मणो नाम न निर्दिष्टमित्यापततोऽतीव विस्मयकरमेतत् प्रतिभाति,
परं निपुणं विचार्य्यमाण एतदेव प्रतीयते यत् कौमारव्याकरणस्यैन्द्र-
एवान्तर्भावात्, इन्द्रस्य च प्रथमत एव समुल्लेखात् शर्व्ववर्मणः पृथक्त्वेन
निर्देशो न कृत इति । इदानीमेतेषामष्टानां विषये किञ्चिदुच्यते ।

इन्द्रेणैव प्रथमतो वाचो व्याकृता इति तैत्तिरीयसंहिताया-
मान्त्रायते । तथाहि—“वाग्वै पराच्यवाकृतावदत् । ते देवा इन्द्र-
मभुवन्निमां नो वाचं व्याकुर्विति । सोऽब्रवीद् वरं वृणै । मष्टं
चैवेष वायवे च सह व्याकरोत् । तस्मादियं व्याकृता वागुच्यत” इति ।

महाभाष्येऽपोन्द्रेण बृहस्पतिसविधे शब्दा अधीता इत्युपवर्ण्यते ।
“बृहस्पतिरिन्द्राय दिव्यं वर्षसहस्रं” शब्दपारायणं प्रोवाच नान्तं जगाम ।
बृहस्पतिश्च प्रवक्ता, इन्द्रश्चाध्येता, दिवं वर्षसहस्रं चाध्ययनकालो न
चान्तं जगाम । किं पुनरुच्यते यः सर्वथा चिरं जीवति स वर्षशतमेव
जीवति” इति । (महाभाष्ये पस्यशाङ्गिके) ।

निरुक्तटीकायामपि दुर्गाचार्य्येण “अर्थः पदमैन्द्राणाम्” इत्युक्तम् ।
कलापचन्द्राभिख्यायां कातन्त्रटीकायामपि तथैव प्रतिपादितम् ।
कात्यायनविरचिते वाजसनेयिप्रातिशाख्येऽपि ‘अर्थः पदम्’ इति सूत्र-
मुपलभ्यते । अतश्च सूत्रमिदमिन्द्रव्याकरणगतं वाजसनेयिप्रातिशाख्य-
मपि इन्द्रव्याकरणानुसारीति प्रतीयते ।

महेश्वरविरचितशब्दभेदप्रकाशस्य व्याख्यायां जैनटीकाकृता
विमलमतिना सिद्धिरनुरक्तानां रूढेः इतीन्द्रव्याकरणस्य प्रथमं सूत्र-
मिति प्रतिपादितम् ।

‘जराया ऊषिन्द्रस्याचि’ इत्यभिनवशाकटायनसूत्रेऽपि (१।२।३७)
इन्द्रस्य नाम सन्दृश्यते । परं जैनेन्द्रव्याकरणे ‘जराया ऊष’ इति

सूत्रस्योपलब्धादवेन्द्रशब्देन जैनेन्द्रो लक्ष्यत इत्यपि वक्तुं शक्यते ।

शाकटायनव्याकरणस्य टीकायाः प्रारम्भे यज्ञवर्मणोक्तम्—

इन्द्रचन्द्रादिभिः शाब्दैर्यदुक्तं शब्दलक्षणम् ।

तदिहास्ति समस्तं च यन्नेहास्ति न तत् क्वचित् ॥

सारस्वतव्याकरणस्य प्रारम्भेऽपोन्द्रस्य समुक्ते खो दृश्यते—

इन्द्रादयोऽपि यस्यान्तं न ययुः शब्दवारिधेः ।

प्रक्रियां तस्य कृतस्य क्षमो वक्तुं नरः कथम् ॥

इति । परमनुभूतिस्वरूपाचार्यैर्नेन्द्रं व्याकरणं दृष्टं वा, महाभाष्य-
गतामाख्यायिकामवलम्ब्य वैतदुक्तमिति निर्णेतुमिदानीं दुःशकम् ।

कवीन्द्राज्ञार्थप्रणीतायां ग्रन्थसूचावैन्द्रव्याकरणस्य नामोपलभ्यते,
तेन ख्रिस्तीये सप्तदशे शतकेऽप्येतच्चिराय न विलीनमिति प्रतीयते ।

प्रायेण प्रतिव्याकरणमभिधानमपि वर्तत इति न खल्वेतन्न
विदितं विशेषज्ञानाम् । वररुचिप्रणीतैन्द्रनिघण्टु, रिदानीमपुराणलभ्यते,
यस्यायमादिमः श्लोकः—

पूर्वं पद्मभुवा प्रोक्तं श्रुत्वेन्द्रेण प्रकाशितम् ।

तद्बुधेभ्यो वररुचिः कृतवानिन्द्रनामकम् ॥ इति ।

पाणिन्यादिवैयाकरणानधिष्ठित्य कथासरित्सागरे काचनाख्ययायिका
वर्तते । ततोऽप्यैन्द्रव्याकरणस्य पाणिन्यादिपूर्ववर्तित्वं संसिद्ध्यति ।
तथाच कथासरित्सागरे कात्यायनवचनम्—

अथ कालेन वर्षस्य शिष्यवर्गो महानभूत् ।

तत्रैकः पाणिनिर्नाम जडबुद्धितरोऽभवत् ॥

स शुश्रूषापरिक्लिष्टः प्रेषितो वर्षभार्यया ।

आगच्छत्तपसे खिन्नो विद्याकामो हिमालयम् ॥

तत्र तीव्रेण तपसा तोषितादिन्दुशिखरात् ।

सर्वविद्यासुखं तेन प्राप्तं व्याकरणं नवम् ॥

ततश्चागत्य मामेव वादायाचयते स्म सः ।
 प्रवृत्ते चावयोर्वदि प्रयाताः सप्त वासराः ॥
 अष्टमेऽह्नि मया तस्मिन् जिते तत्समनन्तरम् ।
 नभस्येनः महाघोरो हुङ्कारः शब्धुना कृतः ॥
 तेन प्रनष्टमेन्द्रं तदस्मद्वराकरणं भुवि ।
 जिताः पाणिनीयाः सर्वे मूर्खीभूता वयं पुनः ॥

बृहत्कथामञ्जरीमपि—

वराडोन्द्रदत्तसहिते सर्वज्ञे मयि विद्युते ।
 पाणिनिर्नाम वर्षस्य शिष्यः सर्वजडाश्रयः ॥
 तपसा शङ्करात् प्राप्य नवं वराकरणं वशी ।
 दिनान्यष्टौ विवादे मेऽप्रतिवादिसमोऽभवत् ॥
 मया जिते ततस्तस्मिन् हुङ्कारेण विमोहयन् ।
 जहार नो हरेः कोपादेन्द्रवराकरणस्मृतिम् ॥

चैनिकपरिव्राजकेन हुयेनथमाङ्गेनापुङ्गवम् आदौ ब्रह्मणा इन्द्रेण च
 वराकरणशास्त्रनियमाः प्रवर्त्तिताः । तेषामध्ययनं दीर्घकालापेक्षमिति
 पुरुषायुषे शतवर्षत्वमुपागते शब्दार्थावबोधाय चातिमात्रं क्लिश्यमाने
 जननिवह्रे ऋषिप्रवरः सर्वज्ञाननिधिः पाणिनिः प्रादुर्भूय तदानीन्तनानां
 समवस्थासन्दर्शनेन सञ्ज्ञातकारुण्यो दूरीकृत्य दुरक्तान्यपाकृत्य
 चापशब्दजालान्युत्सर्गापवादमुखेन शब्दानुशासनं प्रणेतुमैच्छत् ।
 एवं चिन्तयतो जनानां शिष्यार्थं च विचरतस्तस्येश्वरदेवेन साक्षात्कारः
 समजनि । स च तस्य मनोगतं विज्ञाय परां प्रीतिमापन्नस्तस्मै
 शब्दपारायणं प्रोवाच । ततश्चोपदेशमधिगम्य महता प्रयत्नेन सहस्र-
 श्लोकात्मकं शब्दानुशासनं संग्रथितवान् ।

ख्रिस्तीयसप्तदशशतके तिब्बतीयविदुषा तारानाथेनोक्तम्—चान्द्र-
 व्यकरणं पाणिनीयानुसारि, कातन्त्रं पुनरैन्द्रानुसारीति ।

ख्रिस्तीयविंशत्यतकस्य प्रथमे दशके मध्याशियाप्रदेशे कतिचन

प्राचीनानि हस्तलिखितानि पुस्तकान्यधिगतानि सयत्नमन्वेष्टयन्तः
 येः । तत्र च कातन्त्रानुसारी कश्चन व्याकरण-
 ग्रन्थोऽप्युपलब्धः । ग्रन्थोऽयमादावन्ते च खण्डितः पत्रचतुष्टयात्मकः ।
 प्रतिपत्रं पञ्चात्र पङ्क्तयो वर्तन्ते, प्रतिपङ्क्तिं चादूरचत्वारिंश-
 न्यक्षराणि । तत्रत्यानि सूत्राणि यथामति संशोध्य शब्दार्थविद्वत्-
 प्रवरेण सीग् (Sieg.) महोदयेन प्रकाशितानि, सूत्राणि चैतानीन्द्र-
 व्याकरणगताभ्येवेति स्वाशयोऽप्याविष्कृतः । तानि सूत्राणि यथा—

- | | |
|---------------------------------|------------------------------|
| [उवर्ण] स्त्रोत्वमापाद्यः । | (१३) यूनस्तिः । |
| एयि[ये] कङ्कास्तु लुप्यते । | (१४) [इ]कात् । |
| कार्यावन्ना[वा]वादेशावोकारौ- | (१५) ख्यत् । |
| कारयोरपि । | (१६) प्राचामाय[न]स्वागमः । |
| वृद्धिरादौ सनि । | (१७) [औरव्यास]रिमाण्डूकात् । |
| न योः पदाद्योर्वृद्धिरागमः । | (१८) लोहितादिकतन्तः । |
| तद्धिताध्यायः षष्ठः । | (१९) आपद्य [भाव्या च] |
| (१) स्त्रिया[म्] । | (२०) वतण्डी च । |
| (२) [अजाद्] यदन्तादाप् । | (२१) वयसि प्रथमे । |
| (३) ऋन्नेभ्यस्त्वौ । | (२२) [हि]गोः । |
| (४) वनौ(नो)र च । | (२३) [षानुबन्धाद्ग]औरादेः । |
| (५) न संख्यायाः । | (२४) बहुव्रीह्यधसौ(सो) न च । |
| (६) मन[ः] । | (२५) वासंयोगौ(गो)पधा |
| (७) [अ]नख बहुव्रीहिः । | [ङ्गान्तात्] । |
| (८) तयोस्तु डाप् । | (२६) अनद्याज्ञोपे । |
| (९) उ[ट्टद् लट्]गुबन्धात्त्वौ । | (२७) काण्डतः । |
| (१०) पादौ[दो]वा । | (२८) नासिकोदर[कर्णजङ्] |
| (११) अनुप[स]र्जनात् । | ब्र[वा]दन्तीह्यङ्गतः । |
| (१२) नारी । | |

- (३८) सविद्यमाननजपूर्वाच्च-(च) । (४८) भुवौ(वो) नित्यम् ।
 (३९) कोष्ठादि[ब]हुस्वरात् । (४९) सत्यशिश्वो(श्वो)श्च ।
 (४०) अन्तर्वतो नु गर्भिण्याम् । (५०) पुंयोगात्तेन चेदाख्या ।
 (४१) पति[वतश्च] भर्त्तरि । (५१) क्रि(क्री)तात् करणपूर्वात् ।
 (४२) पत्युर्नश्च । (५२) पूतक्रतुमनोरे(रे) च ।
 (४३) समानादे[ः] । (५३) कुसिताग्निवृष[ः] ।
 (४४) वाच्यपूर्वोपसर्जनात् । कपि(पेः) ।
 (४५) कामुकाश्मैथुनेच्छायाम् । (५४) दुहितुः पुत्रो वा ब्रह्मसूत-
 (४६) नागात् स्त्रीष्वे । भोजाग्रराजत[ः] ।
 (४७) भक्तते स्थालत्(स्थलात्) । (५५) जाति(ते)रयोपधाद-
 (४८) गोषादय(व)पने । स्त्रि(स्त्रे) ।
 (४९) पिण्डादवे । (५६) पाकाद्यन्त[ः]त्तथैव च ।
 (५०) अमन्ने तु कुण्डत[ः] । (५७) इण् त[ः] ।
 (५१) घटाच्छिल्पो (ल्पो) । (५८) मनुष[ः]जाति(ते)रे[ः] ।
 (५२) क्लृते कुम्पा(म्भा)त् । (५९) जडूत[ः] ।
 (५३) असितादेश्च वर्णत[ः] । (६०) पङ्ककद्रुत[ः] ।
 (५४) तोपधा[त्]तु नकारश्च वा । (६१) शफलक्षणवामादेरु(रु)रो ।
 (५५) ओ(उ)दन्ताद् गुण- (६२) ओपम्यसंहितात् ।
 वाचिन[ः] । (६३) बह्वन्ताच्चैव संज्ञायाम् ।
 (५६) बह्नादिभ्याम् (भ्यः) । (६४) वलोप[ः] श्वशुरस्य च ।

स्त्रीप्रत्ययाध्यायश्च सप्तमः । चतुष्टयं समाप्तम् ।

अध्यायोऽयं शार्वर्भर्मिके नोपलभ्यते । अत्रत्यानि च सूत्राणि
 श्लोकाकारिणोपनिबध्नानीति दर्शनमात्रेणैव स्फुटोभवति । ते च
 श्लोकाः—

स्त्रियामजाददन्तादाप् ऋन्नेभ्यस्त्वौ वनो र च ।
 न संख्याया मनोऽनश्च बहुव्रीहेस्तयोस्तु डाप् ॥
 उहदृष्टदनुबन्धास्त्वौ पादो वानुपसर्जनात् ।
 नारी यून्स्तिरिकाश्चत् प्राचाभायनस्त्वागमः ॥
 कौरव्यासुरिमाण्डूकास्त्रोहितादिकतन्ततः ।
 आवद्या च वतण्डी च वयसि प्रथमे द्विगोः ॥
 धानुबन्धाच्च गौरादेर्बहुव्रीह्युधसो न च ।
 वासंयोगोपधाङ्गन्तादनश्चास्त्रोपे काण्डतः ॥
 नासिकोदरकर्णाच्च जङ्घादन्तौष्ठशृङ्गतः ।
 सविद्यमाननञ्पूर्वाच्च क्रोडादिबहुस्वरात् ॥
 अन्तर्वतो नु गर्भिण्यां पतिवतश्च भर्तारि ।
 पत्युर्नश्च समानादेर्वान्यपूर्वोपसर्जनात् ॥
 कौमुकाश्चैथुनेच्छायां नागात् स्थौल्येऽकृते स्थलात् ।
 गोणादावपने पिण्डादन्नेऽमत्रे तु कुण्डतः ॥
 घटाच्छिल्पे कृते कुम्भादसितादेश्च वर्णतः ।
 तोपधात्तु नकारश्च वोदान्तादगुणवाचिनः ॥
 ब्रह्मादिभ्यो भुवो नित्यं सख्यशिष्योश्च... ।
 पुंयोगात्तेन चेदाख्या क्रीतात् करणपूर्वात् [पूर्वकात्] ।
 पूतक्रतुमनोरै च कुसिताग्निवृषाकपेः ।
 दुहितुः पुत्नी वा ब्रह्मसूतभोजोद्यराजतः ॥
 जातेरयोपधादस्त्रेः पाकादयन्तात्तथैव च ।
 इण्ती मनुष्यजातेरिरुडूतः पङ्ककधृतः ॥
 सफलक्ष्मणवामादेरुरोरोपम्यसंहितात् ।
 ब्रह्मान्ताच्चैव संज्ञायां वलोपः श्वशुरस्य च ॥

- (१) अथ परस्मैपदानि ॥३।१।१ ॥
- (२) नव पराण्यात्मने
- (३) त्रीणि त्रीणि प्रथममध्यमोत्तमाः
- (४) युगपद्वच[न्]ए पर[:]पुरुषाण[ः]म्
- (५) नान्ने(न्नि) प्रयुज्यमानेऽपि [प्र]थमः
- (६) युष्मदि मध्यम[:]
- (७) अस्मदुत्तमः
- (८) अदामाषो
- (९) [क्रि]य[ः]भावो धातु[:]
- (१०) काले
- (११) सम्प्रति वर्त्तमाना
- (१२) स्मेनातीते
- (१३) परोक्ष[ः]
- (१४) भूतकरणवत्यश्च
- (१५) भवि[ष्यति] भविष्यन्तप्राप्ती[:] ग्व(श)स्तन्यः
- (१६) तासां स्वसंज्ञाभिः कालविशेष[:]
- (१७) प्रयोगतश्च
- (१८) पञ्चम्यनुमतो(तौ)
- (१९) समर्थनाशि[ष]ी च
- (२०) विध्यादिषु सप्तमी च
- (२१) क्रि[या]समभिहारे सर्वकालेषु मध्यमैकवचनं पञ्चम्या[:]
- (२२) [मा]योगेऽद्वयतनी
- (२३) मास्मयोगे द्व्यस्तनी च

(२४) व[र्त्त]माना ति तस् अन्ति सि यस् थ मि वस् मस् ; ते
आती अन्ते वे आथे ध्वे ए वहे महे ।

(२५) सप्तमी यात् याताम् युस् यास् यातम् यात याम् या[व]
याम [ईत] ईयाताम् ईरन् ईयास् ईयाथाम् ईध्वम् ईय ईहे(वहि)
ईमहि ।

(२६) पञ्चमी तु त[ि]म् अन्तु हि तम् त आनि आव आम ताम्
आताम् अन्त[ि]म् स्व आथाम् ध्वम् [ऐ] आवहे आमहे ।

(२७) ह्यस्तनी दी(दि) ताम् अन् सि तम् त अम् व म त
आ[ताम्] अन्त थास् आथाम् ध्वम् इ व[हि] महि ।

(२८) एवमेवादयतनी ।

(२९) परोक्षा अट् अतुस् उ[स्] [य]ल् अथुम् अ अट् व म ए
आते इरे से आथे ध्वे ए वहे महे ।

(३०) खस्तनी ता [तारौ] [त]ारस् तासि ताख्यत्(स्) ताख्य तास्मि
ताख्यस् तास्मस् ता तारौ तारस् तासे त[ि]साथे ता[ध्वे] ताहे ताख्यहे
तास्महे ।

(३१) आशी[ः] या[त्] यास्ताम् यासुस् यास् यास्तम् यास्त
यासा(सम्) यास्व यास्म सीष्ट सीयास्त[ि]म् सीरन् सीष्टम(ष्टास्)
सीयास्त(स्था)म् सीध्वम् सीय सीवहे(हि) सीमहे(हि) ।

(३२) स्यसंहितानी(नि) त्यादि(दी)नि भविष्यन्ति(न्ती) स्यति
स्यतस् स्रन्ति स्रसि स्रथस् स्यथ स्यामि स्रावस् स्राम[स्] ।
स्रते स्रेते स्रन्ते स्रसे स्रथे स्रध्वे स्रे स्रावहे स्रामहे ।

(३३) दगादीनि क्रियात्ति(त)पत्तिः स्रत(त्) स्रताम् स्रन्
स्रसि(स्) स्रतम् स्रत स्रम् स्राव स्राम [स्रत] [स्रेताम्] [स्र]न्त-
स्राथास् स्रेथाम् स्रध्वम् स्रे स्रावहि स्रामहि

(३४) षड् आद्याः स[ि]र्वञ्च[ितुकम्] ।

[आख्यात] प[र्] अकरणे प्रथमः पाद[ः] ।

प्रत्ययः पर[ः] ३।२।१ ॥

गुप्तिज्-किङ्करः सन् ॥२॥

मान्व[धदान्मान्]भ्यो दीर्घश्चाभ्यासस्य ॥३॥

धातुर्वा कर्मणसु[मन्ता]दिच्छतिनेककर्त्तृकात् ॥४॥ *

नान्न[आत्मच्छायां यिन्] ॥५॥

[काम्य च ॥६॥]

उपमानादाचारे ॥७॥

कर्त्तुरायिस् सलोपश्च ॥८॥

इन् कारितं च धात्वर्थे ॥९॥

* * *

[इनि लिङ्गस्थानेकाक्षरसयान्ताखरादेर्नो[र्]ल्[ोप]म् ॥१२॥

रश्च ऋतो लयो(घो)र्व्यञ्जन[िदेः] ॥१३॥

[य शब्द]श्चेक्रीयित[ः] क्रियासमणि(भ)हारे ॥१४॥

गुपु(प्)[धू]पविच्छिपणिपनेराय[ः] ॥१५॥

ते धातव[ः] ॥१६॥

[दययासश्च]

[चकासकासप्रत्ययान्तभ्य] आम् परोक्षायाम् ॥१७॥

नाभ्यादे[र्]गुरुमतोऽनृच्छः ॥१८॥

आसिदय्य[ि]यिदरिद्र[िभाश्च] ॥१९॥

[उषविदजाण्ड]भ्यो वा ॥२०॥

भि(भी)क्रीडद्वां सार्वधातुकवच्च ॥२१॥ †

आमग्रन्तजनुप्रयुज्यते (आमः क्कजनुप्रयुज्यते) ॥२२॥

भस् भूदो (भुवौ) च प[र]स्मै ॥२३॥

[सिजयतन्याम् ॥२४॥]

सन् अनिदः(टः) शिङन्तान्नाम्युपधाददृश[ः] ॥२५॥

त्रिद्र[उ]श्व-कमिकारितान्तेभ्यश्च(ण्) कर्त्तरि ॥२६॥

* कातन्मे 'कर्मणः' इति नास्ति ।

† कातन्मे 'सार्वधातुकवच्च' इत्येतस्य स्थाने 'तिवच्च' इति पाठः

सुपद्मव्याकरणे संज्ञाप्रकरणम्

प्रणम्य परमं देवं देवीं वाचमृषीन् गुरुन् ।

पद्मनाभः स्फुटं पूर्णं भाषायामाह लक्षणम् ॥

अथ विष्णुमिश्रकृता मकरन्दटोका

गौरीचरणसरोजं स्फुरदनुरागं भजामि भक्तेषु ।

आसाद्यास्मिन् मानसमखिलाभीष्टं जनोऽभ्येति ॥

यच्चिन्ताभ्यसनाज्जन्तोः क्षीयन्ते तमसाञ्चयाः ।

* उदेति च परं ज्योतिर्ज्योतीरूपं 'नतोऽस्मि तम् ॥

अपारभवकान्तारविघ्नवारणकारणम् ।

हैरम्बस्य पदाम्भोजं भजाम्यभीष्टसिद्धये ॥

यस्याः प्रसादमासाद्य वाचस्पतिवचस्विता ।

अशेषजननीमाद्यां भारतीमानतोऽस्मि ताम् ॥

दुरुहं पद्मनाभस्य वचनं विवृणोमि यत् ।

क्षन्तुमर्हन्ति तत् सन्तो यूयमत्र परीक्षकाः ॥

अथेहाशेष- (विशेष)-पदेषु विभ्रान्तानन्तजन्तुसन्तानोपचिकीर्षक
व्याकरणं चिकीर्षः परमकारुणिको ग्रन्थकृत् शिष्टाचारागुमिनवेदः
प्रामाण्यात् प्रत्यूहव्यूहवारणम् अभीष्टदैवतप्रणतिलक्षणं मङ्गलं प्रणीय
शिष्यान् शिक्षयिष्यन् तत्सम्बद्धपद्यं प्रथमं निबबन्ध—प्रणम्येति ।
अयमर्थः—दीव्यन्तीति देवाः प्रतिनियतविश्वव्यापाराः प्राप्तमाहात्म्याः
पुरन्दरादयः, यः पुनरनियतविश्वव्यापारो नित्योदितमाहात्म्यस्तान्निधि
निर्माय स्वकर्मानुविधानेन प्रतिनियतेषु विश्वव्यापारेषु निधुङ्क्ते, न
एवायं देवो भगवान् परमपदविशेषः, तं प्रणम्य प्रकर्षेण नत्वा, प्रकर्षाच्च

* उदेति-परमं ज्योतिः पर इति पाठान्तरम् ।

† नमामि तम् इति पाठान्तरम् ।

भक्तोरतिशयः । तेन हि धर्मोपचितिः, प्रत्यूहबीजहानिश्च । वाचं सरस्वतीम् । कीदृशीम् ? देवीम् स्फुरद्रूपां विजिगीषमाणां वा । ऋषींश्च पाणिन्यादीन् प्रकृतिप्रत्ययविभागेन साधुशब्दप्रयोक्तृन् । गुरुंश्च सम्प्रदायप्रवर्तकान् सदुपदेष्टृन् जनकादीन् वा । प्रकृतिप्रत्ययविभागेन लौकिकशब्दव्युत्पादनं भाषा । भाषायां लक्षणमाह ब्रवीति । ज्ञातुमिष्टं लक्ष्यते येन तल्लक्षणं सूत्रम् । ब्रूधातोर्वर्तमानसामीप्ये वर्तमानवद्वा इति भविष्यति लट् । तदेव विशिनष्टि—स्फुटम् अकृष्टि-लार्थम् । पूर्णम् एककर्तृकत्वेन संज्ञादितद्धितान्तपदप्रति(वृत्)-पादनञ्चमम् । एतेन सच्छब्दलक्षणयोनिर्यम्यनियामकलक्षणः सम्बन्धः । फलं तु शब्दवृत्तपत्तिरेव । वक्ष्यमाणविवरणलक्षणार्थनिर्णयः फलम् । तदपि शब्दवृत्तपादन एव पर्यवस्यति । पदार्धेन प्रवृत्त्यङ्गत्वात् सम्बन्धं प्रयोजनार्थं निबद्धवान् । तदुक्तं वार्त्तिककृता—

सिद्धान्तं सिद्धसम्बन्धं श्रोतुं श्रोता प्रवर्त्तते ।

शास्त्रादौ तेन वक्तव्यः सम्बन्धः सप्रयोजनः ॥

इति । अत्र सङ्गदुश्चरितः शब्दः सङ्गदेवार्थं गमयति इति न्यायादेकेन प्रणम्यपदेनान्वयानुपपत्तेरावृत्त्यान्वयः । किञ्च चिकीर्षितस्य वस्तुनः प्रचुरप्रतिबन्धकसम्भावनया प्रचुरनमस्कारस्तन्निरासार्थः कृतः । दृष्टञ्च वैशेषिकभाष्ये “प्रणम्य हेतुमीश्वरम्” इत्यादिपद्ये ।

अथ शब्दवृत्तपादनफलकमिदं शास्त्रम् । शब्दास्तु साधव एव वृत्तपाद्याः । के पुनः साधवः ? अर्थप्रतिपादकाश्चेत्, अपशब्दा अपि तथा । नन्वपशब्देभ्यः साधुशब्दप्रतीतिस्ततोऽर्थावगतिरिति चेत्, तेभ्योऽपशब्दप्रतीतिस्ततोऽर्थावगतिः कथं न स्यात् ? अथ साधूनामर्थेषु सङ्केतवशादर्थवबोधनम्, तदविदुषां स्त्रीशूद्राणां कथमर्थप्रतीतिः ? तस्माद् धर्महेतुत्वं साधुत्वम् । ननु किं तेषां शब्दानां ज्ञानाद्धर्म उत प्रयोगात् । न तावदाद्यः, साधुशब्दविदामपशब्दवेदित्वाद्धर्मोपपत्तेः । न च द्वितीयः, साधुशब्दप्रयोक्तृभिस्तोऽपि प्रयुज्यन्ते न हि सर्वे प्रयोक्तारः

(प्रवक्तारः) साधुशब्दानेव प्रयुञ्जते नापशब्दानिति । अथ 'विचक्षण-
वर्ती वाचं वदेत्' (ऐ. ब्रा १।१।६) इति श्रुतेः 'अन्तर्वेद्यां न स्नेच्छितव्यं'
नापभाषितव्यम्' इति श्रुतेश्च विधिनिषेधाभ्यां नियतधर्महेतुत्वं
साधुत्वमिति ब्रूमः ।

अथ किं व्याकरणपूर्वकः शब्द आहोस्वित् शब्दपूर्वकं व्याकरणम् ।
न तावदाद्यः शब्दैर्व्याकरणसिद्धिः तेन शब्दा वृत्ताद्यान्त इत्यन्यो-
न्याश्रयात् । नापि द्वितीयः, सिद्धानां निष्पादनाय वराकरणानुसरण-
मनुपादेयं स्यात् पिष्टपेषणवैफल्यात् । नैवम्, अनित्यानां तेषाम्
अनादित्वात् बीजाङ्गुरवन्नान्योऽन्याश्रयः प्रसक्तः । अथ बीजादे-
रीश्वरादिः कर्त्तन्ति चेत्, अत्रापि को नामान्यमाह ? द्वितीये तु
नित्यानामपि तेषां युगमन्वन्तरादिषु सङ्गतोच्छेदेऽर्थे नियोगानुपपत्तेः ।
अत एव माहेश्वरादिव्याकरणं ततः प्रभृति प्राण्यादीनामपशब्दानां
प्रवाहनित्यतैव । (?) तदुक्तं—

नित्यत्वे कृतकत्वे वा येषामादिर्न विद्यते ।

प्राणिनामेव सा येषा वयवस्था नित्यतोच्यते ॥ [वाक्यपदीये]

अथ कथमवैयाकरणाः शब्दान् प्रयुञ्जत इति चेत् । अस्ति
व्याकरणमिति कुतश्चिदर्थानुपलभ्येति । यदस्ति ज्योतिषमिति अत-
द्विदोऽपि कुतश्चिद्विदित्वा पुण्याहे कर्म कुर्वते, अस्ति धर्मशास्त्रमित्य-
न्येभ्योऽपि विदित्वा शूद्रादयो धर्मं कुर्वते, मूलनाशे कुतः पारम्पर्यमिति
शिवम् ।

अथ कः पुनः शब्दः ? प्रतिनियतो वर्णव्यूहः । स च श्रुतोऽर्थं
गमयति । तथाहि अर्थप्रतिपत्तिहेतुः शब्दः स चेत् पदं न तस्मादर्थ-
प्रतिपत्तिः, यतोऽनियता हि वर्णाः पदं, ते किं क्रमेणार्थं प्रत्याययन्ति
युगपद् वा ? न तावदाद्यः, आद्यवर्णोपलम्भादर्थप्रतिपत्तावितर-
वर्णवैयर्थ्यात्, न द्वितीयः भिन्नकालोपलम्भनादयौगपद्याप्रसक्तेः अथवा
पूर्ववर्णज्ञानस्योत्तरवर्णज्ञानकालानुवृत्तिश्च नित्यत्वप्रसङ्गः । भवति

चार्थप्रतीतिः, तज्जन्यं चानुपागत्या स्फोटः कल्प्यते । स तु स्फुटति प्रकाशतेऽर्थोऽस्मादिति स्फोटः पदार्थान्तरम् नित्यनिरवयवमेकत्वात् सकलाभिधानाभिधेयमयं शब्दब्रह्मेति यं प्रत्युच्यते, भेदाभिमानस्तु वरञ्जकभेदात् । वरञ्जका हि वर्णाः प्रतिस्व विलक्षणास्तं भिन्नमिव भासयन्ति, कृपाणादय इव मुखम् । इत्थं क्रमयोगपक्षविकल्प-सामर्थ्यात् ततो नार्थप्रतीतिः । उक्तञ्च—

एकैकवर्णसामर्थ्यान्मेलकानुपपत्तितः ।

एकस्मृतिर्नदीदीनसाम्यात् स्फोटः स च द्विधा ॥

अपि च पूर्वपूर्ववर्णानुभवजनितसंस्कारसहितान्धवर्णानुभवहारेण स्यात् । यदुक्तम्

लादैराहितबीजायामन्तेन ध्वनिना सह ।

आवृत्तिपरिपाकायां बुद्धौ स्फोटोऽवधार्यते ॥ इति ।

[वाक्यपदीये १।८५]

अथ किं वर्णलक्षणः शब्दो नित्योऽनित्यो वेति । नित्य इति ब्रूमः, स्वार्यप्रत्यायकत्वात् । न चानित्यत्वे शब्दात् प्रतीतिर्भवति । तथाहि शब्दो हि सङ्केतवशादर्थज्ञानं जनयति । स चेद्दिनष्टः कुतः कालान्तरे ततोऽर्थप्रतीतिः, विनष्टस्यानुपलब्धात् । अथ स एवायमिति प्रत्यभि-
ज्ञाबलात् प्रतीतिर्भवति । न खलु प्रथमोपलब्धस्यार्थस्य गमकत्वमिति मीमांसकाः । नैयायिकास्तु द्वितीयलक्ष्यमेवापेक्षन्ते । तथाहि सदकारणवन्नित्यमिति लक्षणासम्बन्धात्, आकाशादिवैधर्म्यात् । शब्दस्तु कारणाधीनजन्मा कथं नित्यः ? प्रयत्नोदीरितो वायुः कण्ठादिभि-
रभिहतो यथाज्ञानं वर्णान्निष्पादयति । तत्र वायुर्निमित्तकारणम्, कण्ठसंयोगोऽसमवायिकारणम्, आकाशः समवायिकारणमित्येवं कारण एवाधीनो घटादिवदनित्यः स्यात् । वराकरणे तु प्रवाहनित्य-
त्वेन वर्णानां नियतव्यूहो गौरश्च इत्यादौ प्रसिद्धो मन्तव्यः । वरवहारे वरप्रतिप्रवृत्तीनामुक्तिप्रतिपत्त्योरविशेषात् । न हि कश्चित् शब्दं प्रयुञ्जान-

स्तदर्थमवबुध्यमानो नित्येषु नित्यो वेत्यपेक्षात, किन्तु प्रकृतिप्रत्यया-
गमोपसर्गस्वरूपाणां यस्मात्त्राणां यादृशां येषां वृद्धव्यवहारेण शृङ्ग-
ग्राहिकया वा सामर्थ्यमवगतवान् तत्रार्थं तावत्तादृशांस्तान्
प्रयुङ्क्ते । परप्रयुक्तेभ्यस्तावदभ्यस्तमर्थं प्रत्येति । तदुक्तम्—

यावन्तो यादृशा ये च यदर्थप्रतिपादने ।

वर्णाः प्रज्ञातसामर्थ्यास्ते तथैवावबोधकाः ॥

[श्लोकवार्तिके ५।६३]

इति । व्यवहारस्वायमनादिकालप्रसिद्धः । न हि स कालो भूतो
भावी वा यत्रामी व्यवहर्तारो गोशब्दादिषु गोत्वादिव्यवहारविकला-
स्तस्मात् परम्परया सिद्धिः ।

अथ विवरणञ्च तस्य शब्दानुशासनेन सह
पाणिनीयादिशब्दस्मृतोरुपलक्ष्य सौकर्योपाधये प्रति
संस्कृतस्य शब्दलक्षणस्य ।

अथ विवरणं कर्तुं प्रतिजानीते—अथ विवरणञ्चेति । अथशब्दो-
ऽतानन्तर्यं मङ्गले प्रारम्भे च । शब्दलक्षणानन्तरं विवरणमप्याह
सूत्रकारः । विव्रियते व्रज्जीक्रियते सूत्रार्थोऽनेन अस्मिन् वा विवरणं
वृत्तिग्रन्थः । तस्य स्वकृतत्वेनानुभूयमानस्य शब्दाः प्रोक्तलक्षणा अनु-
शिष्यन्ते वृत्तपाद्यन्ते लिङ्गनामभेदेनानेनात्र वा शब्दानुशासनम्
व्याडिभागुरिवरुचिप्रणीतो ग्रन्थः । तेन सह पाणिनिप्रभृतिमुनि-
प्रणीतव्याकरणान्युपलक्ष्य निःशेषविशेषमवलोक्य । एतेन स्वकृतेः प्रामाण्यं
स्वविनयोक्तावनञ्च ध्वनितम् । तद् विलोक्यापि चेदन्यद् विधीयते
तेन ततो न सम्यगर्थप्रतिपत्तिः प्रकरणसौष्ठवाभावात् कदाचिदत्यन्ताभि-
निविष्टमतीनां वा भवति । अत एवाह—सौकर्योपाधये इति । सुखेन
क्रियते ज्ञायते धातूनामनेकार्थत्वात् सुकरः । दुःखतीति खल् ।
सुबोधः । अस्य भावः सौकर्यम् । स चासावुपाधिर्हेतुश्चेति । तस्मै

सुकुमारमतीनामपि सुखज्ञानहेतवे । तसेरति विशिनष्टि । प्रति-
संस्कृतस्य इति । प्रकरणसौष्ठवार्थमानुपूर्व्या स्थापितस्य भणितस्य वा ।

तत्रादौ वर्णोपदेशः शास्त्रप्रयोगाय ।

अ इ उ ण्, ऋलृक्, ए ओ ङ्, ऐ औ च् ।

अथ लक्षणमालिख्यैव विवरणं क्रियत इति तद्विदामान्नायमनु-
बन्धान आह—तत्रेति । तत्र विवरणे वक्तव्ये आदौ सूत्रसेव
वर्णानाम् अकारादीनाम् उपदेशः क्रमविशेषेण कथनम् । किमर्थं
तदिवाह—शास्त्रप्रयोगायेति । शिष्यन्ते वृत्तपाद्यन्ते शब्दाः सामान्य-
विशेषवता लक्षणेनात्रेति शास्त्रं वराकरणम् । प्रयुज्यते विधीय-
तेऽनेनेति प्रयोगः सूत्रम् । तत् पुनरिह संज्ञाविधायकमिष्टम् तदैव
लघुभिरक्षरैरन्यानि सूत्राणि कर्त्तुं (वक्तुं) शक्यानि । अथ पाणि-
न्युपदिष्टसूत्राणां माहेश्वरीं चतुःसूत्रीम् अ इ उ ण् इत्यादि
उपदिशति ।

एतेषु विसानू सृष्टार्थः । अथवा विरचितवर्णा नोपदिष्टा सिद्धि-
रिति । यद्वा एषां निपातसंज्ञात्वात् “एकस्याचः” [१।१।३२] इत्यनेन
सन्धिनिषेधः । अतएव विभक्तोरश्रवणमपि लक्षणादीनामुद्देशपूर्वकत्वात्
तदाह भाष्यकारः—त्रिधा शास्त्रस्य प्रवृत्तिरुद्देशो लक्षणं परीक्षा च ।
तत्र नाममात्रेण सङ्कीर्तनमुद्देशः ज्ञातुमिष्टं व्यावृत्त्या स्वरूपं लक्ष्यते
येन तल्लक्षणम् । संशये स्वरूपं परीक्ष्यते यथा सा परीक्षा यथा
पाणिनेः कारके इति सूत्रम् ।

चादिरिवान्तोऽत्र समध्यः । आदिर्वर्णोऽन्येनेता
णकारादिना इत्संज्ञकेन सह समध्यः प्रसङ्गो भवति ।

अथोद्दिष्टानां वर्णानामन्येषाञ्च प्रतयाहारार्थं परिभाषामाह—
आदिरिति । ननु वाक्यादेवार्थप्रतिपत्तिर्लोके वेदे च । वाक्यन्तु
योग्यताकाङ्क्षासत्तिमत् पदकदम्बकम् । अत्र सूत्रे वाक्यत्वाभावात्
कथं तदर्थं प्रतीतिरित्याह—आदिवर्ण इत्यादि । तेन यावन्ति सूत्राणि
साध्याहारपदमन्त्रेष्व सन्ति अर्थान् प्रतयाययन्ति इति वृत्ति-
कृतोऽभिप्रायः ।

उपोद्घातः पदस्यैव पदार्थः पदविग्रहः ।

चालना प्रत्यवस्था च व्याख्या तन्त्रस्य षड्विधा ॥

तत्र व्याख्या नाम सूत्रपाठः । उपोद्घातो विभक्त्या पदविच्छेदः । पदस्य प्रकृतिविभक्त्यर्थकथनं पदार्थः । समासपदस्य वाक्यकथनं पदविग्रहः । प्रकृतिप्रत्ययार्थवृत्तिभ्यां लब्धस्याच्चेपचालना । चाक्षितस्य प्रयोजनोपन्यासः प्रत्यवस्था । इत्यं व्याख्येयानि सूत्राणि । अपि च सूचयति सूते वार्थान् सूत्रम् । तत्तु पुनः षड्विधम् । संज्ञादिमेदात् । तदुक्तम्—

अधिकारो विधिः संज्ञातिदेशो नियमस्तथा ।

परिभाषा च शास्त्रज्ञा लक्षणं षड्विधं विदुः ॥

इति । अन्ये तु विधावेव सर्वेषामन्तर्भावमिच्छन्ति, अधिकारेऽपि विधानस्य सम्भवात् । तदुक्तम्—

कार्यिकार्यनिमित्तानां पदानां यदुदीरणम् ।

वक्ष्यमाणार्थसंक्षेपादधिकारः स उच्यते ॥

यथा पदान्ते इति ।

विधानं विधिः । क्वचिद्वर्णोत्पादनरूपः क्वचिदभावरूपश्च । आदेशा-
गमौ च विधिभेदौ । निषेधो लोपश्चाभावरूपः । व्यवहारार्थं शास्त्रे कृतः
सङ्केतः संज्ञा । अन्यधर्मस्यान्यद्वारोपणमतिदेशः । सामान्यप्रसङ्गे-
ऽवधारणानुशासनं नियमः । परितः संस्कृता भाषा परिभाषा । सा पुनः
पदार्थविवेचककार्याणां युक्तिवाक् । अनियमे नियमकारिणीत्यग्रे ।
सा पुनर्द्विधा लिङ्गवतो विध्यङ्गशेषभूता च । या पुनरेकत्र गृहीत-
सङ्केता सकलशास्त्रमभिज्वलयति सा लिङ्गवती, अन्या तु प्रत्येकं
विधिसूत्रेषूपतिष्ठते । तद्वपि लिङ्गमस्ति । केवलं प्रयोगोपस्थान-
मात्रभेदमुररीक्ष्य विध्यङ्गशेषभूतेषु गृह्यते । तन्नोभयमेव घटते ।
सर्वमन्यत् परतो विशिष्ट्यामः ।

दारक्रियायाम् उदारक्रिया

[निबन्धकः—के, ए, रामलिङ्गशास्त्री]

केयं दारक्रिया नाम ? विवाहः, परिणयः पाणिग्रहणम्, पाणि-
पोषणम्, उद्वाहः, उपयमः, एते कन्याऽऽदानस्य पर्यायाः । श्रीमति
रामायणे भगवान् आदिकविर्यद् यद् वर्णनं वा पदं वा वाक्यं वा
वाचोयुक्त्या लोकोत्तरया अनितरकविसाधारण्या लावण्यनिष्पन्दिन्या
नृहीकामधुरया आयोजयति स्म, तदेतत् कालिदासमहाकविपुङ्ग-
वोऽपि यथास्व स्वकाव्येषु सङ्घटयति स्मेति नेदम् अतिशयोक्तिरूपम् ।
'क्रिये'तिपदम् आदिकविर्बहुष्वर्थविशेषेषु सरससरसं यथा किल
आदिकाव्ये अगादीत्, नन्वेवमेव कविसार्वभौमोऽपि तादृशमेव
क्रिया-पदं स्वीयकाव्येषु विविधेषु सन्दर्भेषु सितामधुरया शैल्या
अच्युतमम् अगादीदिति सोदाहरणं निरूप्यते—

(रघु-तृतीयसर्गं २६ ॥)

'क्रिया हि वस्त्रपहिता प्रसीदति ।' अत्र क्रिया उपदेशः । 'शिष्टा
क्रिया कस्यचिदात्मसंस्था'; अत्रापि तथैव । 'विवादे दर्शयिष्यन्तं
क्रियाः सङ्गान्तिमात्मनः ।' 'क्रियानिमित्तेष्वपि वस्त्रलत्वादभग्नकामा
मुनिभिः कुशेषु ॥' वैदिकक्रिया । 'क्रिया-प्रबन्धादयमध्वराणाम्,
अजस्रमाहृत-सहस्रनेत्रः ॥'

अजस्रदीक्षाप्रवतस्य महारोः क्रिया-विघाताय (यागविघ्ननाय)
कथं प्रवर्तये-? ॥ रघुः २ स० ६५ ॥

'तमातिथ्यक्रियाशान्तरथस्त्रीभपरित्रमम्' ।

अतिथि-सत्कारः ॥ (रघु १ स० ५)

‘प्रदक्षिणक्रियाह्यां तस्यां त्वं साधु नाचरः ॥’

(२ स० ७६)

‘तां देवतापित्रतिथिक्रियार्थमन्वग्ययी (इत्या-आह-
गृह्यागतसत्काराः) मध्यमलोकपालः ॥’ (२ सर्ग २६)

‘न पारणा स्याद्विहता तवैवं भवेदलुप्तश्च मुनेः क्रियार्थः ॥’
पूर्वोक्त एव । (२५०)

‘यथाक्रमं पंसवनादिकाः क्रिया धृतेषु धीरः सद्गोर्ध्वधत्त
सः ॥’ स्मार्त्तक्रियाः ।

‘स बभूव दुरासदः परैर्गुणैश्चर्वविदा कृतक्रियः’
(शान्तिकपौष्टिकक्रिया) ॥ (२० ॥ ३ स०)

‘मिथुनं परिकल्पितं तथा सहकारः फलिनी च नन्विमौ ।
अविधाय विवाहसंस्क्रियाम् अनयोर्गम्यत इत्यसांप्रतम् ॥’
६२ ॥ (८ सर्ग)

‘रसातलादादिभवेन पंसा भुवः प्रयुक्तोद्दहनक्रियायाः ।’
(गोत्रोद्धरणक्रिया)

‘अस्याच्छुम्भः प्रलयप्रवृद्धं मुहूर्तवक्त्राभरणं बभूव ॥’
(॥ २३, स० १४)

‘तेनाऽर्थवान् लोभपराङ्मुखेण तेन घ्नता विघ्नभयं क्रियावान् ।
तेनास लोकः पिबमान् विनेत्रा तेनैव शोकापनुदेन पुत्री ॥’
२३ ॥ १४ सर्ग,

‘बलिक्रिया-वर्जितसैकतानि स्नानीयसंसर्गमनाप्रवृन्ति ।’
(बलिहरणम् सर्वभूतेभ्यः)

‘उपान्तवानीरगृह्याणि दृष्ट्वा शून्यानि दूये सरयू-जलानि ॥’
२१ ॥ १६ सर्ग

‘प्रवृद्धतापो दिवसोऽतिमात्रम् अत्यर्थमेव क्षणदा च तन्वी ।’
उभौ विरोधक्रियया विभिन्नौ (विद्वेषः)

‘आया-पती सानुशयाविवाऽऽस्ताम् ॥ ४५ ॥’ (१६ सर्ग)

‘इत्थपास्तमखविघ्नयोस्तयोः सांयुगीनमभिनन्द्य विक्रमम् ।

ऋत्विजः कुलपतेर्यथाक्रमं वाग्यतस्य निरवर्तयन् क्रियाः ॥’

३० ॥ ११ तमसर्ग

‘यूपवत्यवसिते क्रिया-विधौ कालवित् कुशिकवंशवर्धनः ।

राममिष्वसनदर्शनोत्सुकम् मैथिलाय कथयाम्बभूव सः ॥’

३७ ॥ ११ सर्ग

‘भास्करश्च दिशमध्यवास यां तां श्रिताः प्रतिभयं ववाशिरि ।

अत्रशोणित-पिटक्रियोचितम् (निवापाञ्जलिः)

चोदयन्त्य इव भार्गवं शिवाः ॥ ६१ ॥’ २१ तमसर्ग

‘तयोस्तस्मिन्नवीभूतपिटव्यापत्तिशोकयोः ।

पितरौवाऽग्निसंस्कारात् परा वष्टतिरे क्रियाः ॥ ५६ ॥’

॥ २२ तमसर्ग ॥

‘प्रणयिषु वा दाक्षिण्याद् अथवा सहस्र-पुरुष-बहुमानात् ।

शृणुत जना अवधानात् क्रियामिमां कालिदासस्य ॥’

(इति विक्रमोर्वशीये) विक्रमोर्वशीय-रूपकमेव अत्रत्य-क्रिया-शब्दार्थः ।

‘कालिदासस्य सिंहस्य काव्यारण्येऽतिगर्जतः ।

संशृण्वन् काव्य-सङ्गापं को न याति परां मुदम् ? ॥ १ ॥’

यद्यपि कविकोकिलान्ते वासिकल्पोऽसौ पिककूजितमिव विधि-
कर्म-कृत्य-कल्प-संविधापदमपि बहुलमुपयुज्जति ; तथापि, प्रकृतानु-
गुणत्वात् क्रिया-पदमेव उपात्तमित्यवधेयम् ।

‘दारक्रिये’ति पदम् आदिकाव्ये उपनिबद्धं सन्दृश्यते । कविना न
केनापि स्त्रीयाकाव्यमध्ये पदमिदम् आयोजितम् । एवमेव ‘महार्ह’—
पदम् ;—‘पराध्य’-पदम् ।

‘स्नानीयवस्त्रक्रियया पत्रोर्णं क्षोपयुज्यते ? ॥’ (मालविका)

‘त्वमर्हतां प्रायसरः स्मृतोऽसि नः शकुन्तला मूर्तिमतीव सत्किं या ।

समानयंसुखगुणं बध-वरं चिराय वाच्यं न गतः प्रजापतिः ॥’

(शकुन्तले)

‘न्यस्ताक्षरा धातु-रसेन यत्र भूर्ज-त्वचः कुञ्जरबिन्दुशोभाः ।

व्रजन्ति विशाधरसुन्दरीणाम् अनङ्गलेखक्रिययोपयोगम् ॥’

(कुमारसंभव)

‘तस्य कल्पित-पुरस्क्रियाविधेः शुश्रुवान् वचनमग्रजम्भनः ।

उच्चचाल बलभित्तखो वशी सैन्यरेणुमुषितार्कदौघितिः ॥’

११ स० ५२ ॥३७ ॥

“तौ समेत्य समये स्थितावुभौ भूपती वरुण-वासवोपमौ ।

कन्यकातनयकौतुकक्रियां स्वप्रभावसदृशीं वितेतुः ॥”

११ स० ५३ ॥

‘अशून्यतीरां मुनिसन्निवेशैस्तमोपहन्त्रीं तमसां वगाह्य ।

तत्सैकतोत्सङ्गबलिक्रियाभिः सम्पत्स्यते ते मनसः प्रसादः ॥’

रघु १४ सर्ग ॥७६॥

‘विधेरधिकसम्भार-स्ततः प्रवृत्ते मखः ।

आसन् यत्र क्रियाविघ्ना राक्षसा एव रक्षिणः ॥

६२ ॥ रघु ॥ १५ सर्ग ॥

वपुर्विशेषेष्वतिगौरवाः क्रियाः ॥

दारक्रियाविषयकानुशासनव्यवस्थापनेन अतीतेऽब्दे भारतवर्षीयाः प्रजाः प्रभवश्च अकिञ्चनाश्च कन्यापितरः परां कोटिम् आधेरति हि आरोपिताः, अवरोपिताश्च समृद्धेरपरिमितयौतकप्रदानादिना नाम । अगणितधार्मिकमर्यादाश्च विद्यन्तेऽधुना नानाविधविषाद-वैमन-स्यादिनाऽहर्निशम् इति वयमपि पश्यन्तो तपस्विनीम् एतदीयां शोच्यां दृशां विषीदामस्तमां मानसेन परिखेदेनेति । अनुशास्त्रवरेण्याः पुनः परिशील्य अनुशासनमिदम् अनुपदमेव विपरिवर्तयेयुः । अनूर्जस्त्रि च, आहोस्त्रिद विप्रव्यतिरिक्तविषयं वा विपरिणामयेयुरिति विश्वसन्तोऽन्तत एतेषां सर्वथा सार्वपथीनम् आनुकूल्यम् आशास्यते रात्रिन्दिवं विप्र-प्रतिनिधिभावेनेति सर्वं भव्यम् ॥

योगद्धिः

[निबन्धकः—श्रीचिन्ताहरणकाव्यतोर्थः एम्-ए]

योगाङ्गानुष्ठानेनाधिगन्तुं शक्यानां सिद्धिविशेषाणां विशेषणोक्तेः
ज्ञातः पातञ्जलादिषु विविधेषु योगशास्त्रीयग्रन्थेषु । परं शास्त्रीयवचनेषु
अज्ञातिरेकमनासादयतां न ताः प्रायेण विश्वासपदवीमधिरोहन्ति सिद्धयः,
आपाततोऽसम्भाव्यत्वेन प्रतीयन्ते चेति सर्वथा सुविदितमेव सुधियाम् ।
यत् सत्यं योगाङ्गानामुल्लेखमकुर्वन्तोऽपि देशान्तरीया विविधाः
शास्त्रीया ग्रन्था ग्रन्थन्तमहापुरुषाणां धर्मोपदेशप्रचारैकव्रतानां
योगलभ्यसिद्धितत्त्वमुपवर्णयन्तो वर्त्तन्ते । परं न तेऽपि प्रत्ययं
प्रवर्त्तयितुमीहन्ते प्रत्यक्षैकप्रीतिमतामाधुनिकानाम् । धार्मिक-
चरितमुपवर्णयन्तो हि पुरुषास्तत्तद्धार्मिकविषये भक्तिश्रद्धाद्यातिशयेन
पक्षपातित्वेनातिशयोक्तिप्रवणतया चालोकिकशक्तिमत्तां प्रकटयितुं
प्राण्यप्रयत्ना भवन्तीति दृश्यते । अत एव चापक्षपातदूषिता
जना यदि कस्यचिदलौकिकशक्तिमत्त्वं प्रत्यक्षीकुर्वन्ति तदा
खलु न केवलं तादृशशक्तिमत्त्वं एव दृढतरं प्रमाणं प्रतिष्ठितं स्यादपि
तु शास्त्रीयवचनेष्वपि प्रत्ययः पदं कुर्यात् । न च साधारणजन-
प्रत्यक्षीकृता अप्यल्पीयांस एतादृशा वृत्तान्ता अन्तरान्तरा वृत्त-
पत्रादिषु प्रचारं न गच्छन्ति । परं न ते प्रायेण सुधियाम् आलोचनापदम्
अधिकुर्वन्तीत्यहो कष्टम् । परमालोचितेष्वेतेषु पर एवोपकारः स्यादिति
मन्यमानैरस्माभिर्हि त्राणमेतादृशानां वृत्तानामाकलनमत्र क्रियते ।

एतदप्यत्रावधार्यं यत् न हि नाम सिद्धेः परां कीटिमधिगता
योगिवर्थाः कदापि शक्तिविशेषान् प्रकटयन्ति । परम्परया सिद्धेरप-

कुर्वन्त्योऽप्येताः शक्तयः समाधेर्विघ्नीभूता एव वर्तन्ते । तथाचोक्तं योगसूत्रे पतञ्जलिना—“ते समाधावुपसर्गा व्युत्थाने सिद्ध्यः” (१।३८) इति । तत्र हर्षविस्मयादिकारणेन समाधिः शिथिलीभवति । व्युत्थाने तु व्यवहारदशायां विशिष्टफलदायकत्वात् सिद्ध्यो भवन्तीत्युक्तं तत्रैव योगसूत्रवृत्तौ धारेश्वरेण भोजनं । तान्त्रिकषट्कर्मानुष्ठानमप्यत एव हेतोर्निषिद्धम् * । एवं शक्तिप्रकटनानुरूपेणोक्तं खीष्टेन यथा न हि खलु भगवान् ईदृक्कर्मसाहाय्यविधाने प्रवर्त्तनोय इति † । ‘ब्रह्मचर्यप्रतिष्ठायां वीर्यलाभः’ (२।३८) इत्यादीनि नाम पातञ्जलोक्तानि सर्वथा निर्व्विवादान्येव । ‘अस्तेयप्रतिष्ठायां सर्वरत्नोपस्थानम्’ — योगसूत्रौघैतदुवचनस्य (२।३७) याथार्थ्यं तु धर्मच्छन्नैवार्थमाजहीर्षणां प्रचुरधनार्जनदर्शनेनैव कथञ्चित् स्फटीभवति ।

‘अहिंसाप्रतिष्ठायां तत्तन्निधौ वैरत्यागः’ इति वचनस्य प्रामाण्यमपि बहुशः प्रकटीकृतं पशुपरिपालकैः । तथा च पाश्चात्यदेशीयस्य कस्यचित् पशुपोषकस्याङ्गेषु भीतिहीना विहङ्गा वनादागत्योपविष्टाः, तत्सन्निधौ च त्यक्ताहिंसा अभूवन्निति वृत्तान्तो वृत्तपत्रे कदाचित् प्राकट्यमगमदिति स्मरामः ।

‘रूपलावण्यबलवज्रसंहननानि कायमम्पत्’ (१।४७) इत्याद्युक्तवज्रवत्कठिनसंहतिविशिष्टशरीरलाभस्य द्विताण्डुदाहरणानुपलब्धानि । तथाच—राममूर्त्त्याख्यमन्त्रेण यादृशानि विचित्राणि शरीरशक्तिपरिचायकान्यनुष्ठीयन्ते कृत्यानि, तानि प्रायेण परिचितान्येव बहूनाम् । साम्प्रतमेव च कलिकातायाम् इडनिभासिंष्टि इनाष्टउट्टङ्गे प्रेसिडेन्सिमहाविद्यालयगृहे च विशिष्टपुरुषाणां पुरतो विधादिपदार्थभण्डेष्वप्यलौकिकसामर्थ्यस्य यन्निदर्शनं प्रकटीकृतं योगिवर्येण श्रीमता नरसिंहास्त्रिणा तत्तु दर्शकादितरेषामसम्भाव्यमिव प्रतीयताम् । वर्षितं

* किन्तु प्रयोगकर्तृणां परलोको न विद्यते इति कृत्यापलवणीयिका ।

† Thou shalt not tempt the Lord thy God. *St. Matthew. IV. 7.*

हि रसशास्त्रे माधवीये रसेश्वरदर्शनादिग्रन्थे पिण्डस्यैवार्थे रसप्रयोग-
स्योपयोगित्वम् ।

उक्तञ्च वैद्यकशास्त्रे—

“योगा ज्ञायुःप्रकर्षार्था जरारोगनिवर्हणाः ।

मनःशरीरशुद्धानां सिद्ध्यन्ति प्रयतात्मनाम् ॥” इति ।

साम्प्रतम् Edward M. Walker महोदयेन Everybody's Weekly इत्याख्यपत्रे यद् विलिखितं यच्च Amrita Bazar Patrika इत्याख्यपत्रिकायां १८३२ अब्दीय-जानुवारीमासस्य त्रयोदशदिवसे समुद्धृतं तस्यैव नवीनस्य वस्तुनः सारोऽत्र समाकल्यते ।

१८२७ ख्रिष्टीयाब्दे हरिदासाख्यः साधुर्लवपुरे पञ्चनदाधोःश्वरस्य रणजित्सिंहस्य पुरतो भूम्यन्तरे प्रोथितसत्वारिंशद्दिनानि जीवन्नेव स्थित इति श्रूयते । न चानुष्ठितमिदं कृत्यं रहसि यतस्तत्र सपारि-
षदो महाराजो महाराजनिमन्त्रिताश्च कतिपये आङ्गलफरासीयभिषजः
समुपस्थिता अवर्त्तन्त । गृहीतासनस्तूललाक्षादिना पिहितकर्णनासः
साधुः क्षीमवस्त्रेण कृतावरणो जातः । ततश्चासौ महाराजमुद्राङ्कित-
विविधप्रदेशायां दृढदारुपेटिकायां स्थापितः ।

ततश्चेष्टकाविनिर्म्मिते गृहान्तरभूते गङ्गरे निवेशिता सा पेटिका ।
तत्र च गृहद्वारादिषु यथानियममङ्किता राजमुद्राः । बहिर्द्वारभूमिः समा-
च्छादिता मृत्तिकया । सयत्नमभिरक्षितञ्च तद् गृहं महाराज-
निरूपितैः सैन्यैरहोरात्रं, निषिद्धञ्च तत्र प्रवेशो मानुषस्य । यथा
च नाम मुद्रयाङ्किता द्वारादयः सा महाराजिनैव रक्षितात्मनः सविधे ।
एवं च सर्व्वं नामानुष्ठितं यथा वञ्चनस्यावसरो न मनागपि स्यात् ।

व्यपगतेषु च चत्वारिंशद्दिनेषु ये नाम जनाः कार्यारम्भदिवस
आसन् समुपस्थितास्ते सर्व्वे अन्ये च बहवस्तत्र सङ्गताः समभवन् ।
तत्राहुरिताः प्रवालाः, यथापूर्व्वं स्थिता मृत्तिका, अविकृताश्च मुद्राः—

इति प्रत्यक्षीकृतं सर्वैः । निर्णीतश्च यथा गृह्णाद् बहिर्न किमप्य-
धिगतं साहाय्यं साधुनेति । वर्णितं च केनचित् प्रत्यक्षदर्शिना
आङ्गलमहाभागेन निरावरणीकरणं साधोर्यथा- "हस्तपादं
भूतमाकुञ्चितञ्च, वदनमण्डलं स्थौल्यं गतम्, शिरश्च मृतस्येव स्तब्धे
असज्जत । मतुसहचरेण भिषजा हृदयादिस्थाने स्पन्दनं किमपि
नानुभूतम् । केवलं मस्तिष्कप्रदेशे आसीत् क्रियाञ्चिन्तापः, न
पुनरन्यत्र कुत्रापि ।

ततश्चीणोदकेन स्नापिते तच्छरीरे हस्तपादं मुक्तकाठिन्यं शैथिल्य-
मभजत् । नासाकर्णविवरेभ्योऽपसारितानि तूललाक्षादोनि, प्रदक्षश्च
उष्णः सेकः शिरसि । ततश्च साधुशरीरे पुनर्जीवनस्य चीणानि
लक्षणानि पदं कृतवन्ति ।

वारतयं प्रयुक्ते सेके शृगमकम्पत शरीरम्, प्रावर्त्तत श्वासक्रिया,
अङ्गानि प्रकृतिभावं प्राप्नोति । मुहूर्त्तापगमे विस्तृतिं गते नयन-
गोलके स्ववर्णमासादिते च । प्रत्यभिप्राय च रणजित्सिंहम्, उक्तं तेन
साधुना—किमधुना प्रत्येषि मामिति ।

पेटिकातो मोचनादर्द्धघटिकाभ्यन्तर एव स साधुः समन्तात्-
स्थितैर्जनैर्निर्बाधं परं चीणकण्ठमालपति स्म ।

इदानीन्तना अपि लवपुरीयाः केचन जनाः वृत्तान्तस्यास्य
प्रामाण्यम् अङ्गीकुर्वन्ति यतस्तृष्णां पितामहैः प्रपितामहैर्वा प्रत्यक्षी-
कृत एष व्यापारः । यत्सत्यं लवपुरीयैरद्यापि हरिदासः परं
बहुमन्यते तर्कायते च यथा यैर्नाम पुरुषैर्लवपुरं पवित्रीकृतं तेषु
श्रेष्ठोऽयं हरिदास इति ।

अन्ते चैतदपि निवेद्यं यत् योगलभ्यालौकिकशक्तिविषये योगि-
सम्प्रदायिनां विराजन्ते बहव एव कथाः सकलजनपरिचिताः । तथा
च मीननाथादीनां तच्छिष्यभूतानां मयनामतीप्रभृतीनां योगबलेना-
लौकिककृते शसहनक्षमत्वं दशहारबन्धनेन महामन्त्रजपादिना
क्षोपलब्धस्य महाज्ञानस्य च माहात्म्यं भारतस्य विविधप्रदेशीयसाहित्येषु
प्राचीनेष्वेव सुप्रथितमेवास्ति इति शम् ॥

सुखस्वरूपम्

[निबन्धकः—श्रीसुरेन्द्रचन्द्रसांख्यतीर्थः]

इह खलु नित्यपरिवर्त्तन-शीले जगति सर्व्व एवानुक्षणं त्रिविध-
दुःख-दावानल-दन्दद्वयमानाः “सुखं मे भूयात्” इति प्रार्थनापराः ।
परं दुःखराशि-दूरीकरणोपायमजानन्तो दुःखाद्दुःखान्तरमेवोपभुञ्जाना
जानन्तोऽपि दूरीकरणोपायानुष्ठानपराङ्मुखा न सुखलेशोप-
भोगक्षमाः । “व्याधिर्मां मा पोडयतु” इति भाषणमात्ररतानां
नहि कदाचिदपि व्याधिनिवृत्तिसम्भावना अपितु व्याधयः शनैः शनै-
र्विबर्द्धमाना एव । मरुभूमौ जलार्थिनो यथा दूराज्जलमनुमाय
कल्पितजलस्थानमुपगम्यापि जलमलभमानाः पुनर्दूरादेव भ्रमाज्जल-
मिव मन्यमानास्तत्रापि जललाभासमर्था बहुधा बन्धस्यमाणा
जलाभावेन पञ्चत्वमापद्यन्ते, तथेहापि “अस्मिन् विषये सुखं मे
भविष्यती”ति चिन्तापरायणा विषयविशेषानुरक्तास्तत्रालब्धसुखाः पुन-
र्विषयान्तरे सुखप्रत्याशया धावन्तोऽप्यप्राप्तसुखा विषयाद् विषयान्तर-
मनुधावन्तो दुःखज्वालया दन्दद्वयन्त एव । विषयजसुखं विषयवद्
विहातुकामानाम् एव दुःखनिवृत्तिः सम्भवति । विषयजसुखे दुःख-
बाहुल्यदर्शनाद् विवेकिनस्तत्सुखं दुःखमेव मन्यन्ते न सुखम् । तथाच
पातञ्जल-सूत्रं “परिणामतापसंस्कारदुःखैर्दुःखमेव सर्व्वं विवेकिनः”
विषयसुखलालसान्त्वनाशासागरपारगमनमशक्यमेव । आशालता हि
भोगसलिलैर्निर्तरां विवर्द्धते । तथाचोक्तं महामतिना व्यासदेवेन

“न जातु कामः कामानामुपभोगेन शान्त्यति ।

हविषा कृष्णवर्त्मेव भूय एवाभिवर्द्धते ॥”

एषश्च विविधदुःखराशिर्वृत्तिकराशिरिवानिशं प्राणिकुलं दन्द-

शब्दो । सर्वत्र सर्वदा सर्वैरेवानुभूयमानस्य दुःखस्याध्यात्मिकाधि-
भौतिकाधिदैविकमेदेन त्रैविध्यं सर्ववादिनामविरुद्धम् ।
आध्यात्मिकस्य पुनः शारीरमानसमेदेन द्वैविध्यं श्रुतिस्मृतिप्रसिद्धम् ।
शारीरं व्याध्यादिजनितं, मानसं मनोमात्रजन्यं काम-क्रोध-लोभ-मोह-
भयेर्ष्याविषाद-विशेषादर्शन-निमित्तम् । आत्मानमधिकृत्य भवती-
त्याध्यात्मिकम् । भूतानि प्राणिनोऽधिकृत्य प्रवृत्तमित्याधिभौतिकं
व्याघ्रचौरादुत्पत्त्यम् । देवानग्निवायादीनाधिकृत्य प्रवृत्तमित्याधिदैविकं
दाहशीताद्युत्पत्त्यम् । एतद्दुःखसागरनिमग्नान् जीवनिकरानुद्दिधौर्षवः
परमदयालवो भगवदंशरूपेणावतीर्णा आर्या ऋषयो दुःखसागरोद्धरण-
चेतुरूपं जीवमोक्षोपायभूतं नानाविधदर्शन-शास्त्रं विरचितवन्तः ।
परोपकारव्रतपालने दयालवः सदैव कृताभिनिवेशाः परिलक्षिताः ।
तानि खलु दर्शन-शास्त्राणि परस्परं विवदमानान्यपि “दुःखं दूरीकरणीयं”
“दुःखं मा भवतु” इत्यादौ सर्वथैकमतानि । तत्त्वविज्ञानं दुःखहानोपाय-
भूतमिति सर्वदार्शनिकसिद्धान्तः । तत्त्वविषयेऽपि तेषां प्रसिद्धैव विप्रति-
पत्तिः । तथाहि सांख्याचार्याश्चतुर्विंशतितत्त्वमाचक्षते, वैदान्तिकाः
“सर्वं खल्विदं ब्रह्म” “एकमेवाद्वितीयम्” इति श्रुतिप्रतिपादन-
निरताः, नैयायिकाः प्रमाणप्रमेयादिषोडशपदार्थनिरूपणकृतप्रयासाः ।
एवं बहुधा विप्रतिपत्तिस्तत्त्वजिज्ञासुजनमनोविज्ञोभणनिपुणा ।
एवं दुःखत्रयनिराकरणोपायरूपं तत्त्वज्ञानमतीव क्लेशसाध्यं
सांसारिकजनदुःसाध्यमत एव तज्ज्ञाभाय त्यक्तापातरमणीयविषयविष-
भोगविलासा अरण्यमाश्रित्य तत्त्वज्ञानलाभोपायीभूततपस्यादौ कृताभि-
निवेशा भारतीयार्थमुनिवृन्दाः । इदानीन्तु तपःसाधनादिरूपकारणा-
भावात् कार्यस्याप्यनुपपत्तिः । अत एवापारदुःखसागरनिमग्नाः प्राणि-
समूहाः । यद्योत्पन्नदुःखराशिनिवृत्तिविषये महतामेतादृशी चेष्टा-
परम्परा तथा दुःखानुत्पादकहेतावपि तेषामाग्रहातिशयः प्रकटीभूतः ।
दुःखमनुत्पन्नं चेत् तज्ज्ञानोपायान्वेषणं शशशृङ्गान्वेषणवद् दृश्येव ।

जगति आशावतामेव निखिलदुःखोत्पत्तिमवलोक्याशाया दुःखजनकत्वं
 प्रेक्षावद्भिः स्थिरोक्तम् । आशाया अल्पाधिक्यवशाद्दुःखात्पत्त्यवबुद्धे
 सर्वत्र लक्षणेये । आशानामग्निस्तूलराशिमिव मानवान्तःकरणं दग्धं
 प्रवर्तते । अतः सदैवाशाप्रसारनिरसने प्रेक्षावतां प्रवृत्तिः । आशापाश-
 निबद्धाः खलु मानवाश्चेतसि विषयास्वादसमुद्भवममृतायमानमपूर्व-
 मानन्दसन्दोहमनुबुध्णवोऽप्यतितरुतयत्ना विधिविपाकाद् व्यर्थप्रयासा
 भतिदीना मोना इव जालनिबद्धा दुःखधारामापद्यमाना निर्वन्दमव-
 लम्बन्ते । अस्मिन् विषये काचिदाख्यायिका श्रूयते । पुरा सौभरिर्नाम
 कश्चिन्निः स्थले नानाविधयोगविघ्नमाशङ्क्यान्तर्जले द्वादशाब्दं
 तपश्चरणमनुष्ठितवान् । तत्र चातिप्रमाणः पुत्रपौत्र-दौहित्रादि-
 परिवेष्टितकलेवरः कश्चिन्मनो दृष्टः । तेषु केचन पृष्ठे केचन पुच्छे
 केचन वक्षःस्थले केचन शिरसि सञ्चरन्तस्तेन सहानिश्चम् अक्रीडन् ।
 तत्स्पर्शजनितजातान्नादं तं मीनमनिश्चमवलोकयन् पुत्रपौत्रादिवता-
 मेव सुखं न तु मादृशानामिति कृतनिश्चयो जलादुत्थाय दारान्वेषी
 माभ्याह्वराजसमीपं गत्वा तस्य पञ्चाशत्कन्यकानामेकां याचितवान् ।
 स्वविरवरन्तमीक्षमाणेन प्रत्याख्यानकातरेण मुनिशापभीतेन तेन राज्ञोक्तं
 “भगवन् ! अस्मत्कुलस्थितिरियं य एव कन्याया अभिरुचितस्तस्मै
 कन्या प्रदेये”त्याकर्ण्य “अयं कश्चिन्मन्निराकरणोपाय” इति क्षणं विमृश्य
 “वाढमित्युक्त्वा राज्ञा प्रेषितेन केनचिदनुचरेण सह कन्यान्तःपुरं
 गतः । योगविभूत्या परिगृहीतनिर्जितकन्दर्परूपन्तं सर्वाः कन्यका
 वृतवत्यः । अथ गृहीतदारः सौभरिः कस्मिंश्चिदरण्ये योगबलेन
 राजपुरीतोऽधिकतररमणीयाः पञ्चाशत् पुरीर्वासाय निर्मितवान् ।
 अथ कालेन तासु राजतनयासु सार्धशतं सुता मीनापत्यवद् विचरण-
 शीलास्तदानन्दवर्द्धकाः सञ्जाताः । ततोऽपि तृप्तिमलभमान एकान्ते
 कदाचिन्निनयामास । “अहो मे मोहस्यातिविस्तरः, एतेऽस्मत्पुत्राः
 कस्मिन्भाविणस्ततो युवकाः कृतदारास्ततः पुत्रवन्तः एवमादिमनोरथ-

श्रुतिरापाततो दृष्ट्या वैदिकक्रियाकलापानुष्ठानदुःखनाशप्रतिपादिका
तथापि दुःखहानौ स उपायो न विचारसहः, वैदिकक्रिया-
कलापादीनामप्यत्यन्तदुःखनिवृत्तिसामर्थ्याभावात् । “क्षीणे पुण्ये मर्त्य-
लोकं विशन्तो”त्यादिस्मृतिः स्वर्गफलस्यास्थिरत्वज्ञापिका । किञ्च
स्वर्गस्था अपि परस्परमभिवाशापरोत्कर्षासहिष्णुत्वादिदोषदुष्टाः ।
अतस्तत्तामेऽपि नितरां न दुःखात्यन्तनिवृत्तिः । सुमुक्षवस्तु स्वर्गलाभेच्छा-
विरहिता एव । सुमुक्षूणां स्वर्गलाभेऽनिच्छाप्रकाशिका काश्चि-
दाख्यायिका सर्वजनविदितोद्दिश्यते । यथा,—अरिष्टनेमिर्नाम कश्चिद्
राजर्षिः सुताय राज्यं दत्त्वा वीतरागो गन्धमादनपर्वतमुपसृत्य
तपस्वरणप्रवृत्तः । तत्तपस्यासन्तुष्टो देवाधिपतिरिन्द्रस्तमानेतुं दूतं
प्रेषितवान् । दूतस्तु गृहीतद्रव्यसम्भारो रथमारुह्य राजर्षिमुपगम्यं
देवराजाभिप्रायं सम्पक् प्रकटितवान् । “राजर्षे ! भवन्तं स्वर्गं
निनीषुणा देवराजेन प्रेषितोऽहम्” । इति दूतवचनं निशम्य “स्वर्गस्थ-
गुणदोषादीन् सर्वाञ् श्रोतुमिच्छामि” इत्युक्तवान् राजर्षिः । ततस्तु
श्रुतराजर्षिवचनो दूतो निगदितवान् “महाभाग !

स्वर्गे पुण्यस्य सामग्र्या भुज्यते परमं सुखम् ।

उत्तमेन तु पुण्येन प्राप्नोति स्वर्गमुत्तमम् ॥

मध्यमेन तथा मध्यः स्वर्गो भवति नान्यथा ।

कनिष्ठेन तु पुण्येन स्वर्गो भवति तादृशः ॥

परोत्कर्षासहिष्णुत्वं स्यर्द्धां चैव समैश्वर्यैः ।

कनिष्ठेषु च सन्तोषो यावत् पुण्यक्षयो भवेत् ॥”

एवं गुणदोषयुक्तं स्वर्गं विज्ञाय “नहि एव” फलवति स्वर्गे जिगमिषामः”
इति राजर्षियोक्तम् । ज्ञाताश्रयो दूत इन्द्रसमीपं गतः पुनरपि प्रेषित-
इन्द्रेण । एवं पुनः पुनरनुब्रूतोऽपि तत्र गन्तुं स नैच्छत् । अनया-
ख्यायिकयापि स्वर्गफलास्थिरता प्रमाणीकृता । अपि च यागादौ
व्युपबधविधानात् केषाञ्चिन्मते वैधर्हिंसाया अपि पापजनकत्वात्

सोऽप्यविशुद्ध उपायस्तेनापि स्वर्गफलास्विरत्व-प्रतीतिः । तथाच
सांख्यकारिकायामेतदर्थप्रतिपादनपरं श्लोकद्वयम्—

दुःखत्रयाभिघाताज्जिज्ञासा तदवघातके हेतौ ।

दृष्टे साऽपार्या चेन्नैकान्तिकात्यन्तिकाभावात् ॥

दृष्टवदानुश्रविकः स ह्यविशुद्धिचयातिशययुक्तः ।

तद्विपरीतः श्रेयान् व्यक्ताव्यक्तज्ञ-विज्ञानात् ॥

तथाच सांख्यसूत्रेऽपि “न दृष्टात् तत्सिद्धिर्निवृत्तेऽप्यनुवृत्तिदर्शनात्”
एतेन व्यक्ताव्यक्तज्ञविज्ञानमेव सांख्याचार्यमते आत्यन्तिक-दुःख-
निवृत्ति-हेतुः । तत्त्वविज्ञाने को हेतुरिति पर्यनुयोगः सहजात एव
सचेतसां चेतसि जागरूकः । तदुत्पत्तये महर्षिप्रदर्शितपथेनैव
गन्तव्यम् । महर्षीणां मते निष्कामकर्म्मणां ज्ञानोदये हेतुत्ववर्णना ।
निष्कामकर्म्मणा चित्तनिर्मलत्वसम्पादनान्तरं शनैः शनैर्व्यसिना-
त्यागाश्चोचो भवति । सकामकर्म्मणा चित्तमुत्तरोत्तरं वासनाप्रबलम् ।
अतः कामनाविरहिता एव निर्मलज्ञानं लब्धुमर्हाः, न तु कामनावन्तः
पुरुषाः । तथाचोक्तं—

“न कर्म्मणा न प्रजया धनेन त्यागेनैकेनामृतत्वमानुशः” इति । केवलं
त्याग एवामृतत्वलाभोपाय इति श्रुतितात्पर्यम् । “त्यागाच्छान्ति-
र्निरन्तर” मित्यादिसमृतयश्च । अतएव श्रीमच्छङ्कराचार्योऽपि स्वप्रणीत-
ग्रन्थे “कौपीनवन्तः खलु भाग्यवन्तः” इत्युक्तवान् ।

“न धर्मेन भवेन्मोक्षः कर्म्मणा प्रजयाऽपि वा ।

तद्भागमात्रेण किन्त्वेके यतयोऽश्नन्ति चामृतम् ॥

इति योगवाशिष्ठेऽपि । अत आशाभाववतामेव निर्मलसुखोत्-
पत्तिरिति श्रुति-स्मृति-प्रसिद्धिः । आशारहितानां क्रमशस्तत्त्वज्ञानं
प्रवर्तते । लब्ध-तत्त्वज्ञाना दुःखात्यन्तनिवृत्तिरूपं मोक्षं लब्धं समर्थाः
“ज्ञानाश्रुतिः” इति सांख्यसूत्रात् । इत्यलमतिपक्कवेन ।

सारस्वतसमाजाधीना परीक्षा

आगामिषु सौरचैत्रस्य १३-१४-१५-श-दिवसेषु सारस्वतसमाजाधीना परीक्षाधोनिर्दिष्टस्थानेषु भविता ।

ढाका, कुमिल्ला (नोयाखाली), चट्टग्राम, मयमनसिंह, मौलवी-वांजार, हविगञ्ज (श्रीहट्ट), ब्राह्मणवाडिया (त्रिपुरा), इदिलपुर (फरिदपुर), बालियाभाङ्गा (फरिदपुर), राजसाही, नवहौप, किशोरगञ्ज (मयमनसिंह), पाटग्राम (ढाका), कलिकाता (संस्कृत-साहित्यपरिषत्) इत्येतेषु ।

सौरफाल्गुनस्य दशमदिवसाभ्यन्तरे परीक्षार्थिभिरावेदनपत्रं “वाङ्मालावाजार सारस्वतकार्यालय ढाका” इत्युद्देशेन सम्पादकसमीपे प्रेषणीयम् ।

काल-सिद्धान्त-दर्शिनौ

(पूर्वनिवृत्ता)

[निबन्धकः—श्रीहाराण-चन्द्र-शास्त्री]

ननु पूर्वत्र प्रदर्शितायाम्—

“कालात् क्रिया विभज्यन्त आकाशात्मवर्ममूर्तयः ।

एतावानेव भेदोऽयमभेदोपनिबन्धनः ॥”

इति कारिकायाम् “अभेदोपनिबन्धन” इत्यनेन कालव्यवहारस्य ब्रह्म निमित्तमित्युक्तम्, “अवग्राहताः कला यसे” तयादिकारिकायां तु कालाख्या ब्रह्मशक्तिरङ्गीकृतेति भर्तृहरेः पूर्वापरविरोधात्तदुक्तिरप्रामाणिकीति चेत् ; न, “अपृथक्तेऽपि शक्तिभ्यः पृथक्तेनेव वर्तत” इति द्वितीयकारिकायां शक्तिशक्तिमतोरभेदप्रतिपादनेन कालरूप-ब्रह्मशक्ति-निमित्तकस्यपि कालव्यवहारस्य ब्रह्मनिमित्तकत्वेन पूर्वापरविरोधाभावात्, अन्यथा ब्रह्मातिरिक्तायाः कालशक्तेरभ्युपगमे द्वैतापत्त्या द्वितीयकारिकायामुक्तम् “एकमेव यदान्नातमि” व्यवधारणमसमञ्जसं स्यात् ।

[ज्योतिः— ज्योतिर्विदां मते ग्रहनक्षत्रादिक्रियैव कालः । प्रतिपादितं शास्त्रमतम्] चैतन्यायमञ्जर्यामनुमाननिरूपणे (१।१।५ सूत्रे) —

“न देवदत्तादिपरिस्पन्दनिबन्धनाः क्रमाक्रमादिप्रत्ययाः, किन्तु ग्रहनक्षत्रादिपरिस्पन्दननिबन्धनाः ; स एव ग्रहतारादिपरिस्पन्दः काल इत्युच्यते । तत्कृत एवायं यामाहोरात्रमासादिव्यवहारः । * * * । कालविदश्च ज्योतिर्गणकास्त एवैनं बुध्यन्ते ।” इति ।

श्रीमृगेन्द्रवृत्तिदीपिकायामपि (१० प्र० १४)—

“ज्योतिःशास्त्रदृष्ट्या क्रियाविशेषात्मक एवाभ्युपगम्यते

आदित्यग्रहतारादिपरिस्फन्दमथापरे ।

भिमन्मावृत्तिभेदेन कालं कालविदो विदुः ॥” इति ।

वेदाङ्गज्योतिषे याजुषे प्रारम्भे नमस्कारपथ उक्तम्—

“पञ्चसंवत्सरमय-युगाध्यक्षं प्रजापतिम् ।

दिनत्वयनमासाङ्गं प्रणम्य शिरसा शुचिः ॥” इति

[वेदाङ्गज्यो- पञ्चवर्षात्मकं युगं भवतीति “वत्सरान्ताम्बुधरम्” इति
तिषमन्तम्] . (५।१।८१) इति सूत्रे पदमञ्जर्यां हरदत्तोक्त्या* प्रतीयते ।

* “इहत्सरेदावत्सरशब्दौ पञ्चवर्षे युगे द्वयोर्वर्षयोः संज्ञे ।” इति

सोमाकरभाष्ये पञ्चानां वर्षाणां नामानुक्तानि—“पञ्चसंवत्सरमयम् संवत्सरपरिवत्सर-
दावत्सरानुवत्सरेदत्सरात्मकम्” इति । सोमाकरमते व्यस्त एव पाठः ।

श्रीभागवतेऽप्येषां नामानुक्तिरिति ; परन्तु तत्रायं विशेषः—इदावत्सरेत्यत्रेडा-
वत्सर इति इहत्सरेत्यत्र वत्सर इत्युक्तम्—

“संवत्सरः परिवत्सर इडावत्सर एव च ।

अनुवत्सरो वत्सरश्च विदुर्गैव प्रभाष्यते ॥” (३।१।१४)

श्रीबरोयटोक्त्यामत्राभिहितम्—“संवत्सरादिभेदश्च सौरबाह्वंस्पत्युपान्वान्नाचव-
र्षाभेदेन द्रष्टव्यः ॥” इति । अत्र विजयध्वजीयटीकायामेतत् प्रपञ्चितम्—‘तत्र सौरबाह्व-
र्षासाः संक्रमणावसानाः संवत्सरः । बाह्वर्षाशेषेषु बृहस्पतिराह्वया यः कालस्तस्य बाह्वर्षः
परिवत्सरः । चन्द्रस्य सप्तविंशतिनक्षत्रभागेन चान्द्रो मासः, ते बाह्वर्षा मासा इडावत्सरः ।
चान्द्रोऽब्दश्चैवादिः सोऽनुवत्सरः । अङ्गां षष्ठ्यन्तरशततयात्मा सावनीऽब्दो वत्सरनामकः ।’ इति ।

अत्रैव श्रीधरस्वामिना ‘किञ्चित्पुनरेवमाहुः’ इति पञ्चान्तरमुपनयतम् । स एव पञ्चः
संनौचीनतया बुद्धिपथमविरोहति । स चायं पञ्च इत्यं प्रतिपादितः—यदा शुक्लप्रतिपदि
संक्रान्तिर्भवति, स संवत्सरः ; ततः सौरमानेन वर्षे षट् दिनानि वर्द्धन्ते, चान्द्रमानेन वर्षे
षट् दिनानि श्रंसन्तीति बाह्वर्षादिव्यवधानादुभयोरयपस्याहावो भवति । एवं व्यवधानतारतम्येन
पञ्च वर्षाणि गच्छन्ति, तन्मध्ये द्वौ मलमासौ भवतः ; पुनः षष्ठः संवत्सरो भवतीति ।”
एतादृशपञ्चवर्षात्मकयुगाभिप्रायेण महाभारते विराटपर्वणि श्रीभीष्मपितामहेनोक्तम्—

पञ्चमे पञ्चमे वर्षे द्वौ मासावुपचीयतः ॥ (५।२।२) इति ।

युक्तयुगसंहितायां २७ अध्याये ४५ कण्डिकायामश्विस्तुतिरुपायां पञ्चानां संवत्सराणां
नामानि दृश्यन्ते—

तथा चात्र “पञ्चसंवत्सरमयं युगाध्यक्षमिति वारस्तः पाठ उपलभ्य-
मानोऽप्य पेक्षणीयः । श्रीसुधाकरद्विवेदिमहाशयेनाप्य क्तमेतत् * ।
प्रजानामुत्पत्तिप्रभृतिहेतुत्वेन कालः प्रजापतिरूपेणात्र प्रतिपादितः ।
दिनादिकञ्च कालरूपस्यैव प्रजापतेरङ्गम् । एवं च कालस्य ग्रह-
तारादिपरिस्यन्दनरूपत्वं पूर्वोक्तं केषांचिदाधुनिकज्योतिर्विदां सम्मतमपि
न वेदाङ्गज्योतिषसम्मतम् । किन्तु तस्यैकत्वमतिरिक्तत्वं च ।

ऋक्संहितायां तु कालो विश्वाधारोऽपि स्वयमनाधारः सर्वेषा-
मुत्पत्तिकारणं नित्यञ्चेति निरूपितम् अस्यवामीये सूक्ते (२ अष्टके
३ अध्याये) द्वितीयस्यामृचि । तत्र पूर्वार्द्धेन सूर्यं प्रतिपाद्योत्तरेणार्द्धेन
संवत्सरात्मा कालः प्रतिपादितः—

[ऋक्संहि- “त्रिनाभिचक्रमजरमनवं यत्नेमा विश्वा भुवनाधितस्युः ।”
ताम्रतम्] इति ।

तत्र यास्कः—संवत्सरप्रधान उत्तरोऽर्द्धर्चस्त्रिनाभिचक्रं—

ऋतुः संवत्सरो ग्रीष्मो वर्षा हेमन्त इति * * *
अजरमजरणधर्माणमनर्वमप्रत्यृतमन्यस्मिन् यत्नेमानि सर्वाणि भूता-
न्यभिसन्तिष्ठन्ते ।” इति (निरुक्ते ४ अ० २३ ख०) ।

“षष्णामृतूनां द्वौ द्वौ ऋतू समानस्वभावौ इत्यनेनाभिप्रायेण
त्रित्वम्” * ऋतूनामत्र प्रतिपादितम् । “अजरममरं न हि कदाचिदपि
कालो म्रियते ।” “अप्रत्यृतमप्रतिगतमनाश्रितमन्यत्र क्वचित्* ।”

“संवत्सरोऽसि परिवत्सरोऽसीदावत्सरोऽसीद्वत्सरोऽसि वत्सरोऽसि” इति । अत्र मङ्गीधरभाषाम्
—“पञ्चसंवत्सरमयं युगाध्यक्षं प्रजापतिम्” इति ज्योतिःशास्त्रोक्तमिदोच्यते । हे अग्ने त्वं
संवत्सरोऽसि परिवत्सरोऽसि इदावत्सरोऽसि इद्वत्सरोऽसि वत्सरोऽसि निर्विशेषः, पञ्च-
संवत्सरात्मकः युगरूपोऽसीत्यर्थः । ‘युगं भवेद्वत्सरोपचक्रेन’ इति ज्योतिःशास्त्रोक्तः” इति ।

अनाश्रुवत्सरस्थले वत्सर इति पठितमिति द्रष्टव्यम् ।

+ ‘पञ्चसंवत्सरमययुगाध्यक्षम्’ इति पाठः साधुरेति सुधाकरोयभाषाम् ।

* दुर्गाचार्यटीका । * * सायणाचार्यभाषाम् ।

क्वचिद् वेदे † “ह्रिमन्तश्शिशिरयोः समासेन” * (एकत्वेनेत्यर्थः) ‡ पञ्च ऋतवः प्रतिपादिताः क्वचित् † षडृतव एवोक्ताः ।

द्वितीयाष्टकस्य तृतीयाध्यायेऽस्यवामीय एव सूक्ते “पञ्चपादं पितरं द्वादशाक्षतिं दिव आहुः परे अर्धेऽपूरीषिणम् ।” इति द्वादश्यामृचि “पितर”मित्यनेन कालस्य सर्वोत्पत्तिस्थितिकारणत्वं प्रत्यपादि । अतएव “पितरं पालकं सर्वभूतानामुत्पादयितारं वे”ति व्याख्यातं दुर्गाचार्यमहाशयैः ।

मनुसंहितायां प्रथमाध्याये सृष्टिप्रकरणे —

[मनुसंहितामतम्] “कालं कालविभक्तौश्च नक्षत्राणि ग्रहांस्तथा ।” इत्यनेन कालस्य कालावयवानां च क्षणदिनमासादीनां सृष्टिरुक्ता । अत्र प्रथमतः “कालमि”त्येकवचनेनैकस्यात एव व्यापकस्य महा-कालस्य सृष्टिरुक्ता तदनन्तरं खण्डकालानां व्यावहारिककालरूपाणां सृष्टिरभिहितेति प्रतीयते । कुल्लूकभट्टेन तु “आदित्यादिक्रियाप्रचयरूपं कालं कालविभक्तौर्मासत्वयनाद्याः” इति व्याख्यातम् । तस्मै कालमित्येकवचनमाश्लेष्येन नोपपद्येतेति सुधीभिर्विभावनीयम् । मनोर्मते कालो जन्यभावत्वेन विनाशी—अतएवानित्य इति सिद्धम् ।

महाभारते सृष्टिप्रक्रिया क्वचिदाकाशादिका ब्रह्मवादिसम्भता

* * * निरुक्ते ४ अ० २७ ख० । † ऋग्वेदे २ अ० ३ अ० १२, १३ भ०

‡ ऋग्वेदे २ अ० २ अ० १२ म० उत्तरार्धे ।

* इन्द्रियाण्यपि द्विविधानि, तत्त्वभूतानि तत्त्वभिन्नानि चेति । तानि पुनर्द्विविधानि, ज्ञानेन्द्रियाणि कर्मेन्द्रियाणि चेति । प्राणरसनचक्षुःश्रोत्रत्वग्रूपानि ज्ञानेन्द्रियाणि पञ्च । नित्यानित्यभेदेन पुनर्द्विविधानि । तत्त्वाभिन्नानि नित्यानि ज्ञानकर्मेन्द्रियाणीश्वरजीवजीवनां स्वरूपभूतानि, तानि साक्षीत्युच्यन्ते । साक्ष्यज्ञीकारे कालाकाशाद्यसिद्धिप्रसङ्गान् ।—पदार्थ-संग्रहः ।

† सर्वमत्र “ब्रह्मसूत्री”सुद्रितवङ्गाचरमयपुस्तकादुद्धृतम् ।

:

[महाभारत- प्रदर्शिता, यथा—ग्रान्तिपर्वणि मोक्षधर्मं मनु-
मतम्] ब्रह्मस्यतिसंवादे—

“अक्षरात् खं ततो वायुस्ततो ज्योतिस्ततो जलम् ।

जलात् प्रसृता जगती जगत्यां जायते जगत् ॥” (२०२।१)

पुनस्तत्रैव याज्ञवल्क्यजनकसंवादे ३१२ अध्यायादारभ्य सांख्य-
सम्बन्धता सृष्टिप्रलयप्रक्रिया प्रपञ्चिता । तत्रायं विशेषः—निरीश्वर-
सांख्यग्रन्थे स्वतन्त्रैव प्रकृतिर्महदादिरूपेण परिणमते, सेश्वरसांख्यग्रन्थे
त्वोश्वरतन्त्रा ; तत्रैव च सर्वेषां लयः । अत्र तु ब्रह्मस्यैव लयः
प्रतिपादितः—

“ततः समभवत् सर्वमक्षयाव्ययमव्रणम् ।

भूतभक्ष्यभविष्याणां स्रष्टारमनघं तथा ॥” (३१२।१६)

अत्र “क्षयोऽपचयो व्ययो नाशः व्रणः परिणामस्तै रहितम् । अनघं
मायादोषास्पर्शिनम्” इति नीलकण्ठव्याख्यानदर्शनेन सर्वेषां ब्रह्मस्यैव
लयो दर्शित इति प्रतिभाति ।

सांख्यग्रन्थे पुरुषसंज्ञका जीवा भिन्ना इति स्थितिः । अत्र तु
एकस्यैव नानारूपतया जीवत्वमभिहितं याज्ञवल्क्येन—

“अव्यक्तरूपो भगवाच्छतधा च सहस्रधा ।

शतधा सहस्रधा चैव तथा शतसहस्रधा ॥

कोटिशश्च करोत्येष प्रत्यगात्मानमात्मना । (३१४।२, ३)

*

*

*

*

“अचेतना चैव मता प्रकृतिश्चापिदुर्पार्थिव ।

एतेनाधिष्ठिता चैव सृजतेऽसंहरत्यपि ॥” (३१४।१२)

अत एवेत उत्तरं जनकप्रश्न उपपद्यते—

“जनक उवाच-

अनादिनिधनावेतावभावेव महामते ।

अमूर्त्तिमन्तावचलावप्रकम्पागुणागुणौ ॥

अथाद्यावृषिशार्ङ्गल कथमेको ह्यचेतनः ।

चेतनावांस्तथा चैकः क्षेत्रज्ञ इति भाषितः ॥”

(३१४।१३, १४)

पूर्वत्र (२०२।१) उत्तरत्र च सृष्टिप्रक्रियायां कालस्य चर्चैव नास्तीति द्रष्टव्यम् ।

भानुशासनिके पर्वणि प्रथमाध्याये गीतमीलुब्धकव्यालमृत्युकाल-
संवादे सर्पदष्टस्य गीतमीपुत्रस्य मरणे कारणविचारणायां सर्पेण
भाषितम्—

को न्वर्जुनक दोषोऽत्र विद्यतेऽमम बालिश ।

अस्वतन्त्रं हि मां मृत्युर्विषयं यदचूचुदत् ॥ ३५ इति ।

तत्र मृत्युनाऽऽगत्योक्तम्—

“प्रचोदितोऽहं कालेन पन्नग त्वामचूचुदम् ।” ५०

* * * *

“या काचिदेव चेष्टा स्यात् सर्वाः कालप्रचोदिताः ।” ६७

ततस्तत्र समागत्य कालेनैतद् भाषितम्—

“यदनेन कृतं कर्म तेनायं निधनं गतः ।

विनाशहेतुः कर्मास्य सर्वे कर्मवशा वयम् ॥” ७२

अत्र ५० श्लोके “कालेनेश्वरेण” इति नीलकण्ठः । वयं तु
पश्यामः—कर्मणः सूक्ष्मावस्था नियतिरेवात्र कालशब्देनोक्ता इति ।

शान्तिपर्वणि मोक्षधर्मो २३२ अध्याये व्यासशुकसंवादे लयक्रमः
प्रतिपादितः । तत्र पृथिव्या जले जलस्य तेजसि तेजसो वायौ
वायोराकाशे नभसो मनसि मनसश्चन्द्रमसि चन्द्रमसः सङ्कल्पे सङ्कल्पस्य
विज्ञाने विज्ञानस्य काले कालस्य बले बलस्य काले कालस्य च विद्यायां
लयं प्रतिपाद्य विद्यालयानन्तरं नादस्य ब्रह्मणि लयोऽभिहितः ; भूतानां
लयस्तु स्त्रीयगन्धादिगुणलयपूर्वक इत्यादि निरूपितम् । एष च लय

आध्यात्मिक इति उपक्रमे प्रतिपाद्य योगिनां दृष्ट्यासिद्ध इत्यन्त उपसंहृतम् ।

अत्र कालस्य बले लयमुक्त्वा पुनर्बलस्य काले लय उक्तः—

“कालो गिरति विज्ञानं कालं बलमिति श्रुतिः ।

बलं कालो ग्रसति तु तं विद्या कुरुते वशे ॥” १६

अत्र नीलकण्ठेन “कालमपि बलाख्या शक्तिर्ग्रसति” इति व्याख्याय, “बलं कालो ग्रसति तु” इतीममंशं शङ्कापरत्वेन योजितम्—कालं बलं न ग्रसति किन्तु काल एव बलं ग्रसतीति ; तदनन्तरं, “तं विद्या कुरुते वशे” इत्यनेन कालस्यैव विद्यायां लय इति प्रत्यपादि । अस्य लयस्य योगिदृष्ट्याऽभिधानेनैतदीयं तत्त्वं योगरहस्यवेत्तार एव वेदितुमर्हन्तीति नात्राधिकं वक्तुं शक्यम् ।

अत्रेदं प्रतिभाति—

महाभारते सांख्यप्रक्रियासम्मतैव सृष्टिर्व्यासदेवस्याभिमता । यत्रापि गगनादिका सृष्टिरभिहिता तत्रापि गुणोपसंहारन्यायेन मूढादिकैव सृष्टिर्मन्तव्या । परन्तु जगतो ब्रह्मण्येवोत्पत्तिक्रमव्युत्क्रमेण लयप्रतिपादनादेकस्य चानेकजीवभावोपवर्णनेनाहैत एव पर्थवसानम् । कालस्य सृष्ट्यनभिधानादतिरिक्तः कालोऽत्र नाङ्गीक्रियत इति ।

[विष्णुपुराण- विष्णुपुराणे तु विवर्त्तवाद एव निरूपितः । विवर्त्तो नाम मतम्] एकस्यैवाहितीयस्य भ्रान्त्या नानारूपेण प्रतिभातम् ।

तदुक्तम्—

“ज्ञानस्वरूपमत्यन्तनिश्चलं परमार्थतः ।

तमेवार्थस्वरूपेण भ्रान्तिदर्शनतः स्थितम् ॥”

[विष्णुपुराणे प्रथमांशः २।६]

एकस्यैव ब्रह्मणो व्यक्ताव्यक्तपुरुषकालरूपेण स्थितिरुपवर्णिता—

“तदेव सर्वमेवैतद् व्यक्ताव्यक्तस्वरूपवत् ।

तथा पुरुषरूपेण कालरूपेण च स्थितम् ॥”

(प्र० अ० २।१४)

“व्यक्तं महदादि, अव्यक्तं प्रधानम्” इति श्रीधरस्वामिविराज्या ।

“परस्य ब्रह्मणो रूपं पुरुषः प्रथमं द्विज ।

व्यक्ताव्यक्ते तथैवान्ये रूपे कालस्तथाऽपरम् ॥”

प्रधानपुरुषव्यक्तकालास्तु प्रविभागशः ।

रूपाणि स्थितिसर्गान्तव्यक्तिसद्भावहेतवः ॥”

(प्र० अ० २।१५, १७)

प्रधानादिरूपाणि जगतः स्थितिसर्गनाशानां व्यक्तिसद्भावहेतवः,
व्यक्तिरभिव्यक्तिः प्रकाशः, सद्भाव उत्पत्तिः अत्र हेतवः कारणानि”
इति श्रीधरस्वामिविराज्या ।

प्रलये व्यक्तं महदादि स्वीयेन स्थूलरूपेण नासीत्, आदित्यादि-
गत्युपलक्षितः स्थूलः कालश्च नासीत् । तत्र प्रकृतिपुरुषौ तयोश्च
वियोजकः काल आसीत् । सर्गकाले तु कालेन प्रकृतिपुरुषयोः
संयोजनाद्भवति सृष्टिः । तथाच ब्रह्मैव मूलकारणम् । तस्यैव
रूपमयं प्रकृतिः पुरुषः कालश्चेति । तत्र प्रकृतिपुरुषयोर्नियामकः
कालः । तेन संयोजनवियोजनाभ्यां नियन्त्रितौ प्रकृतिपुरुषौ सृष्टि-
प्रलययोः प्रवर्तते । अयं च कालो नित्यः, सृष्टिप्रलययोर्विद्यमानत्वात् ।
स एष आदित्यादिपरिस्पन्दोपलक्षितो व्यवहारविषयः स्थूलः काल
इत्युपवर्ण्यते । सर्वमिदं विष्णुपुराणे प्रथमांशे द्वितीयाध्याये
श्रीपराशरयोक्तं मैत्रेयं प्रति, स्पष्टीकृतं च श्रीश्रीधरस्वामिपादैः ।

श्रीभागवते तृतीस्कन्धेऽष्टमाध्यायमारभ्य सृष्टिप्रक्रियोपवर्णिता ।—

[श्रीभाग- भगवतः कालाख्या शक्तिः प्रलये सुप्तेव लीना तिष्ठति,
वतमत्तम्] भाविसर्गोपक्रमे सा परमेश्वरेण प्रेरिता प्रबोधिता भवतीति
श्रीधरस्वामिनां मतम् । तथाचैतन्मते कालाख्या ब्रह्मशक्तिर्भित्वा ।
तथाचोक्तं श्रीभागवते—

(क्रमशः)

संस्कृतसाहित्यपरिषत्

इयं संस्कृत-साहित्य-परिषत् प्रतिभा रवेः ।
भावालोकैमनःपद्मं प्रकाशयतु धीमताम् ॥

February, 1932. { १८५३ शकीये माघे { Vol. XIV.
1९३२-वर्षस्य १०म-संख्या { No. 10.

कालसिद्धान्तदर्शनी

[निबन्धकः—श्रीहाराणचन्द्रशास्त्री]

[पूर्वतोऽनुवृत्तः]

“सोऽन्तःशरीरेऽर्पितभूतसूक्ष्मः

कालात्मिकां शक्तिमुदीरयाणः ।

उवास तस्मिन् सलिले पदे स्वे

यथाऽनलो दारुणि रुद्धवीर्यः ।” (३।८।११)

अत्र श्रीधरस्वामिभिरुक्तम्—“कालशक्तेः प्रेरणं पुनः सृष्ट्यावसरे
प्रबोधनार्थम् ॥” इति ।

श्रीमाध्वमतानुयायिनस्तु कालस्यानित्यतामङ्गीकुर्वन्तः—

“कालात्मिकां कालाख्यां सहकारिशक्तिमुदीरयाणो जन-
यन्नि”त्यर्थमाहुः * । तेषां तु उदीरयाण इत्यन्तरास्वारस्यं स्पष्टम् ।
नहीरधातोरुत्पत्त्यर्थकत्वं वैयाकरणानां निकाये प्रसिद्धम् । यथा तथा
वाऽस्तु, कालाख्या ब्रह्मणः शक्तिर्ब्रह्मणः सहकारिणीत्यत्राविवाद एव ।

“विश्वं वै ब्रह्म तन्मात्रं संस्थितं विष्णुमायया ।

ईश्वरेण परिच्छिन्नं कालेनाव्यक्तमूर्तिना ॥”

(भा० ३।१०।२२)

“विष्णुमायया संस्थितं संहृतं ब्रह्म तन्मात्रं सद्विष्वम् ईश्वरेण कर्त्ता कालेन निमित्तेन परिच्छिन्नं पृथक् प्रकाशितम् । अव्यक्ता मूर्तिः स्वरूपं यस्येति स्वतो निर्विशेषता दर्शिता ।” इति श्रीधर-स्वामिव्याख्या ।

कालः सूक्ष्मस्थूलभेदेन द्विविधः, म चानुमानगम्यः, सर्वेषां व्यक्ता-पराभिधेयानां कार्याणां व्यापकः ;—

“एवं कालोऽप्यनुमितः सौक्ष्म्ये स्थौल्ये च सत्तम ।

संस्थानभुक्त्या भगवान् अव्यक्तो व्यक्तभुग् विभुः ॥” [३।११।३]

“संस्थानं परमाण्वाद्यवस्था तस्य भुक्तिर्व्याप्तिस्तया भगवानिति हरेः शक्तिः (शक्तिशक्तिमतोरभेद इत्यभिप्रायः) स्वतोऽव्यक्तो व्यक्तं (कार्य-जातम्) व्याप्नोति परिच्छिनत्ती”ति श्रीधरीयव्याख्या ।

एतदेव प्रपञ्चितमग्रिमे श्लोके—

“स कालः परमाणुर्वै यो भुङ्क्ते परमाणुताम् ।

स्वतोऽविशेषभुग्यस्तु स कालः परमो महान् ॥” (३।११।४)

श्रीधरस्वामिभिरस्य पद्यस्यायमभिप्रायः स्पष्टीकृतः ;—

“अहर्चताराचक्रस्य” [भा० ३।११।१३] इत्यादिना यत्सूर्य्यपथ्यटनं वक्ष्यते, तत्र सूर्य्यो यावता परमाणुदेशमतिक्रामति तावान् कालः परमाणुः, यावता च द्वादशराश्यात्मकं भुवनकोशमतिक्रामति स परम-महान् संवत्सरात्मकः कालः, तस्यैवावृत्त्या युगमन्वन्तरादिक्रमेण द्विपरार्धान्तत्वमिति । तथाच पञ्चमे [२१ अ०] सूर्य्यगत्यैव कालादि-विभागं वक्ष्यति ।” इति । एवं चैकस्या एव कालशक्तेरादित्य-गतिरूपोपाधिवशेन परमाणुक्षणलवादिकालव्यवहारनिर्वाहकत्वमुक्तम् ।

योगवासिष्ठरामायणस्योत्पत्तिप्रकरणे द्वादशे सर्गे सृष्टिप्रक्रिया [योगवाशिष्ठ- विस्तारेणोपवर्णिता समुपलभ्यते । तत्र प्रथमतः सृज्यमान-मतम्] वस्तुविषयमीक्षणमुपवर्ण्येक्षणवृत्तिविशिष्टाया ब्रह्मसत्तायाः परमेश्वरभावमीक्षणवृत्तिविषयीभूतायास्तस्या एव सत्ताया हिरण्य-

गर्भात्मकजीवभावं चाभिधाय हिरण्यगर्भद्वारेव विद्यदादिसृष्टिः प्रपञ्चिता । तत्र च आदावाकाशसृष्टिस्ततो युगपदहङ्कारकालयोः सृष्टिरभिहिता—

“समनन्तरमेवास्यः खसत्तोदेति शून्यता ।

शब्दादिगुणबीजं सा भविष्यदभिधायदा ॥

अहन्तोदेति तदनु सप्त वै कालमत्तया ।” ८-१०

व्याख्यातञ्च वासिष्ठतात्पर्यप्रकाशे—“इदानीं महाभूतसर्गं विवक्षुः प्रथममाकाशसर्गमाह—‘समनन्तर’मिति । अस्या जीवसत्तायाः समनन्तरमेव खसत्ता इतरभूतावकाशदत्वाच्छून्यताप्राया उदेति । सूर्यादिसर्गोत्तरं भविष्यन्तीनामाकाशाद्यभिधानामा समन्तात्काशते प्रकाशत इत्याद्यर्थदा ॥ ८ ॥ तत्र प्रागुक्तजीवसग्राहन्ताभिमानं तदा-प्रभृति द्विपराईपरिमिततदायुःकालकृत्स्निं चाह—‘अहन्ते’ति ।” “इयमाकाशाहङ्कारकालसृष्टिर्न हिरण्यगर्भादेव किन्तु तद्वेषोपहित-परमात्मसत्ताया एव, तस्या एव सर्वकारणत्वात् * ।

योगवासिष्ठरामायणे विवर्त्तवाद एव सिद्धान्तितः † । श्रीशङ्कर-भगवत्पादसिद्धान्तादत्रायं विशेषः—तैराकाशादिवत् कालाख्यः कश्चिद्वावहारिकोऽपि पदार्थो नाङ्गीकृतः, तस्मिन्नेव कालपदार्थस्य विद्याया-मेवान्तर्भावात् । आकाशसृष्ट्यनन्तरं वायुसृष्टिरिति शाङ्करसिद्धान्त-मन्यादा । योगवासिष्ठमते तु आकाशसृष्टेरनन्तरमहङ्कारकालयोः सृष्टिः । तथाच योगवासिष्ठमते कालस्योत्पत्तिमत्त्वादेव विनाशित्व-मुपाधिभेदेन च क्षणदिनमासवर्षादिव्यवहारविषयत्वं सिद्धम् ।

* वासिष्ठतात्पर्यप्रकाशे ११ श्लोकव्याख्यायाम् ।

† यस्माद्वटपटाकारपदार्थसत्पक्षः । तदङ्गणकालोत्पत्त्यो वारिधेरिव । स एवानागत्योदेति यत्पदार्थसत्पक्षैः । कटकान्नदकेयूरन पुरैरिव काञ्चनम् [यो० वा०, उत्पत्ति-प्र०, ८ स० ६८—७०]

अत्र भवशब्दप्रयोगेण पदार्थानां विवर्त्तरूपता प्रतिपादिता ।

कालस्य प्रत्यक्षत्वाप्रत्यक्षत्वादिविचारस्तु योगवासिष्ठे न कृत इति तद्विषयकमेतदीयं मतं विशिष्य किमपि वक्तुमशक्यम् ।

आसीत् काश्मीरदेशे शैवागमानुयायिनां दार्शनिकानां सम्प्रदाय-विशेषो येषां शास्त्रं 'प्रत्यभिज्ञे'ति व्यवह्रियते, तत्र सोमानन्दनाथो-त्पन्नाचार्याभिनवगुप्तादयो महान्त आचार्या निबन्धान् रचयांबभूवुः ।

* अस्ति महार्थमञ्जरी नामैतत्सिद्धान्तनिरूपणपरो ग्रन्थविशेषः [प्रत्यभिज्ञा-प्राज्ञतभाषानिबद्धगाथाभ्यामयः, यत्र मंस्कृतभाषामयी टीका भगवत्] परिमलाख्या वर्तते—

महार्थमञ्जर्यामष्टादशगाथायाम् महेश्वरस्य मायाविभूतिरूपा जीवभावापाटिकाः पञ्च शक्तय उक्ताः ;—

“मर्षकारः सर्वज्ञः पूर्णो नित्योऽमङ्गुचंश्च ।

विपरीत इव महेशो याभिस्ता भवन्ति पञ्च शक्तयः ॥”

“ताश्च कला अविद्या रागः कालो नियतिरित्युच्यन्ते । कला तस्य किञ्चित्कर्तृत्वहेतुः । अविद्या किञ्चिज्ज्ञत्वकारणम् । रागो विषये-ष्वभिषङ्गः । कालो भावानामवभासनानवभासनात्मा क्रमः । नियति-र्ममेदं न ममेदमित्यादिनियमहेतुः । एतत्पञ्चकं चागमेषु स्वरूपा-वरकत्वात् कञ्चुकमित्युच्यते ।” †

प्रतिपादितं च शैवागमसिद्धान्ते आणव-मायीय-कार्मभेदेन त्रिविधं

* “सर्वेश्वरो मय्यन्तो पुण्यो विज्ञो अमङ्गुचंश्चो यः ।

विपरीतो व महेशो जाहिं ता हंति पञ्च मतीषो ॥”

† उक्तं तत्रैव परिमले—“यदुक्तं श्रीमत्स्वच्छन्दे— ।

मलप्रध्वस्तचैतन्यं कलाऽविद्यासमाश्रितम् ।

रागेण रञ्जितात्मानं कालेन कलितं तथा ॥

नियत्या यमितं भूयः पुंभावेनोपहृष्टितम् ।

प्रधानाश्रयसंपन्नं गुणतयसमन्वितम् ॥

बुद्धितत्त्वसमासीनमहङ्कारसमावृतम् ।

मगडा बुद्धिकर्माचैलगात्रैः स्थूलभूतकैः ॥ (१५:१६ पृष्ठे)

मलं, स एवात्मनो जीवभावापादकत्वाद्भव इत्युच्यते । तन्नाशवं मलमज्ञानरूपं, मायीयं च कलादिपृथिव्यन्तं * ; कार्यं च † धर्मा-धर्मात्मकमिति शिवसूत्रविमर्शिन्यामाचार्याभिनवगुप्तप्रणीतायां (११-१५ पृष्ठेषु) स्पष्टम् । तत्राज्ञानरूपमाणवमलमेवेतरयोर्मलयोः कारणम् । तत्र मायीयमलान्तभूता कालशक्तिः । महार्थमञ्जरी-परिमले तस्या मायाकार्यत्वेन मायाविभूतिरूपत्वमभिहितम् ‡ । माया च परमेश्वरस्य मोहनो शक्तिश्चिदेकरसे तस्मिन् भेदकल्पिका । तदुक्तं§ तत्रैव—

“एकरसे स्वभावे उद्भावयन्ती विकल्पशिल्पानि ।

मायेति लोकपतेः परमस्वतन्त्रस्य मोहनो शक्तिः ॥” (४५ पृ०)

श्रीमदाचार्यवर्याभिनवगुप्तपादैरोश्वरप्रत्यभिज्ञाविमर्शिन्यां कला-ऽविद्याकालरागनियतोः पूर्वात्तत्वरूपा यथायथं निरूप्य एताभिरेव युक्तस्य परमेश्वरस्य मायावशेन प्रमादत्वापरपर्यायं जीवत्वं समुपपाद्य—

“एते च प्रमादलग्नतथैव भान्ति, —इति तस्यैव शक्तिरूपाः प्रति-प्रमादभिन्ना एव, कदाचित्तु नटमल्लप्रेक्षादावोश्वरेच्छया एकोभवे-युरपि” इत्यनेनैतासामानन्थं प्रतिजीवं भिन्नत्वं कुत्रचिच्च कतिपय जीवान् प्रत्यभिन्नत्वं प्रतिपाद्ये श्वरेच्छातिरेकेणासां स्वरूपमेव नास्तीति प्रत्यपादि ;—“नह्यैषामीश्वरेच्छातिरिक्तं निजं किमपि जीवितमस्ति ।” इति । (ईश्वरप्रत्यभिज्ञाविमर्शिनी ३अ० १आ० ८का०)

वस्तुतस्तु शैवागमसम्मतानि शिवशक्त्यादितत्त्वानि षट्त्रिंशत्-

* “धर्माधर्मात्मकं कार्यं सुखदुःखादिलक्षणम् ।” (१५ पृ०)

† “मलमज्ञानमिच्छन्ति संसाराङ्ककारणम् ।”

“अज्ञानाद्व्यने लोकस्ततः सृष्टिश्च संहतिः ।” (११ पृ०)

‡ “मायाविभूत्यात्मकं कलादिपञ्चकम् ।” (५० पृ०)

§ महार्थमञ्जरी १७ गाथायाम् ।

संख्याकानि * येषामन्यतमं कालतत्त्वम्—तानि सर्वाणि परमेश्वर-
शक्तिरूपाण्येव । उक्तं चैतद्विमर्शिन्याम् (३अ० १आ० ३का०) :—

“परमेश्वरस्य हि परमार्थत एताः शक्तयो यस्तत्त्वग्रामः ।” इति
परिणामपरिणामिन्योरभेदाभिप्रायेणैतदुक्तमिति द्रष्टव्यम् ।

कालकलादीनामीश्वरेच्छातिरिक्तं स्वरूपं नास्तीति निरूपितम् ।
सा ईश्वरेच्छा केति विशेषजिज्ञासायां क्रियातिरिक्ता सा न भवतीति
प्रतिपादितं क्रियेच्छयोरभेदाभिधानेनेश्वरप्रत्यभिज्ञायां द्वितीयाधि-
कारान्ते २७ कारिकायाम् ‘+’ उपपादितं चेच्छाया एव क्रियारूपत्वं
विमर्शिन्याम् (२अ० १आ० ८का०) । सा चेच्छा—

श्रीमदभिनवगुप्तपादैरेव शक्तिशक्तिमतोरेभेदमभिप्रेत्य ईश्वरा-
दभिनेत्युक्तं विमर्शिन्याम् । (२ अ० ४ आ० २ का०) । एतेषां मते
कालः प्रमातृनिष्ठस्तद्द्वारेण प्रमेये सम्पद्यते—

“कालः क्रममासूत्रयन् प्रमातरि विजम्बमाणस्तदनुसारेण प्रमेये-
ऽपि प्रसरति” इति (ईश्वरप्रत्यभिज्ञाविमर्शिनो ३ अ० १ आ० ८ का०) ।

एषां सिद्धान्ते परेश्वरस्य हि शक्ती—ज्ञानशक्तिः क्रियाशक्तिश्चेति ।
तत्र क्रियाशक्तेः परिणामः सर्वं जगत् । शक्तिद्वारेण च सर्वोपादानं
ब्रह्मैव—

“श्रीमत्सदाशिवोदारप्रारम्भं वसुधान्तकम् ।

यदन्तर्भाति तत्त्वानां चक्रं तं संस्तुमः शिवम् ॥”

इत्यभिनवगुप्ताचार्य ईश्वरप्रत्यभिज्ञाविमर्शिन्याम् (३अ० १ आ०

* “तानि च यथा—शिवः, शक्तिः, सदाशिवः, ईश्वरः, गङ्गविद्या, माया, कला, अविद्या,
रागः, कालः, नियतिः, पुरुषः, प्रकृतिः, अहङ्कारः, बुद्धिः, मनः, ओषधम्, त्वक्, नेत्रम्, जिह्वा,
प्राणम्, वाक्, पाणिः, पादः, पायुः, उपस्थः, शब्दः, स्पर्शः, रूपम्, रसः, गन्धः, आकाशः, वायुः,
तेजः, आपः पृथिवी ।”—

+ इत्यं तथा घटपटाद्याभासजगदात्मना ।

निष्ठासीरेवमिच्छैव हेतुता कर्तृता क्रिया ॥

प्रारम्भे) सर्वेषां पदार्थानां परमेश्वर एव प्रतिभासनप्रतिपादनेनैतेषा-
मुपादानातिरेकेण पृथक्सत्ता नास्तीति सूचितम् । एवं च कालस्य
विश्वान्तर्गततया तस्यापि परमेश्वरात् पृथक् सत्ता निरस्ता ।

पञ्चरात्रशास्त्रान्तर्गतायामहिर्ब्रह्मसंहितायां ज्ञानस्वरूपस्य ज्ञान-
[पञ्चरात्रमतम्] गुणकस्य* च ब्रह्मणः शक्त्यादयोऽन्ये पञ्च गुणाः प्रोक्तास्तेषां
च शक्त्यादीनां पञ्चानां—

एते शक्त्यादयः पञ्च गुणा ज्ञानस्य कीर्त्तिताः । (२ अ० ८१)

इति ज्ञानगुणत्वमुक्त्वा

“ज्ञानमेव परंरूपं ब्रह्मणः परमात्मनः ।” (२ अ० ८२)

इत्यनेन ब्रह्मणो ज्ञानस्वरूपत्वमुपसंहृतम् । शक्तिस्वरूपं च—

“जगत् प्रकृतिभावो यः सा शक्तिः परिकीर्त्तिता ।” (२ अ० ५७)

इति प्रतिपादितम् । एषां भगवच्छक्तिरेव लक्ष्मीरिति कोष्यते । †
अस्य ब्रह्मणः स्वरूपानतिरिक्तत्वं‡ तस्मादभेदेऽपि भिन्नत्वं§ प्रति-
पादितम् ।

* ज्ञानं नाम गुणं प्राहुः प्रथमं गुणचिन्तकाः ।

स्वरूपं ब्रह्मणस्तत्र गुणश्च परिगोथने ॥ (२ अ० ४६—४७)

ते च शास्त्रे नृथ्यबलवीर्यनेत्रोरूपाः । (२ अ० ४७—४८)

† क्रियास्थो योऽयमुन्मेषः स भूतिपरिवर्त्तकः ॥

लक्ष्मीमयः प्राणरूपो विष्णोः स इत्युच्यते ।

स्वातन्त्र्यमूल वृक्षात्मा प्रेचारूपः क्रियाफलः ॥

उन्मेषो यः सुसंकल्पः सर्वं ताव्याहृतः कर्त्तुः । (२ अ० ९८—९९)

स्फुरणमव उन्मेषपदार्थः ।

‡ “जगन्मया लक्ष्यमाणा सा लक्ष्मीरिति गीयते ।” (३ अ० ८)

§ “आत्मभूता हि या शक्तिः परस्य ब्रह्मणो हरेः ।

देवी विदुर्दिव व्योम्नि कश्चिदधीतते च सा” ॥ (४ अ० ५)

अधोत्तरार्द्धमास्याः कालिका उन्मेषो व्याख्यातः ।

स्येयं भगवच्छक्तिर्हि धा, क्रियाशक्तिर्भूतिशक्तिश्च । भूतिशक्तिर्नाम
सृष्टिशक्तिः । क्रियाशक्तिरेव भूतिशक्तेः प्रवर्त्तिका । भगवतः सङ्कल्प
एव प्रेक्षणरूपं प्राप्य पश्चात् क्रियारूपतां प्रतिपद्यते* । एवं च
भगवत्सङ्कल्प इच्छात्मैव क्रिया भवति । तथाच भगवदिष्टैव
क्रियाशक्तिः ।

“सोऽ कामयत बहु स्यां प्रजायेय” (तै० उ० २।८) इति सृष्टेः
पूर्वं भगवदिच्छा संकल्पः । “स ईक्षत लोकान् सृजा इति (ऐ० उ०
१।१)” “तदक्षैत बहु स्यां प्रजायेय” (छा० उ० ८।२।६) इति सृष्टि-
प्राक्कालिकं भगवतः स्रष्टव्यविषयपर्यालोचनं प्रेक्षणम् । तदेव परि-
स्पन्दात्मना परिणतं क्रियारूपतां विभर्त्ति । एतदेव पाञ्चरात्रशास्त्रं
सुदर्शनमित्युच्यते† । एवं चैतन्मते इच्छैव जन्मज्ञानरूपेण क्रिया-
रूपेण च परिणमते । नित्यज्ञानात्मकं विष्णुस्वरूपं तु एतस्माज्जन्म-
ज्ञानादन्यदेवेति मन्तव्यम् । (क्रमशः)

“योऽसौ नाशयो देवः परमात्मा मनात्मनः ।

अहंभावमिका शक्तिसस्य तत्तत्संभर्त्तुः ॥

ताविमावेकधं वोक्ता भेदभेदकभावतः ।

पृथक्त्वेन च शास्त्रेषु जगहेतुतयोदितौ ॥” (८ अ० १—२)

तस्य स्यामिति संज्ञित्यो भावतोऽभावतोऽपि वा ॥

स्वानन्धानुयोगेन रूपेण परिवर्त्तते ।

यत्तत् प्रेक्षणमित्युक्तं दर्शनं तत् प्रतीयते ॥

वस्तुतः कालतो देशातस्य त्वत्वावतिर्हि या ।

पूज्या सात सुशब्दार्थस्तत्तु दर्शनमीर्यते ॥” (अ० ७—८)

“सोऽयं सुदर्शनं नाम सङ्कल्पः स्पन्दनात्मकः ।

विभज्य बहुधा रूपं भावे भावेऽवतिष्ठते ॥” (१ अ० ३९)

व्योषः

[पूर्वतोनुवृत्तः]

व्याकरणटीकासूपलभ्यमानानि कियन्तिचिद्गोषवाक्यानि पूर्वमेव समुपहृतानि प्रियपाठकमहाभागेभ्यः, इदानीमपराख्यपि कानिचन सुपन्नमकरन्दत उदाह्रियन्ते ।

(२२) तमर्चितं भूमिपतिं प्रजानां राज्ञां मतं सन्मतमेकवीरम् ।

वरं सुराणामपि राज्ञसौ तावपश्यतां वारि परित्यजन्तम् ॥

कस्मिंश्चिद्वस्तुलिखिते पुस्तके सन्मतमित्येतस्य स्थाने सङ्गतमित्युपलभ्यते । मुद्रिते रावणाज्जुनीये (११।५१) द्वितीयचरणस्य स्थाने “द्विजन्मनां संयतमेकवीरम्” इति तृतीयचरणस्य वरमित्येतस्य स्थाने ‘बुद्धम्’ इति च पाठो दृश्यते । तेन

तमर्चितं भूमिपतिं प्रजानां द्विजन्मनां सन्मतमेकवीरम् ।

बुद्धं सुराणामपि राज्ञसौ तावपश्यतां वारि परित्यजन्तम् ॥

इत्येव स्वारसिकः पाठ इति प्रतिभाति ।

(२३) द्विजातिलोकैरुपगोयसे त्वं शुभेन सान्निश्यं रथन्तरेण ।
रावणाज्जुनीये १०।२८ ।

(२४) क्षेमङ्करा ये कमलासनाद्यास्तेषामपि त्वं भव मद्रकारः ।
रावणाज्जुनीये (१०।२७) क्षेमङ्करा इत्येतस्य स्थाने मद्रङ्करा इति पाठः ।

(२५) आढ्यम्भवं येन चिराय जित्वा धनेशमाक्षिप्य समग्रवित्तम् ।
भ्रात्रा दुराढ्यम्भवमेव यस्य दुर्यानभाजा धृतपुण्यकेण ॥

(४।१।२०५)

(१६) स्वाहङ्करो यः क्षतदेववर्गः (४।२।८६)

रावणाज्जुनीये नैवोपलब्धावेतावक्त्राभिः ।

(२७) तवासिता नेयमिहास्ति धन्यं त्वया न भुक्तं श्रयितञ्च तत्र ।

(४।१।२०५)

रावणार्जुनोये (१३।६३) 'उवासितं नेदमिहातिधन्यं त्वया न भुक्तं श्रयितञ्च धन्यम्' इति पाठः । अत्र सुपन्नमकरन्दधृत एव पाठः साधेयान् ।

(२८) कां कारिकां कर्तुमिहागतोऽसि

वादिञ्च कां वक्तुमिदं वद त्वम् ॥ (४।२।८७)

रावणार्जुनोये (१२।३६) ".....इहागतस्त्वं कां वादिं वक्तुम्" इति पाठः । अत्रापि मकरन्दधृत एव पाठः साधेयान् ।

(२९) यावद्ददं प्रवोहोनां (?) प्रसभं हन्ति निष्टुणः (४।३।१२३) ।

रावणार्जुनोये (१३।१४) "यावद्ददं पुनर्हीनान्" इति पाठः ।

(३०) कुर्वन्तुप्रदरपूरं ये मुनिमांसानि राक्षसाः ।

चर्मपूरं दधत्यङ्गैस्ते बलन्तस्य वल्लभाः ॥ (४।२।१२४)

रावणार्जुनोये १३।१५ ।

(३१) गोष्यदग्रं कथं देवा वस्त्रजोपमयापि वा ।

तत्र वर्षति यस्यासौ रक्षिता रक्षसां पतिः ॥ ४।२।१२५

रावणार्जुनोये (१३।१६) गोष्यदग्रामिति पाठो लेखकानवधानमूलकः ।

(३२) निमूलकाषं कषति सरित्पूर इव द्विपान् ४।२।१२८ ।

रावणार्जुनोये (१३।१७) द्विपान् इत्येतस्य स्थाने द्रुमान् इति पाठः ।

(३३) शस्त्रघातमरीन् घ्नन्ति ४।२।१३३ ।

(३४) ऊर्ध्वपूरं निषङ्गा वा ते शरैर्युधि पूरिताः ।

ऊर्ध्वशोषं विशुष्कास्ते दावलीढा इव द्रुमाः ॥

अस्य प्रतापसन्तप्ता बाहुच्छायामुपान्विताः । (४।२।१३८)

रावणार्जुनोये (१३।२३) विशुष्कास्ते इत्यत्र विशुष्का ये इति पाठो

लिपिकरप्रमादकृतः । 'बाहुच्छायामुपाश्रिताः' इत्यत्र 'बाहुच्छाय' न ये श्रिताः' इति पाठः ।

(३५) वहन् पुत्रववाहं यो जीवनाशं प्रणश्यति ४।२।१३८
रावणाज्जुनीये १३।२१ ।

(३६) नृगनाशं न नष्टा ये बोधार्थं कुपिता युधि ।

नृपा दृतविलायन्ते विलोनाः शरतापिताः ॥ ४।२।१४०

अत्र बोधार्थमिति व्यक्तमेव लिपिकरप्रमादकृतः । रावणाज्जुनीये (१३।२४) बोधायामुमिति शब्दः पाठ उपलभ्यते, नृपा दृतविलाय-मित्येतस्य स्थाने पुनः नृपाघातविलायमिति पाठः प्रामादिकः ।

(३७) इयङ्गुलोत्कर्षमङ्गानि छिन्दानि द्विषतां युधि ४।२।१४४ ।
रावणाज्जुनीये (१३।२८) 'छिन्दाना द्विषतां रणे' इति पाठः ।

(३८) भूक्षेपं यो दधात्येव * याचकेभ्यो वसुन्धराम् ।

तस्य कृत्येषु युध्यन्ते नोरःपेषं कथं भटाः ॥

रावणाज्जुनीये १३।३१

भूक्षेपमादधान्येष सेवकाय वसुन्धराम् ।

तस्य कृत्यस्य युध्यन्ते नोरः पेयं कथं भटा ॥

इति पाठः । अत्र सुपश्मकरन्ददृत एव पाठः समोचीनः, परं 'याचकाय' इत्येतस्य स्थाने 'सेवकाय' इति पाठः साधीयानिति प्रतिभाति ।

(३९) प्रतिकूला नृपा येऽस्य इयहात्यासं विहन्ति तान् ।

इयहानुतर्षमात्मानं मधुपात्रयते शुभान् ॥ ४।२।१५०

सुपश्मकरन्दस्यादर्शान्तरि चतुर्थचरणस्य—मधुपात्रमते शुभान् इति पाठः । रावणाज्जुनीये (१३।३४) प्रथमार्धे विहन्ति इत्येतस्य स्थाने निहन्तीति पाठः, द्वितीयार्धस्य स्थाने 'वयहात्यासं

तथा नम्रान् मधु पाययते शुभम्' इति पाठः । अत्र द्वितीयार्धे
 इन्द्रानुतर्षमात्मानं मधु पाययते शुभम् इति वा, त्रहतर्षं तथा
 नम्रान् मधु पाययते शुभम् (शुभान्) इति वा पाठः समीचीनः ।
 प्रायेण काशिकागतान्येवोदाहरणानि रावणार्जुनीयकाव्ये पश्येन
 सन्दृब्धानुपलभ्यन्ते, मुद्रितायां च काशिकायां इन्द्रात्यासम्, इन्द्रतर्ष-
 मितुरदाहरणद्वितयमुपलभ्यते न तु त्रहतर्षमिति । आत्मानं पाययते
 इतुस्तत्तावात्मनेपदमपि सूपपद्यते, शत्रून् समूलघातं निहत्य रण-
 अमापनोदायाकण्ठं मधु पिबतीत्यर्थोऽपि सङ्गच्छते, तेन प्राथमिक एव
 पक्षो ज्ञायानित्यापाततः प्रतिभाति । परं द्वैतीयोक्त्येऽपि पक्षे
 प्रथमार्धेऽनन्त्राणां समुद्धरणं प्रतिपाद्य द्वितीयार्धे नम्रानां मधुपायनं
 प्रतिपादितम्, तेन च भोगसम्पादनेन तेषां तस्मिन् परमार्थत एवाप-
 रागाभावस्तेन क्रियाफलस्य कर्तृगामित्वादात्मनेपदमिदं ।
 इन्द्रात्यासमित्युक्ता त्रहतर्षमिति कथने वैचित्र्यमपि ।

(४१) नामग्राहं समाख्याता यस्मै संसदि पार्थिवाः ।

नामादेशं मुदे तेषां सम्मानमादिशत्यसौ ॥ ४।२।१५१

मकरन्दस्यादर्शान्तरे सम्मानान् इति पाठः ।

रावणार्जुनीये (१३।३५) “येऽस्मै सपदि पार्थिवाः” इति
 “सम्मानादि दिशत्यसौ” इति च पाठः ।

(४२) श्लाघनीयानहं मन्ये तिर्यक्कारं गतान् नरान् (४।२।१५३)
 (मकरन्दस्यादर्शान्तरे—गतार्थवानिति प्रामादिकः पाठः)

रावणार्जुनीयम् १३।३७ ।

(४३) सुखतः कारमाख्यासि देवांस्तान् विजितान् रणे ।

(४।२।१५४)

रावणार्जुनीये (१३।३८) ‘देवानसिजितान् रणे’ इति पाठः ।

(४४) नानाकृत्वा गिरं भूतः कीपादित्यवदत् ततः । (४।२।१५४)
 आदर्शे आदौ ‘नानाकृत्य’ इति विलिख्यानन्तरं श्लोघनावसरे

‘नानाकृत्वा’ इति ज्ञातम् । ‘भूतः’ इति लिपिकरप्रमादकृतः “कृत” इति स्यात् ।

रावणार्जुनीये (१३।३८) भूत इत्यस्य स्थाने कृत इति पाठः । तत इत्येतस्य स्थाने पुनः इति पाठः । मकरन्दे एकस्यैव श्लोकस्य सुखतःकारमिति प्रथमार्धम्, नानाकृत्वेति द्वितीयार्धम् । रावणार्जुनीये पुनरीदृशः पाठः—

श्लाघनीयानहं मन्ये तिर्यक्कारं गताक्षरान् ।

तिर्यक्कृत्वा गता ये तु न ते पश्यन्ति तं प्रभुम् ॥

सुखतःकारमाख्यासि देवानसिजितान् रणे ।

सुखतःकृत्य नाख्यासि राक्षसान् पक्षपातवान् ॥

(४५) स्वामिनं ये समुद्दिश्य बहुधाकारमप्रियम् ।

भाषितं न द्विधाकृत्वा न त्रिधाकृत्य वा त्वया ॥ (४।२।१५४)

मकरन्दस्य केषुचिदादर्शेषु ‘बहुधानावमप्रियम्’ इति पाठः, स स्फुटमेव लिपिकरप्रमादकृतः ।

रावणार्जुनीयम् १३।४० ।

(४६) ततोऽन्तिकाद् दृष्टमनिष्टदृष्टं दशाननो दर्शितभीमकायम् ।

स्तोकादागतस्वैरमनार्थमादृतं (?) दूरादुपेतं धृतयुद्धबुद्धिम् ॥

(४।४।७)

रावणार्जुनीये (१८।१)

स्तोकादृतं वैरमनार्थचित्तं दूरादुपेतं धृतयुद्धबुद्धिम् ।

ततोऽन्तिकादृष्ट...देष्टं दशाननं दंशितभीमकायम् ॥

इति पाठः । अनयोः संवादेनायमेव पाठः कल्प्यते—

ततोऽन्तिकाद् दृष्टमनिष्टदृष्टं दशाननं दर्शितभीमकायम् ।

स्तोकादृतं स्वरमनार्थचित्तं दूरादुपेतं धृतयुद्धबुद्धिम् ॥ इति ।

(४७) मध्ये गुर्वं स्यन्दनमादधानं दोष्णां सहस्रेण विषेष्टमानम्

(४।४।८)

रावणार्जुनीये (१८।४) —

मध्ये गुरुं स्यन्दन..... ।

दोष्णां सहस्रेण.....शात् क्षिपन्तस्तथात्मने लक्षतमं दशास्यः ॥

(४८) शक्तिं दधानं महतीतमां तम् ४।४।३७ ।

रावणार्जुनीये (१८।१८) महतीतरामिति पाठः ।

(४८) अपवृत्तिं दूरमवाप्य वेगात् पतत्सु वृद्ध्यामुपलब्धेषु ।

पत्काणिषः सादिगणा हताश्वाः पदातिभिस्तत्र समं विचेहः ॥

(४।४।७३)

रावणार्जुनीये (१८।२६) द्वितीयार्धम्—‘स्वपवृत्तिं दूरमवाप्य वेगात् पतत्सु वृद्ध्यामुपलब्धेषु’ इति पठ्यते । तत्र ‘उपलब्धेषु’ इति व्यक्तमेव लेखकानवधानमूलकः ।

(५०) सन्निपात्य करिणैव लीलया क्षिप्तमिष्टकचितं गृहं यथा ।

(४।४।८३)

रावणार्जुनीये (१८।३४) सन्निपात्य इति पाठः ।

(५१) सम्परीत्य वनमालभारिणी (४।४।८)

रावणार्जुनीये (१८।३५) “गां प्रतोत्य वनमालभारिणीम्” इति पाठः । अत्र ‘गां परोत्य वनमालभारिणीम्’ इति पाठः समीचीनतया प्रतिभाति ।

(५२) स आयमेन प्रमदेन युक्तः (५।१।४) ।

रावणार्जुनीयम् १३।१ ।

(५३) एकपदि प्रयाति संहतपुच्छि मूर्च्छति ।

प्रहस्ते नोभयाहस्तिनिष्पिष्टसारथीनि ॥ (५।१।११८)

(५४) कूर्पासकान् कार्दमिकान् दधानास्तथा परिषां स्वधिका विरेजुः (५।२।१३५)

आदर्शान्तरे कार्पटिकान् इति पाठः ।

रावणार्जुनीये (१४।४२)—कूर्पासिकान् कार्दमिकान् दधाना-

स्तत्रापरे शाकलिका विरेजुः' इति पाठः । 'लाक्षारोचनाशकलकर्द-
माट्टक' इति सूत्रस्योदाहरणमिदं श्लोकार्धमिति शाकलिकशब्दो-
ऽप्यत्रापेक्षित एव । तेन—'कूर्पासकान् कार्दमिकान् दधानास्तथापरे
शाकलिकान् विरेजुः' इत्येव पाठः समीचीनः ।

[पदातयो भूमिभूतः पुरस्ताद्विद्वानाः कम्पितमेदिनीकाः इति शेषार्धम् ।]

(५५) कात्त्रेयकं श्रीप्लसमाधुरौत्साः सौराष्ट्रिया मान्यविकौदपानाः ।

पदातयः शाकलिकादयस्ते जग्मुः पुरो वेगितमोश्चरस्य ॥

५।३।६

रावणार्जुनीये (१४।६३)

कात्त्रेयसस्त्रोप्लसमाधुरौत्साः सौराष्ट्रियाः पाक्तविकौदपानाः ।

पादातयः शाकलिकादयस्ते जग्मुः पुरो वेगितमोश्चरस्य ॥

इति पाठः । "कत्त्रादिभ्यो ढकञ्" (४।३।८५) इति सूत्रेण
कत्त्रिशब्दाद्धकञ्-विधानादत्र कात्त्रेयकपाठ एव समीचीनः ।
वाङ्मैकग्रामेभ्यश्च (४।२।१७७) इति सूत्रस्य काशिकायां शाकलिक-
मान्यविकशब्दद्वयदर्शनान्मान्यविकौदपाना इति द्वितीयचरणे
पठितव्यम् । तेन—

कात्त्रेयकस्त्रोप्लसमाधुरौत्साः सौराष्ट्रिया मान्यविकौदपानाः ।

पादातयः शाकलिकादयस्ते जग्मुः पुरो वेगितमोश्चरस्य ॥

इति पठितव्यमिति प्रतिभाति ।

श्रौदपाना इत्यत्र उदपानशब्दात् "शुण्डिकादिभ्योऽण्" (४।३।७६) इत्यण् ।

(५६) हा कर्त्रीति ग्रामेयको नागरश्च लोकः (५।३।६) ।

रावणार्जुनीये (१४।६२) "यद्राजकीयाः सह पर्वतीयैर्ग्रामेयको
नागरकश्च लोकः" इत्युपलभ्यते ।

(५७) तदैषमस्य प्रविचारयन्तः कार्यं ययुः केचिददूरवाहाः ।

अस्य तथा अस्तनमात्मवृत्तमन्ये चिरं सङ्गथयाम्भूयुः ॥

(५।३।१०)

रावणार्जुनीये (१४।६१) तत्रैषमस्यमिति पाठः ।

(५८) 'पन्थके रेणुभिर्विना' [इतरसंज्ञायामपि व्योषेण प्रयुक्तम्]
(५।१।५८)

(५९) वृथा करोमि तस्याहमौपाध्यायकमागमम् (५।३।१०८)
रावणार्जुनीये (१५।३०) व्यक्तीकरोमि इति पाठः । प्रकरण-
पर्यालोचनया पुनः 'वृथा करोमि' इत्येव पाठः समीचीनतया प्रति-
भासते । तथाच मन्दोदरीं प्रति रावणवचनम्—

वित्तमाकरिकं तस्य शौण्डिकादि च सुन्दरि ।

राज्यं पितॄन् च विस्तारि ग्रहीष्यामि गतायुषः ॥

व्यक्तीकरोमि तस्याहमौपाध्यायकमागमम् ।

पैतृकं च यशः शुभ्रं वञ्चयित्वाद्य मायया ॥ इति ।

(६०) जनमर्जुनकं दृष्ट्वा (५।३।१२७) ।

रावणार्जुनीये (१५।३२) 'जनमर्जुनकं जित्वा' इति पाठः, स एव
च समीचीनः । तथाच समग्रः श्लोकः—

जनमर्जुनकं जित्वा नियुक्तं पुरपालने ।

आपूपिकानि रक्षांसि भोजयिष्यामि कामतः ॥

(६१) शाक्तीकानिकयाष्टीकशास्त्रिकव्रजसङ्कुलम् (५।३।२४८) ।

रावणार्जुनीये (१५।३६) लिपिकरप्रमादाच्छाक्तीकस्याकारस्तुटितः ।

(६२) न कर्णजाहङ्गतिवर्जनस्य यावत् प्रमाता युधि कर्णजातम्
(५।४।८६)

(६३) इतस्ततः सङ्कतिथैर्मनुष्यैः शिलीमुखैः पूगतिथैर्निरस्तः
(५।४।१३५)

रावणार्जुनीये (१६।५४) सङ्कटितैरिति निरस्तैरिति च पाठः ।
तत्र सङ्कटितैरिति पाठः स्फुटमेव लिपिकरप्रमादङ्गतः । निरस्तैरिति
पाठस्तु समीचीन एव । (क्रमशः ।)

श्रीः ।

चन्द्रलेखासट्टकम्

प्रथमं यवनिकान्तरम् ।

- (१) भई देउ गआणणो भअवई भासा सुहे भाउ सा
भूदेवा कुसलं कुणन्तु कइणो* सव्वे पसोदन्तु णो ।
आनन्दाउलमाणसा सहिअआ सज्जन्तु णिअच्छरं
'अच्छेसु' परिकीलितं रससुहासोत्तेसु सुत्तेसु णो ॥१॥

(नादने ततः प्रविशति सूत्रधारः)

सूत्रधारः—

- (२) पणमह सुइराअहंसएसुं
हरणअणेषु सुहम्ब उसुएसुं ।
पअकमलपहाविअं उमाए
'पठमणइन्धि अवङ्गभिङ्गिमात्त' ॥२॥

अवि अ

देवे चन्दसिखामणिन्धि पणए सल्लोअकल्लोलिणिं
चूडामण्डणलालिअं ॥णिअपहारत्तं सुअणो ण जे ।

* कुलणो । अच्छेसुपरि : 'सुत्तेसु' § सुत्त ॥ 'पठमणइहि' इति क-पाठः ।, पठमणइन्धि
इति ख-पाठः ॥ पिअ०

- (१) भद्रं ददातु गजाननी भगवती भाषा सुखे भातु मा
भूदेवाः कुशलं कुर्वन्तु कवयः सव्वे प्रसोदन्तु नः ।
आनन्दाकुलमाणसाः सहदयाः सज्जन्तु निर्मत्सरम्
अच्छेषु परिकीलितं रससुहासोत्तः सु सुत्तेषु नः ॥ १ ॥

- (२) प्रणमत शशिराजहंसकेषु
हरण्यनेषु सुखान्मज्जितेषु ।

पठकमलप्रधावितामुमायाः

प्रथमननावपाङ्गश्लोमालाम् ॥ २ ॥

सिगर्धं* छादित्र होन्ति पेन्नकलहच्छेदे दुवे दक्षिणा

पात्रा पव्वन्नकलहच्छेदे पउरं लच्छिं पन्नच्छन्तु वो† ॥३॥ (१)

(२) अवि अ

दर॑त्ये रे ॥ न्हरे गहिअवहुमाणे महुमहे

सुणासीरे धीरे सुरअणमुहे पत्तवडणे ।

घणाणन्दे कन्दे ॥ पणदसमए भूअ** पइणा

खणं दिस्से पुस्से पणमह कडक्के †† बडुविहे ॥४॥

(परिकल्प्य नेपथ्याभिमुखमवलोक्य)

(३) कङ्कं आठत्तो एव्व सस्सहिज्जन्तसुरवरव‡ मंसलो § कंसताल-
॥ सज्जणजणिअभणभणारावपिव्वरो ओअरणप्यअट्टणइकरामुच्चन्त-
मणिक्कणभङ्गरणसङ्कुलो पत्तविसेसविणिउज्जन्तसज्जन्तकुसलकुसीलव-
कलकलवहलो णट्टणकोलाहलो । ता पुच्छिस्सं दाव किं णट्टिदव्वं
ति । मारिस इदो दाव ।

* सिगर्धं + कलहच्छेदः । पन्नच्छेदः § दरत्ये रे ॥ न्हरे ॥ पणदसमए ** भूदपइणा
†† कडक्के ‡ रवन्मंसल § कंसताल ॥ ओअरणप्यअट्ट

(१) अपि च

द्वे चन्द्रशिखामयी प्रपते स्वर्लोककञ्जोलिनी

चूडामण्डललालिता मित्रप्रभारतांशुकाये यी ।

श्रीमन् छादयित्वा भगवतः प्रेमकलहच्छेदे द्वौ दक्षिणौ

पादौ पर्वतकन्यकायाः प्रतुरां लक्ष्मीं प्रयच्छतां वः ॥ ३ ॥

(२) अपि च

ईषद् ब्रह्मणि किरान् गृहीतवहुमानान् मधुमधे

सुनासीरे धीरान् सुरगणमुखे प्राप्तपतनान् ।

घनानन्दान् स्कन्दे प्रणतिसमये भूतपतिना

खणं दानं पुण्यान् ब्रह्मणत कटाक्षान् बहुविधान् ॥ ४ ॥

(३) कथमारब्ध एव सप्रश्रयमानसुरवरवमांसलः कौस्यतालसज्जनजितभक्तवक्त्रारावपीवरः
अपकारवप्रवृत्तनर्तकोकरामुच्चमानमणिक्कणभङ्गरणसङ्कुलः पात्रविशेषविनियुज्यमानसज्जन्त-
कुसलकुसीलवकलकलवहलः नर्तनकोलाहलः । तां प्रस्थापि तावत् किं नर्तितव्यमिति ।
मारिष इतसावत् ।

(प्रविश्य पारिपात्रिकः)

पारिपार्श्वकः । (१) आणवेदु भावो ।

सूत्रधारः । (२) कस्स णट्ठणं आटप्पइ तुम्हेहिं ।

पारिपार्श्वकः (३) सट्टको नट्टिदव्वो ।

सूत्रधारः । (सहस्रं न) (४) अयं अवसरो अम्हाणं पञ्चोअ-
विस्साणं दंसिदुं । णिहसो* खु सट्टओ णट्टआणं कइणं च
विअट्टदाए[†] । (विचिन्त्य)

सो सट्टओ सहस्रो किल णाडिआए

ताणं ‡ चउज्जवणिअन्तरवन्धुरङ्गो ।

‡चित्तत्थसुत्तिअरमो परमेक्कभासो

विकवअभादिरह्मिओ कहिओ बुहेहिं ॥५॥

कस्स उण सरस्सईणोसन्दो सट्टओ णट्टिदव्वो ।

पारिपार्श्वकः । किं वि अच्छरीअं सुणादु भावो ।
वाअसवअणादो पञ्चमराओ उदच्चइ, णिअविडपादो[॥] मोअं उप्पज्जइ,

* विअओ † विअट्ट ‡ ताणि § सतिअ० ॥ ०विटपादो

(१) आशापयतु भावः । [“भवान्” इति मातृकायां पाठः ।]

(२) कस्य नर्तनमारभ्यते शुभाभिः ।

(३) सट्टको नर्तितव्यः ।

(४) अयमवसरोऽस्माकं प्रयोगविज्ञानं दर्शयितुम् । निकषः खलु सट्टको नर्तकानां
कवीनाञ्च निदग्धतायाः ।

स सट्टकः सट्टचरः किल नाटिकाया-

कस्याश्चतुर्गुणिकान्तरवन्धुराङ्गः ।

चिन्तार्थसूचितरसः परमेकभाषो

विष्णुकादिरहितः कथितो बुधैः ॥ ५ ॥

कस्य पुनः सरस्वतीनिष्पन्दः सट्टको नर्तितव्यः ।

कारकखरफलादो पीजसरसो पसरइ जं देवमन्दिरबाहिरालिन्द-
सम्पञ्जणादिवाधारमत्तपरिणाहिन्तो पारसवपस्त्रुहिन्तो* सम्पञ्जासमञ्च-
संफुल्लमल्लिभामङ्गरमभरन्दनीसन्दग्ग्भो सन्दग्ग्भो पवहइ । (१)

सूत्रधारः । (२) मा एवम् । य खु गिन्दगिज्जा† तत्तभवन्तो पारसबा ।

जदो

जाणं ‡ बम्हणलोअपादजुअलीसुस्सूणं भूस्सणं

जाणं गिम्हलकव्वचव्वणकह्वासंसीलणं कीलणं ।

वंसे जाण अ सुइवुत्तसुहओ सो रुइमुत्तामणी

जाओ §ताण थुईसु कम्स भुवणे जीहा निगीहा भवे ॥६॥

पारिपार्श्वकः । (३) तस्स रुइस्स सिरिअण्ठस्स अ सिस्सो
रुइदासनामहेओ किल तस्स कइ ।

सूत्रधारः । (४) ता उववज्जइ¶ । तरणिक्किरणजालगिरत्थतन्दादो
एव अरविन्दादो मडुअराणन्दकन्दो पसरइ मरन्दनीसन्दो ।

* ०हिन्तो † षोडशित्त ‡ बह § थान ¶ उपपज्जइ

(१) किमपि चाश्चर्यं प्रणीतं भावः । वायसवदनात् पञ्चमराग उदस्यति, निम्ब-
विटपाओचसुत्तपयते, कारक्करफलात् पीयूषरसः प्रसरति, यद्देवमन्दिरबाह्यालिन्दसम्पञ्जाजं नादि-
व्यापारमातपरायणात् पारश्वपशीः सन्ध्यासमयसंफुल्लमल्लिकान्धरमकरन्दनिष्यन्दग्ग्भः सन्दग्ग्भः
प्रवहति । *

(२) मेवम्, न खलु गिन्दगीयास्तवभवन्तः पारश्वबाः । यतः —

येषां ब्राह्मणलोकपादयुगलीगुग्गुणं भूषणं

येषां निर्मलकाव्यचव्वणकघासंशैलः कीडनम् ।

वंसे येषां च शुद्धवत्तसुभगः † स रुद्रमुक्तामणि-

र्जातक्षेपां स्तुतिषु कस्य भुवने जिह्वा निगीहा भवेत् ॥

(३) तस्य रुद्रस्य श्रीकण्ठस्य च शिष्यो रुद्रदासनामधेयः किल तस्य कविः ।

(४) तदुपपद्यते । तरणिकिरणजालनिरक्षतन्दादेवारविन्दात्मधुकरानन्दकन्दः प्रसरति
मकरन्दनिषान्दः ।

* गर्भाः सन्दर्भाः प्रभवन्ति । † शुद्धवत्ते सुभगः

पारिपार्श्वकः । (१) किं तारिमो ताणं रुहसिरिअण्ठाणं
सिक्खाविसेसो ।

सूत्रधारः । (२) किं भण्डम् ।

बडदलगओवि रुहो

वक्ताणं जाण सुणिअ सिरिअम्भं ।

मन्दन्दोलिअचन्दं

फन्दन्तफणिन्दकुण्डलं देइ ॥ ७ ॥

पारिपार्श्वकः । (३) नमो महप्पाणं । तेण आवज्जिआ मज्झणा ।

सूत्रधारः । (४) कहं ।

पारिपार्श्वकः । (५) पच्च,व्वज्जइ पुलओ

हिअअं उवणेइ आमणं सक्कम् ।

उवहरइ अग्घमच्छी

सज्जनकखादिहीण सुत्तोणं ॥ ८ ॥

* भण्ड

(१) किं ताडणस्योः रुद्रश्रीकण्ठयोः शिखाविशेषः ।

(२) किं भण्यते—

बटतलगतोऽपि रुद्रो

व्याख्यानं ययोः श्रुत्वा शिरःकम्पम् ।

मन्दन्दोलितचन्द्रं

स्पन्दमानफणीन्द्रकुण्डलं ददाति ॥ ७ ॥

(३) नमो महात्मभ्याम् । तेनावज्जिताः सज्जनाः ।

(४) कथम् ।

(५) प्रत्यदवजति पुलको

हृदयमुपगम्यत्यासनं सुभगम् ।

उपहरत्यब्जं मच्चि

सज्जनकर्त्तातिधीनां मत्तोनाम् ॥ ८ ॥

किञ्च—

(१) काव्यनिबन्धे कव्यज्ञो*

घञ्मञ्जलं ओहरन्ति मुखलम् ।

आनन्दबाहसिसिरा

शिरश्चम्यसमीरणा खु विबुधान् ॥ ८ ॥

अव्यभिच्यं च वागेण । जह—

अगणितं यवन्ति दोसं

अणिहृदि च निभृङ्गदाकथं निन्दं ।

पृष्ठं सिञ्च तं चामसूत्रं

रसिञ्चा ओदंसञ्चन्तु किदमिञ्च ॥ १० ॥

सूत्रधारः । (२) किं अस्मि । पाञ्चडबन्धो एव रसिञ्चाणां आणन्दं
कन्दलीह । जदो

जह ह्रीह अवरमाला

मालिनीमाला च मधुपानाम् ।

* 'कल्लणो' + चणेण ‡ दिन्दं § पंसुसिञ्च ॥ यत्तं ।

(१) काव्यनिबन्धे कवे-

घञ्मञ्जलमपहरन्ति मुखलम् ।

आनन्दबाहसिसिराः

शिरःकम्पसमीरणाः खलु मञ्जीनाम् ॥ ८ ॥

अव्यभिच्यं चानेन यथा—

अगणयित्वा न वेति दोषम्

अनिहृष्य निकटताकृतां निन्दाम् ।

प्रष्टव्यं तामसूत्रं

रसिञ्चा अवतंसञ्चन्तु कृतिमेताम् ॥ १० ॥

(२) किमव्यतः । प्राकृतबन्ध एव रसिकानामाणन्दं कन्दल्ययति । यतः—

यथा भवति अवरमाला

मालतीमाला च मधुपानाम् ।

तह होइ अन्धभासा

पाण्डभासा अ रसिमात्र' ॥

सूत्रधारः । (१) यं तेण चिन्म भणिमं—

भासा खु पाण्डमई

विसयो सिरिमाणवेअचरिअसिरो ।

रसगवभो सन्दवभो

सज्जनपीदीणं जोव्वणं *एअं ॥

सूत्रधारः । (२) केण निजुत्ता पुण पअट्टह सट्टअणट्टणे ।

पारिपार्श्वकः । (३) तस्स एव्व गिरन्तरीणमन्त-सिरिमन्त-सामन्त-
विअ - मउडन्त-निवडन्त-माणिक-मणि-समूह-मोह-लेहा-पक्खिअ-
पाण्णपीठस्स-खण्डपरसु-सिहण्ड-ससिखण्ड-पण्डर-महामहन्त - महिअ-
जस-पूर-कप्पूर-णिअर-पव्वआअद-भुवणन्तरालस्स अदि-धवल-हिअअ-
फलह-पडिफलन्त-परमेसर-पअ-पल्लवस्स समर-मुहवलामोडि-गहिअ-
जय-लच्छी-धम्मिल्ल-पल्लय- मल्लिअ-मल्ल- परिमलासङ्ग-भिङ्ग- रिच्छेली -
संसदअ **लोलुङ्गण्ड-मण्डलग-मण्डिअ- पअण्ड-भुअदण्डस्स रिउवल-
सलह-लेहि-चडुल- जालाजाल-जलन्तअ-पआव-पावअ-पाअर-परि-
रक्खिअ-सअल- भुवणअलस्स अक्खिअ- दिअ-सुवअ-वदअ-समिहि-

* जोरन्वणं + पिअ † 'निपडन्त' § 'पाण्णवीट्ठ' इति समीचीनम् ॥ आद्यत
॥ पडि ** संसज्जअ †† जाललजलल ‡‡ दअण

तथा भवति अन्धभासा प्राकृतभाषा च रसिकानाम् ॥

(१) ननु तेनैव भणितम्—

भाषा खलु प्राकृतमयी

विषयः श्रीमानवेतचरितश्रीः ।

रसगर्भः सन्दर्भः

सज्जनप्रीतीनां यौवनमेतत् ॥

(२) केन निजुक्ताः पुनः प्रवर्त्तन्ते सट्टकनर्त्तने ।

(३) तस्यैव गिरन्तारवनमच्छीमन्सामन्तपिकमुकुटानामिपतन्नाचिकेयमन्त्रिसमूहमयसुखीनाम्

* अचकर इति ख-पाठः ।

समिद्ध-#मणि-मन्दिर-वलही-जाल-कीलन्त - सभस - दरिह - लोभस
सव्वभूदाणकम्पिणी सम्पदं किद' - करणिज्जदाए जोव्वणसुखं
अणुहोन्तस्स राआहिआअपरमेसरस्स सिरिमाणवेअस्स अत्थाणमण्डव-
मण्डणेण पण्डअमण्डलेण ।

किञ्च—

अस्मि' खु सट्ठअवरे णिअभत्तुअस्स
॥ चक्केसरत्तणकराण गुणाण ठाण' ।
चारु'समुव्वहइ तं किल चन्दलेह'
॥ अक्केसरस्स तणअ' सिरिमाणवेअो ॥

सूत्रधारः । (१) अहो आअदा एव्व जवणिअन्तरे महाराअदेवीणं
कादूण भूमिअं अय्यो अय्यवज्जहाअ । ता अम्हेहि ##अविसेस-
करणिज्जं 'सज्जीअदु ।

* समिद्ध + अ : मण्डप § चङ्गेसु' चारुस्य ॥ अक्केसरस्य ** अत "ता अम्हेहि नि
सेसकरणिज्जं सज्जीअदु" (तत् अस्माभिरपि शेषकरणीयं सञ्जाताम्) इति पाठः
सभीचीनतया प्रतिभाति । † संजोयट्

पञ्चवितपादपीठस्य खण्डपरशुशिखण्डशशिखण्डपाण्डुर (सर्वतः प्रसर) अङ्कितयशःपूरकपर्परनिकर-
पर्वतायमानसुवनान्तरालस्य अतिधवलदृढयस्फटिकप्रतिफलितपरमेश्वरपदपद्मवस्य समरमुख-
बलात्कारग्रहीतजयलक्ष्मीधम्मिल्लपय्येस्तमल्लिकामाख्यबहुलपरिमलासङ्गभङ्गयन्त्रीसंशयितलोली-
हृष्टमण्डलायमण्डितप्रचण्डभुजदण्डस्य रिपुनलशूलभल्लिचटुलज्वालाजालआज्वल्यमानप्रताप-
पावकप्राकारपरिलितसकलभुवनतलस्य अक्लिन्नदसमुर्वर्णरत्नसङ्घसिद्धसङ्घसणिमन्दिरवलभीजाला-
क्षीकृतसकलदरिद्रलोकस्य सर्वभूतानुकम्पिनः साम्प्रतं कृतकरणीयतया जीवमसुखमनुभवतो
राजाधिराजपरमेश्वरस्य श्रीमानर्धतस्य आस्थानमण्डपमण्डनेन पण्डितमण्डलेन ।

अस्मिन् खलु सट्ठकवरे निजभर्तृकस्य

चक्केसरत्तणकराणां गुणानां व्यागम् ।

चारु' समुव्वहति तां किल चन्द्रलेखाम्

अक्केसरस्य तनयां श्रीमानवेतः ॥

-(१) अहो आगतविधयवनिकान्तरे महाराजदेव्योः ज्ञत्वा भूमिकामाख्यं आर्यवज्रभां च ।

तदस्माभिरविशेषकरणीयं सञ्जाताम् ।

(इति परिकल्प निष्पत्ती)

(ततः प्रविशति राज्ञा देवी विद्वत्को विभक्त्यै परितः)

राजा । (सवत्स) (१) अहो किं करणित्वात् पितृ भासाए
अणवसाणदा । अदो

सर्वे साधु प्रवर्द्धितास्तु पुरा* सन्मेषिमा मन्त्राय

वित्तेहि† कउसञ्चएहि विहिदा देवा प्रसादुम्भम् ।

पत्ता चैव चउसमुहरसणालङ्कारिणी मेदिणी

दार्णि सत्तसमुहमुहिअमिमं पत्ये इ मे माणसं ॥१४॥

(प्रकाशम्) (समन्तादवलोक्य सहपम्)

(२) देवि, इमस्मि सुरहिसमभःसमारभसभरिञ्जन्तसिरिमणहर-
धरणि कमलिनी कमलाभन्तस्मिऽ अम्हाणं महणभरणि मभरन्दगण्डूषण-
सम्पादेदि† यहिच्छ॥ सुचलन्तः* च्छव्यभरिच्छोलिलच्छिणं††
अच्छीणं‡ (१) ।

* पुरा + कभ—क ; कभि—ख † समए ‡ कमलायणीय ॥ दे हिद हिच्छ—क ।

देहि यहिच्छ—ख । ॥ सुचल । ** च्छव्य । †† लभिणं ‡‡ अच्छीणं ।

तथा भवत्यन्वभावा

प्राज्ञतभाषा च रसिकानाम् ॥

(१) अहो कृतकरणीयानामप्याशया अनवसानता । यतः—

सर्वे साधु प्रवर्त्तताः खलु पौराः सन्तोषिता प्राज्ञाया

वित्तैः कतुञ्जवैर्विहिता देवाः प्रसादोन्मूढाः ।

प्राप्ता चैव चतुःसमुद्ररसणालङ्कारिणी मेदिनी

इदानीं सत्तसमुद्रमुद्रितामिमां प्रार्थयते मे माणसम् ॥१४॥

(२) देवि ! अमुस्मिन् सुरभिः समयसमारभसभिः समभोहरधरणी कमलिनी कमलायमणि
चक्राकं महानगरे मकरन्दगण्डूषणं सम्पादयति यस्मै कस्यचन्यदप्यदर्थे चित्तजीरकोः† (१) ।

* सृष्टिसमय । † लल्लोरणीः ।

(१) एभं खु

लोलन्ताणङ्गुतुङ्गद्वयपटपवणन्दोलिभाभासगङ्ग'

*खेलन्तुद्दामरामाचरणहृदयसुहाभन्तकं केलिजालं ।

कीलन्तासेसलीभं पञ्चडिभमुरवाडम्बरं तन्मचूड-

कीडं घोलन्तकीलाहलमुहलदिसाचक'भेकं विभाइ ॥१५॥

देवी । (सर्वतो विलोक्य सहषम्) (१) अय्यउत्त, किं
वक्षीभदि इमाए नगरीए सुरहिसमभसमारभजनिभं सोहम् ।

एसा खु—

तारुखण रमणिव्व †सुरुवरम्भा

जोण्हारसेन रअणिव्व फुरन्तचन्दा ।

फुल्लगमेण §लदिएव्व पवालपुखा

रेहेइ हन्त णअरो महुसङ्गमेण ॥१६॥

* खेलदुद्दाम † दिसाचक ‡ सुरुप ।

§ लदिएव्व

(१) एतत् खलु

लोलदनङ्गुतुङ्गद्वयपटपवनान्दोलिताकाशगङ्ग'

खेलदुद्दामरामाचरणहतसुखायमानकं केलिजालम् ।

कीडदशेषलीकं प्रकटितमुरवाडम्बरं तामचूड-

कीडं घूर्णमानकीलाहलमुखरितदिक्चकर्मकं विभाति ॥१५॥

(२) आर्यपुत्र, किं वक्ष्यतेऽमुषा नगर्याः सुरभिसमयसमारभजनितं सौभाग्यम् ।

एषा खलु—

तारुख्येन रमणीय सुरुपरम्भा

व्योत्सारसेन रजनीव स्फुरच्चन्दा ।

फुल्लोद्गमेन लतिकैव प्रवालपूर्णा

राजते हन्त नगरी मधुसङ्गमेन ॥१६॥

राजा—(१) अहो सव्वदो रमणीयत्तणं यअरीए* । तइ च—

†दुमन्तभमरच्छटाकलविराविआ वाविआ

‡पुरन्तमअणच्चणाविहवणन्दिरं मन्दिरं ।

लसन्तणववट्टई§ललिअणट्टणं पट्टणं

वलन्तमलअणिलाअमसिलाहिणो साहिणो ॥१७॥

विदूषकः—(२) भो वयस्स पेक्ख पेक्ख । मन्दमन्द-¶फन्दन्त-मल-
आणिल - कोल - धोलिअण्डिअ-॥विसरन्त - विसिनी - धूलि - पाली-
##विउल्ल-कंचण-विआण-सोहिणो भुअङ्ग-लोअ-¶¶कर-कमल-सङ्गअ-
गङ्गअ-||सौगमुहसङ्गलत्-सन्तद-कुङ्कुम-वारि§§धारा-¶¶सिअन्त-सअल-
पहिअलोआ |||अअहकरफालिअ-अणुह-कोलाहल-मुहल - कउहामुहा
दिवो ***विराअवेअ-मुज्झन्त-सअरन्त - मुहाहिसारिआ - चलण-
अणअणायन्त-णैउर-विराव-मुहराविअ-मार-वीर विजअ-भेरी-मणहरा
मअं विमएदि रइं वि रमएदि आणन्दं वि आणन्देइ दय्यं वि
दय्येइ इअं¶¶¶ महाणअरी ।

* अरौए † दुमन्तभमरच्छटा ‡ पुरन्त...च्छणा § इल अ ण फुदन्त || विसन्त
विउल्ल इति पाठान्तरम् । †† लोल इति पाठान्तरम् । ‡‡ सौहृदमसङ्गलस—क, सौहृदम-
सङ्गलसत्—ख §§ चिरिचिरिआ इति पाठान्तरम् । ¶¶ सिअन्त...वहिअ ||| अअहकरम्फालिअ
*** विराअवेअ ††† लइं ।

(१) अहो सव्वदो रमणीयत्वं नमर्याः । तथाहि—

अमङ्गभमरच्छटाकलविराविता वापिकाः

सुरम्यदनाचं नाविभवनन्दनं मन्दिरम् ।

लसन्नवनतं कौललितनतनं पट्टनं

वलन्मलयानिलागमद्वाचिनः शाखिनः ॥१७॥

(२) भो वयस्य पश्य पश्य । मन्दमन्दस्यन्दमानमलयानिलकेलिचूर्णशीलोत्पतित-
विसरद्विसिनीधूलिपालीविपुलकाश्चनवितानशोभिनी भुजङ्गलोकाकरकमलसङ्गतगात्रेयशङ्खसुख-
सङ्गतसन्ततकुङ्कुमवारिधारासिचमानसकलपथिकलीका* मन्मथकराकालितधनुःकोलाहल-

* अत्र 'चिरिचिरिआधारा' इत्यधिकं कचित् पुस्तके ।

केटी—(१) इदं पि पेक्षत्* महाराज्ञी । एते खलु मन्दमाहतान्दोलितपल्लववृक्षसंज्ञामित्येहिं महुर-महुर-रत्न-महामहन्तपरि-मलम्भ-मधुकर-मात्सा-मक्षरी† सिद्धिआरावेहिं मरगभारामो महाराजस्य महुमासोदारवद्विणिं अस्तस्यो समिद्धिं ‡द्वैदु विज आचारं करोइ ।

राजा—(विलीख) (२) साधु भविषं चन्दनिभाए ।

विदूषकः—(३) दासोए धीदे उच्छिष्टभक्षिणि न तुल्य एव गच्छिष्यं अहिणन्दनिजं मह वि वचनं अहिणन्दीअदि वचस्ये ॥

केटी—(सावत्रं वसति) ।

विदूषकः—(४) भो वं प्रसन्न गच्छन्ह मरगअ॥उत्थायम् ।

(इति त्रये परिक्रामन्ति)

राजा—(दक्षिणाविस्पन्दनं सूचयन्) देवि,

(५) कन्दए पक्षल* पोम्भमालिजं

दाहिणं महमिदं†† विलोचनं ।

* वि पेक्ष † पदल्लव ‡ मक्षरी § सोसोदविष ॥ वल्लव्यं ॥ उज्ज्वलम् ** वच
†† मिले

सुखरककुम्भुखा विवो विरामवेगसुभक्तसुखरन्मुग्धाभिसारिकाभणभणायमाननूपुरविरावकुलगी-
कृतकालकोरविजवमेरीमनोहरा मवमपि मद्यति रतिमपि रमयति चानन्दमप्यामन्दयति दर्शयति
दर्शयति इयं मदानगरी ।

(१) इदमपि पश्यतु महाराजः । एष खलु मन्दमाहतान्दोलितपल्लववृक्षसंज्ञामित्यै-
मंभुरमधुरससर्वतःसरत्परिमलान्धमधुकरमालामञ्जुशिक्षितारावैः मरकतारामो महाराजस्य
मधुमासोदारवर्तिनीमात्मनः सधृद्धिं दर्शयितुमिवाकारं करोति ।

(२) साधु भविते चन्दनिकया ।

(३) दास्याः, पुत्रि उच्छिष्टभक्षिणि न तत्रैव वचनमभिनन्दनीयं ममापि वचनमभिनन्द्यते
वयस्येन ।

(४) भो वं प्रसन्न गच्छामी मरकतीयानम् ।

(५) देवि !

अन्धैः प्रचलंपक्षमालिकं

दक्षिणं, मम इयं विलोकनम् ।

किं फलं ग्रह विचिन्तिरहि किं*

केन देवसरणीं मुनीन्ब्रूहि† ॥१८॥

विदूषकः—(१) भो वयस्य, जह दासीए कोदोए वचनं सिसाह-
णिज्जं तह मह वि चओरस्य बहणस्य जह सिसाहीअदि वचनं
ता कहेमि ‡ ।

राजा—(२) वयस्य, कोऽ सन्देहो कहेहि ।

विदूषकः—(३) सुणहु वयस्यो । एसो जहा मिट्ठ^१मुञ्जन्तवन्हण-
स्सेअकोलाहलो विअ कोइलकोलाहलो पमोदं उप्पादेइ मङ्गलसधूम-
पसरोज्ज ॥ कुसुमुपपुडन्तमहुअरगथो अअणपीदिं करोइ बहुलज्जभज्जन्त-
सरिसवगन्धो विअ पुप्फगन्धो घाणं आणन्देइ ।

राजा - (सञ्चितम्) (४) सञ्चं एदं ।

देवी—(सहर्दम्) (५) अज्जउत्त, देखेण च्चिअ जाणीअदि ।

विदूषकः - (६) किञ्च मए वि एक्केण बन्हेण ।

देवी—(७) अय्य चओरअ, किं तुए जाणोअदि ।

* को † देवसरणिं मुनीन्ब्रूहि ‡ कहेहि § का १ मुञ्जन्त ॥ कुसुमपुडन्त ।

किं फलमय* विचिन्तितः किं

केन देवसरणिर्ज्ञायते ॥ १८ ॥

(१) भो वयस्य, यथा दास्याः पुत्रा वचनं तव प्राचनीयं तथा चकोरस्य ब्राह्मणस्यापि यदि
ज्ञायते वचनं तत् कथयामि ।

(२) वयस्य कः सन्देहः ? कथय ।

(३) श्रुणु वयस्यः । एष खलु यथा मृष्टमुञ्जानब्राह्मणलोककोलाहल इव कौकिल-
कोलाहलः प्रमोदस्तुपादयति । मङ्गलसधूमसरः इव कुसुमोत्पतन्मधुकरगन्धो भयनप्रीतिं
करोति, बहुलाश्रयभर्ज्यमानसर्पपगन्ध इव पुष्पगन्धो प्राणमानन्दयति ।

(४) सञ्चमैतत् ।

(५) आर्यमुञ्ज, द्वैविधेयं ज्ञायते ।

(६) किञ्च मयाप्येकेन ब्राह्मणेन ।

(७) आर्य चकोरक, किं त्वया ज्ञायते ।

* विचिन्तितः ।

विदूषकः—(१) होदि पुव्वं एव्व वयससस चउत्तिसुवन्धवन्धुरं वसुन्धरं दाजण अपरितुट्ठेण * विहिणा पुणो सत्तसमुद्दमुद्दिअं एअं वयससस भूमिअं चले बन्धितं अअं आरब्धो कीरइत्ति भो भगवन् विहे पुणो एव्वं एव्व होहि ।

चेटी—(२) एसो मरगआरामो । पविसदु महाराओ ।

(सर्वे उद्यानप्रवेशं नाटयन्ति)

(नेपथ्ये वेतालिकयोरेकः)

वेतालिकः—(३) जअ जअ महाराअ-राआहिराअ-परमेसर-पाअ-
†पारिजाअपल्लव-च्छाआ-णिअ-विहार-णिरत्थ-सन्दाव - पअण्ड - पआव
पण्डिअजण-कप्प-पादवः ‡ वअहमणहरङ्गलावसुगुणगिगलिअसअल-
महिलामाणस सिरिमाणवेत सुहदाइणी होउ॥ महाराअस आराम-
लच्छी । पेक्खदु दाव महाराओ—

॥अत्ताणं वित्थरन्तं महुणरवइणो ##पाणगोठ्ठीणिएओ

††रोलम्बाणं विडाणं सकलपिअमहेलाण संगीअसाला ।

* 'अकिदत्थेन' (अकृतार्थेन) इति पाठान्तरम् † पारिजय ‡ पादप § सम्बद्ध ॥ होइ
॥ अत्थाणं ## वयणो ††रोलम्बाणं ।

(१) भवति । पूर्वमेव वयसस्य चतुःसिन्धुवन्धवन्धुरां वसुन्धरां दत्त्वापि अपरितुष्टेन विहिना पुनः सप्तसमुद्रमुद्रितामिनां [वयसस्य भूमिकाञ्चली बद्धम्] अयमारब्धः क्रियते । भो भगवन् विहे, पुनरपि एवमेव भवं ।

(२) एष मरकतारामः । प्रविशतु महाराजः ।

(३) जय जय महाराज राजाधिराज परमेश्वर पादपारिजातपल्लवच्छायागित्यविहार-
गिरिसन्ताप प्रचक्षप्रताप पण्डितजनकल्पपादप मन्मथमनोहराङ्गलावसुगुणनिगडितसकलमहिला-
मानस श्रीमानवेत । सुहदायिनी भवतु महाराजस्य आरामलक्ष्मीः । पश्यतु तावन्महाराजः ।

- आत्मानं विसृज्य सर्वं मधुनरपतेः पानगोष्ठीनिकेतो

रोलम्बानां विटानां सकलपिअमहेलानां संगीतशाला ।

(१) क्रीडास्थानं पट्टीराजलपवनकिशोराणां सेनानिवेशो
एसो तेल्लोक्ववीरस्स अ रत्तवत्तणो भाइ आरामदेसो ॥ १८ ॥

*किञ्च एत्थ सन्निहिदे महाराए —

पञ्चव्यज्जइ चञ्चलीअणिवहो †'फुल्ल'पण्डन्तो जवा
कूजन्ता अ कुणन्ति कोइलउला सोत्तामिअं साअदम् ।

सिग्घं अग्घमुपाहरन्ति ‡मअरंदुग्गारिणो पाअवा
§दाणिं पल्लवचामलेहि लदिआ वीअन्ति वाआहणा ॥२०॥

विदूषकः—(२) साहु गीअं मञ्जु अण्ठमधुरकण्ठेहिं वन्देहिं ॥ ।
पेक्खदु दाव वअस्सो महुसमअवित्थारिअं मरगआरामसमिद्धिं ॥ ।

* अथ द्वितीयः इति पाठ समीचीनतया प्रतिभाति, अन्यथा अनुपपत्तिव
वस्तुमात्रस्य “साहु गीअं मञ्जुअण्ठ-मधुरकण्ठेहिं वन्देहिं” इति विदूषकवचनस्यानुपपत्तेः ।
† 'फुल्लं' फलन्तो । महुसदुग्गारिणा इति क-पाठः, महरन्दोगारिणा इति ख-पाठः ।
§ दानो ॥ वन्देहि ॥ समिद्धि ।

(१) क्रीडास्थानं पट्टीराजलपवनकिशोराणां सेनानिवेश
एष तं लोक्यवीरस्स अ रत्तिपत्तेर्भाति आरामदेशः ॥१८॥

किञ्चाव सन्निहिते महाराजे,
प्रत्युद्भूजति चञ्चरीकनिवहः फुल्लोत्पतञ्जवात् *
कूजन्तश्च कुर्वन्ति कोकिलाः † श्रोवाद्यन्तं स्वागतम् ।
श्रीमन्नमर्घ्यमुपाहरन्ति मकरन्दोगारिणः पादपाः
‡दानो पल्लवचामलेहितिका वीजन्ति वाताहताः ॥२०॥

(२) साधु गीतं मञ्जुकण्ठमधुरकण्ठाभ्यां वन्दिभ्याम् । पश्यतु तावद्वयस्यः मधुसमय-
विकारिताः‡ मरकतारामसमिद्धिम् ।

* अल

† “कूजन्ति च कुर्वन्ति कोकिलकुलानि” इति समीचीनतया प्रतिभाति । ‡ विकथिता ।

राजा—(समन्ताद्बलोक्य) (१) ब्रह्मन्, साधु सुख भविष्यत् ।

५५ हि-

विभाद महिलङ्गुलीकिसलपाडलं पाडलं

समुल्लसद् फुल्लिञ्चा पवणणोत्थिञ्चा मल्लिञ्चा ।

#दिमाउ सुरहेइ णं दरविद्यासरं केसरं

समुव्वहइ सम्पद्यं णिपहिअकम्पद्यं चम्पअम् ॥२१॥

अवि अ—

पक्वन्दोलणमारुएण भसलोः आणन्दयन्तो महुं

पल्लव्या कुसुमाङ्ग पासगमित्र'§पाण्ड पाणिसरि' ।

॥उग्राड' मङ्गरं च माहवमहावन्दी जसं ॥कोइलो

माअन्दाण मरन्दसारलहरीसारस्त्रं **सेवद् ॥२२॥

विदूषकः—(२) भो वञ्चस्त ॥१॥ आसूलपुष्पिञ्चस्त बालरत्नासोचस्त
मलयञ्चवेदिषाण॥ §§उवविस्मिञ्च मलयमहिहरादो ॥१॥ उवागञ्चस्त

* दिसाओ + बहिस ‡ 'बहलो' इति पाठान्तरम् । § बाएर ¶ उगल्ल ॥ कोणलो

॥॥ सैवहि ॥॥ पुण्यिबन्ध ॥॥ वेदिभ्रातृ ॥॥ चप ॥॥ चपा ।

(१) वयस्य, साधु त्वया भणितम् । उह हि

विभाति महिलाकुलीकिसलयपाटल' पाटलं

समुल्लसति फुल्ला पवनमुन्ना मल्लिका ।

दिशः सुरभयत्ये तद् दरविकस्वरं केशरं

समुद्भवति सम्पदं पथिककम्पदं चम्पकम् ॥ २१ ॥

अपि च

पञ्चान्दोखनमारुतेन धमरः आनन्दयन्ता मधु

पुष्पश्रवणि ह्यसुखानि पार्श्वगतानि ‡ पश्यति प्राचीनस्मिन् ।

उद्भातुं मधुरं च माधवमहावन्दी यशः कोकिली

भाकन्दागां सरन्दसारखदरीसारखतं सेवते ॥२२॥

(१) श्री वयस्य, आशुलपुषितस्य बालरत्नाशोकस्य मरकतवेदिकायासुषुप्तिः संलयः

महुसमभफुडन्तवकुसुमपरिमलबाहुल्यं चेतूण* परिसरे ठिक्क
मलयाणिलस्य दे० परिसरं पत्तस्य सेवावसरं देहि । पेक्कन्ड मरग-
भारामलच्छि† ।

राजा—(१) तद्द (इति सर्वं यद्योचितमुपविशन्ति) ।

देवी—(२) अहं §वड्ढावइस्सं* अय्यउत्तं ।

एदे चूसिअचोल॥बालमहिलाभालिन्दुसेआअमा

पिक्कन्ता जणणासिआहि यलिणीयालीअकेलीअरा ।

लीलालालिअकेरलीचिहुरआ आणन्दणीसन्दिणी-

रोमञ्चुगमणाणुमेअचलणा कोलन्ति वाअहुरा ॥२३॥

राजा—(३) अहं वि तुमं ॥वड्ढावइस्सं*

अत्ताणं वि बुभुक्खिदाण पुटमं दाजण णागाण तो

तुङ्गा मङ्गलचन्दणहि**ण उणो००० कादूण पाअं खणा ।

* चेतूण † देहि ।

‡ मूले 'मरगभारामलच्छी' इति पाठ उपलभ्यते । अस्माभिस्तु कायासंवादिन 'लच्छि' इति पाठः कल्पितः । प्राकृते लच्छीशब्दस्य द्वितीयाबहुवचने 'लच्छी' इत्यपि पदं सम्भवति, तेन कायायां 'लच्छीम्' इत्येतस्य स्थाने 'लच्छीः' इति पाठेऽपि सर्वं समञ्जसं भवति ।

§ वड्ढापयिस्सं ॥ पाठ ॥ वड्ढापयिस्सं ** अन्दि-खपाठः †† हिमिउत्तो ।

महोदधराटुपागतस्य मधुसमयकुटवकुसुमपरिमलप्राभृतं गृहीत्वा परिसरे स्थितस्य मलयाणिलस्य सेवावसरं देहि । पर्याप्तो मरकतारामलक्ष्मीम् ।

(१) तथा ।

(२) अहं वर्धयिष्याम्याद्यैपुत्रम्—

एते चूषितचोलबालमहिलाभालिन्दुसंदागमाः

पौथमाणा जननासिकाभिर्नखिनीमालीककेलीकराः ।

लीलालालितकैरलीचिहुरका आनन्दनिषान्दिनी

रोमाञ्चोद्भमनानुमेयचलणाः क्रौडन्ति वाताहुराः ॥२३॥

(३) अहमपि त्वां वर्धयिष्यामि

आत्मानमपि बुभुक्षितानां प्रथमं दत्त्वा नागानां ततः

*स्तुङ्गान्मङ्गलचन्दनाद्विभृताः पुनः कृत्वा पातं चक्षाम ।

* स्तुङ्गा मङ्गलचन्दनाद्विभृताः कृत्वा पातं चक्षाम ।

* एण्हं गण्हिअ सौरहेकणिलयं कन्दप्पमित्तन्तरं

तं आलिङ्गितुमुत्तुआ परिसरं पत्ता अ चेत्ताणिला ॥२४॥

देवी—(१) पेक्खदु दाव अय्यउत्तो सोहगं कालस्स ।

किसलइदासोअलदा†

कीरमुहाभोग-कीसुअ-च्छाआ ।

कीलन्ति केवि‡ दिवसा

केसरखलमाणबालपवमाणा ॥२५॥

राजा—(२) किं § भण्ड —

महुअरकलकलमुहले

मलआणिलभङ्गिसङ्गअतरङ्गे ।

महुमासणईसोत्ते

¶मअरन्दमए णिमज्जेइ भुवणं ॥२६॥

विदूषकः—(३) भो वअस्स किं पि वच्चिदो ण्हि जदो पुक्खं
एव्वं अण्हारं घरण परम्भराए समागअं पण्हिअत्तणं कइत्तणं॥ च
**पहेसु पडिरोहअभआदो अहवम्हणीसअणिज्जेकपादसंठविआए ††

* एषो गच्छिष्य † तता ‡ केऽपि § कणइ ¶ माअरन्दमए णिमज्जेइ ॥ कलत्तणं ** वहिसु

†† विज्जेकपाद सट्ठविआए

इदानीं गृहीत्वा सौरभेकनिलयं कन्दर्पमिवान्तरं

त्वामालिङ्गितुमुत्तुआः परिसरं प्राप्ताश्च चैवानिलाः ॥२४॥

(१) पश्यतु तावदार्यपुत्रः सौभाग्यं कालस्य । यतः—

किसलयिताशोकलताः कीरमुखाभोगकिंयुक्कच्छायाः ।

कीडन्ति केऽपि दिवसाः केसरखलबालपवमानाः* ॥२५॥

(२) देवि, किं भण्यते—

मधुकरकलकलमुखरे मलयानिलभङ्गिसङ्गततरङ्गे ।

†मधुमासनदीच्छीतसि मकरन्दमये निमज्जति भुवनम् ॥२६॥

(३) भो वयस्य, किमपि वक्षितोऽस्मि । यतः, पूर्वमेकज्जाः* गृहे चरन्त्येव समागतं
पश्चित्तलं कविभिः † । पथिषु प्रतिरीधकभयादछादब्राह्मणो ‡ शयनीर्हकपाद § संस्थापितायां

* खलमाण इति खपाठः । † किञ्चिद् ‡ भन्यन्तादब्राह्मणि इति ख-पाठः § 'पाद' ।

* मञ्जुसिन्धुः । निहाविश लोहसालाए गाढं बन्धिषु सुहं पि दाज्ज
साढं पि समुद्दे संगण्हिष आचदो (१) । ता अज्ज तुवं तुज्झं कइत्तण्ह
अहं मे देहि जेण अहं वि तुम्हारं कण्णपुडस्य पीजसगण्हूसरं करिस्सं ।

(इति इली प्रसारयति)

(चेटी) । (१) अज्ज पडिगण्ह अहं दे देमि ।

विदूषकः । (२) आ दासोए धीदे को उण पण्हिदो पारिभाअं
अज्जिअ एरण्हदो अहिलसिदं कामिज्जदि । अहव तुवं तुज्झं
कइत्तण्हं दंसेहि । तदो पडिगण्हिस्सं ।

देवो । (३) चन्दणिए दंसेहि अत्तणो छिअत्तणं । किच्च सां
पडिहा जा ठाणे पसरइ, सा नोदो जा काले उज्जलइ, सा इत्थिआ
जा भट्टमण्णरहे वट्टइ, सा मेत्ती जा अणत्थे ओलम्बइ ।

चेटी । (४) जं भट्टिणी आणवेदि ।

विदूषकः । (५) जइ अत्तणो छिअत्तणं^१ दंसेदुं व्यवसिदासि, ता
जमअं कादब्बं मलआणिलो वस्सिदब्बो सद्धरा अ वुत्तं ।

* मञ्जुसिन्धुः । † निहाविश । ‡ कउत्तणं । § आदर्शयोर्नामि । ¶ कइत्तणं ।

मञ्जुविकायां निधाय लोहसालया गाढं बन्धा मुद्रामपि दत्त्वा *वाटामपि समुद्दे सम्मन्त्राकतः (१) ।
तदद्य त्वं तव कवित्वस्यार्थं मे देहि येनाहमपि युष्माकं कर्णपुटस्य पीमृगगच्छुप्रणं करिष्यामि ।

(१) आर्थं, प्रतिगृह्णाण, अहं ते ददामि ।

(२) आः दास्यः पुत्रि, कः पुनः पण्डितः पारिजातमुज्ज्वलिन्वा एरण्यदभिलषितं
कामयते । अद्यया त्वं तव कवित्वं दर्शय ततः प्रतियहीष्यामि ।

(३) चन्दनिके ! दर्शयाम्मनो वैदग्ध्यम् । किञ्च सां प्रतिभा साऽं स्त्रानि प्रसरति, सा नीतिः
या काले उज्ज्वलति, सा स्त्री या भर्तृमनोरथे वर्तते, सा मेत्नी या अन्तर्भवत्यस्ते ।

(४) यद् भट्टिनी आज्ञापयति ।

(५) यद्यात्मनो वैदग्ध्यं दर्शयितुं व्यवसितासि, तद् यमकं कर्तव्यं मलयाणिलो वस्त्रवितम्बः
सद्धरा अ वृत्तम् ।

* वाटामपि । † आदर्शयोर्नामि । ‡ प्रतिभायाः ।

चेटो । (१) तह । सुणाहि तुवं ।

बाला *वाञ्छालितपादापसमणकुसला चन्दणहिंस्र तुङ्गा

सौगा सौगारविज्जा† विभरणगुरुणो मन्थरं विपुलरत्नो ‡

लोलं लोलम्बजालं‡ परिमलभरलं भामभन्ता हरन्ता

माणं माणं सिन्धीणं नवसुरहिसिरीबन्धवा गन्धवाहा§ ॥२७॥

राजा । (२) साङ्ग चन्दणिए साङ्ग । जदो जमएवि सुहओ सहो
सुभमो भयो ।

वितूषकः । (३) जइ एव्वं जिअं देवीए पराजिअं वयस्सेण ।
(प्रोऽवलोक्य) अहो अमच्चो सुमई दुवारे ।

राजा—(४) किं सुमई । पवेसेहि णं ।

* लोलालि ।

† बिन्दा इति क-पाठः ।

‡ लोलम्बजालं ।

§ गन्धवाहा ।

(१) तथा । शृणु त्वम् ।

बाला व्यालालितपादापसमणकुसलाः चन्दनाद्रैः* तुङ्गान्

भङ्गान् भङ्गारविद्यावितरणगुरवः मन्थरं विस्फुरयन्तः † ।

लोलं लोलम्बजालं परिमलतरलं भामयन्ती हरन्ती ‡

माणं मनस्विनीनां नवसुरभिन्नीबान्धवा गन्धवाहाः ॥२७॥

(२) साङ्ग चन्दनिके साङ्ग ! यतो यमकेऽपि सुभगः शब्दः सुमनोऽर्थः ।

(३) यद्येष जितं देव्या पराजितं वयस्तेन । अहो अमात्यः सुमतिर्द्वारे ।

(४) किं सुमतिः ? प्रवेक्ष्यैनम् ।

* तुङ्गाः भङ्गाः । † स्फुरन्ति ।

‡ यमस्य

विदूषकः—(परिक्रम्य सुमतिना सह प्रविश्य)

(१) एसो सुमई ।

सुमतिः । (२) जेदु देवो* ।

राजा । (३) सुमदे किं ।

सुमतिः । (४) देव सिन्धुणाहामञ्चो सुस्सुदो दट्ठुकामो चिड्ड ।

राजा । (५) ता अविलम्बिअ* आणेहि षं ।

सुमतिः । (६) जं देवो आणवेदि (इति निष्क्रम्य सुसुतेन सह प्रविश्य)

सुसुतः । (७) जेदु देवो† ।

राजा । (८) सुस्सुद अवि कुसलं सिन्धुणाहस्स ।

सुसुतः । (९) सम्पदं देवस्स कुसलाणुजोएण । किं च, महाराअ देवस्स सिन्धुणाहस्स चिरसेवापसादिएण समुहेण दिस्सो चिन्तामणि-जातीओ को वि मज्जामणी । तं च सअलचिन्तिदत्तदाणकुसलं महार-अणं महाराअप्पसादवित्तएण सिन्धुणाहेण महाराअस्स सिरिमाणवेअस्स

* आदर्शयोः “एसो सुमई जेदु देवो” इति विदूषकवाक्यम् ।

† आदर्शयोः “जेदु देवो” इति सुमतिवाक्यम् ।

(१) एष सुमतिः ।

(२) अयतु देवः ।

(३) सुमते ! किम् ?

(४) देव ! सिन्धुनाथानाथः सुसुतो द्रष्टुकामोऽस्ति ।

(५) तदविलम्बितमानयेनम् ।

(६) यद् देव आत्रापयति ।

(७) अयतु देवः ।

(८) सुसुत ! अपि कुसलं सिन्धुनाथस्य ।

(९) साम्प्रतं देवस्स कुसलानुयोगेन । किञ्च महाराज देवस्स सिन्धुनाथस्स चिरसेवा-प्रसादिनेन समुद्रे च दशदिशामभिजातीयः कोऽपि मज्जामणिः । तन् च सअलजनचिन्तितार्क-

पाहुदीकरेहिति दाऊण पेमिओ अहं । ता जिणउ एसो चिन्तामणी
णं महाराअ*मग्निहिलाहेण, होउ अ महाराअप्रमादग्निहणेण सिन्धु-
णाहो सअलमहिवालमण्डलसिलाहणिज्जो (इति चीनायुक्तानिबुलितचिन्तामणि
काचनभाजने निक्षिपति ।)

राजा । (१) सुमदे तुवं एव तुज्भ महाअ*१ सुसुदं जहोइदं
सम्भाविज्जण पेसेहि सिन्धुणाहसआसम् ।

सुमतिः । (२) जं देवो आणवेदि (इति निष्कान्ती ।)

विदूषकः । (३) भो वयस्स आणवेहि अस्स महामणिणो णिउल-
मवणेदुअ ।

राजा । (४) वयस्स जं दे रोइइ ।

विदूषकः । (महाराजस्य नि (नमस्कारं) ।

राजा । (सभां) जम् । (५) अहो प्रभापमरो । अज्ज हि
अच्छेरे* अमुअस्स अच्छमणिणो दीहेहि*१ मोहेहि णं
तेल्लोकं नवपोअराअरअणक्खिं व लक्खिज्जए ।

* महाराजस्य निक्षिपति । । महोअ ।

१ "सुमतिमश्रुती" इति शेष । अच्छेहि (आचरे) । १ दीहेहि ।

कुशलं महाराजं महाराजप्रमादविषेन सिन्धुनाथेन अश्वराजस्य श्रीमानवंतस्य प्राभृतीकुरु इति
दत्त्वा प्रेषितोऽहम् । तद् जयत्येव *चिन्तामणि[ननु]महाराजसन्निधिलभेन । अवतु च महाराज-
प्रसादयहणेन सिन्धुनाथः सकलमर्द्धपालमण्डलप्राधनोयः ।

(१) सुमते, त्वमेव तव सखायं सुश्रुतं यद्योचितं सम्भाल्य प्रेषय सिन्धुनाथसकाशम् ।

(२) यद् देव आज्ञापयति ।

(३) भो वयस्य, आज्ञापय अस्य महामणिर्निजमपनेतुम् ।

(४) वयस्य, यत्ते रोचते ।

(५) अहो प्रभाप्रसरः । अयं हि —

आश्चर्यममुष्याच्छमणेर्दीर्घमश्रुत्वा रेतत्

वेल्लोकं नवपञ्चरागमश्रोतकीर्णमिव लक्ष्यते ।

एसो वासरदीवधूसरच्छई* सूर्यो विदूरोसिआ

सम्भाए कवलीकिदोव्व सहसा नटो अअं आदवो ॥२८॥

विदूषकः । (१) भो वयस्स अगणिएहिं अणग्घेहिं उच्चोलन्त-
बहलदीहमोहलेहुज्जअ†-खज्जोआविअ-सहस्सरस्सोहिं महारअणसह-
स्सोहिं पूरिअं खु दे कोसवरअं । किं ताणं वि अहिओ अग्घप्पहाओ ‡
जेण अच्छरीयं करेसि ।

राजा । (२) वयस्स एमो खु चिन्तामणित्ति पसिद्धो असाहारणो
एव्व । जदो—

पथेइ जं जं मअलो जणो वि

हत्ये अअं तस्स खु देइ तं तं ।

मन्दारकप्पहुमकामहेण-

सन्ताणआणं गणिओ अ मज्जे ॥२९॥

विदूषकः । (३) अस्सो पण्डिआणं पि बुद्धो अन्धपरम्परं अणुवट्ठइ ।

जदो तुए ॥ एदाए सिलाए दाणविअट्ठदा वस्सीअट्ठि । परमत्यदो उण

* धूसरच्छई । † लिहज्जोअ । ‡ अग्घप्रभावो ।

§ कपुस्तके 'अग्घो' इति नास्ति । स्वपुस्तके 'अज्जो' इति पाठः । ¶ बुद्धीण । ॥ एदाहि ।

एय वासरदीवधूसरच्छई; कुर्यां विदूरादयः ।

सम्भाया कवलीकृत एव सहसा नटोऽयमातपः ॥२८॥

(१) भो वयस्य* अगणितैरनर्घ्यैर्बन्धनैर्बहलदीर्घमयुखैरेख्योदतखद्योतीकृतसहस्र-
शक्तिभिः महारत्नमहस्यैः पूरितं खलु मे कोशग्रहम् । किं तेषामप्यधिकोऽर्घ्यप्रभावः येनाख्यै
करोषि ।

(२) वयस्य एष खलु चिन्तामणिरिति प्रसिद्धोऽसाधारण एव । यतः—

प्राप्यति यद् यत् सकलो जनोऽपि

हसोऽयं तस्य खलु ददाति तत् तत् ।

मन्दारकल्पद्रुमकामधेनु-

सन्तापकानां गणितस्य मध्ये ॥२९॥

(३) अहो पण्डितानामपि बुद्धिरन्धपरम्परामनुवर्त्तने यत्स्थया एतस्याः शिलाया दान-

ससस्त्र विसाणोद्भवो आश्रामस्त्र पशूणोद्भवो मिश्रतिष्णहिम्राए*सलिल-
रुक्मणं एदस्त्र शिलाविसेसस्त्र अभिमददानपण्डितं चाणव्यन्तरम् ।

राजा । (१) मा एवं भण । अचिन्तयिष्योऽहं मणिमन्तोसहीणं
पद्मावो ।

विदूषकः । (२) भो वयस्त्र जइ एवं इदं मे कहेहि कइं पुण
एदस्त्र अचेदनस्त्र उवलविसेसस्त्र दानं सम्भवइ ।

राजा । (३) वयस्त्र एआरिसाणं अप्यच्चक्वचारिणीओ अहिदेवआओ
विज्जन्ति ।

विदूषकः । (४) जुज्जइ । ता अहं किं पि पत्येमि णं महारा-
अणं । (विचिन्त्य अपवाये) भो वयस्त्र एण्हि इह महीअले जा
कण्ठआणं रअणभूदा † कण्ठआ तं पुरदो दंसेहि त्ति पत्येमि ।

राजा । (५) जं अहिरुइदं वयस्त्रस्त्र ।

विदूषकः । (प्रार्थनामोलितलोचनलिङ्गति)

(ततः प्रविशत्यपटीक्षेपेण ‡ नायिका)

(सर्वे सकौतुकमवलोकयन्ति)

* तिष्णहिम्राए । † भूता अपटीक्षेपेण

विदग्धता वक्ष्यते । परमार्थतः पुनः शशस्य विषाणोद्भव आकाशस्य प्रसूनोद्भवः संगतश्चिकायाः
सलिलरूपत्वम् एतस्य शिलाविशेषस्याभिमनदानपण्डितं चानर्थान्तरम् ।

(१) मा एवं भण । अचिन्तनीयः खलु मणिमन्तोपधीनां प्रभावः ।

(२) भो वयस्य ग्रन्थे वसितं मे कथय । कथं पुनरेतस्याचिन्तनस्योपलविशेषस्य दानं
सम्भवति ।

(३) वयस्य, एतादृशानामप्रत्यक्षचारिण्योऽधिदेवता विद्यन्ते * ।

(४) युज्यते । तदहं किमपि प्रार्थयां एतन्प्रहारकम् । भो वयस्य इदानीमिह महीतले
आ कण्ठकानां रजभूता कण्ठका तां पुरतो द्रक्ष्येति प्रार्थये ।

(५) यदमिद्वर्षितं वयसस्य ।

* चारिण्योऽपि देवता विद्यन्ते । † प्रार्थयामि ।

